

موللا سىدىق يەركەندى

سىدىق سىدىقى

Abduicelil TURAN
Yenidoğan Mh. 41. Sk. No: 7
Daire: 4 Zeytinburnu - İST.

شىنجاڭ ئۇيغۇر ئاپتونوم رايونلۇق ئۇيغۇر
نەشرگە ئۇيۇشتۇرغۇچى :
كلاسسىك ئەدەبىياتى تەتقىقات جەمئىيىتى

نەشرگە تەييارلىغۇچى : ئابدۇقەييۇم خوجا

شىنجاڭ خەلق نەشرىياتى

سۆز بېشى

ئۇيغۇر كلاسسىك ئەدەبىياتى ئۇيغۇر مەدەنىيىتى خەزىنىسىنىڭ مۇھىم بىر تىرىكى. بىي قىسمى. ئۇ قەدىمىيلىكى، كۆلىمىنىڭ غىنىلىكى، تۈرنىڭ خېلىمۇ خېلىملىقى، شەكلىنىڭ رەڭگىمۇ رەڭلىكى، مەزمۇنىنىڭ موللۇقى، دەۋرى جەھەتتە غەزەپچىلىكى، بەدىئىي سەنئەت يېقىمىدىن ئۇنىياۋى سەۋىيە ياراتقانلىقى، تارىخىي ۋە رېئال غەجىتمىسى، تىرىپىۋى قىممەتكە ئىگە ئىكەنلىكى بىلەن خاراكتېرلىنىدۇ.

ئۇيغۇر كلاسسىك ئەدەبىياتى كۆپ تەرەپلىمە تەتقىقات قىممىتىگە ئىگە بولۇپ، ئۇ ئۇيغۇر مەدەنىيىتىنىڭ بارلىق ساھەلىرىگە، مەسىلەن: پەلسەپە، تارىخ، ئىتتىپاقچىلىق، دىن، سەنئەت، جۇغراپىيە، لوگىكا، تىلشۇناسلىق، ئاسترونومىيە، ئەخلاق ۋە غەنىسانشۇناسلىق، ھوقۇقشۇناسلىق، غەزەپ - غادەت، تىبابەت، مىللەتشۇناسلىق، سىياسەت، ئىقتىساد، ھەربىي ئىشلار ... قاتارلىق ساھەلەرگە چېرىپ چىقىلىدۇ. بۇ مەنبەدىن ئېلىپ چىققاندا، ئۇيغۇر كلاسسىك ئەدەبىياتىنى ئوقۇل غەدەبىي نۇقتىدىنلا ئەمەس، بەلكى ئىلىم - پەننىڭ ياشقا بارلىق ساھەلىرى بىلەن بىرلەشتۈرۈپ تەتقىق قىلىشقا توغرا كېلىدۇ.

ئەجدادلىرىمىز ئۇزاق ئەسىرلەر داۋامىدا ئۆزىنىڭ ئەقىل - پاراسەت جەۋھەرلىرىنى نىڭ نامايەندىسى بولغان كۆپلىگەن قىممەتلىك ئەدەبىي مەراسىلەرنى قالدۇرۇپ كەتكەن. ئۇلار بۇ مەراسىلەرنى ئارقىلىق ۋە تەننەپەسلىك، خەلقچىلىق، قەدىمچىلىق غايىلىرىنى ئىلگىرى سۈرگەن. غەنىسانىي سۆيگۈ - مۇھەببەت، ۋاپادارلىققا، ساداقەت ۋە سەمىمىيلىككە، چىنلىق ۋە گۈزەللىككە، غادەت ۋە ھەقىقەتتە مەدەھىيە ئوقۇغان. مۇناپىقە - زالىملىق، رىياكارلىق، ۋاپاسىزلىق، ساختىلىق، ياۋۇزلۇق، غادەتسىزلىككە نەپەس بەلمەيدۇرگەن. ئۆزلىرىنىڭ گۈزەل ۋە ئەركىن ھاياتقا بولغان غەنىتىلىشىنى، غەزەپچىلىكىنى

ئۇيغۇر كلاسسىك
ئەدەبىياتىغا دائىر كىتابلار
تەھرىر ھەيئىتى ئەزالىرىنىڭ ئىسمىلىكى

تۆمۈر داۋامەت (ش ئۇ ئار ئۇيغۇر كلاسسىك ئەدەبىياتى تەتقىقات جەمئىيىتىنىڭ پەخرىي رەئىسى)

سەجىت ناسىر (كاندىدات تەتقىقاتچى)

مەمەتتىن يۈسۈپ (تەتقىقاتچى)

مۇھەممەت ئىسمايىل (ش ئۇ ئار ئۇيغۇر كلاسسىك ئەدەبىياتى تەتقىقات جەمئىيىتىنىڭ مەسئۇلى)

ئابدۇرېھىم رەجەپ (دوئىبەنت)

ئوبۇل ئىسلام (ئالىي مۇھەررىر)

جاڭ خۇنچاۋ (كاندىدات تەتقىقاتچى)

قەييۇم تۇردى (I - دەرىجىلىك يازغۇچى)

ئىمىن تۇرسۇن (ئالىي مۇھەررىر)

شەرىپىدىن ئۆمەر (پروفېسسور)

مەھمەتتۇرسۇن باھاۋىدىن (كاندىدات ئالىي مۇھەررىر)

لىۋ بىك (تەتقىقاتچى)

غازۇ - ئارمانلىرىنى ئەكس ئەتتۈرگەن . ئۇلار بۇ خىل ئىلغار مەزمۇنلارنى بەدىئىي ئەدەبىيات تەقدىزغا قىلىدىغان كۈزەل شەكىل ۋە ۋاسىتىلەر ئارقىلىق كىشى ئەقلىنى ھىيران قالدۇرىدىغان يۈكسەك بەدىئىي ماھارەت بىلەن ئىپادە قىلغان .

ئەدەبىي مەراسىمىز گەرچە تارىخنىڭ بوران - چېلىقلىرىدا دەۋر بارخانلىرى ئاستىغا كۆمۈلۈپ قالغان بولسىمۇ ، لېكىن ئۇلاردىن زامانىمىزغىچە يېتىپ كەلگەنلىرىمۇ ئاز ئەمەس . كلاسسىك ئەدەبىي مەراسىمىزنىڭ تۈرلۈك قول يازما نۇسخىلىرى قولغا ئۆتۈپ ، كۆچۈرۈلۈپ ، خېلىلا كەڭ تۈردە تارقالغان . بۇ ئەدەبىي مەراسىلار مەيلى سەنئەت جەھەتتىن بولسۇن ، ياكى مەزمۇن جەھەتتىن بولسۇن بىزنىڭ بىباھا مەنىۋى بايلىقىمىزدۇر .

ئازادلىقتىن بۇيان ئۇيغۇر كلاسسىك ئەدەبىياتى مەراسىمىنى يىغىش ، رەتلەش ، نەشىر قىلىش ۋە تەتقىق قىلىش جەھەتلەردە كۆپلىگەن ئۈنۈملۈك خىزمەتلەر ئىشلىنىدى . بولۇپمۇ پارتىيە 11 - نۆۋەتلىك مەركىزىي كومىتېتى 3 - نومۇمى يىغىنىدىن كېيىن مەركىزىي كومىتېت ۋە گوۋۇيۈەننىڭ ئاز سانلىق مىللەتلەرنىڭ قەدىمكى ئەسىرلىرىنى يىغىش ، رەتلەش ، نەشىر قىلىش توغرىسىدىكى بىر قاتار يوليۇرۇقلارنىڭ ئىلھامى بىلەن ئۇيغۇر كلاسسىك ئەدەبىياتى ساھەسىدە تېخىمۇ كۆپ مۇۋەپپەقىيەتلىك ئىشلار ۋەجۇدقا چىقتى . ھازىر خەلقىمىز ئارىسىدا ۋە مۇناسىۋەتلىك بەزى ئورۇنلاردا ئۇيغۇر كلاسسىك ئەدەبىياتىغا ئائىت يۈزلىگەن ، مىڭلىغان قول يازمىلار ساقلانىپ ياتماقتا . بۇ قول يازمىلار ئىچىدە ھازىرغىچە ئىلىم دۇنياسىغا مەلۇم بولمىغان ئاجايىپ نامىز نۇسخىلار ، سىياھى ئۆچمەي دەپ قالغان يەككە - يېگانە نۇسخىلارمۇ بار . ئۇلار بىزنىڭ قۇتقۇزۇش - مەزنى ، تەتقىق قىلىشىمىزنى كۈتۈپ تۇرماقتا . كلاسسىك مەراسىلارنى قۇتقۇزۇشنىڭ شەرت - شارائىتى يېتىشىپ يېتىلگەن ۋە بۇ مەراسىلارنى قۇتقۇزۇشقا جەدۋىي ئېھتىياج تۇغۇلغان بۇ ئاجىقۇچىلۇق پەيتتە ، ئۇيغۇر كلاسسىك ئەدەبىياتى تەتقىقات جەمئىيىتى ئۆزىنىڭ نىزانامىسىدىكى ۋەزىيەتكە ئاساسەن ، دەسلەپكى قەدەمدە 30 پارچە كلاسسىك ئەدەبىي ئەسىرنى نەشىر قىلىپ قۇتقۇزۇشنى پىلانلىدى . بۇ ئەسىرلەر قەدىمكى

ئۇيغۇر يازما يادىكارلىقلىرى ، كۆپ قىسمى 16 - ئەسىردىن 19 - ئەسىرنىڭ ئاخىرىغا قىچىچە بولغان ئۇيغۇر ئەدەبىياتى تارىخىدىكى مەشھۇر نامايەندىلەرنىڭ خاراكتېرلىك ئەسىرلىرىدندۇر . بۇ قېتىم نەشىرگە تەييارلانغان بۇ 30 پارچە ئەسىر ھازىرغىچە بىزگە مەلۇم بولغان تۈرلۈك قول يازمىلارنى ئەستايىدىل سېلىشتۇرۇش ئارقىلىق تاللاپ چىقىلغان مۇنەۋۋەر نۇسخىلاردۇر . يەنە بەزىلىرى باشقا نۇسخىلىرى تېخى بايقالمىغان ، يەككە - يېگانە قول يازمىلاردۇر . بۇلارنى قۇتقۇزۇش ، تەتقىق قىلىشتىن مەقسەت - قەدىمكى ھازىرقى ئۇچمۇن خىزمەت قىلدۇرۇش ئارقىلىق ھازىرقى زامان ئۇيغۇر ئەدەبىياتىنى راۋاجلاندۇرۇپ ، ئاپتونوم رايونىمىزنىڭ ئىككى مەدەنىيەت قۇرۇلۇشىنى ئىلگىرى سۈرۈش يولىدا تېگىشلىك تۆھپە قوشۇشتىن ئىبارەت .

جەمئىيەتىمىز بۇ ئەسىرلەرنى نەشىرگە تەييارلاشتا ئالدى بىلەن نەشىرگە تەييارلاشنىڭ كونكرېت ئىلمىي پىرىنسىپلىرىنى تۈزۈپ چىقتى . ئاندىن مۇناسىۋەتلىك مۇتەخەسسسلەرنى تەشكىللەپ يۇقىرىقى پىرىنسىپلار ئاساسىدا بۇ 30 پارچە ئەسىرنى نەشىرگە تەييارلاشتا ئۇيۇشتۇردى .

بۇ ئەسىرلەرنى نەشىرگە تەييارلاشتا ئەسلىگە سادىق بولۇش (ئەسىرلەرنىڭ تارىخىيلىقى ، قەدىمىيلىكى ، غەيرەتلىككە قەتئىي كاپالەتلىك قىلىش) ، كلاسسىكلارنىڭ دۇنيا قارىشى ، بەدىئىي ئۇسلۇبى ۋە ئىل ئىشلىتىش غالاھىدىلىكلىرىگە ھۆرمەت قىلىش ، ئۇيغۇر تىلىنىڭ ھەر قايسى تارىخىي دەۋرلەردىكى خاس خۇسۇسىيەتلىرىنى ئەمگەكچىدەر تولۇق ئەكس ئەتتۈرۈش ، تېكىستولوگىيەلىك قائىدىلەرنى قەتئىي ئىزچىللاشتۇرۇش قاتارلىق ئىلمىي پىرىنسىپلارغا ئەمەل قىلىندى .

جەمئىيەتىمىز دەسلەپكى قەدەمدە قۇتقۇزۇشنى پىلانلىغان بۇ كلاسسىك ئەدەبىي ئەسىرلەرنىڭ نەشىر قىلىنىشى پارتىيە مىللىي سىياسىتىنىڭ ئەمەلىي نەتىجىلىرىنىڭ بىرى بولۇپ ، ئۇيغۇر مەدەنىيەت تارىخىدىكى خۇشاللىقلارنى مۇھىم ۋەقە ھېسابلىنىدۇ . كلاسسىك مەراسىلارنى قۇتقۇزۇش ۋە ئۇنى كېيىنكى ئەۋلادلارغا يەتكۈزۈشتىن ئىبارەت بۇ ئۇلۇغۋار ئىشنى ئەمەلگە ئاشۇرۇش جەريانىدا جەمئىيەتىمىز ھەر دەرىجىلىك پارتىيە ۋە ھۆكۈمەت

ئورگانلىرى ، كۆپلىگەن كىسپىي ئورۇنلار ، كارخانىلار ، ئاممىۋى تەشكىلاتلارنىڭ ، شۇنداقلا ئۆزىنىڭ مەدەنىي مەسلىھەت قىلىش ئورگانى قىلىش مەسلىھەت كىشىلىرىنىڭ قىزغىن قوللىشىغا ، ماددىي ۋە مەنىۋى ياردەمگە ئېرىشتى . بۇ جەھەتتە ئۇلارغا سىمىي مەنەتدارلىق بىلدۈرۈم .

ئۇيغۇر كلاسسىك ئەدەبىياتى تەتقىقات جەمئىيىتى گەرچە يۈزلىگەن يېشىدەم ، ئوتتۇرا ياش ۋە ياش تەتقىقاتچى ، مۇتەخەسسسلەرنى ئۆز ئىچىگە ئالغان بولسىمۇ ، ئۇ يەنىلا كەڭ ئاساسنىڭ ۋە خەلقىمىز ئىچىدىكى ئىقتىدارلىق يوشۇرۇن كۈچلەرنىڭ يېقىندىن ياردەم بېرىشىگە ، ماسلىشىشقا موھتاج . شۇڭا ، جەمئىيەتمىز مۇشۇ مۇناسىۋەت بىلەن كۆپچىلىكنىڭ خىزمىتىمىزگە يەنىمۇ يېقىندىن ياردەم بېرىشىنى ، يېقىندىن بايقالغان كلاسسىك ئەسەرلەرنىڭ قول يازمىلىرىدىن ئۇچۇر يەتكۈزۈشىنى ، شۇ ئارقىلىق بۇ خىزمەتكە بىۋاسىتە قاتنىشىشنى مۇراجىئەت قىلدۇ . تەجرىبىمىزنىڭ كەملىكى تۈپەيلىدىن كۆرۈلگەن كەمچىلكە ۋە سەۋەنلىكلەرنى ئۆز ۋاقتىدا تۈزىتىشىمىز ئۈچۈن كەمچىلكە يىقىنلىرىنى سۈنۈشىنى ئۈمىد قىلدۇ .

ئاخىرىدا شۇنىمۇ ئېيتىپ ئۆتۈش كېرەككى ، ئۇيغۇر ئەدەبىي مەسلىھەتچىسى دۇنيادىكى بارلىق مىللەتلەر ئەدەبىي مەسلىھەتچىسىغا ئوخشاش مۇئەييەن دەۋرنىڭ مەسلىھەتچىسى بولغاچقا ، ئۇنىڭدا يا ئۇنداق ، يا مۇنداق تارىخىي جەڭگىلىكلەرنىڭ بولۇشى تەبىئىي ئەھۋال . شۇڭا ، كلاسسىكلار ۋە كلاسسىك مەسلىھەتچىلەرگە باھا بېرىشكە ، تەتقىق قىلغاندا چوقۇم تارىخىي ماتېرىياللىق نۇقتىئىنەزەر بىلەن مۇئامىلە قىلىشىمىز لازىم .

بۇ كىتابلار شىنجاڭ ئۇيغۇر ئاپتونوم رايونى قۇرۇلغانلىقىنىڭ 40 يىللىقىغا سوۋغا قىلىندى .

شىنجاڭ ئۇيغۇر ئاپتونوم رايونلۇق ئۇيغۇر كلاسسىك

ئەدەبىياتى تەتقىقات جەمئىيىتى

نەشرگە تەييارلىغۇچىدىن

VIII X ئەسىرنىڭ ئاخىرىدىن IX X ئەسىرنىڭ باشلىرىغىچە ياشاپ ، ئىجادىيەت بىلەن شۇغۇللانغان تالانتلىق ئۇيغۇر شائىرى ، ئەدىب ، موللا سىدىق بەگەندى ئۆز زامانىسىدىكى بەگەننىڭ ھۆكۈمدارى مىرزا مۇھەممەد ھۈسەيىن بەگنىڭ تاپشۇرۇقى ۋە تەشەببۇسى بىلەن ئۇلۇغ ئەدىب ھەزرىتى ئەلىشىر نەۋائىنىڭ «خەمىسە» سىنى نەسرىيلەشتۈرۈپ چىقىپ ، مىرزا مۇھەممەد ھۈسەيىن بەگنىڭ ھۆكۈمى ، تەشەببۇسى ئىتتىۋارى بىلەن بۇ كاتتا ئەسەرگە «نەسىرى مىرزا مۇھەممەد ھۈسەيىن بەگ» دەپ نام بېرىدۇ .

«سەددى ئىسكەندەرىي» ئەنە شۇ «نەسىرى مىرزا مۇھەممەد ھۈسەيىن بەگ» ناملىق ئەسەر ئىچىدىكى زور ھەجىملىك مۇھىم تارىخىي قىسسىلەرنىڭ بىرى ھېسابلىنىدۇ .

مەلۇمكى ، ئۇلۇغ ئەدىب ھەزرىتى ئەلىشىر نەۋائى ئۆزىنىڭ مەشھۇر «خەمىسە» سى ئىچىدىكى «سەددى ئىسكەندەرىي» نى تارىخىي شەخسلەر ۋە تارىخىي ۋەقەلەرنى ئاساسىي تېما قىلىپ يېزىپ چىققان . بۇ ئەسەردە مىلادىدىن بۇرۇنقى 356 - يىلدىن 323 - يىلغىچە ھايات كەچۈرگەن ، مىلادىدىن بۇرۇنقى 336 - يىلدىن 323 - يىلغىچە بولغان قىسقىغىنا 13 يىللىق پادىشاھلىق ھاياتىدا ئۆز دۆلىتىنى مىسلىسىز قۇدرەت تاپقۇزۇپ ، ياۋروپا ، ئاسىيا ، ئافرىقىدىكى نۇرغۇن دۆلەت ۋە رايونلارنى ئىستېلا قىلغان ئىسكەندەر زۇلقەرنەين (ئالىپكساندەر ماكىدونىسكى) نىڭ سىياسىي ۋە ھەربىي ھەرىكەتلىرى ، ھەيران قالارلىق ئاجايىپ - غارايىپ سەرگۈزەشتىلىرى بايان قىلىنغان . ئەلىشىر نەۋائى بۇ ئەسەردە ئىسكەندەر تۇغۇلغاندىن تارتىپ

ۋاپات بولغانغا قەدەر ئارىلىقتىكى نۇرغۇن تارىخىي ۋەقەلەرنى ، تارىخىي شەخسلەرنى ، ئەتراپتىكى پادشاھلىقلارنىڭ ئەينى دەۋردىكى ئەمەلىي ئەھۋاللىرى ، جەڭگى - چېدەللىرىنى تارىخىي پاكىتلار ئاساسىدا سۈرەتلەپ بېرىشكە كۆپ كۈچ سەرپ قىلغان . شۇنى ئالاھىدە ئەسكەرتىپ ئۆتۈش زۆرۈركى ، «سەددى ئىسكەندەرنى» نوقۇل ھالدا تارىخىي ۋەقەلىكلەرنى بايان قىلىپ بېرىش بىلەنلا چەكلەنگەن ئەسەر ئەمەس ، بەلكى ئۇ ئەلىشىر نەۋائىنىڭ گۈزەل ، باياشاد ، غايىۋى جەمئىيەت ۋە ھەققانىي ، ئادىل ، قابىلىيەتلىك پادىشاھ ھەققىدىكى تىپىك تەسەۋۋۇرلىرى ، دۆلەت ، پادشاھ ۋە پۇقرالاردىن كۈتىدىغان تىلەك ، ئارزۇ - ئارمانلىرى گەۋدىلىك ھالدا سۈرەتلەنگەن بىر بەدىئىي ئەسەردۇر . بولۇپمۇ ئىسكەندەر ئوبرازى تارىخىيلىق بىلەن غايىۋىيلىك يۈكسەك دەرىجىدە مۇجەسسەملەشتۈرۈلۈپ يارىتىلغان بەدىئىي تىپ . ئۇ تارىختىكى ئىسكەندەر زۇلقەرنەينىنىڭ ئەينەن ئۆزى بولماستىن ، بەلكى ئەل - شىر نەۋائىنىڭ بەدىئىي پىششىقلاپ ئىشلىشىدىن ئۆتكەن ، يۈكسەك دەرىجىدە تىپىكلەشتۈرۈلگەن ۋە تاكامۇللاشتۇرۇلغان ئىدىئال ئوبراز . شۇنىڭ ئۈچۈن ، بۇ ئەسەردىكى ۋەقەلىك سۈرەتلىرى ۋە پېرسوناژلار ئوبرازلىرىنىڭ تارىخىي چىنىلىق ئاساسىدا ۋۇجۇدقا كەلتۈرۈلۈش بىلەن بىللە يەنە مۇئەييەن دەرىجىدە ئىدىئاللاشتۇرۇش ۋە بەدىئىي يۈكسەكلىككە كۆتۈرۈش ئارقىلىق ، تېخىمۇ مۇكەممەل ، كەم - كۈتسىز قىلىپ ئىپادىلەپ بېرىلگەنلىكىنى نەزەردە تۇتىشىمىز كېرەك . «سەددى ئىسكەندەرنى» داستانىدىكى بۇ خىل خۇسۇسىيەت موللاسىدىق يەرگەندى تەرىپىدىن نەسرلەشتۈرۈلگەن نۇسخىمۇ ئەسلى تېكىستىگە سادىق ھالدا ئۆز ئىپادىسىنى تاپقان . شۇڭا ، بۇ كاتتا تارىخىي قىسسىدىكى بەزى ئەپسانىۋى دېتاللارغا ، مۇبالغە ۋاسىتىلىرىگە توغرا مۇئامىلە قىلىشىمىزغا ، ئۇنى توغرا ئىلمىي نۇقتىئىنەزەر بىلەن ئۆگىنىپ ، تەتقىق قىلىشىمىزغا توغرا كېلىدۇ . بۇ خىل ئامىللارنى ئەسەردىكى

تارىخىي پاكىتقا ئۇيغۇن بولغان ۋەقەلىك ھەم پېرسوناژلار تەسۋىرلىرىدىن پەرقلەندۈرۈشىمىز ، ئۇلارنى قارا - قۇيۇق ئارىلاشتۇرۇپ چۈشىنىۋالماستىمىز كېرەك .

« سەددى ئىسكەندەرنى » نىڭ ھازىرقى زامان ئۇيغۇر تىلىدىكى بۇ يەشمىسى « نەسىرى مىرزا مۇھەممەد ھۈسەيىن بەگ » نىڭ شۇ ئار تارىخىي مۇزېيىدا ساقلىنىۋاتقان 0013 - نومۇرلۇق قول يازما نۇسخىسى ئاساسىدا ئىشلەندى .

بۇ سۆز گۆھەرلىرىنى چېچىشتىن بۈيۈك مەقسەت تارىخ ئىلىمى خەزىنىسىدىن خەۋەر بېرىش؛ بۇ ھېكايەت جەۋھەرلىرىنى ئېچىشتىن مۇراد بۇرۇن ئۆتكەن پادىشاھلارنىڭ ئەھۋاللىرىنى ئاشكارىلاشتىن ئىبارەت ئىدى. شۇڭا، تۆت تەبىقە ئەجەم پادىشاھلىرى ۋە ئۇلارنىڭ ئەھۋالىدىن قىسقىچە مەلۇمات بېرىلدى

بىرىنچى تەبىقە پىشدادىلار بولۇپ، ئۇلارنىڭ ئىشلىرى بايان قىلىندى

ھەقىقەت ئەھلىنىڭ يېزىشىچە، ھەزرىتى ئادەم ئەلەيھىسسالام خىلافت تەختىدە ئولتۇرغان ۋاقىتتىن تاكى مەككە پادىشاھى دەپ لەقەم ئالغان، ئەجەم ۋە ئەرەبلەرنىڭ پەيغەمبىرى، پۈتكۈل پەيغەمبەرلەرنىڭ پادىشاھى، ئىلاھىي ئىلىملەرنىڭ خەۋەردارى بولغان ھەزرىتى مۇھەممەد ئەلەيھىسسالامنىڭ زامانىلىرىغىچە بولغان ئارىلىقتىكى پادىشاھلارنىڭ ئارىسىدا بولغان ۋەقەلەرنى ئېنىقلاش ئۈچۈن، تارىخلارنى ئوقۇشقا ناھايىتى كۆپ بېرىلدىم. نەتىجىدە ئەجەم پادىشاھلىرىدىن تۆت تەبىقە ۋۇجۇدقا كەلگەنلىكى ئېنىقلاندى، تارىخ يېزىشقا كىرىشكەن ھەقىقەت ئىگىلىرى ئۇلارنى «مۇلۇكى ئەجەم» دەپ يازغان. گەرچە ئۇ تارىخ كىتابلىرىدا ئىختىلاپ بار بولسىمۇ، لېكىن ئۇلار بۇ ئىختىلاپلارنى ئەپسۇس قىلغان. چۈنكى، بۇ دەۋراننىڭ ئىختىلاپلار بىلەن تولغان ھاۋادىساتلىرى تۈپەيلىدىن تارىخ كىتابلىرى بۇزغۇنچىلىققا ئۇچراپ، بۇ يەندە نۇرغۇن كەمتۈك جايلار پەيدا بولغان. شۇنداقمۇ تارىخ ئەھلىنىڭ كىتابەت

بايانلىرى ئىچىدە ھەزرىتى شەيخ نىزامنىڭ تارىخى ئەسرى ئەڭ مۆتىۋەر-
دۇر . مەن باشقىلارنىڭ تارىخ كىتابلىرى بىلەن شەيخ نىزامى يازغان تارىخنى
قۇرۇمۇ - قۇر سېلىشتۇرۇپ ، بۇ تارىخنىڭ مۇندەرىجىسىنى تۈزۈپ چىقتىم -
دە ، ئەجەم پادىشاھلىرىنىڭ تۆت تەبىقىسىنى مۇقىملاشتۇرۇپ ، تارىخقا ئالدىم .
بىرىنچى تەبىقە ئەجەم پادىشاھلىرىنىڭ لەقىمى پىشداد ، ئىككىنچى
تەبىقىنىڭ لەقىمى كەيانى ، ئۈچىنچى تەبىقىنىڭ لەقىمى ئەشكانى ، تۆتىنچى
تەبىقىنىڭ لەقىمى ساسانى دېيىلىدۇ .

پىشدادلاردىن ئون بىر كىشى سەلتەنەت تۇتتى . ئۇلار تەخت ئۈستىدە
ئادالەت ۋە ياخشىلىقنى ئادەت قىلىپ ، ئاجىز بىچارىلەرنىڭ دادىغا يەتتى .
ئۇلارنىڭ پېشىۋاسى كەيۈمەرس ئىدى . بۇ جاھاننى ئۇنىڭ دەيدەبىسى قاپ-
لىدى . ئۇ ئالەمنى ئاۋات قىلدى . لېكىن ئۇنىڭ كىيىدىغان لىباسى ۋە ھىشى
ھايۋانلارنىڭ تېرىسى ئىدى . ئاندىن كېيىن ھۈشەڭ جاھاندار بولدى . تاج ۋە
تەخت ئۇنىڭ بىلەن زىننەت تاپتى . ئۇمۇ ئالەمنى ئاۋات قىلدى . دانالىقتا
ئۇنىڭ باراۋىرىدە ئادەم يوق ئىدى . ئۇمۇ بۇ ۋاپاسز ئالەمدىن كەتتى . ئاندىن
تەھمۇرەس پەيدا بولدى ، تەھمۇرەس شۇنداق ياخشىلىقلارنى قىلدىكى ، پۈت-
كۈل ئالەم خەلقى ئۇنىڭغا ئۈمىد بىلەن كۆڭلىنى باغلىدى . تەھمۇرەس بۇ
ئالەمدە نىشاپۇر شەھىرى ، مەرۋ شەھىرى ، سىفاهان شەھىرى قاتارلىق كۆپ-
لىگەن شەھەرلەرنى بىنا قىلىپ ، ئاۋاتلىققا يەتكۈزگەندىن كېيىن ، ئاخىرەت
يولىغا كىردى . ئۇنىڭ ئارقىسىدىن جەمىش ئالەمدە ئات چاپتۇرۇپ ، سەلتەنەت
تۇتتى . تاجدارلىقنى چېكىگە يەتكۈزۈپ ، خالايققا نۇرغۇن پايدىلىق ئىشلارنى
قىلدى . ئاجايىپ - غارايىپ ئىشلارنى ۋۇجۇدقا چىقىرىپ ، دۇنيانى ئاۋات
قىلدى . ئاندىن كېيىن زەھەك ئۆزىنى شاھ دەپ نامايان قىلدى . ئۇ جەبىر -
زۇلۇم يولىنى تۇتتى . خەلقنىڭ قېنىنى تۆكۈشتىن تەپ تارتىمىدى . ئۇنىڭ
ھۆكۈمرانلىقى ئۇزۇنغا بارماي ، پات پۇرسەتتە ئۇ دۇنياغا سەپەر قىلدى .

ئاندىن جاھانگىرلىك نۆۋىتى ئەفرىدۇنغا يەتتى . پۈتكۈل ئالەم ئۇنىڭ پەرمانىغا
قارشىلىق بىلدۈرەلمەس ئىدى . ئۇنىڭ بېشىغا كەيانىلارچە تاج نېسىپ
بولدى . كاۋىيانى ئەلەممۇ ئۇنىڭغا مۇيەسسەر بولدى . ئۇنىڭ ۋاپاتىدىن كېيىن
مەنۇچېرە تەخت ۋارىسى بولدى . ئۇ شۇ قەدەر دەۋر سۈردىكى ، بۇ كونا
پەلەك گۈمبىزى ئۇنىڭغا تەختىگاھ بولدى . قىرات دەرياسىنى مەنۇچېرە بار-
لىققا كەلتۈرۈپ ، سۇ ئېقىتىپ ، باغۇ - بوستانلارنى ۋە كۆكۈلمەيدانلارنى بىنا
قىلدى . ئۇنىڭ ئارقىسىدىن نەۋدەر جاھان مەملىكىتىنىڭ ھۆكۈمرانى بولۇپ ،
بىچارىلەرنى يۆلدى . لېكىن بۇ مەككەر ئالەم ئۇنى مۇرادىغا يەتكۈزمەستىن ئۇ
ئالەمگە يولغا سالدى . ئاندىن كېيىن ئەفراسىياب پادىشاھلىق قىلىپ ، ئالەمنى
زۇلۇم بىلەن ۋەيران قىلدى . ئۇنىڭ زامانىسىدە ئاۋاتلىق ئاز ئىدى . بۇ پەلەك
ئۇنىڭ ئۆمرىنىمۇ ئاۋات قىلماستىن ، ئۇنى دۇنيادىن يوق قىلدى . ئۇنىڭ ئار-
قىسىدىن تۇھماسىپ شاھلىق تەختىگە چىقتى . ئۇنىڭ چېدىر -
بارگاھلىرىنىڭ يۈكسەكلىكى پەلەكتىن ھالقىغانىدى . تەخت ۋە تاج ئۇنىڭ
بىلەن كامىل تاپتى . ئۇ يەتتە يىللىق باج - خىراجىنى خەلققە
ئۆلەشتۈرۈپ بېرىپ ، بۇ ئالەمدىن كەتتى . ئاندىن كېيىن گۇرەشەسپ تەخت
ۋارىسى بولدى . تەخت بىلەن تاج گۇرەشەسپتىن زىننەت تاپتى . ئۇ پەلەك
تۇلپارنى ئۆزىگە كۆندۈرۈپ ، دەۋران سۈرگەن بولسىمۇ ، لېكىن ئەجەل ۋاق-
تىدا ھېچ ئامال تاپالماي ، بۇ دۇنيادىن ئاخىرەتكە يۈرۈپ كەتتى . بۇ
پادىشاھلارنىڭ ھەممىسى مۇشۇ جاھاننىڭ ئۇلۇغۋار كىشىلىرى ئىدى . ئۇلار
ناھايىتى ئاز ۋاقىتلار دەۋران سۈرۈپ ، ئاخىرىدا بۇ جاھاننىڭ دامىغا چۈشۈپ ،
ئۇ ئالەمگە كەتتى . ساقىنامە :

كېتۈز ، ساقى ، ئول جامى جەمىشەساز ،
كى قىلغاي جەھاندىن مېنى بىنىياز .
چۇ يوق شاھلىق رەسمى ئاگاھلىق ،

ئېرۇر مەيدىن ئاگاھلىق شاھلىق .
مۇغەنى ئەجەم ئىچرە تۇتغىل نەغمە ،
سىغۇر ئاندا زىكرى مۇلۇكى ئەجەم .
ئۇلار پىشداد ئىركەننى ياد قىل ،
ماڭا سەن داغى تەركى بىداد قىل .
نەۋائى ، ئەجەب يەرگە يەتمىش سۈزۈك ،
نە ئەلدۇر بۇلار ، خۇد بىلۇرسەن ئۆزۈك .
ئەدەب بىرلە شاھانە ساغەر سۇمۇر ،
دىماغىڭ چۈگەزم ئولدى ئەفسانە سۆز .

ئىككىنچى تەبىقە كەيانبىلار بولۇپ ، ئۇلارنىڭ تەخت ۋارىسلىرى ۋە
كەيانبى تاجىلىرى باشتىن ئاخىرغىچە بايان قىلىندۇ

تارىخ پېنىنىڭ ئىزدەنگۈچىلىرى پارس پادىشاھلىرىنىڭ تارىخىنى
مۇنداق بايان قىلدۇ :

ئىككىنچى تەبىقە كەيانبىلار ئىدى . جاھاندا ئۇلارنىڭ كۆپ ياخشىلىق
لىرى نامايان بولدى . بۇلارنىڭ ئەڭ بۇرۇنقىسى كەيقۇباد ئىدى . ئۇ ئەقىل -
پاراسەتتە يۇقىرى دەرىجىدە ئىدى . رۇستەم ئۇنىڭ ۋاقتىدا ياش يىگىت بو-
لۇپ ، كەيقۇبادنىڭ ئالدىدا يېتىلىپ ، پالۋان بولدى . ئىككىنچىسى كەيكۇۋۇس
بولۇپ ، ئۇ بارچە ئالەمنى ئۆزىگە قاراتتى . توققۇز قات ئاسماننىمۇ ئۆز
ھۆكۈمرانلىقىغا كىرگۈزۈشنى تەمە قىلاتتى . ئۇنىڭ سەركەردىلىرى تۇس ۋە
گۈدەز قاتارلىقلار سىياۋۇشنىڭ قەلبىدە ئاتەشپەرەسلىك ئوتىنى
تۇتاشتۇرغانىدى . ئۈچىنچىسى كەيخۇسرەۋ ئىدى . بۇنىڭ نىيىتى ناھايىتى
پاك بولغاچقا ، جاھان خەلقىگە تونۇلۇپ ، ئالەمنى ئاۋات قىلدى . ئۇنىڭ
سىياھلىرى : تۇس ، گۈدەز ، گىۋ ، فەرامۇز ، زال ، رۇستەم قاتارلىقلار ئىدى .

تۆتىنچىسى لۇھراسىپ ئىدى . ئۇ جاھان ئەھلىگە پادىشاھ بولدى . بەلىخ
شەھىرى ئۇنىڭ پايتەختى ئىدى . ئۇزۇن ئۆتمەي ئۇنىڭ كۆزى كۆرمەس بو-
لۇپ قالدى . ئۇنىڭ لەشكەرلىرىنىڭ قوماندانى بەختۇننەسەر ناملىق پالۋان
ئىدى . بەشىنچىسى گۇشناسىپ ئىدى . ئۇمۇ پۈتۈن مەملىكەتكە پادىشاھ بو-
لۇپ ، ھۆكۈمىنى يۈرگۈزدى . لېكىن زەردۇشت دىنىغا كىرىپ ، ئانەشپەرەس
بولۇپ كەتتى . ئالتىنچىسى بەھمەن ئىدى . ئۇ پادىشاھلىق تەختىگە چىققان-
دىن كېيىن ئازغۇنلۇق ئوتلىرىنى ئۆچۈرۈپ ، زابۇلىستانغا يۈرۈش قىلدى .
تەڭرى ئۇنىڭ مەملىكىتىنى ئۇنىڭ قىزى ھۇمايغا بەردى . بۇ كەيانبى شاھ-
لىرىنىڭ يەتتىنچىسى ئىدى . تەڭرىنىڭ توغرا يولى ئۇنىڭغا مەدەتكار بولدى .
سەلتەنەت نەچچە يىللارغىچە ئۇنىڭ قولىدا بولدى . ئاخىر بۇ ئالەم ئۇنىڭغىمۇ
ۋاپا قىلماي ، ئۇ ئالەمگە كەتتى . سەككىزىنچىسى دارا ئىدى . بۇ ئالەم ئۇنىڭغا
باش ئېگىپ ، شاھلارنىڭ شاھى بولدى . ئۇنىڭ ئادالەتتىن ئۆزگە ئادىتى يوق
ئىدى . دارا جاھان خەلقىنى ياخشىلىق بىلەن ئۆزىگە رام قىلىپ دەۋران
سۈردى . توققۇزىنچىسى ئۇنىڭ ئوغلى دارا ئىبنى دارا ئىدى . ئۇ دادىسىنىڭ
تەختىگە ۋارىسلىق قىلىپ ، ئالەمگە زىننەت بېرىپ ئاۋاتلاشتۇردى . لېكىن ۋە-
زىرى ئۇنىڭغا خۇسۇمەت ساقلاپ ، ئۇنى قەستلەپ ئۆلتۈردى . ئىككىنچىسى
شۇنىڭ زامانىسىدە ھۆكۈمران بولۇپ ، شاھلىق تۇغ ئەلەملىرىنى پەلەك ئۈس-
تىگە تىكلىدى . بۇلارنىڭ ئەھۋالىنى بۇ يەردە سۆزلىمەيمەن ، تەڭرى خالىسا ،
ئۆز نۆۋىتىدە بايان قىلىنغاي . بۇ توققۇز ئەۋلاد كەيانبى شاھلىرىنىڭ ھۆ-
كۈمرانلىقى پەلەكتەك يۈكسەكلىككە يەتكەن بولسىمۇ ، لېكىن ئاقىۋەت
ئۆزلىرى قارا يەر تېگىدىن ئورۇن ئالدى . ساقىنامە :

ئاياقچى ، مەيى دوستىگىنى كېتۈر ،
تولا ئەيلە ، جامى كەيانبى كېتۈر .
كى دەۋرانكى ئائىنى ئولمىش جەفا ،

نې كەيگە ، نې داراغە ئەيلەر ۋەفا .
مۇغەننى تۈزۈپ نەغمەنى پەھلەۋى ،
سۇرۇدى ئانىڭ بىرلە چەك مەئىنەۋى .
بۇ شەھلەركى نەزم ئىچرە قىلدىم سەۋاد ،
سۇرۇدۇڭ ئارا سەن داغى ئەيلە ياد .
نەۋائى ، مەي ئىچ ، داغ بول رەھشۇناس ،
بۇ شەھلەردىن ئەت ئۆز ئىشىگىنى قىياس .
جەھاندارلارنى جەھان قىلسە پەست ،
تاپا ئالماغايۇمۇ گەدالارغە دەست .

ئۈچىنچى تەبىقە ئەشكانىيلار بولۇپ ، ئۇلارنى « تەۋايىق شاھلىرى » دەپمۇ ئاتىشىدۇ .
ئۇلارنىڭ ھالەتلىرىنىڭ دامتانى بايان قىلىنىدۇ

تارىخشۇناسلار ئەجەم پادىشاھلىرىنىڭ داستانىنى مۇنداق بايان قىلىدۇ : ئۈچىنچى تەبىقە ئەشكانىيلار ئىدى . ئۇلاردىن جەمئىي 19 ئەۋلاد پادىشاھ ئۆتتى . بۇلارنىڭ ھەممىسىنىڭ جاھان ئىچىدە ھۆكۈمران بولۇپ دەۋران سۈرگەنلىكى تارىخ كىتابلىرىدا بايان قىلىنغان . بۇلار « تەۋايىق پادىشاھلىرى » دەپمۇ ئاتىلىدۇ . ئۇلارنىڭ بىرى : ئەشك ئىبنى دارا ئىدى . ئۇ جاھاندا شان - شەۋكىتىنى نامايان قىلىپ ، گام زۇلۇم قىلسا ، گامنى ئادىللىق قىلىپ ، ئاخىر جاھان مەملىكىتى بىلەن خوشلاشتى . يەنە بىرى : ئەشكان ئىبنى دارا ئىدى . بۇ جاھان ئۇنىڭ قولىغا ئۆتكەندىن كېيىن ، خالايقنىڭ كۆزلىرىدىن زۇلۇمنى يوق قىلدى . يەنە بىرى : ئەشك ئىبنى ئەشكان ئىدى . ئۇنىڭغىمۇ جاھان شاھلىقى نېسىپ بولدى . ھەزرىتى ئىسا ئەلەيھىسسالام شۇنىڭ زامانىسىدە دۇنياغا كەلگەنىدى . يەنە بىرى : بەھرام ئىبنى شاپۇر ئىدى . بۇ ئالەم ئۇنىڭ پەزىمەتلىكىدە بولغان چاغلاردا تامامى جاھان ئۇنىڭ

ئادالىتىدىن بەھرىمەن بولغانىدى . يەنە بىرى : يەلەش ئىبنى بەھرام ئىدى . ئۇ سەلتەنەت تۇلپارىغا مىنىپ ، يەلەك مۇنارلىرىغا سىرتماق تاشلاپ ، جاھاندىن ئۆتتى . يەنە بىرى : ھۇرمۇز ئىبنى يەلەش ئىدى . ئۇ مەملىكەتنى قولغا ئېلىش بىلەنلا ، دۇنيادا ئادالەتنى كۈچەيتتى . يەنە بىرى : نەرس ئىبنى يەلەش ئىدى . ئۇ جاھان تەختىنى ئېلىپ ، بىر مەزگىل ئارزۇ - ئارمانلىرىغا يېتىپ ، ئۇ دۇنياغا يەنە كەتتى . يەنە بىرى : فرۇز ئىبنى ھۇرمۇز ئىدى . شەۋكەتلىك تاج ئۇنىڭغا يېتىش بىلەنلا ، ئۇ ھەممە تاجدارلاردىن باج خىراجەت ئېلىپ ، جاھاندىن ئۆتتى . يەنە بىرى : يەلەش ئىبنى فرۇز ئىدى . ئۇ جاھان مەملىكىتىنى قولغا ئالغاندا ، پۈتۈن مەملىكەت ئۇنىڭ ئادالىتىدىن بەھرىمەن بولدى . يەنە بىرى : خۇسرەۋ ئىبنى يەلەش ئىدى . ئۇ پادىشاھ بولغاندا ، ئۇنىڭ لەشكەرلىرى يەر يۈزىگە تولدى . يەنە بىرى : يەلەش ئىبنى يەلەش ئىدى . ئۇ پادىشاھلىق قىلغان مەزگىلدە ، ئۇنىڭ بىلەن يۇرتنى تالىشىشقا ھېچكىمنىڭ ھەددى يوق ئىدى . يەنە بىرى : ئەردەۋان ئىبنى يەلەش ئىدى . ئۇ جاھانگىر بولۇپ ، بۇ ئالەمنى ئۆزىگە قاراتتى . ئەمما ئاقسۆز يەنە بۇ مەككەر پەلەك ئۇنىڭ ئۆمۈر قىلچىنىڭ بىسىنى قايرىدى . يەنە بىرى : ئەردەۋان ئىبنى ئەشكان ئىدى . ئۇ تەخت ۋارىسى بولغاندا پۈتكۈل زامان ئەھلى ئۇنى ھۆرمەت قىلاتتى . يەنە بىرى : گۈدەرز ئىبنى ئەشكان ئىدى . ئۇ جاھاننى ئۆزىگە تەۋە قىلدى . ئەمما دەۋران ئاقسۆزەتتە ئۇنىڭغىمۇ ۋاپا قىلماي ، جاپا قىلدى ، يەنە بىرى : تىز ئىبنى گۈدەرز ئىدى . ئۇمۇ پادىشاھ بولۇپ ، بۇ كونا پەلەكنى ئۆزىگە بىر مەھەل ئارامگاھ قىلىپ ياندى . يەنە بىرى : گۈدەرز ئىبنى تىزى ئىدى . ئۇمۇ بۇ جاھاننىڭ بۈيۈك پادىشاھلىرىدىن ئىدى . لېكىن ئاخىر زاۋال تېپىپ ، قاينۇ بىلەن ئالەمدىن ئۆتتى . يەنە بىرى : شاھ ئىبنى ئەردەۋان ئىدى . ئۇمۇ يەر يۈزىنى ئۆزىگە قاراتقاندى . ئەمما بۇ تەتۈر پەلەك ئاخىر ئۇنى يەر يۈزىدىن يوق قىلدى . ئەلقىسسە ، بۇ پادىشاھلارنىڭ ھېچقايسىسىغا ھاياتلىق مەڭگۈلۈك يار

بولمىدى . بۇ ھىيلىگەر پەلەك ئۇلارغا سەلتەنەتنى بېرىپ ئۇزۇن ئۆتمەيلا يەنە ياندۇرۇۋالدى . ساقىنامە :

كېتۈر ، ساقى ، ئول ساغەرى لەئىل رەك ،
ئانىڭ دەۋرىدە زاهىر ئەتمە دەرەك .
چۇ يوقتۇر دەرەڭگى فەلەك جامىغە ،
كۆگۈل قويمە ئاغازۇ ئەنجامىغە ،
مۇغەننىي بۇ شەھلەرغە چەكتم تىراز ،
ئۇلار يادىغە نەغمە چەك دىلنەۋاز .
كى نەغمەك بىلە بىر قەدەھ نۇش ئېتەي ،
دەمى نۆكتەدىن تىلىنى خامۇش ئېتەي .
نەۋائى ، بۇ شەھەرلەر كى كۆردى جەھان ،
بۇ كۈن بار چە تۇپراغ ئارادۇر نىھان .
چۇ بارىغە ئول يان ئەزىمەتدۇرۇر ،
زەمانىي خۇش ئولماق غەنىمەتدۇرۇر .

تۆتىنچى تەبىقە ساسانىيلار بولۇپ ، ئۇلار پۈتكۈل جاھان مەملىكىتىنى ئۆزىگە قاراتتى ، يەر يۈزىگە ئۇلارنىڭ داڭقى تارالدى

سۆز خامىنىنىڭ دېھقنى ئېغىز ئېچىپ ، بۇ تارىخنىڭ سۆز رىشتىسىنى مۇنداق باغلىدى : تۆتىنچى تەبىقە ساسانىيلار بولۇپ ، بۇ پادىشاھلارنىڭ ھەممىسىنىڭ مەرتىۋىسى پەلەكتىن يۈكسەك ، لەشكەرلىرىنىڭ سانى يۈكسەك ، ئۇلاردىنمۇ كۆپرەك ئىدى . ھازىر ئۇلارنىڭ ھەممىسى يوقلۇق تەختىدىن ئورۇن ئالدى . بۇ تەبىقىدە جەمئىي 29 نەپەر پادىشاھ ئۆتكەن .

ئۇلاردىن بىرى : ئىردەش ئىبنى بابەك ئىدى . خالايسىق ئۇنى

«ئەئۇلىيا» دەپ چوقۇناتتى . يەنە بىرى : شاپۇر ئىبنى ئىردەش ئىدى . ئۇ بارچە پادىشاھلار ئىچىدە قابىلىيەتلىك ۋە باتۇر ئىدى . ئۇمۇ ئاخىر يوقلۇق مەملىكىتىگە كەتتى . يەنە بىرى : ھۇرمۇز ئىبنى شاپۇر ئىدى . ئۇ ئاتىسىنىڭ تەختىگە ۋارىسلىق قىلىپ ، ئالەمدىن ئۆتتى . يەنە بىرى : بەھرام ئىبنى ھۇرمۇز ئىدى . ئۇمۇ شاھانە تاجنى كىيىدى . جاھاندا ئادالەتنى راۋاج تاپقۇزدى . يەنە بىرى : بەھرام ئىبنى بەھرام ئىدى . ئۇ تىرىشىپ بۇ جاھاننى بويسۇندۇرۇپ ، ئۆز پەرىمانىغا كىرگۈزدى . يەنە بىرى : بەھرام ئىبنى بەھرام ئىدى . ئۇ جاھان شاھى بولۇپ ، ئالەم ئىچىدە مۇراد تاپتى . لېكىن ئاقىۋەتتە ھاياتتىن مۇراد تاپالمىدى ، ئالەمدىن ئۆتتى . يەنە بىرى : نەرس ئىدى . ئۇنىمۇ بۇ پەلەك ياشتا ئەزىز قىلدى . ئاخىرىدا يەنە ئۇنىڭ ئېتىنىمۇ يوقلۇق تەرەپكە قارىتىپ ھەيىدى . يەنە بىرى : ھۇرمۇز ئىبنى نەرس ئىدى . ئۇ يۈتۈن ئالەمگە سۈرەن - چۇقان سېلىپ ، مەرتىۋىسىنى پەلەكتىن ئاشۇرۇپ ياندى . يەنە بىرى : شاپۇر ئىبنى ھۇرمۇز ئىدى . ئۇمۇ كۈچ تېپىپ ، لەشكەرلىرى بىلەن بۇ ئالەمگە غوغا سېلىپ ، جاھاندىن كەتتى . يەنە بىرى : ئىردەش ئىبنى ھۇرمۇز ئىدى . ئۇمۇ تەڭرىنىڭ ئىنايىتى بىلەن پادىشاھلىق مەرتىۋىسىگە يەتتى . يەنە بىرى : شاپۇر ئىبنى شاپۇر ئىدى . بۇ دۇنيا ئۇنىڭ پەرىمانىغا كىرگەنىدى . يەنە بىرى : شاپۇر ئىبنى بەھرام ئىدى . ئۇ لەشكەر توپلاپ جاھاننى ئېلىپ ، ئىشپەت جەمىنى قولغا كەلتۈرۈپ ئىچىپ ئۆتتى . يەنە بىرى : فرۇز ئىبنى يەزدجىرد ئىدى . ئۇمۇ راھەت - پاراغەت جامىنى قولغا كەلتۈرۈپ ، بۇ جاھاندىن ئادالەت ۋە ئىنساپ بىلەن ئۆتتى . يەنە بىرى : يەلەش ئىبنى فرۇز ئىدى . ئۇ شۇ قەدەر ياخشى پادىشاھ بولدىكى ، ئادالەتنى بىلەن ئالەمنى ئاۋات قىلىپ جاھاندىن كەتتى . يەنە بىرى : قۇباد ئىبنى فرۇز ئىدى . ئۇ بۇ پەلەك گۈمبىزى ئاستىدا ئۆز سەلتەنەتىنى ئورنىتىپ ، تەخت ۋە تاجلىرىنى زىننەتلەپ بەزمە - مەشرەپ تۈزۈپ ، ئالەمدىن ئۆتتى . يەنە بىرى : جاماس ئىدى . ئۇ جاھانگىر پادىشاھ

ئىدى . جاھان ئۇنىڭ ئادالەت ۋە ئىنساپىدىن باغۇ - بوستانلىققا ئايلىنىدى .
يەنە بىرى : نۇشرۋان ئىبنى قۇباد ئىدى . ئۇ سەلتەنەت تەختىنى قولغا ئال-
غاندىن كېيىن ئادالەت بىلەن جاھان سورىدى . يەنە بىرى : ھۆرمۇز ئىبنى
نۇشرۋان ئىدى . ئۇمۇ جاھاننى قولغا ئالغاندىن كېيىن ، بىر مەزگىل جاھان
سوراپ ، ئاخىر يەنە جاھاندىن ئۆز جىسمىنى پاك قىلدى . يەنە بىرى : پەرۋىز
ئىبنى ھۆرمۇز ئىدى . بۇ پەلەك ئۇنىڭغا ياز . پەلەككە بولدى . ئۇنىڭ زامانى-
سىدە يۇرتلار ئاۋات ۋە شاد - خۇرام بولدى . يەنە بىرى : شىرۋىيە ئىدى . ئۇ
سەلتەنەتنى قولغا ئالغاندىن كېيىن ئاداۋەت تىغىنى قىندىن چىقىرىپ ئەزىز
كىشىلەرتى خارۇ زار قىلىپ ، جاھاندىن كەتتى . يەنە بىرى : ئەردەشىر
ئىدى . ئۇ پادىشاھ بولغاندىن كېيىن ئۆزىنىڭ غەزەپكارلىقى ۋە قانخورلۇقى
بىلەن جاھان خەلقىنى قەھرى - غەزىپىگە دۇچار قىلىپ ، ئۇلارنى خارۇ زار
قىلىپ ، ئالەمدىن كەتتى . يەنە بىرى : كىسىرى ئىبنى ئارىسلان ئىدى . ئۇمۇ
زەپەر قۇچۇپ جاھان مەملىكىتىنىڭ تەختىنى قولغا ئالغاندىن كېيىن ،
يوقلۇق مەملىكىتىگە قاراپ يول ئالدى . يەنە بىرى : كىسىرى ئىدى . ئۇ جا-
ھاندار بولغاندا ، ئۇنىڭ تاجۇ تەختىنىڭ ھەيۋەت - ھەشمتىنى پەلەكتىن
ھالقىغانىدى . ئاخىر ئۇ قارا يەر تېگىگە كىرىپ تۇتقۇن بولدى . يەنە بىرى :
پەرۋىز قىزى تۇران ئىدى . ئۇ تەختكە ئولتۇرغاندىن كېيىن ، پۈتكۈل جاھان
شاھلىرى ئۈستىدىن زەپەر قۇچۇپ ئالەمدىن ئۆتتى . يەنە بىرى : پەرۋىز ئىبنى
بەھرام ئىدى . ئۇ جاھاندار بولغاندىن كېيىن ، سەلتەنەت بەزمىسىدە دەۋران
سۇرۇپ ، بىر قولىدا قىلىچ ، يەنە بىر قولىدا ئىشەرەت جامىنى تۇتقان ھالدا
جاھاندىن ئۆتتى . يەنە بىرى : ئازەم ئىدى . ئۇ پۈتكۈل ئالەمنى ئۆزىگە
قاراتقاندىن كېيىن ، تۇران ئوردىسىدا تەختكە ئولتۇرۇپ ، ئالەمدىن ئۆتتى .
يەنە بىرى : فەررۇخ ئىدى . ئۇ جاھان ئەھلىسىنى ئۆزىگە تەۋە قىلغاندىن
كېيىن ، ئۆزىنىڭ دانا ھەم زېرەكلىكى بىلەن ئادالەت يولىنى تاللىدى . يەنە

بىرى : يەزدىجىرد ئىدى . ئۇمۇ جاھان مەملىكىتىنى قولغا ئېلىپ ، ھۆكۈم
سۈردى . ئۇنىڭ لەقىمىنى « شەھرىيار » (بۈيۈك پادىشاھ) دەپ ئاتاشتى .
ئەل قىسسە ، ھەر بىر پادىشاھ جاھان مەملىكىتىنى ئۆز تەۋەلىكىگە
كىرگۈزۈش بىلەنلا شاد - خۇرام بولدى . شاد - خۇرام بولۇش بىلەنلا
تەكەببۇر ، مەنمەنچى بولدى . مەغرۇرلىنىپ ، كېرىلىپ ، جاھان مەملىكىتىنى
ئۆز مۈلكۈم دەپ گۇمان قىلىشتى . ئۇلار شۇنداق گۇمان قىلىش بىلەنلا
ئاخىرەت مۈلكىگە كېتىپ قالدى . نەزمە :

قايۇ بىركى مۈلك ئالدى ، تاپتى سۇرۇر ،
مۇ بەددەل سۇرۇرىغە بولدى غۇرۇر ،
جەھان مۈلكىن ئۆز مۈلكى قىلدى گۇمان ،
گۇمانى ھەمان ئېردى ، كەتمەك ھەمان .

ئۇ پادىشاھلارمۇ بۇ مەككە دۇنيانىڭ ئاۋارچىلىقىدىن قۇتۇلۇپ ، بۇ
ۋاپاسىز ۋە تۇراقسىز جاھاندىن كېتىپ قالدى . جاھان مەملىكىتىمۇ ئۇلارنىڭ
ھەممىسىدىن ئېشىپ قالدى . ساقىناھە :

ئاياقچى ، ماڭا جامى شاھانە تۆت ،
تۈگەنگەن سارى تولدۇرۇپ يانە تۆت .
چۈكەتكۈمدۇرۇر ، دەھرى بەزمى قالىپ ،
كېتەي بارى كامىنى مەيدىن ئالىپ .
مۇغەننى ، سۇرۇد ئايتىبان رۇد تۈز ،
ۋەفاسىز جەھان بىرلە پەدرۇد تۈز .
نەۋائى ، يۇ بەگلىغ ئىمىش دەھر ئىش ،
كىشى ھەرگىز ئاندىن ۋەفا كۆرمەمىش .
كىشىلىك بۇدۇركىم ، ئۇنۇتساڭ ئانى ،
چۈ تەركىڭ قىلۇر تەركى تۇتساڭ ئانى .

ئىدى .

ئەل قىسسە ، نەزمە ئەھلىنىڭ پادىشاھى بولغان شەيخ نىزامى رۇم پادىشاھى پەيلى قۇسنىڭ سەرگۈزەشتىسىدىن خەۋەردار ئىدى . ئۇ تەسنىپ قىلغان كىتابىدا پەيلى قۇسنىڭ داستانىنى مۇنداق بايان قىلىدۇ :

پەيلى قۇسنىڭ ئۆز نەسلىدىن بىر ئىز باسارى بولمىغاچقا ، ئۇنىڭ ئالەمدىكى بىردىنبىر ئارزۇسى پەرزەنت كۆرۈشتىن ئىبارەت ئىدى . بۇ سەۋدا ئۇنىڭ جىسمىنى ئۆرتەيتتى . بۇ ئىستەك ئۇنىڭ كۆڭلىدىن زادى چىقمايتتى . بىر كۈنى ئۇ شىكاردىن خۇشال - خۇرام ھالدا قايتىپ شەھەر تەرىپىگە ماڭدى . يېنىپ كېلىۋېتىپ ئۇنىڭ كۆزى يول ياقىسىدىكى خارابىگە چۈشۈپ قالدى . بۇ خارابىنىڭ ھەر بىر تاشلىرى پەلەك زۇلمىدىن گويىا دەردمەنلەر دىلىدەك سۇنۇق ، خارابە ئىچى بولسا ماتەمدارلارنىڭ مىسكىن كۆڭلىدەك بۇزۇق ئىدى . پادىشاھ پەيلى قۇس ئېتىنى ئىختىيارسىز ھالدا بۇ ۋەيرانىگە قاراپ ھەيدىدى . پادىشاھ بۇ جايدا بىر ھامىلىدار خوتۇننىڭ يەڭگىگە ئىككىنى كۆردى . ئۇ ئايالنىڭ جىسمىدىن جاندىن ئەسەر قالمىغانىدى . ئۇنىڭ تۇغقان ئوغلى ئايالنىڭ يېنىدا خارۇ زارلىق بىلەن ياتاتتى ، ئۇنىڭدىن بىلىنەر - بىلىنەر مەس يىغا ئاۋازى كېلەتتى . ئانىسى ۋاپات بولغان بۇ ئوغۇل بىر كۈن كەچكىگە يىغلاپ چىققانىدى . بۇ بوۋاق تۇغۇلۇپلا ئانىسىنىڭ ماتىمىنى تۇتۇپ يىغلاۋاتقاندا قىلاتتى . بۇنى كۆرۈپ پەيلى قۇسنىڭ يۈرىكىگە ئوت تۇتاشتى . پەيلى قۇسنىڭ بۇيرۇقىغا بىنائەن بىرنەچچە ئايال كېلىپ ، ئۇ ئايالنى يۇيۇپ ، تاراپ ، شۇ يەرگە دەپنە قىلدى . پادىشاھ بوۋاقنى ئاۋايلاپ ئۆيىگە ئۆزى ئېلىپ كەلدى ، ئۇنىڭغا يۈزلەنگەن نازۇ نېمەتلەرنى تەييارلاپ پەرۋىش قىلدى . ئۇنى ئۆز ئوغلى بىلىپ «ئىسكەندەر» دەپ ئات قويدى . پەيلى قۇس باقىي ئالەمگە كېتەر ۋاقتىدا ، ئۇنى ئۆز ئورنىدا تەخت ۋارىسى قىلىپ ئۇنىڭغا پۈتكۈل دۆلەت ئىشلىرىنى قالدۇرۇپ كەتتى .

ئىسكەندەر داستانىنىڭ باشلىنىشى (ئىككىم ئۇنى ئاخىرىغا يەتكۈزگەي) ۋە تارىخنىڭ مۇقەددىمىسى (تەڭرىم ئۇنى خاتىمىسىگە ئۇلاشتۇرغاي) . تارىخچىلارنىڭ ئىسكەندەرنىڭ نەسەبى توغرىسىدىكى ئىختىلاپلىرى ، تەتقىقاتچىلارنىڭ ئۇ ئىختىلاپلارنى يوق قىلىپ ، ئىشنىڭ ھەقىقىتىگە ئېرىشكەنلىكى ، پادىشاھ پەيلى قۇسنىڭ باقىي دۇنياغا كېتىپ قالغانلىقى ، ئىسكەندەر زۇلقەرنەينىنىڭ پانىي ئالەم تەختىگەھدىن ئورۇن ئالغانلىقى

رۇم ئۇسلۇبىنى نامايان قىلغۇچى رەسسام تارىخنىڭ پەردىلىرىنى ئېچىپ ، مۇنداق سىرلارنى ئاشكارىلىدى : يۇقىرىدا بايان قىلىپ ئۆتۈلگەن تۆت تەبىقىگە مەنسۇپ پادىشاھلار ئالەمدە جەمئىي 4336 يىل 10 ئايغىچە دەۋران سۈرۈپ ، جاھان تۇتۇپ لەشكەر تارتىپ ئۆتتى . بۇ مۇددەت ئىچىدىن جەمئىي 1500 يىلدا زامان ئەھلى تىنچ - ئامان ئۆتتى . ئۇلارنىڭ يەرمىنى تۇتۇپ بەختىيار بولدى . پادىشاھلارنىڭ ھېچقايسىسىغا ئۆز ئارزۇ - ئارمانلىرىنى چىكىگە يەتكۈزۈپ مۇرادىغا يېتىش نېسىپ بولمىدى . لېكىن ئاشۇ ھەقىقەتتە پادىشاھ ئىسكەندەرگە جاھاندا شۇنداق ئىشلار مۇيەسسەر بولدىكى ، ئۇنى سۆزلىگەنسىمۇ ھېس قىلىشقا بولىدۇ . مۇقەددەس تەڭرى ئۇنىڭدەك كىشىنى يارىتىپ باقمىغان . ئۇنىڭ ھەقىقىدىكى سۈپەتلەرنى قىسقىچە سۆزلەپ ئۆتتۈم ، ئەمدى تەپسىلىي بايان قىلىمەن .

يۇقىرىدا بايان قىلىنغان تۆت تەبىقىگە پادىشاھلارنىڭ ئىككى تەبىقىسىدىن كېيىن ئىسكەندەر دۇنياغا كەلدى . كەيىن پادىشاھلىرى بىرىنىڭ ئارقىسىدىن بىرى بۇ ئالەم بىلەن خوشلاشقاندىن كېيىن ، بۇ جاھان داراغا قالدى . تەخت بىلەن تاج ئۇنىڭغا بەخشەندە بولۇپ ، پۈتۈن پادىشاھلار ئۇنىڭغا باج تاپشۇرماقتا ئىدى . شۇ زامانلاردا رۇم دۆلىتىنىڭ پادىشاھى پەيلى قۇس ئىدى . ئۇ ئۆزىنىڭ پاك ئەخلاقى سۈپەتلىرى بىلەن گويىا پەرىشتىدەك

بەزى تارىخچىلار ئۆز بايانلىرىدا ئىسكەندەرنىڭ نەسەبىنى داراغا يەت-
كۈزىدۇ. ئۇلارنىڭ ئېيتىشىچە رۇم پادىشاھى ئۆز قىزىنى داراغا ياتلىق قىلغان ،
دارا ئۇ قىزنى زىبۇ زىننەتلەر بىلەن ياساپ ، تويلاپ ، ئۆز نىكاھىغا ئالغان . دارا
ئۇ قىز ھامىلىدار بولغاندىن كېيىن بىر ئىشنى باھانە قىلىپ ، ئۇنى ئاتىسىغا
قايتۇرغان . ئۇ قىز يەڭگىگەندىن كېيىن جاھان ئۇ يېڭى تۇغۇلغان گۆھەر
بىلەن شەرەپلىك بولغان .

يەنە بەزى زېرەك سۆزمەنلەر پارسىلارنىڭ تارىخلىرىدا مۇنداق يېزىپتۇ :
بۇ ئالەمگە كېلىپ جاھاندارلىق قىلغان ئىسكەندەر ئىككىدۇر . بىرى : دارا
بىلەن جەڭ قىلغان ئىسكەندەر ، يەنە بىرى : سېپىل سوقتۇرغان ئىسكەندەر .
لېكىن بۇ زاماننىڭ داراسى ، پاكلىق جامىنىڭ ساقىسى بولغان ھەز-
رىتى جامى (ئۇنىڭغا رەھمەتلەر بولسۇن) بۇ قىسىدىن ئەلگە مەنپەئەت
يەتكۈزمەكتە ئىدى . ئىسكەندەرنىڭ ئەھۋاللىرى ئۇنىڭغا مەلۇم ئىدى . بۇ ۋە-
قەلەرنى نەزمە قىلىپ كىتابمۇ يازغانىدى . مەنمۇ مۇشۇ ساھەگە ئائىت
تارىخلارنى ئالدىمغا تىزىپ ، ئىنچىكە تەتقىق قىلىش بىلەن مەشغۇل ئىدىم .
ئىسكەندەرنىڭ نەسەبى توغرىسىدىكى ئىختىلاپلىرى مېنى ھەيران قىلىپ ،
قىيىن ئەھۋالغا چۈشۈرۈپ قويدى . ئاخىر ھەزرىتى جامىنىڭ ئالدىغا سالامغا
بېرىپ :

— ئىسكەندەر زادى بىرمىدۇ ياكى ئىككىمىدۇ ؟ — دەپ سورىدىم .
— ئىسكەندەر بىردۇر ، — دېدى ئۇ ھەزرىت ئىسكەندەر ئىككى ،
دېگەن كۆز قاراشقا رەددىيە بېرىپ ، — بۇ سەرگۈزەشتلەرنىڭ ھەممىسىنى
ئاشۇ بىرلا ئىسكەندەر ئۆز بېشىدىن ئۆتكۈزگەن .
ھەزرىتى جامى بۇ ھەقتە كەسكىن ھۆكۈم بىلەن گۇۋاھلىق بەردى .
ئىسكەندەرنىڭ پەيلەقۇس ئوغلى ئىكەنلىكىنى ھەزرىتى نىزامىمۇ بايان قىلغا-
نىدى ، ھەزرىتى جامىمۇ ئۆز داستاندا شۇنداق دەپ يازدى . ئىسكەندەرنى

دارانىڭ ئوغلى دەپ قەيت قىلغۇچى تارىخچىلارنىڭ ھۆكۈمى چىنلىقتىن يىراق
ئىكەنلىكى ئىسپاتلاندى . بۇ مەسىلە ئىنچىكىلىك بىلەن تەتقىق قىلىندى .
ئەمدى بۇ ۋەقەلەرنى دىققەت بىلەن بايان قىلاي ، ئالەم ئەھلى ئۇنىڭدىن پايدى-
دىلانسۇن .

ئەلقسىسە ، پادىشاھ پەيلەقۇس ئىسكەندەرنى تاپقاندىن كېيىن ، يۇرت
ئىچىنى خۇددى زىبا قىزدەك ياساپ ، زىننەتلىدى . ساخاۋەت ئىشلىرىنى
ئاچتى . توي لازىمەتلىرىنى تەييارلاپ ، ئۇلارنى شاھانە قائىدە بويىچە
رەتلىدى . شاھنىڭ كۆزلىرى ئىسكەندەرنىڭ جامالى بىلەن روشەنلىك تاپتى .
بۇ بوۋاقنى مۇھاپىزەت قىلىش ئۈچۈن كېچە - كۈندۈز ھوشيار بولۇشتى . ھەر
سائەت ئەڭ كۆپ تىرىشچانلىقلار بىلەن ئۇنى پەرۋىش قىلدى . ئۇنىڭ غىزاسى
ئۈچۈن ئەڭ لايىق تاماقلار بېرىلدى . پەيلەقۇس شاھ بۇ ئوغۇلغا ئۆز جېنى
ئىچىدىن جاي بېرىپ ئاسرىدى . بارا - بارا ئۇنىڭ تىلى چىقىپ ،
سۆزلىسىلەيدىغان بولدى . شاھ بۇ ئوغۇلغا ئىلىم ئۆگىتىشنى زۆرۈر تېپىپ ،
ئۇنى يەقۇماس ھېكىمنىڭ ئالدىغا ئېلىپ كەلدى ، ئۇ ئالىم ئىلمىي ھېكمەتتە
مەشھۇر ئىدى . كائىنات سېرلىرىدىن خەۋەردار ئىدى . يەقۇماس ھېكىم ئىس-
كەندەرنىڭ چىرايىغا نەزەر سېلىش بىلەنلا ئۇنىڭ پۈتكۈل ئىقبالىنى بىلىپ
يەتتى . ئىلىم ساھەسىدە بۇ ئالىمغا ھېچكىم تەڭ كېلەلمەيتتى . ئەرەستو ①
ئۇنىڭ ئوغلى ئىدى . ئۇ دانا ھېكىم ئىسكەندەرنىڭ بەخت - تەلىپى ھەققىدە
باش قاتۇرۇپ ، ئۇنىڭغا كېلىدىغان بارلىق ئاپەتلەرنى تەدبىر بىلەن يوق
قىلدى . پادىشاھ ئۇنىڭ ئەقلىگە ئاپىرىنلار ئېيتىپ ، ئىسكەندەرنى ئۇنىڭغا
تاپشۇردى . بۇ ئوغۇلغا دانىشمەنلىك ئىلىملىرىنى ئۆگىتىشنى ھاۋالە قىلدى .

① ئەرەستو — يۇنان ئالىمى ئارستوتېلىنى كۆرسىتىدۇ . مىلادىدىن بۇرۇنقى 384 -
يىلىدىن 322 - يىلىغىچە ياشىغان . شەرقتە « ئەرەستو » ، « ئەرەستوتالىس » دېگەن نام بىلەن
مەشھۇر .

چۈنكى يەقۇماس ھېكىم بارلىق ئىلىملەردە پىشىپ يېتىلگەن زات بولۇپ ، ئۇ-
نىڭدەك كامالەتكە يەتكەن ئالىم يوق ئىدى . يەقۇماس ھېكىم بۇ ئوغۇلغا
ئۇستاز بولۇشنى ئۆزىگە شەرەپ دەپ بىلدى . بۇ دانىشمەن ھېكىم ئىسكەندەر-
نىڭ تۇغۇلغان كۈنىنى بىلەتتى . شۇڭا ، ئۇ پەلەكنىڭ بارلىق ئەھۋاللىرىغا
نەزەر سالدى . يۇلتۇزلارنىڭ نەس ۋە خاسىيەتلىكلىرىنى بىر - بىرلەپ ئې-
نىقلاپ ، ئىسكەندەر تۇغۇلغان كۈنىنىڭ خاسىيىتىنى يېزىپ چىقتى . ئاندىن
ئىسكەندەرنىڭ ئىقبالغا مۇنداق ھۆكۈم چىقاردى :

بۇ پاك تەبىئەتلىك ئوغۇل جىمى شاھلارنىڭ شاھى بولغۇسىدۇر . ئۇ-
نىڭ شان - شەۋكىتى يەتتە قات ئاسمانغا يەتكۈسى ، ئۇ پۈتكۈل يەر يۈزىنى
كېزىپ ، ئۆزىگە بۇيسۇندۇرغۇسى ، بارلىق پادىشاھلار ئۇنىڭ قۇللىرىنىڭ قا-
تارىغا ئۆتۈپ يەرمان ھالقىلىرىنى ئۆز بويۇنلىرىغا سالغۇسىدۇر : ئۇنىڭ
ھىممىتى پەلەكنىڭ ئەۋجىگە يېتىپ ، ئاسمان گۈمبىزى ئۈستىدە ئۆزىنىڭ
ھۆكۈمرانلىق نۆۋىتىنى نامايان قىلغۇسىدۇر .

ۋاقتىكى ، بۇ دانىشمەن ھېكىم كۆپ تىرىشچانلىقلار بىلەن پەلەك
مۈشكۈلاتلىرىنى ھەل قىلغاندىن كېيىن ، بارلىق ئەھۋاللاردىن ھۆكۈم چىقىد-
رىپ ، بۇ بالىنىڭ بەخت - ئىقبالدىن شاد - خۇرام بولدى . ئاندىن كېيىن
تەلىم - تەربىيە لەۋھەلىرىنى تەييارلاپ ، ئىسكەندەرگە ساۋاق بېرىشكە باش-
لىدى . ھېكىم ھەرقانداق ئىلىمدىن تەلىم بەرسە ، بالا ئاڭلاش بىلەنلا
بىلىۋالاتتى . ئۇستاز توختاۋسىز ھالدا ئۇنىڭغا تۈرلۈك ئىلىملەرنى ئۆگەتتى .
ئىسكەندەر ناھايىتى تالانتلىق ئىدى . ئاز ۋاقىت ئىچىدىلا ئۆگىتىلگەن
بىلىملەردىن ئون ھەسسە زىيادە بىلىمنى ئىگىلەپ ، پۈتكۈل ئىلىملەردە
تەڭداشسىز بولۇپ يېتىشتى .

پادىشاھ پەيلەقۇس باشلىق دۆلەت كاتىبلىرى ، ئالىملار ۋە باشقا
خالايق ئۇنىڭ ئىلمى قايىلىپىتىگە قايىل بولۇپ ، ئەمدى ئۇنى لەشكىرىي ئى-

لىمىگە سايە قىلىشتى . ئىسكەندەر بۇ ئىلىمنى ئۆگىنىشكەمۇ بېلىنى چىڭ
باغلىدى . ھەربىي ئىشلاردا دۈشمەننى يوقىتىشقا پايدىلىق بولغان بارلىق بىر-
لىم ، ھۈنەر ۋە ماھارەتلەرنى پۇختا ئۆگەندى . ئۇ گاھى ئاتقا مىنىپ ، ئالەمگە
قىقاس - چۇقان سالتا ، گاھى پىيادە ھالدا ئۆزىنىڭ زور كۈچ - قۇدرىتىنى نا-
مايان قىلاتتى . ئوق ئېتىشقا چۈشكىندە ، ئۇنىڭ ئوقى ساۋۇتلارنىڭ
بۇغۇچلىرىنى ئۇچۇرۇپ تاشلايتتى . بۇغۇچ ئەمەس ، بەلكى خىيال يېپىنىڭ
تۈگۈچلىرىنىمۇ يېشىۋېتەتتى . ئۇنىڭ نەيزىسى يۇلتۇزنىڭ كۆزىنى تىكەتتى ،
يۇلتۇز ئەمەس ، بەلكى بۇ زەڭگەر رەڭ ئاسماننىڭ كۆزىنى تىكەتتى . قىلىچىنى
ئۇيۇل تاشقا ئۇرسا ، تاش ئۇ قىلىچقا غىلاپ بولۇپ بېرەتتى . سالمىسىنى قولغا
ئالغىنىدا پەلەك گۈمبىزىنىڭ بېشىغا سىرتماق تاشلايتتى . گۈرۈزىسىنى قۇرام
تاش ئۈستىگە ئۇرغىنىدا ، ئۇ تاشنى تۇپراققا ئايلاندۇرۇپ ، توزانلىرىنى
كۆككە يەتكۈزەتتى . مەيدان ئىچىدە كۆچتۈڭگۈرلۈك قىلىدىغان بولسا ، زور
ئەجدىھاننىمۇ گويا سېسىق يېپى ئۆزىگەندەك ئۇزۇپ تاشلايتتى . لەشكىرىي
ئىشلارنى ئۆگىنىپ شۇ دەرىجىگە يەتكۈزدىكى ، باشقا خالايقنىڭ ئۇنداق
بولالاشى مۇمكىن ئەمەس ئىدى .

ۋاقتىكى ، ئىسكەندەرنىڭ ئاتىسى پەيلەقۇسنىڭ ئۆمرى ئاخىرلىشىپ
قالدى . خالايق بۇ پادىشاھنىڭ قامىتىنىڭ بارغانسېرى ئېگىلىپ كېتىۋاتقانلى-
قىغا قاراپ ، ئۇنىڭ جىسمىنىڭ تۇپراق تەرەپكە مايىللىشىۋاتقانلىقىنى ھېس
قىلىشتى . پەيلەقۇسنىڭ جىسمى تازا زەئىپلەشكەن مەزگىلدە ئىسكەندەر ئۆ-
سۈپ يېتىلىپ ، پادىشاھلىق قىلالىغۇدەك بولدى . ئاتىسى تەڭرى تەرەپكە
يۈزلىنىپ ، تاجۇ تەختىنى ئىسكەندەرگە تاپشۇردى . ئۆزى تاۋۇت تاختىسى
ئۈستىگە چىقتى . ئاتىسى ۋاپات بولغاندىن كېيىن ، ئىسكەندەر ئىچ ئاغرىقىدا
تەركىدۇنيا بولۇپ كېتىشكە تاسلا قالدى . ئىسكەندەر بۇ دۇنيادىن كېچىش
نىيىتىگە كەلگەندە ، ئۇنىڭ يادىغا ئاتىسىنىڭ ۋەسىيىتى يېتىپ قالدى . ئاتىسى
ئۇنىڭغا مۇنداق ۋەسىيەت قىلغانىدى : «مەملىكىتىمىزگە ياتلارنى ئاياغ

باستۇرما ، قەسرىمىزگە غەيرىيىنىڭ بېشىنى تىققۇزما . ھەرىمىمگە باشقىلار پۇت تىققۇچى بولمىسۇن ، ئۇنداق بولمىغاندا شەرمى ھايا پەردىلىرىمىز يىرتىلىپ ، ئاتاق - ئابرويىمىز بۇزۇلىدۇ . سېنى تېپىپ پەرۋىش قىلىشىمىدىن مۇرادىم شۇ . ئەگەر مەن بۇ ئالەم بىلەن خوشلىشىپ ، كېتىپ قالغۇدەك بولسام ، مېنىڭ نامىم ئۆچمەسلىكى ، ئىشلىرىمنىڭ ئۇزۇلۇپ قالماسلىقى ئۈچۈن ، سەن ئورنۇمنى بېسىپ ئولتۇرۇپ ، سەلتەنەت يۈرگۈزگىن ...»

ئىسكەندەر بۇ ۋەسىيەنى ئېسىگە ئالغاندىن كېيىن ، زۆرۈرىيەت يۈزىسىدىن ئاتىسىنىڭ ھەرەمخانىسىغا باشپاناھ بولدى . بۇ ئىشتىن دۆلەت ئىمىن تاپتى . ئىسكەندەرنى تەركىدۇنيا بولۇشتىن ئار - نومۇس ، ھىممەت ۋە ئۇنىڭ ئۆز ئۈستىگە ئالغان غايەت زور مەسئۇلىيىتى ساقلاپ قالدى . شۇنىڭ بىلەن ئۇنىڭ تەركىدۇنيا بولۇش نىيىتى گويا سۈزۈك سۇ ئۈستىدىكى ئەخلەت شامالغا دۇچ كەلگەندەك ئاللىقايلارغىدۇر سۈزۈلۈپ كەتتى . ئۇ ئاتىسىنىڭ ماتەم - تەزىيە ئىشلىرىنى بىر تەرەپ قىلىپ بولغاندىن كېيىن ، تاجىنى كىيىپ ، تەختكە چىقتى . ئاتىسىنىڭ ئورنىنى بېسىپ ، زىياپەت راسلاپ ، مەي ئىچىشكە باشلىدى . ساقىينامە :

ئاياقچى ، بەر ئول جەۋھەرى غەمزەداي ،
دېمە غەمزەدا ، جامى ماتەمزەداي .
كى ئاندىن سۇمۇرسە غەمم قالماسۇن ،
ئاتا سۇڭىدىن ماتەمم قالماسۇن .
مۇغەننى ، قىلىپ ساز رودى نىشات ،
ئانىڭ بىرلە تۈزگىل سۇرۇدى نىشات .
كى سۆز تەختىدە بولدۇم ئارامگىر ،
بولاي تەھنىيەت بەزمىدە جامگىر .
نەۋائى جەھاننىڭ فەرىيىن يېمە ،
خەرد ئالىدە نەقشۇ زىيىن دېمە .

چۇ دەۋران ئىشى بىۋەفالىقدۇرۇر ،
فۇزۇن شاھلىقىدىن گەدالىقدۇرۇر .
گەدايىكى قەيد ئولغاي ئاندىن يىراق ،
مۇقەييەد جەھانداردىن ياخشىراق .

ھىممەت ① ھۇمايىنىڭ ② يۈكسەك ئۇچۇشلىرى تەرىپلىنىدۇكى ، قاننىنىڭ سايىسى قۇياشنىڭ ئەنقا ③ سۈپەت ئالتۇن قاناتلىرىنى زۇلمەت قافدا ④ ئورۇنلاشتۇرىدۇ . ئۇنىڭ جىسمىنىڭ بۈيۈكلۈكى تەسۋىرلىنىدۇكى ، پەلەكىنىڭ كۈمۈش رەڭلىك تۇخۇمىنى قاننى گايىتىغا يوشۇرىدۇ . ئۇنىڭ سايىسى ھەرقانداق بىر قەلەندەرنىڭ بېشىغا چۈشسە ، جىمى شاھلار ئۇ كىشىنىڭ ئالدىدا قەلەندەرگە ئايلىنىدۇ . شۇنداق ، ھەرقانداق شاھىن ئۇنىڭ سايىسى كېتىپ قالسا ، ئۇ شاھىننىڭ قېشىدا قەلەندەرمۇ پادىشاھ كۆرۈنىدۇ .

ھەر كىمىنىڭ ھىممىتى يۇقىرى بولسا ، ئۇ كىشى خەلقى ئالەم ئىچىدە ئەزىز ۋە شەرەپلىك بولغۇسى . ئەگەر بىراۋنىڭ قولىدا بىرەر يارماققا چاغلىق قارا مىس پۇل بولمىسۇ ، ئۇ ئادەم ھىممەتلىك بولسىلا ، ئۇنى نامرات دېگىلى بولمايدۇ . ئۆزى باي بولسىمۇ ، ھىممەتسىز بولسا ، ئۇ كىشى ئەڭ نامرات كىشىدۇر . مۇنداق ئادەملەر خالايقىنىڭ ئىززەت - ھۆرمىتىدىن مەھرەم .

- ① ھىممەت — غايە ، ئىستەك ، نىيەت ؛ بىزەر ئىشقا كۆڭۈل قويۇپ تىرىشىش .
② ھۇماي — بىر خىل ئەپسانىۋى قۇش ، دۆلەت قۇشى . ئېيتىشلارغا قارىغاندا ، بۇ قۇشنىڭ سايىسى ھەرقانداق كىشىنىڭ بېشىغا چۈشسە ، ئۇ كىشىنىڭ تىلەكلىرى ئىشقا ئېشىپ ، بەختىيار بولار ئىمىش .
③ ئەنقا — بىر ئەپسانىۋى قۇشنىڭ نامى . ئېيتىشلارغا قارىغاندا ، بۇ قۇش جىمى قۇشلارنىڭ پادىشاھى بولۇپ ، كۆھىقاپتا ياشار ئىمىش .
④ قاق — بىر ئەپسانىۋى تاغنىڭ نامى ، ئېيتىشلارغا قارىغاندا ، بۇ تاغ قاپقاراغۇ بولۇپ ، پۈتكۈل جاھاننى ئوراپ تۇرىدىكەن . تولۇق ئىسمى كۆھى قاق (قاق تېغى) .

رۇمدۇر . ئالەم ئەھلىنىڭ ئادىتى شۇكى ، ئۆزىنى تۇتقان ، تەمەدىن قول يىغى . قان كىشىلەر ئىزچىل ھۈرمەتلىنىدۇ . ئىنساننىڭ ھىممەتلىك بولۇشىنىڭ ئۆزى بىر بايلىق . ساخاۋەتلىك كىشىلەر بۇ بايلىقتىن ھۈرمەت ، ئىناۋەت تاپىدۇ . ھىممەتسىز بايلارنىڭ ھۈرمىتى بولمايدۇ . ھېسابسىز خەزىنىگە ئىگە بولغان بىر كىشى ئەگەر ھىممىتى پەس بولسا ، ئۇ كىشىنىڭ خەزىنىسى يىغىشى بېھۋەدە مۇشەققەتتىن باشقا نەرسە ئەمەس . بېخىل كىشىلەر ئەگەر بىر يارماقنى تۈگۈپ قويغان بولسا ، ئۇنى ئېچىشتىن كۆڭلى ۋە ھىممىگە چۈشىدۇ . ئۇنى بۈگۈن ياكى ئەتە ئاچاي دەپ ، تۈگۈن ئۈستىگە تۈگۈن تۈگىدۇ . ئەگەر ئاچقان تەقدىردىمۇ ئۇنىڭدىن مەقسەت ئۇ يارماققا يەنە بىر يارماقنى قوشۇپ تۈگۈنچەك قىلىشتىن ئىبارەت . بەلكى شۇ مەقسەت ئۈچۈنمۇ ئېچىشى راۋا كۆرمەي ، ئۇنى باشقا بىر تۈگۈنچىگە تۈگىدۇ . شۇنداق قىلىپ ئۇنىڭ پۇللىرى قانچە كۆپ بولغانسىرى ، تۈگۈنلىرى ئۇنىڭدىن بەكرەك كۆپىيىدۇ . ئەگەر بۇ تۈگۈنلەردىن بىرنى ئاچماقچى بولسا ، ئۇنىڭ كۆڭلىگە يۈزلەپ تۈگۈن چۈشىدۇ . ئويۇنچىلار ئىت ، ئېيىق ئويناپ نان تاپىدۇ . ئەمما ، ئۇ ئاندىن بىر قىسمىنى ئىت ، ئېيىقلارغا بېرىشكە كۆزى قىلمايدۇ . قاغا قانچىلىغان ياڭاقلارنى ئوغرىلايدۇ . لېكىن ئۇنى مەخپىي تۇتۇش ئۈچۈن يەرگە كۆمىدۇ . نەتىجىدە ئۇنىڭدىن ئۆزىمۇ بەھرە ئالالمايدۇ . چاشقان ئۆزى ئوغرىلىغان نەرسىلەرنى ئۆزلىرىنىڭ يەر ئاستىدىكى مەخپىي ئۆيلىرىگە توش قۇزىدۇ . ئۇنى ھەتتا ئۆزلىرىدىنمۇ مەخپىي تۇتىدۇ . ئاقبۇتتە ئۇ نەرسىلەردىن مەھرۇم قالىدۇ . قارا قوڭغۇز دائىم تېزەك توشۇش بىلەن ئاۋارە بولۇپ ، بېشىنى كۆتۈرمەي توشۇيدۇ . ئۆلۈم خەۋىپىگە دۇچ كەلسىمۇ تېزىكىنى تاشلىمايدۇ . ئاقبۇتتە ئات . ئۇلارنىڭ ئاياغلىرىدا يەنجىلىپ ئۆلىدۇ . ساخاۋەت ئىگىلىرى پۇلنى سەرپ قىلماي يىغىشىنى ئەيىب كۆرگەندەك ، ھىممەتسىز كىشىلەر پۇل خەجلىشىنى ئەيىب كۆرىدۇ . ساخاۋەتلىك كىشىلەر ئەلگە

ياخشىلىق قىلىش بىلەن چۆنتەكلىرىنى بوشاتسا ، ھىممەتسىزلەر بۇنى ئەيىب كۆرىدۇ ۋە بۇنداق ئىش ئۈچۈن چەكسىز ھەسرەت چېكىدۇ . ھېسابسىز ئەپسۇسلىنىدۇ . كەرەملىك كىشىلەرنىڭ ئادىتى ھىممىتىدىن پۇل چىقىرىپ ئەلگە مەنپەئەت يەتكۈزۈش ، ھىممىتى پەس كىشىلەرنىڭ ئادىتى ئۆيىدە پۇل - مال ، خەزىنە - دەپنىلىرى تۇرۇپمۇ ئاچ قورساق يۈرۈشتىن ئىبارەت . بۇنداق خەزىنىدارلار بىلەن كەمبەغەللىلەرنىڭ پەرقى يوق . بەلكى ئۇلاردىن نامراتلارنىڭ كۈنى ياخشىراق . چۈنكى بېخىللارنىڭ مال - مۈلكى بولمىسا ، ھېچ كىشىدىن ئۇنىڭغا زىيان - زەخمەت يەتمەيدۇ . ئەگەر دۇنياسى بولسا ، كىشىلەر ئۇنىڭ جېنىغا قەست قىلىدۇ . قىزىل تۈلكە بىلەن قارا قۇندۇزنىڭ ئۆلتۈرۈلۈشىگە ئۆزلىرىنىڭ بەدىنىدىكى تۈكى سەۋەبچى بولغاندۇر . سەدەق گۆھەرلەرنى يىغقانلىقى ئۈچۈن ، كىشىلەرنىڭ گۆھەرگە ئىگە بولۇشى كۆز - لەپ سەدەپنىڭ كۆكسىنى يارىدۇ . ھىممەتلىك كىشىلەرنىڭ كۆكسى - قارنى كەڭ بولغاچقا ، ئۇلار نەزەرىدە باي بىلەن كەمبەغەل ئوخشاش . ئىسلازلار كىشىلەرگە بىر خەزىنە مال - دۇنيانى بېرىۋەتسىمۇ پەخىرلىنىپ كەتمەيدۇ . پۇلى يوق چاغلاردا بىر يارماق بېرىشكە نومۇس قىلىپ كەتمەيدۇ . لەززەتلىك غىزالارنى يېيىش بىلەن سۆيۈنۈپ كەتمەيدۇ . ئۇماچ ئىچكەنگە مۇڭلىنىپ قايغۇرۇپ كەتمەيدۇ . ئەقىل ئىگىلىرى ساخاۋەتلىك كىشىلەرنى ئىككى قەسىمغا بۆلگەن . بىر خىلى قولدا بارنى ساخاۋەت قىلىپ تۈگەتكەن ، جاھان ئەھلىدىن ئۇنىڭغا جاپا يېتىپ ، مۇشەققەتكە يولۇققان ، ئىشلىرى ئىلگىرى باسمىغان ھىممەت ئىگىلىرى . ئەگەر ، بۇنداق كىشىلەرنىڭ داۋاملىق خەير - ئېھسان قىلىشىغا قۇدرىتى يەتمىسە ، ئۇلارنىڭ پەزىلىتىدە ھىممەت بولغىنىنىڭ ئۆزى كۇپايە . يەنە بىر خىل ھىممەت ئىگىلىرى باركى ، ئۇلار ئالىي ھىممەتكە ئىگە بولغانلىقى ئۈچۈن ، جاھان ئەھلىنىڭ جەبرى جاپاسىغا ئاز يولۇقىدۇ . خۇددى ئېگىز ئۇچىدىغان قۇشلارغا ئوۋچىلارنىڭ قان تۆككۈچى ئوقلىرى يەتمىگەندەك ، گەرچە ئۇلارغا بېخىللار داۋاملىق ھەسەت ئوتلىرىنى چېچىپ

تۇرسىمۇ ، لېكىن ، ساخاۋەت بۇلۇتلىرىنىڭ مامۇقنى كۆيدۈرەلمەيدۇ . چۈنكى بالىلارنىڭ قانچە پۇۋلىگىنى بىلەن يۇلتۇز شامى ئۆچۈپ قالمايدۇ . يولۋاس ئېگىز تاغنىڭ ئۈستىگە چىقىپ قانچە سەكرىگىنى بىلەن ئاينى ئۇزۇپ ئالالمايدۇ . كىشىلەر ئۆز ھىممىتىنى قانچە يۇقىرى قىلغانسېرى ، تەڭرى ئۇنىڭ مېھنىتىنى شۇنچە ئاز قىلىدۇ . ئەگەر بىراۋنىڭ ھىممىتى يار بەرسە ، جاھان تۇتۇشنى تاشلاپ ، گادايلىقنى ئىختىيار قىلغاي . پېقىرلىقنى ئەلا بىلىپ ، جاھاندارلىقتىن نومۇس قىلغاي . كىچىك پېئىللىققا مايىل بولۇپ ، بۈيۈكلۈك-تىن كەچكەي . پېقىرلىق كوچىسىنىڭ گادايىنى گاداي دېمە ، ئۇنى پادىشاھلارنىڭ پادىشاھى دەپ بىل . گادايىلار پادىشاھلىققا ھەۋەس قىلغاندەك پادىشاھلارمۇ گادايىلارغا زوقلىنىدۇ ، شۇلاردەك بىخەم پادىشاھلاردىن بولۇشنى ئارزۇ قىلىشىدۇ . تەڭرىتائالا بۇنداق پەم - پاراسەتنى ئاتا قىلغان خالايق ئەل-ۋەتتە شاھلىقنى تاشلاپ ، پېقىرلىققا مايىل بولغاي . ئەي ئالەمنى ياراتقان بۈيۈك تەڭرىم سىددىقنىمۇ ① بۇنداق بۈيۈك ئىنئامىڭدىن مەھرۇم قىل-مىغايەن .

ئىسكەندەر بىلەن گادايلىقنى ئىختىيار قىلغان پادىشاھنىڭ ، ياق ، بەلكى ھەقىقىي پادىشاھلىق مەرتىۋىسىگە يەتكەن گادايىنىڭ ھېكايىسى ، ئىسكەندەرنىڭ ئۇنى خارلىق زىندانىدىن چىقىرىپ ، سەلتەنەت تەختىگاھىغا ئولتۇرۇشقا تەكلىپ قىلغانلىقى ، ئۇ گادايىنىڭ تاج كىيىشى رەت قىلىپ ، تاجنى تاشلاش خىيالىنى ئېسىدىن چىقارمىغانلىقى

ھەزرىتى مىرزا ئەلىشىر مۇنداق رىۋايەت قىلىدۇ :

ئىسكەندەر جاھان ئەھلىگە پادىشاھ بولدى . ئەل - ئايماقلىرىنى ئىگىلەپ ، پادىشاھلارنى ئۆزىگە بويسۇندۇردى . ئۇ ھەر بىر پادىشاھنى ئۆزى-

نىڭ ئېلىگە مەسئۇل قىلىپ ، پادىشاھ قىلاتتى . بىر پادىشاھ بىلەن ئۇنىڭ شەھىرىدىن كۆڭلى تىنىپ ، خاتىرجەم بولسا ، يەنە بىر شەھەرگە يۈرۈش قىلاتتى . مەغرىب زېمىنىنى بويسۇندۇرۇشقا كەلگەندە ، ئۇ يەرنىڭ پادىشاھى قارشىلىق كۆرسىتىپ ئۇرۇش باشلىدى . ئۇرۇشتا ئۇ مەملىكەتنىڭ شاھى ھالاك بولدى . جەڭ ئىشلىرى توختىغاندىن كېيىن ، ئىسكەندەر ئۇ پادىشاھ-نىڭ ئۆلگەنلىكىنى بىلدى . ئىسكەندەر بۇ يەرگە پادىشاھ بەلگىلىمە كىچى بولۇپ ، مۇنداق خىتاب قىلدى :

— بۇ مەملىكەتنىڭ شاھزادىلىرى ئىچىدە ھۆكۈمەت ئىشلىرىنى بىل-گۈدەك كىشىلەر بولسا ، بۇ يەرنى ئۇنىڭغا تاپشۇرسام بولاتتى . چۈنكى مەملىكەت ئىشلىرى شۇنداق كىشىلەرگە تاپشۇرۇلسا ، يۇرت باشقىلارنىڭ قو-لىغا ئۆتۈپ كەتمەيدۇ .

خالايق ئىسكەندەرنىڭ گۆھەر چاقچۇچى سۆزلىرىگە جان پىدا قىلىپ ، دۇئاغا قول كۆتۈرگەن ھالدا مۇنداق دېيىشتى :

— جاھاندا تېخىمۇ بۈيۈك مەرتىۋىگە يەتكەيسەن ، داۋاملىق خەلقپەر-ۋەر بولغايەن . يۇقىرالارغا شادلىق بەخش ئېتەلەيدىغان ، پۇقرالارمۇ ئۇنى قوللايدىغان كىشىنى پادىشاھ قىلماقچى بولساڭ ، ئۇنداق كىشى بۇ يەردىن تې-پىلمايدۇ . يەلكىم بىر ئادەم بار ، شۇ ياراپ قېلىشى مۇمكىن . لېكىن ھازىر ئۇ كىشى خالايقتىن نەپىرە تلىنىپ قاچتى . دە ، ئاجايىپ بىر ئىشنى ئىختىيار قىلدى : ئۇ ھازىر تىرىك ئادەملەر ئارىسىغا كىرمەي ، ئەسكى گۆرلەردە ماكان تۇتماقتا . تىرىكلەردىن ۋاپا كۆرمىگەچكە ، ئۆلۈكلەر بىلەن ئۈلپەت بولۇپتۇ . ئۇ ئەسلى مۇشۇ شەھەرنىڭ پادىشاھى ئىدى . ئەمدى تەخت بىلەن تاجنى تاشلاپ ، بەختىيار بولۇپتۇ . كېچىلىرى ئۇنىڭغا ھوقۇشلار ھەمراھىمكىن ، نېمە يەپ ، نېمە ئىچىپ كۈن ئۆتكۈزۈۋاتىدىكىن ؟ بۇنى بىلىمىز . ئۇ كىشىلەر بىلەن زادى ئارىلاشمايدۇ . ئادەملەردىن ئۆزىنى يىراق تۇتىدۇ . ئەمما ، كۆڭلى سۇنۇق كىشىلەر ئۇنى ئىزدەپ بارسا ، ئۇلارغا پايدىلىق نەسىھەتلەرنى قىلىدۇ .

① ئاپتور موللا سىددىق يەر كەندى ئۆزىنى دېمە كىچى .

ئۇنىڭ پەندە - نەسەتلىرى ئالەم ئەھلىنى يامان يولدىن قايتۇرۇپ ، ھەق يولغا باشلايدۇ .

ئىسكەندەر بۇ ئەھۋاللارنى ئاڭلىغاندىن كېيىن :
— دەرھال ئۇنى تېپىپ كېلىڭلار ، — دەپ پەرمان قىلدى .
شاھنىڭ ھۆكۈمىگە بىناەن ، ئۇنى ھايالىسىز تېپىپ ئەكىلىشتى . ئۇ گادايىنىڭ بېشى يالاڭباشتا ، پۇتى يالڭايغ ، كىيىمى جۇل - جۇل ئىدى . ئۇنىڭ چاك - چاك بولۇپ يىرتىلغان ياقىلىرىدىن مۇشەققەت بىلەن چاك - چاك بولغان كۆكسى نامايان ئىدى . جاھان مەشغۇللۇقىدىن ئېتەك سىلىكىگەن بۇ كىشى ئىككى قولىدا ئىككى ئۆلۈكنىڭ سۆڭىكىنى كۆتۈرگەن ھالدا ئىسكەندەرنىڭ ھۇزۇرىغا كىرىپ كەلدى . ئىسكەندەر مۇ ئۇنىڭغا ئىززەت - ئېكرام بىلەن سالام قىلىپ ، ئۇنىڭ ئۇدۇلىدىكى يۇقىرى ئورۇنغا ئولتۇرۇشقا تەكلىپ قىلدى . ئاندىن ئۇنىڭغا :

— بۇ سۆڭەكلەرنىڭ ۋەقەسىنى بايان قىلغىن ، يەنە مەن نېمىنى سوسام ، شۇنىڭغا جاۋاب بەرگىن ، — دېدى .

— بىر كۈنى قەبرىستانلىقتا كېتىۋېتىپ ، — دېدى ئۇ ئەھۋالنى بايان قىلىپ — سۆڭەكلەرگە كۆزۈم چۈشتى . بۇ ئىككى سۆڭەكنى قولۇمغا ئېلىپ ، «بۇ ئىككىسىدىن قايسىسى پادىشاھنىڭ ، قايسىسى گادايىنىڭ سۆڭىكىدۇر ؟» دەپ ئويلاپ قالدىم . ئۇنى ھەرقانچە كۆزەتكەن بولساممۇ پەرقلەندۈرەلمىدىم . شاھ بىلەن گادايىنىڭ تېنى ئۆلگەندە بىر - بىرىدىن پەرقلەنمەيدىغان دەرىجىدە مۇشۇنداق ئارىلىشىپ كېتىدۇ ، بۇ ، نېمە ئۈچۈن ھال - يات ۋاقتىدا بىر - بىرىدىن شۇنچە كەسكىن پەرقلىنىپ ، شۇنچە ئايرىلىپ تۇرىدۇ ؟

ئىسكەندەرگە بۇ سۆز خۇش ياقىتى .
— ئەي دانىشمەن كىشى ، — دېدى ئىسكەندەر ئۇنىڭغا ، — سۆزلىرىڭدىن سېنىڭ ناھايىتى ئۇلۇغ ھېكمەتلەرگە باي كىشى ئىكەنلىكىڭنى

بىلىدىم . ئۆزۈڭمۇ ناھايىتى ھىممەتلىك ئىكەنسىن . ئەمدى يۇرتۇڭدا سېنىڭ ھەيۋەت - ھەشىمىتىڭنى تىكلەپ ، مەزىتەۋەڭنى ئۆستۈرۈپ ، سېنى پادىشاھ قىلىپ تەيىنلەيمەن .

— مېنىڭ ھىممىتىم بۇنىڭغا يول قويمىدۇ ، — دېدى ئۇ دانىشمەن ئىسكەندەرگە ، — ماڭا ھەمراھ بولۇۋاتقىنى پېقىرلىق دەسمايسىنى تاشلاپ ، شاھلىق دەرىجىسىنى لايىق تاپىدىغان ئۇنداق پەس ھىممەت ئەمەس ، بەلكى يەر يۈزىنىڭ ھۆكۈمدارلىقىنى بەرسىمۇ ئۇنىڭغا قىزىقمايدىغان ئالىي ھىممەتتۇر . مېنىڭ ھىممىتىم تۆت خىل بايلىققا ئېرىشىشنى ئىستەيدۇ . ئۇنىڭ بىرى : ئاخىرلاشمايدىغان ۋە چەك - چېگرىسى بولمايدىغان مەڭگۈلۈك ھاياتقا ئىگە بولۇش ؛ يەنە بىرى : قېرىلىققا ئۆزگىرىپ كەتمەيدىغان مەڭگۈلۈك ياشلىققا ئېرىشىش ؛ يەنە بىرى : زادى نامراتلىققا ئۆزگەرمەيدىغان بايلىقنى تېپىش ؛ يەنە بىرى بولسا : ئەبەدىي غەم - قايغۇسىز بولغان خۇشاللىقنى قولغا كەلتۈرۈش .

بۇ ھېكمەتلەرنى ئاڭلىغان ئىسكەندەرنىڭ ھەيرانلىق ئىچىدە بېشى چۈشۈپ كەتتى .

— ئەي مۇبارەك پىكىرلىك دانىشمەن ، — دېدى ئۇ خىجالەت بولغان ھالدا ، — سەن بۇ قەدەر ئالىي ھىممىتىڭ بىلەن جاھان ھوشيارلىقىغا يېتىپ - سەن . مۇشكۈلچىلىكلىرىڭ ھەل بولۇپ بوپتۇ ، ھەق دەرگاھىدىن ساڭا پېقىرلىق مۇپەسسەر ، ماڭا شاھلىق بەخشەندە بولۇپتۇ . تەڭرى گەرچە شان - شەۋكەت جەھەتتە ماڭا بۈيۈكلۈك بەخشى ئەتكەن بولسىمۇ ، لېكىن ھىممەت بايىدا سېنى مېنىڭدىن بۈيۈك ۋە ھۆرمەتلىك قىپتۇ .

ھەرقانداق بىر گاداي ئەگەر ئالىي ھىممەتلىك بولسا ، ئۇنىڭ ئالدىدا پادىشاھلىقنىڭ يۈكسەك مەرتىۋىسىمۇ پەستۇر . ھەرقانداق پېقىر ئەگەر جاھان نېمەتلىرىنى تەرك قىلالسا ، ئۇنىڭ ئالىي ھىممىتى ئالدىدا دەۋر پادىشاھلىرى خارۇ زار كۆرۈنىدۇ .

ئىسكەندەرنىڭ مەقسەت مەنزىلىگە قايسى يول بىلەن قانداق ماڭغاندا تېز ۋە ئاسان يەتكىلى بولىدىغانلىقى ھەققىدە ئەرەستودىن سوئال سورىغانلىقى ، ئەرەستونىڭ يوقلۇق يولىنى كۆرسەتكەنلىكى ۋە يەڭگىل يۈك بىلەن مېڭىش لازىملىقىنى ئەسكەرتكەنلىكى

ھەزرىتى ئەمىر مىرزا ئەلىشىز (ئۇنىڭغا رەھمەتلەر بولسۇن) ھەقىقەت ئەھلىنىڭ تىلىدىن مۇنداق رىئايەتنى نەقىل كەلتۈرىدۇ :
ئىسكەندەر ئەرەستودىن :

— مەقسەت مەنزىلىگە تېز يەتكىلى بولىدىغان يول قايسى ، بۇنىڭ ئۈچۈن قانداق ئىشلارنى قىلىش كېرەك ؟ — دەپ سورىدى .

— خالايمىقتىن ئۆزىنى چەتكە ئېلىش كېرەك ، — دېدى ئۇ دانىشمەن ئالىم جاۋاب بېرىپ ، — يوقلۇق كوچىسىغا يۈزلىنىپ ، ئۆزىنىڭ بارلىقىنى يوق قىلىش لازىم . باي ۋە كۈچ قۇدرەتلىك كىشىلەرگە نىسبەتەن ئېيتقاندا ، خەير - ساخاۋەت ئۇلارنىڭ مەقسەت مەنزىلىگە يېتىشىدىكى ئەڭ مۇۋاپىق يول ۋە ئەڭ ئەپچىل ئۇسۇلدۇر . ھەرقانداق ياخشى ئىشلارنىڭ كىشىنى بەربىر مەقسەت مەنزىلىگە يەتكۈزىدىغانلىقى ئېنىق ، بىراق خەير - ساخاۋەت ئەھلىنىڭ بۇ مەنزىلىگە تېخىمۇ تېز يېتىپ بېرىش ئېھتىمالى بار . ساۋابلىق ئىشلارنى كۆپ قىلغان كىشىنىڭ ۋىسالىغا يېتىشىدىن ئۈمىد كۆپرەك . بايلارنىڭ ساخاۋەت ئىشلىرى تۆۋەندىكى ئىككى خىل ھالەتتىن خالىي ئەمەس : بىرى ، ئۆزىنى كۆرسىتىش ئۈچۈن قىلىنغان ساخاۋەت . يەنە بىرى ، خالىسانە قىلىنغان ساخاۋەت . ئەگەر كىشى مەنئەنلىك ئۈچۈن ساخاۋەت قىلسا ، بۇ ساخاۋەت قىلغانلىق بولمايدۇ . مەقسەت مەنزىلىگە يېتىش ئۈچۈن ، ئالدى بىلەن يوقلۇق مۇساپىسىنى بېسىش كېرەك . كىشى مەقسەت يولىدا ئۆزۈلۈكىنى يوق قىلغاندىلا ، ئاندىن مەقسەتكە يېتەلەيدۇ . شەخسىيەت مەقسەت يولىدىكى

قاراقچىدۇر . كىشى ئەگەر مەنزىلىگە ئامان - ئېسەن يېتەي دېسە قاراقچىدىن ھوشيار بولمىقى لازىمدۇر . ھەقىقە يەتمەكچى بولغان كىشى چوقۇم ئۆزۈلۈكىنى يوق قىلىش ، بەلكى ھەقتىن باشقىسىنى يوق بىلىش لازىم . چۈنكى كىشى شاھ بەزمىسىگە كىرمەكچى بولسا ، چوقۇم قاراقچىدىن ھەزەر ئەيلىشى لازىم . قاراقچى بىلەن ھەمكارلاشقان كىشى قانداقمۇ شاھ دەرگاھىغا داخىل بولالسىنۇ . مەقسەت يولىدا ئۆزىنىڭ بار - يوقىنى ، بەلكى پۈتكۈل ۋۇجۇدىنى سەرپ ئەتكەن ، جان ۋە جىسمى بىلەن مەقسەتكە بېرىلگەن ، شۇ ئارقىلىق مەقسەت بىلەن بىر جان - بىر تەن ، بىر گەۋدىگە ئايلانغان كىشىنىڭ تىلىكى ئىشقا ئاشقان بولىدۇ . بۇ ناھايىتى بۈيۈك مەرتىۋىدۇر . بۇ مەرتىۋىگە يەتكەن كىشىنىڭ ئىشى پۈتكەندە ھېساب .

ئۇ گۆھەرپۇرۇش بۇ ھېكمەت ئۈنچىلىرىنى چاچقىنىدا ، سوئال سورىغان كىشىنىڭ ئاغزى ھەيرانلىق ئىلكىدە سەدەپ ئاغزىدەك ئېچىلىپ قالدى .

ئىسكەندەرنىڭ سەلتەنەت تاجىدىن بويۇن تولغاپ خەلىپىلىك تەختىدىن ئاياغ تارتقانلىقى ، رۇم خەلقىنىڭ ئىسكەندەرنىڭ ئايىغىغا باش قويغانلىقى ، ئىسكەندەرنىڭ قەدەم قويۇشى بىلەن تەخت مەرتىۋىسىنىڭ تاج قەدەر - قىممىتىنىڭ ئۆسكەنلىكى ؛ ئىسكەندەرنىڭ ئادالەت قۇياشى زۇلۇم كېچىسى شەپەرەڭلىرىنىڭ كۆزلىرىنى كور قىلىپ ، جاھاننى يورۇتقانلىقى ؛ زۇلۇم ئەھلىنى گويىكى تاڭ نۇرلىرى زۇلمەتنى قوغلىغاندەك جاھان يۈزىدىن يىراق قىلغانلىقى

قەلەمكەش بۇ سەھىپىلەرنى يېزىش ئۈچۈن ، قەلەم ئۇچىدىن مۇنداق ھېكمەتلەرنى تۆكۈدۇ :

ۋاقتىكى ، پەيلىقۇس ئاخىرەت سەپىرىگە يول ئالدى . تاج - تەختىنى

ئىسكەندەرگە ناپشۇردى . لېكىن ئىسكەندەرگە بۇ ئىش ماقۇل كەلمىدى . بەلكى ھېسابسىز غەم - ئەندىشلەرگە مۇپتىلا بولۇپ ، قىيىن ئەھۋالغا چۈشۈپ قالدى . ئۇ كۆڭلىدە : «شاھلىق دېگەندە سان - ساناقسىز ئاپەتلەر مەۋجۇت ، ھەر بىر ئىشنى قىلاي دېسەڭ پەلەكتىن بۇ ئىشقا بىر جازانى كۆرمەي قالماي سەن» دېگەنلەرنى ئويلاپ ، پادىشاھلىقنى تەرك ئەتمەكچى بولدى . ئەمما ، ئاتىسىنىڭ ۋەسىيىتى يادىغا يېتىپ ، يەنە بۇ ئىشتىن قول ئۈزەلمىدى . بۇ ئىشنىڭ بىرەر چارىسىنى تاپالماي كۆپ ئويلىدى . ئاخىر پۇقرالىرىنى يىغىپ بىر مەرىكە تۈزدى . چوڭ - كىچىك ھەممە كىشى يىغىلدى . ئىسكەندەر ئۇلارغا ناھايىتى يېقىملىق ئىبارلەر بىلەن سۆز باشلىدى :

— ئەي رۇم ئەھلى ، ھەممىڭلار بۇ يەرگە يىغىلىڭلار ، چوڭ - كىچىك ھەممىڭلار تەڭرىنىڭ ماڭا ئوخشاش ئادەتتىكى بەندىلىرى . مەندەك ئاتىسىز بىچارە سىلەردىن كۆپ جەھەتلەردە تۆۋەن تۇرىمەن . ئاتامنى تەڭرى مەرھەمەت قىلىپ بۇ مەملىكەتكە پاسىبان قىلغان ، بۇ مەرتىۋىگە ئۇنى سازاۋەر قىلغان . چۈنكى ، بۇ يۈكنى كۆتۈرەلەيدىغان كۈچ - قۇدرەت ئۇنىڭدا بار ئىدى . تەڭرى ئاتا ۋە ئەجدادىمنى يۇرت ئەھلىگە ھۆكۈمران قىلدى . تەخت ۋە تاجغا ئۇلاردىن زىبۇ - زىننەت بەخش ئەتتى . ئۇلارنى بەخت - تەلەپلىك ئاپىرىدە قىلدى . بىراق مەنچۇ ؟ مەن ئۇلاردەك بەختىيار ئەمەسمەن . ئاتامدىن كىچىكلا ئايرىلىپ قالدىم . سەلتەنەت ئىشلىرى ناھايىتى خەتەرلىك ، غەم - ئەندىشىنى كۆپ ئىش . بۇنداق ئىشقا كۈچ - قۇدرىتى ، ئەقىل - پاراستى ئۇرغۇپ تۇرىدىغان كىشى لايىق كېلىدۇ . پادىشاھلىق مەندەك ناتىۋانىڭ قىلمىدىغان ئىشى ئەمەس . ئۇنداق بولمىغاندا ، شىر كۆتۈرگەننى چۈمۈلگە يۈكلىگەندەك ، پىلنىڭ يۈكىنى پاشىغا ئارتىپ قويغاندەك ئىش بولىدۇ . پادىشاھلىق قىلاي دېسەم ، ئۇنىڭغا لايىق قابىلىيەتتىم يوق . شۇڭا ، بۇ تەكلىپتىن ئىنتايىن قىينالماقتىمەن . بۇ قىيىنچىلىقتىن ئۆز - ئۆزۈمنى قۇتقۇزۇش ئۈچۈن ،

پادىشاھلىقنى تەرك قىلماقچىمەن . مېنى ئەيىبكە بۇيرۇمغايسىلەر . ئەمەلىي ئەھۋالىمنى ئەينەن بايان قىلدىم . كۆڭلۈمنى شاھلىق ئەندىشىسىدىن ئازاد ، پېقىرلىق ئەركىنلىكىدىن شاد قىلغايسىلەر . ئەمدى سىلەر ئۆزۈڭلارغا بىر پادىشاھنى تېپىپ ، باشپاناھ قىلىڭلار . ئۇ كىشى دۆلەت ئەھلىگە باشچى بولۇپ ، ھەممە ئىشتا زامان ئەھلىنىڭ كۆڭلىگە ياقىدىغان ، پادىشاھلىق ئىشلىرىغا ھەقىقىي لايىق كېلىدىغان ئادەم بولسۇن . ئۇنداق پادىشاھنىڭ ئولتۇرىدىغان ئورنىنى دۆلەتتەنلىك تەختى بىلەن بېزەپ ، كىيىدىغان كۇلاھنى سەلتەنەت تاجى بىلەن زىننەتلەڭلار . ئۇ پادىشاھمۇ ئۆزىنىڭ خەير - ئېھسان بۇلۇتلىرىدىن مەرھەمەت يامغۇرلىرىنى دائىم ياغدۇرۇپ ، يۇرتۇڭلارنى جەننەتنىڭ باغۇ - بوستانىغا ئايلاندۇرسۇن . دۈشمەنلەرنى پاراكەندە قىلىپ ، ئۇلارنىڭ قولى - شۇنلىرىنى ئاياغ ئاستىدا پايماق قىلسۇن ، ئۇلارنىڭ ياندۇرغان پىنتە - پاسات ئوتلىرىنى قىلىچ كەلكۈنى بىلەن باستۇرۇپ ئۆچۈرسۇن . پۇقرالارغا زۇلۇم سالغان مىرزىلارنىڭ قولىنى قەلەم قىلسۇن . مۇساپىرلارنىڭ يۇرتتىن يۇرتقا ئۇلانغان رىشتىسىنى ئۇزىمىسۇن . بۇنىڭ ئۈچۈن قاراقچىلارنى كۆزدىن يوق قىلىپ ، ئوغرىلار تائىپىسىنىڭ يولىنى مەھكەم ئەتسۇن . ئۇلارنىڭ ئەل - جامائەت مۈلكىگە سۇندىغان قوللىرىنى قىسقا قىلسۇن . زۇلۇمنى يوقىتىپ ، ئادالەتنى جارى قىلدۇرسۇن . دۈشمەننى يوقىتىدىغان قورال - ئەسلىھەلەرنى كۆپەيتىپ ، قوشۇننىڭ كۈچ - قۇدرىتىنى ئاشۇرسۇن . زالىملارنى جازالاپ ، خەلقنى خاتىرجەم قىلسۇن .

ئىسكەندەر يۇقىرىقى سۆزلەرنى سۆزلەپ تۈگىتە - تۈگەتمەيلا ، خالايق تەرەپ - تەرەپتىن ۋارقىرىشىپ ئېتىراز بىلدۈرۈشكە باشلىدى :

— ئەي ئادالەتپەرۋەر دانىشمەن پادىشاھ ، — دېدى ئۇلار باشلىرىنى يالىڭاچلاپ زار - زار يىغلاشقان ھالدا چۇرقىرىشىپ ، — نېمىشقا بىزنى بۇنداق غەمدە قويىسەن؟! ئۆز ئادالەتنىڭ بىلەن خەلقنى بەھرىمەن قىلىدىغان چاغدا

بىزگە بۇنداق زۇلۇم كۆرسىتىشىڭنىڭ سەۋەبى نېمە؟! دەۋاتقان سۆزلىرىڭ خالايقىنىڭ باغرىنى قان قىلماقتا. بۇنداق سۆزلەرنى دېگۈچە قېنىمىزنى ئاققۇزغىن، سېنىڭ يولۇڭدا جانلىرىمىز پىدا بولسۇن. سېنىڭ دۆلەت سايەڭ بۇ ئەلنىڭ بېشىدىن يىراق يولغىنىدىن كۆرە، بۇلارنىڭ جېنى تېنىدىن يىراق يولغىنى ياخشىراق. بۇ سۆزلىرىڭ ھەرقانچە يېقىملىق بولسىمۇ، لېكىن ئۇنىڭدىن ئەلنى ھالاك قىلىشتىن باشقا مەنپەئەت كەلمەيدۇ. «پادىشاھلىقنى تاشلايمەن» دېگىنىڭ قانداق گەپ؟! جاھاندا قايسى كۆز سېنىڭ تەڭدە شىڭنى كۆرۈپ باققان؟! سەن شۇنداق قابىل پادىشاھسەنكى، پەلەك سەييارىلىرىنىڭ ھەرىكىتىدىنمۇ خەۋىرىڭ بار. دۇنيادا سەن بىلمەيدىغان ئىلىم يوق. بۇ تەرەپلىرىڭ رۇم ئەھلىگە ئايان بولغىنىدەك پۈتكۈل دۇنيا ئەھلىگىمۇ ئايان. سەندەك قۇياش يۈزلۈك، چولپان كۆزلۈك پادىشاھنى بۇ جاھان ھېچقاچان كۆرۈپ باقمىغان. خۇددى گۈلدىن خۇش پۇراق، قۇياشتىن يورۇقلۇق نامايان بولغاندەك، سېنىڭ ئەقىل - پاراستىڭدىن ئادا- لەت ۋە ساخاۋىتىڭ كۆرۈنۈپ تۇرۇپتۇ. بۇ مەملىكەت ساڭىلا خاستۇر. يەنە تېخى پۈتۈن جاھان قولۇڭغا چۈشۈپ، ئالەمگە ھۆكۈمران بۇلۇشۇڭدىن ئۈمىد بار. شۇڭا، سەن ئۆزۈڭدىن باشقا بىر كىشىنى جاھانغا پادىشاھ قىلما، بۇ ئىشنىڭ تۈپەيلىدىن بىزنى ئۈمىدسىزلەندۈرمە، جاھان ئەھلىنى بىناۋا قىلما. ئەگەر سەن شاھلىقنى قوبۇل قىلمىساڭ، يۇرت ئەھلىنىڭ پەريادىغا يەتمىسەڭ، يۇرتقا يات بىر كىشىنى ئىگە قىلىشنى راۋا كۆرسەڭ، بىز بۇنداق بالا - قازاغا رازى بولمايمىز. ھەممىمىز ۋەتەننى تاشلاپ پاراكەندە بولىمىز. يۇرت - يۇرتلارغا سەرسان - سەرگەردان بولۇپ چىقىپ كېتىمىز. قەلەندەرلىك، تىلەمچىلىك بىلەن كۈن ئۆتكۈزۈشكە باشلايمىز. تەڭرى بۇ ماجىرانىڭ سورىغىنى سەندىن سورايدۇ!

ئىسكەندەر خەلقىنىڭ بۇ نالە - پەرياد بىلەن تولغان خىتابلىرىنى

ئاڭلاپ، خۇددى قىيامەت ئالامەتلىرىنى كۆرگەندەك بولدى. ئۆزىنىڭ ئېيتقان سۆزلىرىگە پۇشايان قىلدى. ئەلنىڭ بۇ ئەھۋالىدىن كۆڭلى ناھايىتى غەمكىن بولدى. بۇلارنىڭ كۆڭلىنىڭ ساپ ۋە سادىقلىقىنى كۆرۈپ، ئۆزىنىڭ سۆزلىرىدىن كۆپ خىجىل بولدى. يۇرت ئەھلىنىڭ ياخشى نىيىتى ۋە ئاتىسىنىڭ ۋەسىيىتىنى نەزەرگە ئېلىپ، ئۇلارنىڭ كۆڭلىنى قايتۇرۇپ، مەيۈسلەندۈرۈشنى مۇناسىپ كۆرمەي، ئىلتىماسنى قوبۇل قىلدى. گەرچە ئىسكەندەرنىڭ كۆڭلى بۇ جەھەتتىن ناھايىتى كۆپ غەم - ئەندىشىگە پاتقان بولسىمۇ، لېكىن كۆرۈنۈشتە بۇ تەكلىپكە رازىلىق بەردى. شۇ ھامان ئەرەستو ئورنىدىن قوپۇپ شاھانە تاجنى قولغا ئېلىپ، ئىسكەندەرنىڭ بېشىغا كىيىپ گۈزدى. بۇ تاج ئىسكەندەرنىڭ بېشىغا كىيىدۈرۈلۈش بىلەن ئەزىز ۋە مۇقەددەس بولدى. ئەرەستو شۇكرى - سانا ئېيتقان ھالدا ئىسكەندەرنىڭ بىر قولىنى تۇتتى. بەلىناس ھېكم يەنە بىر قولىنى تۇتتى. بۇ ئىككى دانىشمەن ئالسىم ئىسكەندەرنى يېتىلەپ ئاپىرىپ مۇبارەك تەخت ئۈستىدە ئولتۇرغۇزدى. ئىسكەندەرنىڭ خاسىيەتلىك قەدىمى بىلەن بۇ تەختنىڭ مەرتىۋىسى تېخىمۇ ئۆسۈپ كەتتى. بۇ تەخت قۇياش ئۈستىگە سايە سېلىشقا باشلىدى. چوڭ - كىچىك يۇرت ئەھلى ئىسكەندەرنىڭ بېشىدىن تەڭگە - تىللارنى شۇ دەرىجىدە چاچتىكى، ئۇلار بۇ تەڭگە يۇلتۇزلىرى بىلەن يەر يۈزىنى خۇددى ئاسمانغا ئوخشىتىپ قويدى. جاھان خەلقى ھەددى - ھېسابسىز شادلىقلارنى ئىزھار قىلشتى.

كەچ بولدى. ئالەمنى يورۇتقۇچى نۇرلۇق قۇياش مەغرب پەردىسى ئىچىگە يوشۇرۇندى. ئۇ ئۆز شادلىقىنى ئىزھار قىلىش ئۈچۈن پەردە ئارقىسىدا بەزمە تۈزۈپ، شەپەق شارابىنى پەلەك جامىنىڭ گەردىشىگىچە توشقۇزۇپ قويۇپ ئىچىشىگە باشلىدى. ئىسكەندەرمۇ كەچلىك بەزمە ئۇيۇشتۇرۇپ، ھىلالدەك پىيالىلەردە شاراب تۇتۇشۇپ، شادلاندى. ئىسكەندەر گويىكى تۈندە

نامايان بولغان قۇياشتەك بۇ كەچلىك بەزمىنى نۇرلاندۇرماقتا ئىدى . ئۇ جاھان پادىشاھى ھەرقانداق سۆز قىلسا ، ئىلىم - ھېكمەت كانى بولغان ئە - رەستو دەرھال ئۇنىڭغا جاۋاب بېرەتتى . بۇ دانىشمەن ھېكمەت ھەر تەرەپتىن ئىلىم ھېكمەت دۇردانىلىرىنى تۆكۈپ ، بەزمە ئەھلىنىڭ كۆڭلىنى نۇرلاندۇراتتى . شۇڭا بۇ ئولتۇرۇش ئەيش - ئىشرەت تۈسىنى ئالغان بولسىمۇ ، لېكىن ئۇ ئەمەلىيەتتە ئىلىم - ھېكمەت سورۇنى ئىدى .

ئۇ دانىشمەن ھېكمەتنىڭ ھەر بىر سۆزى ئىلىم - مەرىپەت ، ئەدەب - ئەخلاق ۋە دانىشمەنلىك ھېكمەتلىرىدىن خالىي ئەمەس ئىدى . بەزمە شۇ تەرىقىدە ئۇزۇن داۋام قىلدى . ئىسكەندەرنىڭ سەزگۈلىرى مەينىڭ ھارارىتى بىلەن قىزىپ تېزلىشى . ئاخىر ئۇنىڭ كۆزلىرى ئۇيقۇغا مايىل بولدى . كىشىلەر سورۇندىن قوپۇپ ، تارقىلىشقا باشلىدى .

ئىسكەندەر بېرىم كېچىگىچە ئۇخلىغاندىن كېيىن ، ئورنىدىن تۇرۇپ ، تەڭرىنىڭ ئىبادىتىگە مەشغۇل بولدى . ئۆزىنى بىر ئادەتتىكى خەس - خەشەكتەك بىلىپ ، بېشىنى بەرگە قويۇپ ، سەجدە قىلغان ھالدا ، تاڭ ئات قۇچە يىغلاپ ، قۇللۇق ئىزھار قىلدى . شەرق قۇياشى نامايان بولۇپ ، ئالەمنى يورۇتتى . يۇلتۇزلارنىڭ نۇرلىرى ئۆچتى . ئىسكەندەر تاجىنى كىيىپ ، ياسىداق تەخت ئۈستىگە ئولتۇردى . ئۇنىڭ ھۆكىمىگە بىنائەن خالاپىق ئۇنىڭ ئەتراپىغا يىغىلدى . بارچە ئەل ئۇنىڭ خىزمىتىگە قول باغلاپ تۇرۇشتى .

— ئالەمنى ياراتقان تەڭرى ، — دېدى ئىسكەندەر خالاپىققا خىتاب قىلىپ ، — مېنى سوراقچى قىلىپ تەيىنلەپتۇ . خالاپىق ئىچىدە كىمنىڭ دەرد - ئەھۋالى ، ئەرزھالى بولسا بايان قىلسۇن . ھەرقانداق دەردى بولسا ، تارتىنماي ، قورۇنماي ئېيتىۋەرسۇن . ھەرقانداق بىر دەردمەن ئەرز ئېيتىش ۋاقتىدا مېنى ئۆزلىرى بىلەن ئوخشاش دەپ بىلسۇن . تاجۇ تەختىمدىن ئەيمىنىپ ، خەۋپ - سىرەپ يۈرمىسۇن . ئۆز مەقسىتىنى ئېيتىش ۋاقتىدا ، مېنى پادىشاھ دەپ ، ئالدىمدا سۆزلىسەلمەي ، تېنەپ - تەمتىرەپ يۈرمىسۇن . ئالدىرماي دەرد -

ئەھۋالىنى تولۇق بايان قىلسۇن ، مەن ھەرقانداق دەردمەننىڭ كۆڭۈل يارىسىغا مەلھەم ياپىمەن .

خالاپىق ئىسكەندەردىن بۇ سۆزنى ئاڭلىغاندىن كېيىن ، ھەممىسى بىر - بىرلەپ ئالدىغا كېلىپ ، ئۆزىنىڭ دەردىنى ئىزھال قىلىشقا باشلىدى . خەلقنىڭ ئىسكەندەر بىلەن بولغان سۆھبىتى ، سوئال - جاۋابلىرى تاكى بېرىم كۈنىگىچە داۋام قىلدى . ئىسكەندەر خالاپىقنىڭ دەردىگە شۇنداق داۋا قىلدىكى ، كىشىنىڭ قېنىنى تۆككەنلەرنىڭ بويىنى كەستۈردى . باشقىلارنىڭ قولىنى كەسكەنلەرنىڭ قولىنى كەستۈردى . ئاجىز - بىچارىلەرگە رەھىمدىللىك كۆرسىتىپ ، زۇلۇم چەككەنلەرنىڭ دەرد - ئىنتىقامىنى ئېلىپ بەردى . زالىملارنى قارا بەرگە پەس قىلدى . جاپا قىلغۇچىلارنى جاپا چەككۈچىلەرنىڭ كۆز ئالدىدا خارۇ زار قىلىپ ، ئادالەت ئاساسىنى قۇردى . ئاتىسىنىڭ زامانىسىدا يۈرگۈزۈلگەن سىياسەتلەر ئىچىدە ئەلگە ئازار ، پۇقرالارغا زۇلۇم يېتىدىغان ھەرقانداق ئىشلار بولسا ، ئۇلارنىڭ ھەممىسىنى بىكار قىلدى . بۇ ئارقىلىق خەلققە ئامانلىق بەخش ئەتتى . بارلىق پادىشاھلار يۈرگۈزۈپ كېلىۋاتقان ، ئەمما خەلققە مالاللىق يەتكۈزۈدىغان قائىدە - يوسۇن ، ئەندىزىلەرنىڭ قېلىپلىرىنى بۇزۇپ تاشلاپ ، خالاپىقنى زۇلۇم چېكىشتىن قۇتقۇزدى . ئادالەت يولىنىڭ قائىدە مىزانلىرىنى تۈزدى . پۇقرالارنىڭ تەلەپ ، ئېھتىياجىغا قۇلاق سېلىپ ، ئۇلارنىڭ زىمىسىدىن ئىككى يىللىق باجنى كەچۈرۈم قىلدى . ھۈ - نەرۋەنلەرنى ھۈنەرگە مەشغۇل قىلىپ ، ئوسال كىشىلەرنى ھەر تەرەپلەرگە قوغلىدى . ياخشىلارغا مەدەت بېرىپ تەربىيىلىدى . يەنە بازارلارنىڭ نەرخ - ناۋاسىغا كۆڭۈل بۆلۈپ ، مال باھاسىنى مۇۋاپىقلاشتۇردى . قىممەت ساتقۇچىلار ۋە ئېغىر ئېلىپ ، يېنىك ساتقۇچىلارنى ئەدەبلىدى . تارازىلارنى بىرلىككە كەلتۈرۈپ تۈزۈپ ، تارازا تاشلىرىنى تۆمۈردىن ياساپ ، مۆھۈر بېسىپ تارقاتتى . گەز ① لەرنىمۇ بىر خىل ئۆلچەمدە قىلىپ تۆمۈردىن ياساپ ،

① گەز — ئۇزۇنلۇق ئۆلچىمى . ھەر بىر گەز تەخمىنەن ئۈچ ئىنگىلىز چىسىغا تەڭ .

تارقىتىپ، ئېلىم - سېتىمدا ئۇزۇن - قىسقا بولۇپ قېلىشتىن ئەلنى خالاس قىلدى. گەزلەرنى توغرا ۋە راست قىلدى. ئالماق - ساتماقنىڭ نىزاملىرىنى ئوچۇق - ئاشكارا بەلگىلەپ، بۇ قائىدە ۋە نىزاملار ئارقىلىق ئەلنىڭ سودىدىكى زىددىيەتلىرىنى تۈگەتتى. كىشىلەرنىڭ ئەگرى يولغا كىرىپ قالماستىكى ئۈچۈن، ھەر بىر كەسپنىڭ توغرا تۈزۈم ۋە مىزانلىرىنى تۈزۈپ چىقتى. كىشىلەرنىڭ بىر - بىرىنى ئالداپ كەتمەستىكى ئۈچۈن، ئالتۇن تارتىدىغان تارازىلارنى ئادىللىق بىلەن تۈزۈپ تارقاتتى. يەنە غېرىب - مۇساپىرلارنى يول خەتەرلىرىدىن ساقلاش ئۈچۈن، يوللارغا قاراۋۇللارنى تەيىنلەپ كۆزەت قىلدۇردى. ئادالەت قوللىرىنى شۇنداق كۈچلۈك قىلدىكى، كېيىكلەر يولۋاسلارنىڭ زۇلمىدىن ئامان تاپتى. ئادالەت ۋە ساخاۋەتنى كۈندىن كۈنگە زىيادە قىلىپ، خەلقنى شاد - خۇرام قىلدى. ئىسكەندەرنىڭ بۇنداق ئەدلى - ئادالىتى تۈپەيلىدىن رۇم خەلقى پات پۇرسەتتە بېيىپ كەتتى. ساقىنامە:

كەتۈر، ساقىيا، تولدۇرۇپ جامى ئەدل،
كى كۆرگۈزدى ئىسكەندەر ئەيىمى ئەدل.
تەئادۇل بىلە تۇت ئانى بېھمال،
ئىچەرگە ماڭما گەرچە يوق ئېتىدال.
مۇغەننىي، نەۋائى تۈزۈپ مۇئەددىل،
نەۋاسازلىق قىل ماڭما مۇتتەسىل.
قۇلاقمىغە دىلكەش سەدائى يەتۈر،
مەنى بىنەۋاغە نەۋائى يەتۈر.
نەۋائى، تەئادۇلدىن ئەتمە ئەدۇل،
قەبۇل ئەھلىدىن گەر تىلەرسەن قەبۇل.
چۇ ئادىل شەھ ئىلكىدىن ئىچكۈڭ ئاياق،
نەچە ئېتىدال ئاسراساڭ ياخشىراق.

ئادالەت ئەينى ① شۇنداق تەرىپلىنىدۇكى، ئۇ پادىشاھلارنىڭ زۇلۇم - زۇلمىتى ئىچىدىكى ئابىھايات بۇلىقىدۇر. ئۇنى ئىچكەنلەر مەڭگۈلۈك ھاياتبەخش ئېتىدىغان سۇغا ئېرىشكەن بولىدۇ

ئادىل پادىشاھلارنىڭ زىننىتى ئادالەت بىلەن ھاسىل بولغىنىدەك، گادايلارنىڭ زىيۇ - زىننىتىمۇ ئادالەت ئارقىلىق ھاسىل بولىدۇ. ئادالەتنى ئادەت قىلغان پادىشاھلارغا ھېچقانداق پادىشاھ تەڭ كېلەلمەيدۇ. ھەرقانداق پادىشاھ ئادالەت بىلەن نام چىقارسا، تەڭرى ئۇنىڭغا يار - يۆلەكتە بولىدۇ. بۇ ھەقىقەتنى چۈشەنگەن پادىشاھ تەڭرىنىڭ سايسى دەپ تەرىپلىنىدۇ. بۇ ئادەلەتنىڭ لەمىنىڭ مۇشۇنداق تەرتىپ - ئىنتىزاملىق بولۇشى ھەقىقەتەن ئادالەتنىڭ بەرىكىتىدندۇر. ئادالەتلىك شاھلارنىڭ ئىشلىرىنى تەڭرى ياقۇرىدۇ. پادىشاھلار ئەگەر ئادىل بولمىسا، ئىككىلا ئەلەمدە خارۇ زار بولىدۇ. نۇشروان گەرچە مۇسۇلمان بولمىغان بولسىمۇ، لېكىن ئادىل بولغانلىقى ئۈچۈن دوزاخقا مەھكۇم قىلىنمىغان، ئۇنىڭ ئۆلگىنىگە مىڭ يىللاردىن ئاشقان بولسىمۇ، لېكىن ئۇنىڭ ئادالەت بىلەن باغلانغان ئىشلىرى ھازىرمۇ تىللاردىن چۈشۈپ قالغىنى يوق. بۈگۈنكى زاماندىمۇ ھەرقانداق بىر پادىشاھ ئۆز خەلقىگە ئادالەت بىلەن باشچىلىق قىلىشنى ئادەت قىلسا، كىشىلەر ئۇنى پادىشاھ دېمەستىن، بەلكى «زامانىمىزنىڭ نۇشروانى» دەپ تەرىپلەيدۇ. پۈتكۈل پەيغەمبەرلەرنىڭ سەردارى، ئەنئىنىيالىق ئاسمىنىڭ تولۇن ئايى بولغان ھەزرىتى مۇھەممەد ئەلەيھىسسالاممۇ ئۆزىنىڭ ئادىل پادىشاھ زامانىسىدە تۇغۇلغانلىقى ئۈچۈن تەڭرىگە تەشەككۈر بىلدۈرگەن. ھەدىستە: «ئادالەت بىلەن ئۆتكەن بىر سائەتنىڭ ساۋابى پۈتكۈل جىن ۋە ئىنسانلارنىڭ تائەت - ئىبادىتىدىن يۇقىرى»

① ئەينى (1) گەرەبچە ئادالەت (عدالت) دېگەن سۆزنىڭ باش ھەرپى بولغان «ع» نىڭ نامى؛ (2) بۇلاق، چەشمە.

قىرى» دەپ بېشارەت بېرىلگەن . ھەدىستە يەنە ئىشەنچلىك قىلىپ مۇنداق با-
يان قىلىنغان : «ئەگەر مۇسۇلمان بولمىغان بىر دۆلەتنىڭ پادىشاھى ئۆزىگە
ئادالەتنى ئادەت قىلىپ ، ئۇنى مەملىكىتىدە جارى قىلدۇرسا ، جەزمەنكى ، ئۇ-
نىڭ مەملىكىتى تېز ئارىدا يۈكسىلىدۇ ، راۋاج تاپىدۇ . ئۇنداق پادىشاھنى
نۇشروۋان دېسە ئەرزىيدۇ . ئەگەر پادىشاھ زالىملىقنى كەسىپ قىلىپ ، ئاۋام
خەلققە زۇلۇم قىلسا ، ئۇنىڭ مەملىكىتى ئىسلام ، ئۆزى مۇسۇلمان بولغان
تەقدىردىمۇ ، ئۇ مەملىكەت تېز ئارىدا بەرباد بولۇپ ، ۋەيرانىگە ئايلىنىدۇ .
ھەرقانداق بىر پادىشاھ تەڭرىنىڭ بەندىلىرىگە ئۆز ھۆكىمىنى يۈرگۈزۈشكە
باشلىغاندىن كېيىن ، تەڭرى ئۇ پادىشاھقا ئادىل بولۇش ، ئاۋام خەلققە ياخ-
شىلىق قىلىش توغرىسىدا بۇيرۇق چۈشۈرگەن بولىدۇ . شۇڭا ، ئادالەت ۋە
مۇرۇۋەت ئۇ پادىشاھنىڭ باش تارتسا بولمايدىغان بۇرچىغا ئايلىنىدۇ . قايسى
پادىشاھ زۇلۇم قىلغان بولسا ، ئۇ ئۆزىنىڭ جېنىغا ئۇۋال قىلغان بولىدۇ . بۇنى
مۇنداق بىرنەچچە جەھەتتىن كۆرۈشكە بولىدۇ : بىرىنچىدىن ، ئۇ ھەق پەرما-
نىغا ئاسىيلىق قىلغان بولىدۇ . قىلغان ئىشلىرىنىڭ ھەممىسى گۇناھتىن باشقا
نەرسە بولمايدۇ . ئىككىنچىدىن ، بارلىق ئىلاھىي ۋە ئىنسانىي ئەخلاقىتىن
مەھرۇم بولۇپ ، پەسكەشلىك يولغا ماڭىدۇ . ئۈچىنچىدىن ، ئۇ ئۆزىنىڭ
زالىملىقى بىلەن خەلق ئىچىگە بىتاقەتلىك ۋە ئىزتىراپ ئۇرۇقلىرىنى چېچىپ ،
ئەلنى قالايمىقان قىلىدۇ ، ئاۋات يەرلەرنى ۋەيرانە خارابىلەرگە ئايلاندۇرىدۇ .
تۆتىنچىدىن ، ئۇنداق پادىشاھلار ئەلنىڭ نەزەرىدىن چۈشۈپ كېتىدۇ . خەلق-
نىڭ كۆڭلىدە ئۇنىڭغا نىسبەتەن ئۆچمەنلىك پەيدا بولىدۇ . شۇڭا ، كىشىلەر
ئۇنىڭ ئۆلۈمىنى تىلەپ كېچە - كۈندۈز قارايدۇ . ئۇنداق پادىشاھ ئەل ئىچىدە
ھەرگىز خاتىرجەم ياشىيالمايدۇ . داۋاملىق قورقۇنۇش ۋە دەككە - دۈككەدە
كۈن ئۆتكۈزىدۇ . پادىشاھ خەلققە قانچىلىك زۇلۇم سالسا ، شەكسىزكى ،
ئۆزىگە ئۇنىڭدىنمۇ زىيادىرەك زۇلۇم سالغان بولىدۇ . چۈنكى ئۇنىڭ جېنى بۇ

دۇنيادا ئەلنىڭ ، ئۇ دۇنيادا بولسا جەھەننەم زۇلمىنىڭ خەۋپىدىن ئامان
تاپالمايدۇ . زالىم پادىشاھ خەلققە دۈشمەن بولۇپلا قالماي ، بەلكى ماھىيەتتە
ئۆزىگە ئۆزى دۈشمەندۇر . زۇلۇم چەككەنلەر بۇ دۇنيادا ئەلنىڭ
ھېسداشلىقىغا ، ئۇ دۇنيادا بولسا ، تارتقان ئازاب - كۈلپەتلىرىنىڭ ئەجرىگە
ئېرىشىدۇ . زالىملار چۇ ؟ ئۇلار بۇ ئالەمدە خالايقنىڭ لەنەت - نەپرىتىگە ، ئۇ
ئالەمدە بولسا خالايقنىڭ جازاسىغا دۇچار بولىدۇ . شەكسىزكى ، بۇ ئۆزىنىڭ
جېنىغا ئۆزى دەرد - ئەلەم ، قايغۇ - غەمىنى چىللىغانلىقتۇر ، كىمكى ئۆزىنى
ئادىللارنىڭ قاتارىغا قوشماقچى بولىدىكەن ، ئۇ ئۆزىگىمۇ ، باشقىلارغىمۇ زۇلۇم
قىلىشنى راۋا كۆرمەيدۇ . كىمكى ئادالەت ۋە مەرھەمەت ھۈنرىنى بىلسە ، ئۇنى
ئەبەدىي قولىدىن بەرمەيدۇ . بولۇپمۇ پادىشاھ بولغۇچى كىشى ئادىللىق ۋە
ياخشىلىق قىلىش ھۈنرىنى بارلىق ھۈنەرلەردىن ئەلا بىلىشى زۆرۈر . دۇنيادا
ھۈنەردىن ئەزىزەرەك نەرسە بولماس . بىراق پادىشاھنىڭ ئادىتى ئادالەت ۋە
ياخشىلىق قىلىش بولسا ، باشقا ھۈنەرلەر ئۇنىڭ ئالدىدا ئەيىبتۇر .

مەھمۇدنىڭ ھېكايىسى . سۇلتان مەھمۇد ئۆلۈمنىڭ ئېغىر ئۇيقۇسىغا
كەتكەندىن كېيىن ، سۇلتان مەھمۇدنىڭ چۈشكە كىرگەنلىكى ۋە
ئادالەت بۇلىقىنى تېپىش ئۈچۈن ئۇنىڭغا پەند - نەسەت
قىلغانلىقى ، مەھمۇد يۈزىگە ئاشۇ نەسەت بۇلىقىدىن سۇ
چېچىش ئارقىلىق ، ئۇنى غەپلەت
ئۇيقۇسىدىن ئويغاتقانلىقى

ۋاقتىكى ، دەۋران سۇلتان مەھمۇد غازىنىڭ ھاياتلىق جامىغا زەھەر
سېلىپ ، ئۇنىڭغا ئەجەل شەرىپىنى تۇتتى . زامان ئۇنىڭ قۇلىقىغا سەپەر
نەغمىسىنى چالدى . سۇلتان مەھمۇد بۇ ئالەم بىلەن خوشلىشىپ باقنى ئالەمگە
سەپەر قىلدى . سۇلتان مەھمۇد ئالەمدىن ئۆتەر ۋاقتىدا ، ئۆزىنىڭ مەھمۇد
ئاتلىق ئوغلىنى تەخت ۋارىسى قىلىپ ئۆز ئورنىدا قالدۇرۇپ كەتتى .

بىر كېچىسى سۇلتان مەھمۇد ئاتىسى سۇلتان مەسئۇدنىڭ چۈشكىگە كىردى : قارىسا ئاتىسى باشتىن ئاياغىچە نۇرغا چۆمۈلگەن ھالدا ، بېھىشنىڭ ئىپار - ئەنبەر ھىدىلىرىغا تولغان گۈلشىنىدىن ماكان تۇتقانىمىش . ئۇنىڭ ئالدىدا سۈيى زۇمرەتتەك سۈزۈك بىر كۆل تۇرۇپتۇدەك ، ئۇنىڭ تەسۋىرىنى نەقىل كەلتۈرۈشكە ئەقىل ئاجىزلىق قىلار ئىمىش . ئاتىسىنىڭ راھەت - پاراغىتى بارغانسېرى زىيادە بولۇپ كېتىۋاتقان ، ئۇ كۆلنىڭ سۈيى خۇددى كۆك ئاسماندەك تىنىق ، پۇرىقى ۋە تەمى كەۋسەر سۈيىدەك تۇرغانمىش . ئۇ كۆلنىڭ قىرغىقىدا ناھايىتى ھەيۋەت بىر تۈپ دەرەخ پادىشاھ مەھمۇدنىڭ بېشىغا ، ياق ، بەلكى ئاشۇ گۈلشەننىڭ پۈتكۈل سەھنىسىگە بەئەينى چىدىردەك سايە تاشلاپ تۇرۇۋاتقانىمىش . ئۇ گۈلشەننىڭ ئۆسۈملۈكلىرى ئىپار - زەپەر - دىن پۈتكەن بولۇپ ، ئۇنىڭ خۇش پۇرىقى كېسەلمەنلەرنىڭ جىسمىدىن زەئىپلىك ۋە ئاغرىق ئازابىنى يوق قىلار ئىمىش . بۇ ئاجايىپ تاماشىدىن سۇلتان مەسئۇدنىڭ كۆزلىرى نورلىنىپ ، بۇ گۈلشەننىڭ خۇش يۇراقلىرىدىن ئۇنىڭ دىماغلىرى مەستخۇش بولغانمىش . سۇلتان مەسئۇد بۇ ئاجايىپ - غارا - يىپ ئەھۋالنى كۆرگەندىن كېيىن ، يەرنى سۆيگەن ھالدا ئاتىسىدىن سوئال سورايتۇدەك : « ئەي ئاتا ، پادىشاھلىق دەۋرىڭدە قايسى ئىشنى قىلغانلىقىڭ ئۈچۈن بۇنداق ئالىي ئورۇنغا سازاۋەر بولدۇڭ ؟ » سۇلتان مەھمۇد بۇ سوئالغا مۇنداق جاۋاب بەرگەنمىش : « پادىشاھلىق دەۋرىمدە كۆڭلۈم ئادالەت تەرەپكە مايىل ئىدى ، بىر چاغلاردا ھىندىستان تەرەپكە لەشكەر تارتتىم . يول ئۈستىدە بىر يۇرتقا چۈشۈپ ئارام ئالدۇق ، مەن لەشكەرلىرىمگە بۇ يۇرت خەلقىنىڭ تىنىچ - ئامانلىقىنى بۇزماسلىق ھەققىدە پەرمان چۈشۈردۈم . يۇرت ئەھلىگىمۇ لەشكەرلىرىمدىن ئامان بولۇش ، خاتىرجەم ئۆز ئىشلىرىغا مەشغۇل بولۇش ھەققىدە پەرمان چىقىرىپ ، چار سالدۇردۇم . ئاندىن لەشكەرلىرىمنى ئارام ئېلىشقا قويۇۋەتتىم . ئۆزۈمنىڭ بۇ يۇرتنى سەيلە قىلغۇم كېلىپ سىرتقا چىق-

تىم . تەرەپ - تەرەپكە نەزەر سېلىپ ماڭدىم . كۆز ئالدىمدا توساتتىن بىر كەنت نامايان بولدى . بۇ كەنتتە بىرنەچچە ئۆيلۈكلا ئادەم ياشايدىكەن . ئۇلارنىڭ ھال - ئوقىتى ناھايىتى ناچار ، كۆڭۈللىرى سۇنۇق ئىكەن . ھەممىسى ئاجىز ، زەئىپ بىچارلەر ئىكەن . ئۆيلىرىنى ياغاچ ، بەلكى تولراقى قومۇشتىن قورشام قىلىپ ياساپتۇ . ئۇ بىچارلەر ئۆيلىرىگە گىلەم ئورنىدا بورا سېلىپ ، بۇ كونا قورشام ئۆيلىرىنى خۇددى باغۇ - بوستانلىق قەسىردەك بىر لىپ ياشايدىكەن . بۇلارغا نەزەر سېلىپ كېتىۋاتقىنىمدا ، قۇلقىمغا بىر مەزلۇم كىشىنىڭ نالە قىلغان ئاۋازى كىرىپ قالدى . دە ، ئېتىمنى شۇ تەرەپكە قارىتىپ ھەيدىدىم . بېرىپ قارىسام ، بىر ناتىۋان ئاجىز ئايال نالە - زار قىلىپ تۇرىدۇ . نېمە گەپلىكىنى ئۇقسام ، مېنىڭ لەشكىرىم ئىچىدىكى بىر كىچىك لەشكەر بېشى ئۇ ئايالنىڭ ئۆيىنىڭ قورشامىنى بۇزۇپ ، ئۆيىگە كىرىپتۇ . دە ، ئىككى تال ئوتۇنى ۋە بىر توۋرا سامانى ئاپتۇ . ئاندىن ئۇ ئايالنىڭ تاماق يەيدىغان بىر يېشىل ھېجر قاچىسىنى زورلۇق بىلەن تارتىۋاپتۇ . ئۇ زالىم ئۆيىدىن يۇلقۇنۇپ چىقىۋاتقاندا ، ئىشىك ئالدىدا ماڭا دۇچ كېلىپ قالدى . ئۇ ئايال بىلەن جېدەل قىلىۋاتىدۇ . ئايالنىڭ يەنە ئىككى نەپەر گۇۋاھچىسىمۇ ئۇنىڭ بىلەن بىللە چىقتى . ئۇنىڭ زوراۋانلىق قىلمىشىنى بىلگەندىن كېيىن ، تارتىۋېلىنغان نەرسىلەرنى ئىگىسىگە قايتۇرغۇزدۇم . ئۆيىنىڭ بۇزۇلغان قورشاملىرىنى ياساتتۇرۇپ ، ئەسلىگە كەلتۈرۈپ بەردىم ، ئۇ ئايالنىڭ مەھرۇم قىلىنغان نەرسىلىرىنىڭ ھەممىسىنى تولۇقلاپتۇرۇپ بەردىم . ئاندىن ئۇ زالىمنىڭ قوللىرىنى باغلىتىپ ، شۇ ئۆيىنىڭ ئالدىدىلا بوغۇزىدىن ئاستۇردۇم . ئۇ قېرى ئايالنىڭ دەردىگە ئاشۇ تەرىقىدە دەرمان قىلغاندىن كېيىن ، لەشكىرلىرىم تەرەپكە قايتىپ كەلدىم . ئۇزۇن ئۆتمەي ئۇ پايدىسىز ۋاقىتلىق دۇنيا بىلەن خوشلىشىپ ، بۇ مەڭگۈلۈك دۇنياغا كەلدىم . بۇ يەرگە كەلگەندىن كېيىن ، مۇشۇ گۈزەل جەننەت بېغىدىن ئورۇن ئالدىم . شۇنى بىلگىنىكى ،

مېنىڭ گۇناھلىرىم ھەددى - ھېسابسىز ئىدى . ئەمما مۇشۇ بىر ئىشىم تەڭرى ئالدىدا مەقبۇل كەلگەنلىكى ئۈچۈن ، كەچۈرۈم قىلىندىم . ماڭا غايىبىتىن : « ئەي گۇناھكار ئىنسان ، ئۆمرۈڭ بارگاھى ئىچىدە ھەددى - ھېسابسىز گۇناھلارغا بوغۇلۇپسەن . بۇ سەۋەبتىن سەن دوزاخ ئوتىغا مەھكۇم ئىدىڭ ، بىراق ئاشۇ بىر قېتىملىق ئادالەتنىڭ سەۋەبىدىن كەچۈرۈمگە ئېرىشتىڭ . پانىي ئالەمدە ئاشۇ بىر قېتىملىق غەزەپ سىز ھالدا قىلغان ياخشىلىقنىڭ مۇكاپاتىنى بۇ دۇنيادا بېرىمىز . ئاشۇ قېرى ئايالنىڭ بۇزۇلغان قورشامىنى غەزەپ سىز ھالدا تۈزەتتۈرۈپ بەرگەنلىكىڭ ئۈچۈن ، بۇ ئەنئەنە ھىدلىق جەننەت بېغى ، ئىككى تال ئوتۇننىڭ بەدىلىگە بۇ نۇبى دەرىخى ، يېشىل ھېجىرنىڭ ئورنىغا بۇ زۇمرەتتەك كۆل ، بىر ئېتەك سامانىڭ مۇكاپاتىغا بۇ زەپەزەرلىق ساڭا نېسىپ بولدى ؛ ئۇ زالىمنى ئۆلتۈرگىنىڭ ئۈچۈن سەن ئەبەدىي ھاياتلىققا ئېرىشتىڭ . بۇ ئىش بىلەن سېنىڭ نامىڭ مەڭگۈ ئۇنتۇلمايدۇ . بۇنداق ئەبەدىي ھايات سان - ساناقسىز گۈزەل ئارزۇ - تىلەكلەرنىڭ ھەممىسىنى ئۆز ئىچىگە ئالىدۇ » دېگەن ئاۋاز ئاڭلاندى . بۇ ئەھۋالدىن خەۋەر تاپقان كىشى ئادالەت ۋە ياخشىلىقتىن باشقا ئىشنى قىلماس . كىشى ئەگەر پانىي ئالەمدە ئادالەت بىلەن ئىش قىلمىسا ، بۇ باقىي ئالەمگە كەلگەندىن كېيىن پۇشايمان قىلىغىنىنىڭ پايدىسى يوق . ساڭا مېنىڭ بېشارىتىم شۇكى ، قانچىلىك كۈچ - قۇدرىتىڭ بولسا ، شۇنچىلىك كۆپ ياخشىلىق قىلغىن ، قانچىلىك قۇربىڭ يەتسە شۇنچە ئادىل بولغىن ، پادىشاھ بولغان كىشى ئەگەر ئادالەتتىن يىراقلاشسا ، ئۇ داۋاسىز كېسەلگە گىرىپتار بولغان بولىدۇ ... »

سۇلتان مەھمۇد يۇقىرىقى چۈشنى كۆرۈۋېتىپ ، توساتتىن ئويغىنىپ كەتتى . ئۇنىڭ كۆڭلى يورۇپ ، خۇشاللىققا چۆمدى . ئاتىسىنىڭ بېشارىتى بويىچە ئادالەت يولىنى تۇتۇشقا بەل باغلىدى . كىمكى سۇلتان مەھمۇدقا ئوخشاش ئادالەت ۋە ياخشىلىققا نىيەت باغلىسا ، سۇلتان مەھمۇدقا ئوخشاش ئارزۇ - ئارمىنىغا يەتكۈسى .

ھېكمەت . ئىسكەندەر ئەرەستودىن كىشى ئادالەت يولىنى تۇتسا ، ئۇنىڭغا قانداق نەتىجە قولغا كېلىدىغانلىقى ھەققىدە سوئال سورىغانلىقى ؛ ئەرەستودىنڭ جاھان مۇشكۈللىرىنى ئاسان قىلغۇچى تىلىنى ئىشقا سېلىپ ئادالەت يولىنى تۇتقان كىشىگە جاھان ھۆكۈمدارلىقى مۇيەسسەر بولىدىغانلىقىنى مۇئەييەنلەشتۈرگەنلىكى ؛ ئىسكەندەرنىڭ ئادىللىق بىلەن بۇ جاھان ساڭادىتىگە ئېرىشكەنلىكى

ئىسكەندەر ئەرەستودىن :

— ئەي دانىشمەن ھېكىم ، پادىشاھ بولغان كىشى ئۈچۈن ئادىل بو-
لۇش جەزمەن زۆرۈر ئىكەن ، ئۇنداقتا ئادالەتنىڭ زادى نېمە
پايدىسى بار ؟ — دەپ سورىدى .

ئەرەستو بۇ سوئالغا مۇنداق جاۋاب بەردى :

— ئەگەر پادىشاھ ئادالەتنى كەسىپ قىلسا ، ئۇنىڭغا جىمى جاھان تەۋە بولىدۇ . پۈتۈن ئالەمنىڭ ھۆكۈمرانلىق تەختى ئۇنىڭغا مۇيەسسەر بولىدۇ . ئادالەت سەۋەبىدىن پادىشاھلارنىڭ مەملىكىتى ئاۋاتلىشىدۇ ، بېيىپ ، گۈللىنىدۇ . شۇنىڭغا ئەگىشىپ دۆلەت خەزىنىلىرى بايلىق بىلەن تولۇپ تاشىدۇ . لەشكىرىي ئىشلىرى ئوڭۇشلۇق تەرتىپكە چۈشىدۇ . پادىشاھنىڭ كۆڭلىمۇ خۇشال ۋە روھلۇق بولىدۇ . بۇنداق پادىشاھ ئۆز دۈشمىنى ئۈستىدىن چوقۇم غالىب كېلىدۇ . ئۇ قاچانكى بىر دۈشمىنى ئۈستىدىن غالىب كەلسە ، دۈشمەن مەملىكەت بىلەن ئۆز مەملىكىتىنىڭ كۈچلىرىنى بىرلەشتۈرۈپ تېخىمۇ زور بىر كۈچكە ئىگە بولىدۇ . دە ، يەنە بىر دۈشمىننى يەر بىلەن يەكسان قىلىدۇ . ئۇنداق پادىشاھنىڭ پۇقرالىرى بولسا ئۇنىڭغا غەلبە - نۇسرەت تىلەپ ، مەدەت بېرىدۇ ، ھەمدەمدە بولىدۇ . يەنە شۇنىمۇ بىلىشى كېرەككى ، ئادىل پادىشاھنى ئۇنىڭ دۈشمەنلىرىنىڭ پۇقرالىرى ۋە لەشكەرلىرىمۇ قوللايدۇ ؛ پۇقرالىرى ئادىل شاھنىڭ يېتىپ كېلىشى ئۈچۈن كېچىلىرى دۇئاغا قول ئاچىدۇ . لەشكەرلىرى بولسا ئەپ تاپسىلا ئادىل شاھ

تەرەپكە قاراپ قاچىدۇ . ھەرقانداق بىر كىشى ئۆز ئادىللىقى بىلەن ئاشۇنداق يول تاپسا ، ئۇنىڭ جاھانغا ھۆكۈمران بولمىقى ئاسان دۇر . ئادالەتنىڭ يەنە بىر پايدىسى شۇكى ، ئەگەر بىرى تەڭرى يولىدا ئادالەت تارازىسىنى راست تۇتسا ، خەيرلىك ياخشى ئىشلارنى قىلىپ ، ئەل بېشىدىكى مۈشكۈلچىلىكلەرنى يوق قىلسا ، ئاۋام خەلقىنى مېھنەت - مۇشەققەتتىن قۇتۇلدۇرۇپ ، راھەت - پاراغەتكە ئېرىشتۈرسە ، پۈتكۈل ئالەم خەلقى ئۇنىڭدىن مىننەتدار بولىدۇ . ئۇنىڭغا ياخشى شىلىق دۇئا قىلىدۇ . ئۇ ھالدا ، ئۇنىڭ گۇناھلىرى بولسىمۇ مەغپىرەت قىلىنىدۇ . ئىككىلا ئالەمنىڭ بەخت - سائادىتى ئۇنداق پادىشاھقا مۇيەسسەر بولىدۇ .

ئۇ دانىشمەن ئالىم سۆزلەشتىن توختىدى . ئىسكەندەر بۇ ھېكمەتلەرنى ئاڭلىغاندىن كېيىن . كۆڭلىدىكى شۈبھىلىرى كۆتۈرۈلۈپ ئەقىل كۆزلىرى تېخىمۇ روشەن بولدى .

ئىسكەندەر ئىشلىرى تەپسىلاتىنىڭ قىسقىچە بايان قىلىنىشى ۋە بۇ قىسقا بايان ۋاقىتاتىنىڭ تەپسىلىي ئايان ئېتىلىشى ؛ دارا ئەلچىسىنىڭ ئىسكەندەر ھۇزۇرىغا ئالتۇن بەيزە ① تەلەپ قىلىپ كېلىپ ، ئەكسچە پولات نەيزىدەك جاۋابقا ئېرىشىپ قايىنغانلىقى ؛ ئۇ پولات نەيزە شولسىدا چاقىنغان چاقماقنىڭ دارانىڭ سەۋر - ئاقىت خامىنىغا ئوت ياققانلىقى ؛ دارانىڭ ئىسكەندەرگە كۈنجۈت ، گۈي ② ۋە چەۋگان ③ ئەۋەتكەنلىكى ؛ ئىسكەندەرنىڭ چەۋگان بىلەن گۈينى ئۇرۇپ ، كۈنجۈتنى قۇشلارغا تەڭرۈگۈزگەنلىكى

سۆز دانالىرى تارىخ ئىلمىدە كۆپ مۇشەققەتلەر چېكىپ ، مۇشۇ ھېك

① بەيزە — تۇخۇم .

② گۈي — چەۋگان ئويۇنىدا ئات ئۈستىدە ئولتۇرۇپ ، تاياق بىلەن ئۇرۇپ ئويىنايدىغان توپ .

③ چەۋگان — 1) ئات ئۈستىدە ئولتۇرۇپ ، يەردىكى گۈي (توپ) نى ئۇرۇپ نىشانغا يەتكۈزۈپ ئويىنايدىغان بىر خىل ئويۇننىڭ ئىسمى ؛ 2) چەۋگان ئويۇنىدا گۈي (توپ) نى ئۇرۇشقا ئىشلىتىدىغان ئۇچى ئەگرى تاياق .

مەتلەرنى يۈزەگە چىقاردى :

ۋاقىتىكى ، ئىسكەندەر ئەرەستوننىڭ تەلىمىدىن ئادالەتنىڭ خاسىيەتلىرىنى چۈشىنىپ ، يۇرتنى ئادالەت بىلەن ئاۋات قىلدى . ئاندىن ئۇ - نىڭدا ئالەمنى بويسۇندۇرۇشقا ئىشتىھا پەيدا بولدى . بۇ ئىشقا كۆڭۈل قويۇپ ، ھەددى - ھېسابسىز ئوي - خىياللارنى قىلاتتى . پىلان ۋە تەپەككۈر تازىلىرىنى ئۇزاق - ئۇزاق تارتاتتى . چۈنكى ئۇنىڭ ئادالەتسىز ، شىجائىتىمۇ بار ئىدى ؛ يەم - پاراستىمۇ ، ئىلىم - كامالىتىمۇ بار ئىدى . ئۇ پەلەك قۇياشىدەك تۇغ - ئەلەملىرىنى تارتقان ھالدا شۇنداق يۈرۈش قىلدىكى ، يەر يۈزىنى بىر قەدەم باسقىنى بىلەنلا قولغا ئالدى . پۈتكۈل ئالەمدە ھېچ كىشى قىلىپ باقمىغان ئىشلارنى قىلدى . ئۇنىڭغا شۇ قەدەر ئاجايىپ غالىبىيەت مۇيەسسەر بولدىكى ، پۈتكۈل پادىشاھلارنىڭ قەدىر - قىممىتى ئۇنىڭدىن شىكەستە يېدى . ئۇنىڭ قىلغان ئىشلىرىنى دەپ بولۇش قىيىن . ئەگەر ئۇنى قەرەنە ① لەر بويى توختىماي سۆزلىسىمۇ تۈگىمەيدۇ . ھەممىسىنى بايان قىلىش ئوڭايغا چۈشمەيدۇ . بايان قىلغاندىمۇ تۈگىتىش ئىمكانىيىتى يوق . شۇڭا بۇ ئەھۋالنى ئەمدى قىسقا قىچە بايان قىلىشنى لايىق تاپتىم . ئۇنىڭ قىلغان ئىشلىرىنى قىسقىلا سۆزلەپ ، مەقسىتىمنى بايان قىلاي . مەن ئىسكەندەرنىڭ تارىخى ھەققىدە ناھايىتى كۆپ ئىزدەندىم . ئۇنىڭ قىسسىلىرىنى جىق مۇلاھىزە قىلدىم . ئۇنىڭ ھېكايەتلىرى ئىچىدە ئاجايىپ - غارايىپ ئىشلارنى ئىنتايىن كۆپ چېلىقتۇردۇم . ئۇلارنىڭ ئىچىدىن يالغانلىرىنى تاشلاپ ، راستلىرىنى توغرىلىق بىلەن يۈزەگە چىقىردى .

ئەلەققىسىدە ، ئىسكەندەر رۇم ئېلىگە پادىشاھ بولغاندىن كېيىن قارشىلىق قىلغۇچىلارنى ھالاك قىلىپ ، بۇ دۆلەتنى دۈشمەنلەردىن خالاس قىلدى . ئاندىن كېيىن ئۇ لەشكەر تارتىپ جاھان ئىچىدىكى يۇرتلارنى قولغا

① قەرەنە — ۋاقىت ئۆلچەم بىرلىكى . بىر قەرەنە 30 يىلغا تەڭ .

كىرگۈزۈشنى كۆڭلىگە پۈكتى . ئالدى بىلەن جەڭ قىلىچىنى يالىڭاچلاپ ، مەغرىب ① زېمىنىغا يۈرۈش قىلدى . ئاندىن زەڭگىبار ② ئەھلىگە لەشكەر تار- تىپ ، ئۇلارنىڭ يۈزلىرىدىكى داغنى قىلىچ سۈيى بىلەن يۇدى . يەنە دارا بىلەن سوقۇشۇپ ، ئۇلارنىڭ كۈلىنى كۆككە سورىدى . ئۇ يەنىلا يۇرت ئې- چىشىنى توختاتماستىن يۈرۈپ ، پەرەڭ مەملىكىتىنى ئالدى . ئۇلارنى ئىتائەت قىلدۇرغاندىن كېيىن ، قىرىم شەھىرى ۋە ئاندولوس شەھىرىنى ئالدى . ئان- دىن مىسىرغا كەلدى ، مىسىردا ئەزىز ۋە ھۈرمەتلىك كىشى سۈپىتىدە قارشى ئېلىندى . ئىسكەندەر مىسىرلىقلارنى ئۆزىگە دوست بىلىپ ، ئۇ يەردە ئىسكەند- ەر بىيە شەھىرىنى بىنا قىلدۇردى . ئۇ يەردىكى زەردۇشت دىنىغا قارشى تەدبىر كۆرۈپ ئاتەشپەرەسلەرنىڭ ئوتىنى قىلىچ سۈيى بىلەن ئۆچۈردى . ئاندىن ئېتىنىڭ بېشىنى ئىراق ۋە ئەجەم تەرەپلىرىگە قارىتىپ ھەيدىدى . ئۇنىڭ قە- دەم بەرىكىتىدىن ئۇ شەھەرلەر ئاۋات ، خەلقى باياشاد بولدى . يەنە شام ۋە ھەلەب تەرەپلىرىگە يۈرۈش قىلىپ ، ئۇلارنىمۇ ئاۋاتلىققا ئېرىشتۈردى . ئاندىن يەمەن تەرەپكە بېرىپ ، ئۇلارنى خۇشال قىلدى . ئۇنىڭ بەرىكىتىدىن يەمەننىڭ تاشلىرى ھېقىققا ئايلاندى . ئاندىن بۈيۈك مەككىنى يەر سۆيۈپ تۇرۇپ تاۋاپ قىلىش ئۈچۈن باردى . قوبۇل كۆرۈلگەچكە ، ئۇ ئىشىك ئېچىلدى . ئۇ يەردىن رۇخسەت ئېلىپ ، سەۋاھىل تەرەپلەرگە يۈزلەندى ، ئۇ يەردە يۈز مىڭلىغان ئاجايىپ - غارايىپ ئىشلارنى قىلدى . ئۇ يەردىن يانغاندىن كېيىن ، پارس شەھەرلىرىنى ئېلىپ ساۋادەتمەن بولۇپ ، شىمال تەرەپكە بېرىپ نۇسرەت تاپتى . قايتىش ۋاقتىدا خارەزىم شەھەرلىرىنى ئىگىلەپ قۇ- ياشتەك بايرىقىنى تىكلەپ ، قىپچاق دەشتىنى يورۇتتى . ئىسكەندەر ئاندىن ئاس شەھىرى بىلەن رۇس شەھىرىگە يۈرۈش قىلغانىدى ، ئۇ يەردىكى خالا- يىقنىڭ قۇرقۇنچىتىن يۈزلىرى كەھرىۋادەك سارغىيىپ كەتتى . ئاندىن پەرخار

① مەغرىب — ھازىرقى ماركەش .

② زەڭگىبار — ھەبەشىستان ، ھازىرقى ئېفىئوپىيە .

ئېلىدە ئورۇن تۇتۇش بىلەنلا ، ئۇ شەھەرلەرنى جەننەت بېغىدەك قىلدى . يەنە ماۋەرە ئۇنىۋەرنى ئېلىپ ، سەمەرقەنتتەك شەھەرنى بىنا قىلدى . ئاندىن خا- قانى چىنغا تاڭ شامىلىدەك يۈرۈش قىلدى . چىن خاقانى كەمەر باغلاپ ، ئۇنىڭ ئالدىغا چىقتى . ئاندىن ئېتىنى ھىندىستان تەرەپكە چاپتۇرۇپ ، كەيداۋەر دېگەن پادىشاھنى قۇل قىلدى ، ئاندىن جەنۇۋ تەرەپكە باردى . سىند شەھەرلىرى تەرەپكە ئۆتتى . كەھ ۋە مەكران قاتارلىق جايلارنى ئۆزىگە تەۋە قىلدى . كىرمان شەھىرى تەرەپكە باردى . خۇراسان شەھەرلىرىنى ئالدى . ئۇ يەردە ئارام ئالغان مەزگىلىدە ، ھىرات شەھىرىنى بىنا قىلدى . ئاندىن بېرىپ ئىسپاھات شەھەرلىرىنى ئالدى . دە ، ئۇ يەردە رەي شەھىرىنى بىنا قىلدى . ئەلقىسسە ، پۈتكۈل ئالەمنى بويسۇندۇرۇپ ، كۆڭلى ئارام تاپتى . ئاندىن رۇمغا بېرىپ بىر مەزگىل ئەيش - ئىشرەتكە مەشغۇل بولدى . جام بى- لەن مەي ئىچىپ ئولتۇرغىنىدا يەنە كۆڭلىدە بىر ھەۋەس پەيدا بولۇپ ، جاھاننى قايتىدىن بىر قېتىم ساياھەت قىلدى . يۇرت - يۇرتلاردا نۇرغۇن ياخشى ئىشلارنى يۈزەگە چىقاردى ، نۇرغۇن ئاجايىپ ئىشلارنى قىلدى . ئۇلاردىن بىرى : يەجۇج - مەجۇجلەرنىڭ ئالدىغا سېپىل سوقتۇردى . يەنە بىرى : پۈتۈن ئالەمنى ساياھەت قىلىش جەريانىدا يوللاردا ياغاچلارنى ئورنىتىپ ، يول مۇساپىسىنى بېكىتتى . ئارغامچىلارنى غۇلاچلاپ يوللارنى ئۆلچەپ ، ھەر ئون - ئون ئىككى مىڭ گەز يول ئارىلىقىغا بىردىن ياغاچ ئورناتتى . بۇ مۇساپىنى بىر ياغاچ ياكى بىر مىل دەپ ئاتىدى . ئارىلىق مۇسا- پىلىرىنىڭ مۇنداق ئېنىق بېكىتىلىشى يول يۈرگۈچىلەرنىڭ مۈشكۈللىرىنى ئاسان قىلدى . يەنە ھەر بىر مەنزىلەردە رابات ، ئۆتەڭلەرنى بىنا قىلدۇرۇپ ، مۇساپىرلارنىڭ ئارامگاھى قىلدى .

ئىسكەندەر يۇقىرىقى ئۇسۇللار بىلەن قۇرۇقلۇقنىڭ ئىشلىرىنى رەتكە سېلىپ بىر ياقلىق قىلغاندىن كېيىن ، ئەمدى لەھەڭگە ئوخشاش دېڭىزنى

كۆڭلى تارتتى . ئۇ سۇ يۈزىگە قەدەم بېسىپ ، ھەددى - ھېسابسىز كېمىلەرنى ئىشقا سالىدى . كېمىلەرگە بارلىق لازىملىق ئەشيا لارنى قاچىلاپ ، سۇ يۈزىدە نەچچە يىللاپ سەپەر قىلدى . ئالدىغا قۇرۇقلۇق ياكى ئارال يۇرتلىرى ئۇچراپ قالسا ، ئۇ يەرلەرگە چىقىپ بىر مەزگىل ئارام ئالدى . ئىسكەندەر تەڭرىنىڭ ياردىمى بىلەن . سۇ ئىچىدىكى بارلىق ئارال دۆلەتلىرىنى ئۆز تەۋەسىگە قوشۇپ ، ئۇلارنى بەختلىك قىلدى . بارلىق ئارال دۆلەتلىرى ئۈستىدىن غالىب كەلدى . ئەمدى سۇ ئىچىدە ئۇنىڭغا تەۋە بولمىغان يۇرت قالمىدى . شۇنداق تىمۇ ئىسكەندەر يەنىلا دېڭىز دولقۇنىدەك داۋاملىق ھەرىكەت قىلدى . ئۇ ئاخىر دېڭىزنىڭ قاپ ئوتتۇرىسىغا يېتىپ باردى . ئۇ يەردە يۇقىرىغا قارىسا ئاسمان ، تۆۋەنگە باقسا سۇدىن باشقا ھېچ نەرسىنى كۆرمىدى . ئىسكەندەر شۇندىن كېيىن دېڭىزنىڭ تېڭىنى كۆرۈپ بېقىش خىيالغا كەلدى . بۇ ھەقتە ئالىملار بىلەن كېڭەش ئۆتكۈزدى . ئىلمىي ھېكمەت ئالىملىرىنىڭ مەسلىھىتى بىلەن چوڭ بىر ئەينەك شېشە ياسالدى . ئىسكەندەر بىر قانچە ئالىم بىلەن بىرلىكتە شېشىنىڭ ئىچىگە كىردى . ئاندىن شېشىنىڭ ئاغزىنى ھېكمەت يىلىمى بىلەن مەھكەم ئېتىپ شېشىنى نەچچە مىڭ غۇلاچ تانىغا باغلىدى . تانىنىڭ بىر ئۇچىنى كېمىدىكىلەر تۇتۇپ ، شېشىنى دېڭىزغا تاشلىدى . شېشە دېڭىز تېگىگە چۆكتى . ئىسكەندەر سۇ ئاستىدا نەچچە ئالەمگىمۇ سىغىمىغۇدەك دەرىجىدىكى ئاجايىپ - غارايىپ مەخلۇقاتلارنى كۆردى . سۇ ئاستىدىكى جا - نىۋارلارنى كۆرۈپ بولغاندىن كېيىن ، ئۇنىڭ دېڭىز ئاستىدىكى ئارزۇ - مۇرادى قاندى . قۇرۇقلۇقتا ئۇنىڭغا خىزىر ئەلەيھىسسالام يول باشلىدى . سۇدا بولسا ، ھەزرىتى ئىلىياس ئەلەيھىسسالام ياردەمدە بولدى . ئۇنىڭ قىلغان ئىشلىرىنى ھېچكىم قىلىپ باقمىغانىدى . ئۇ تەڭرى تەرىپىدىن پەيغەمبەرلىككە لايىق مەرتىۋىگە ئېرىشتى . شۇندىن كېيىنمۇ يەنە قانچىلىغان ئەل يۇرتنى ئۆزىگە قاراتتى . ئۇنىڭ ۋەقەلىرىنى يېزىش ئۈچۈن كىشى قەلەم ئۇچلىسا ، بىر

«شاھنامە» بولۇپ چىقىدۇ . لېكىن بۇ دەپتەرگە ئۇنى سىغدۇرۇشنىڭ ئىمكانىيىتىنى تاپالمىدىم . زۆرۈرىيەت يۈزىسىدىن ئۇنىڭ قىسىملىرىنى ئىخچام ھالدا قەلەمگە ئالدىم . شۇ ئۇسۇل ئارقىلىق خۇددى بىر شەھەرنى بىر ئۆي ئىچىگە يوشۇرغاندەك بىر دەپتەر قىسىمىنى بىر بېيىت ئىچىدىلا تۈگەتتىم . ئەمدى تەڭرى يول بەرسە ئىسكەندەرنىڭ بارلىق ئىشلىرىنى راستلىق بىلەن بايان قىلىمەن .

ئەلقىسىسە ، ئۇنىڭ دارا بىلەن قىلغان ئىشىنى بايان قىلىمەن ، ئۇنداق ئىشنى ھېچ كىشى خىيالغا كەلتۈرۈپ باقمىغان .

پەيلى قۇس رۇم ئېلىگە پادىشاھ بولغان زامانلاردىلا دارانىڭ پادىشاھ ئىكەنلىكى پۈتكۈل جاھاندا ئاشكارە ئىدى . دارا بۇ مەزگىلدە كەيلىنىلەر پادىشاھلىقىنىڭ تەخت ۋارىسى بولۇپ ، پۈتكۈل مەملىكەتتە ئۆز ھۆكۈمىنى يۈرگۈزۈۋاتاتتى . ئۇنىڭ سوت ۋە سوراق ئىشلىرى لۇھراسپىنىڭ رەسىم - قائىدىسى بويىچە ، لەشكىرىي تۈزۈملىرى گۇستاسپىنىڭ قانۇنى بويىچە يۈرگۈزۈلەتتى . بارلىق ئىش - ئەمەللىرى كەيلىنىلەرنىڭ مىزانى بويىچە يۈرگۈزۈلەتتى . داراغا بۇ جاھانگىرلىك مىراسى بەھمەن شاھتىن قالغانىدى . جاھان مەملىكىتىدە ئۇنىڭدىن كۈچلۈكرەك يەنە بىر پادىشاھ يوق ئىدى . باشقا پادىشاھلار ئۆزلىرىنىڭ تەخت ۋە تاجىنى ئۇنىڭغا تاپشۇرۇپ ، ئىتائەتمەنلىك بىلەن پىشكەشلەر قىلىپ ، باج - خىراج تاپشۇرۇپ تۇراتتى . شۇلاردىن بىرى پەيلى قۇس ئىدى . ئۇمۇ داراغا جېدەل - ماجراسىز ھالدا باج - خىراجەت تاپشۇرۇپ كېلىۋاتاتتى . ھەر يىلى داراغا ئالتۇن تۇخۇمدىن مىڭنى ئەۋەتىش بەلگىلەنگەنىدى . پەيلى قۇس ئالەمدىن ئۆتكەندىن كېيىن ، ئۇنىڭ ئورنىدا ئىسكەندەر تەختكە چىقتى . مەملىكەت ئۇنىڭ ئىلكىگە ئۆتۈپ ، دەسلەپكى يىلى زەڭگىبار پادىشاھى ئۈستىگە تىغ تارتتى . ئۇنىڭ تىغىنىڭ شولىسىدا زەڭگىلەر كۆيۈپ كۆمۈردەك بولۇپ قالدى . تۆكۈلگەن قانلاردىن يەر يۈزىدە قارا داغلار

ھاسىل بولدى . ئىككى - ئۈچ يىل ئىچىدە ئىسكەندەر ئۆز دۈشمەنلىرىنىڭ ھەيۋىسىنى جەڭ بىلەن سۇندۇرۇپ ، ئۇلارنىڭ مال - مۈلۈك ، ئەل ۋە زېمىنلىرىنى قولغا ئالدى . رۇم ئەھلىنى شۇ دەرىجىدە كۈچەيتتىكى ، ئىككى - ئۈچ يىل ئىلگىرىكىگە قارىغاندا نەچچە ھەسسە قۇدرەت تاپتى . لەشكەرلەرنى كۈچەيتىپ قۇردى . ئۇلار دۈشمەن ئالدىدا خۇددى قۇلۇنلارغا تاشلانغان ئەرەك شىرلاردەك يۈرەكلىك ۋە كۈچ - قۇدرەتلىك بولدى . شۇنداق قىلىپ ئىسكەندەرنىڭ شۆھرىتى دېڭىز ۋە قۇرۇقلۇقلاردىن ھالقىپ كەتتى . توغ - ئەلەملىرى پەلەكتىن ئاشتى . قىلىچىنىڭ شولسى جاھانغا ئوت سالدى . ئۇنىڭ كۆڭلىگە جاھانگىرلىكتىن باشقا خىيال كەلمەيتتى . بۇ پەلەك سەھنىسىنى ئۆزىگە تارلىق قىلىۋاتقاندا ھېس قىلاتتى . جاھان شاھلىرىنىڭ ھېچقايسىسىنى ئۆزىگە تەڭ قىلمايتتى . ئىسكەندەرنىڭ ئاتىسى ۋاپات بولغىنىغا ئۈچ يىل توشقان مەزگىلدە رۇم دۆلىتى ئىلگىرىكىدىن ئون ھەسسە كۈچەيدى . بۇ ئۈچ يىل جەرياندا داراغا باج - خىراج تۆلەش ئىسكەندەرنىڭ خىيالىغىمۇ كىرىپ چىقمىدى . چۈنكى ئۇ ئەزەلدىنلا ئالىي مەرتىۋىلىك قىلىپ يارىتىلغانىدى . ھىممەت جەھەتتە ھېچكىم ئۇنىڭ بىلەن تەڭلىشەلمەيتتى . بىراق ئۇنىڭغا تاقابىل تۇرالايدىغاندىن پەقەت دارا بار ئىدى . ئىسكەندەر ئۇنىڭغا كۆرۈنۈشتە مۇرەسسە - مادارا قىلىپ كېلىۋاتاتتى ، ئەمەلىيەتتە ئۇنىڭ سەلتەنىتىنى كۆزىگە ئىلمايتتى . ھەتتا كۆڭلىگىمۇ كەلتۈرۈپ قويمايتتى . ھەممىگە ئايانكى ، ئىككى يولۋاس بىر - بىرى بىلەن ئېلىشسا ، جەزمەن ئۇلارنىڭ ئىچىدىكى ياشراقى غالىب كېلىدۇ .

ئەلەقنىسە ، ئىسكەندەرگە تەقدىر دوستلۇق قىلىپ ، پەلەك يار - يۆلەك بولماقتا ئىدى . ئۇنىڭ ئىشلىرى يۈرۈشۈپ ، ۋاقتى بارغانسېرى خۇشال - خۇرام ئۆتۈۋاتاتتى . بىر كۈنى دارانىڭ ئوردىسىدىن بىر ئەلچى كېلىپ ، ئىسكەندەرنىڭ ئوردىسى ئالدىدا توختىدى ۋە ياساۋۇللاردىن ئىچكىرىگە

كىرگۈزۈشنى تەلەپ قىلدى . ئىسكەندەر بۇنى ئاڭلاپ ، ئەلچىنى كىرگۈزۈۋېتىشىنى بۇيرۇدى . ئەلچى ئىچكىرىگە كىرىش بىلەنلا ئىسكەندەرنى كۆرۈپ ئۇنىڭغا تەزىم بەجا كەلتۈردى ، يۈزلىرى بىلەن ئۇنىڭ دەرگاھىنى سۈپۈردى . قۇللۇق رەسمىيەتلىرىنى بەجا كەلتۈرۈپ ، سۆز بېشىدىلا دۇئاغا قول كۆتۈردى . ئىسكەندەرنىڭ ئامان - ئېسەنلىكىگە دۇئا قىلدى . مەدھىيە ماختاشلارنىمۇ لايىقىدا ئادا قىلدى . ئىسكەندەر ئۇنى ئولتۇرۇشقا تەكلىپ قىلدى . ئىسكەندەرنىڭ ھەيۋەت - ھەشىمىتى ۋە شان - شەۋكىتى ئەلچىنى بىچارە ئورۇنغا چۈشۈرۈپ قويدى . ئۇ سۆزلەشكە پىتىنالمىدى ، يەرگە كۆز تىكىشىچە ئولتۇرۇپ كەتتى . ئىسكەندەر ئۆز شەۋكىتى بىلەن بۇ ئەلچىنى تەڭقىسلىقتا قالدۇردى . ئەلچىنىڭ ئەيمىنىپ ئولتۇرۇۋاتقانلىقىنى پەملىگەن ئىسكەندەر ئاخىر ئۆزى سۆز ئاچتى . ئۇششاق - چۈششەك سۇئاللارنى سوراپ ، ئۇ يەردىن - بۇ يەردىن پاراڭلاشتى . شۇنىڭ بىلەن ئەلچىنىڭ كۆڭلىدىكى ۋەھىمىلەر بىر ئاز يوقاپ ، ئۆز ھالىغا كەلدى . ئىسكەندەر بۇنى سېزىپ ، ئەمدى شاھانە مەزمۇنلاردا سوئال سوراشقا باشلىدى :

— بەختلىك پادىشاھ دارا تىنچ - ئامان ئۆتۈۋاتامدۇ ؟ مەملىكىتىنىڭ قائىدە ، نىزاملرى كۆڭۈلدىكىدەك بولۇۋاتامدۇ ؟

ئەلچى بۇ سۆزنى ئاڭلاش بىلەنلا دەرھال ئورنىدىن تۇرۇپ ، يەر سۆيۈپ ، تەزىم قىلغاندىن كېيىن ، ئاندىن ئورنىغا كېلىپ ئولتۇردى . ئىسكەندەر يەنە سۆزىنى داۋاملاشتۇردى :

— بۇياققا كېلىشىڭىزكى مەقسەت - مۇددىئايىڭىز دەپ باققىن ، دارانىڭ تاپىلغان سۆزى بولسىمۇ يەتكۈزگىن .

— ئەي بۈيۈك پادىشاھ ، — دېدى ئەلچى تەزىم قىلغان ھالدا ، — بۇنى ئېيتىۋاتقاندا چارەم يوق . ئىلگىرى پادىشاھ پەيلەقۇس بۇ مەملىكەتتىن دارانىڭ ھۇزۇرىغا ھەر يىلى مىڭ دانە ئالتۇن تۇخۇم خىراجەت بېرىپ

تۇرۇۋاتاتتى . ئۈچ يىل بولۇپتۇ . جانابىڭىز بۇ مەملىكەتتە پادشاھ بولۇپ ، ساڭادەت تېپىپسىز . بىراق بۇ ئۈچ يىللىق خىراج دارانىڭ خەزىنىسىگە ئەۋەتىلمىگەن ئوخشايدۇ . مېنىڭ كېلىشىمدىن مەقسەت مۇشۇ ئىش ئىدى . ئەگەردە سىز ئۇنى بېرىشنى لايىق كۆرسىڭىز ، مەن بۇ خىراجەتنى سىزگە ۋە كالىتەن دارانىڭ خەزىنىسىگە يەتكۈزىمەن . مۇۋاپىق كۆرمىسىڭىز داراغا بۇنىڭ جاۋابىنى ئېلىپ بارماقچىمەن .

ئىسكەندەرگە بۇ سۆزلەر ناھايىتى ئېغىر كەلدى . ئۇنىڭ ئېغىزلىرى غەزەپ زەھىرى بىلەن ئاچچىققا تولدى . يۈزلىرى ئوتتەك قىزىرىپ كەتتى . بەدىنى قوقاسقا ئايلانغاندەك قىزىپ كەتتى . ئۇ بىرەر سائەتكىچە ئۆزىنى تۇتۇۋېلىپ جىم ئولتۇردى . ئاندىن غەزەپ ئوتلىرىغا ئەقىل - پاراسەت ، ئىلىم - ھېكمەت سۇلىرىنى سېپىپ ئۆچۈردى . ئاندىن بېشىنى كۆتۈرۈپ ، سۆزگە ئېغىز ئاچتى ، تىلىدىن جاۋاب جاۋاھىرلىرىنى چاچتى :

— شاھ داراغا مەندىن سالام ئېيتقىن ، ئاندىن مۇنۇ سۆزۈمنىۈ يەت-كۈزگىن . ئۇنىڭ بۇ پادشاھلىقى ھەرگىز مەڭگۈلۈك ئەمەس . ئۇنىڭ ئاقمۇنتى بەربىر يوقىلىشتىن ئىبارەت بولىدۇ ، خالاس . شۇنداق تۇرۇقلۇق يەنە خەزىنە ئۈستىگە خەزىنە يىغىمەن دەپ تولا جاپا چېكىپ يۈرمىسۇن . چۈنكى ئۆمۈردە ۋاپا يوق . ئۇ ھېسابسىز مال - دۇنيا يىغىمەن دەپ ، ساناقسىز جەبرۇ - جاپا تارتىپتۇ . ئەمدى مۇشۇ ۋاقىتچە يىغقان خەزىنىلىرىنىڭ راھىتىنى كۆرسىمۇ يېتىپ ئاشىدۇ . لېكىن يەنە يىغىمەن دېسە ، بۇنىڭ پايدىسىدىن كۆرە زىيىنى كۆپىرەك . ھەرقانداق ئىش زۆرۈرىيەت ۋە ئېھتىياجىدىن تاشقىرى ئوشۇقچە بولسا ، ئۇنداق ئىشنى قىلىش ئەقىل ئىگىلىرى ئۈچۈن ياخشى ئەمەس . بۇنداق ئىش بىزگە ئەلەم قىلىدۇ . دارانىڭ ئۆزىگىمۇ ياخشىلىق كەلتۈرمەيدۇ . دارا بۇ ئىشنى دەپ بىزنىمۇ جاپاغا سالمىسۇن . ئۇ بىزدىن ئالتۇن تۇخۇم ئالىمەن دەپ تولا ئاۋارە بولۇپ يۈرمىسۇن . چۈنكى بىزدىكى ئالتۇن تۇخۇم تۇغىدىغان

توخۇلار ئاللىقاچان قانات چىقىرىپ ھاۋاغا ئۇچۇپ كېتىپ قالدى . دارانىڭ كۆڭلىگە بۇ نەسەپتىم ماقۇل كەلسە ، ئەلۋەتتە ، بىزمۇ دوستلۇقتىن ئۆزگە يولنى تاللىمايمىز . ئەگەر بۇ گەپ ئۇنىڭ قۇلىقىغا ياقمىسا ، سېنىڭ ئېلىپ كەلگەن گەپلىرىڭ بىزنىڭمۇ قۇلىقىمىزغا خۇش ياقمايدۇ . دارا بۇنداق بېھۋەدە سەۋدانى مېڭىسىدىن ، بۇنداق پايدىسىز تەمەننانى خىيالىدىن چىقىرىۋەتسۇن . چۈنكى ئۆزىگە قارشى تەرەپنى چۈشىنىش دانالار ئالدىدا ئۇلۇغ ئىشتۇر . بۇ كەمگىچە ئۇنىڭ ئىشلىرى ناتىۋانلار بىلەن ئۆتتى . مەندەك كىشىگە تېخى دۇچ كېلىپ باقمىدى . بىرقانچە ئاجىز كىشىگە ئەسكى تاجىنى سېتىپ ، شۇنىڭ بەدىلىگە يىلدا باج - خىراج ئېلىپ كېلىۋاتىدۇ . ئۇلارنىڭ ئالدى بىلەن تەخت - مەملىكىتىنى تارتىۋېلىپ ، ئاندىن ئۇلارغا يەنە تاج بېرىش بەدىلىگە خىراج ئېلىش توغرا قىلىق ئەمەس . بىر كىشى تاجۇ - تەختكە ئىگە ، سەلتەنەتلىك كىشى بولسا ، ئۇنىڭدىن باج - خىراجەت ئالىمەن دېيىش تېخىمۇ ئەقىلگە سىغمايدۇ . بۇنداق قىلىش خۇددى دەريادىكى قورقماس لەھەڭنىڭ ئالدىدا تۇرغان ئۈنچىلەرنى تېرىمەن دېگەندەك ئىش . بۇنداق ئارزۇ - ھەۋەسكە بېرىلگۈچىلەر سۇ ئىچىدە ئۆزىنى لەھەڭگە يەم قىلىدۇ ، خالاس . ئاقىل كىشىلەر ئۇنداق خەۋپلىك يەردىن بىرنەرسە تەمە قىلمايدۇ . دارا ئارىمىزدا مۇنداق سەۋەبسىز دۈشمەنلىكنى پەيدا قىلمىسۇن ، مال ۋە مەنسىپىم ماڭا يۆلەك بولدى ، دەپ خىيال قىلمىسۇن . يەر يۈزىدە ھەددى - ھېسابسىز چېرىكىم بار ، شۇلار ماڭا غالىبىيەت بەخش ئېتىدۇ دەپ ئويلايمۇ يۈرمىسۇن . گەرچە ئۇنىڭ لەشكىرى كۆپ ، مېنىڭ لەشكىرىم ئاز بولسىمۇ ، تەڭرى غەلبە - نۇسرەتنى لەشكەرنىڭ ئاز - كۆپلۈكىگە باقماي بېرىۋېرىدۇ . ئەگەر بەخت ، دۆلەت ئىشى مۇپەسسەر بولىدىغان بولسا ، لەشكەرنىڭ ئازلىقى ئانچە توسقۇن بولالمايدۇ .

ئىسكەندەر بۇ سۆزنى ئېيتىپ بولغۇچە ، ئەلچى ئۇنىڭ ھەيۋىتىدىن ئېزىلىپ ئولتۇرۇپلا قالدى . سۆز تۈگىشى ھامانلا ، ئۇ ئۆزىنىڭ ناتىۋان جې

ئىنى ئالغىنىغا ئېلىپ ، ئۆز يولىغا ماڭدى .

ئەلچى ئۆزىنىڭ ئۆلۈك ياكى تىرىكلىكىنى بىلمەستىن ، تېز يۈرۈپ ، دارانىڭ ھۇزۇرىغا يېتىپ كەلدى . ئىسكەندەرنىڭ بەرگەن جاۋابىنى داراغا تولۇق يەتكۈزدى . دارا بۇ سۆزلەرنى ئاڭلاش بىلەنلا ھەيرانۇ ھەس بولۇپ :

— ھەرقانداق كىشى بۇ سۆزنى دېگەن بولسا ، ئۇ يا ئېلىشىپ قالغان بىر ساراڭ ، ياكى مەست ئادەم ئوخشايدۇ . شۇڭا ئۇ سۆزلىگەن ۋاقتىدا ئۆزىنى بىلمەي بۇنداق سۆزلەرنى دەپتۇ . ياكى بۇ گەپنى قىلغۇچى بىر ئەقىلسىز گۆ-دەك بالا بولسا كېرەك . شۇڭا سۆزلىگەن ۋاقتىدا ئۇنىڭ سۆزلىرىگە ئەقىل دېگەن نەرسە يېتەكچى بولماپتۇ ، — دېدى .

ئەلچى دارانىڭ سۆزىنى ئاڭلىغاندىن كېيىن ئىسكەندەرنى تونۇشتۇرۇشقا باشلىدى :

— ئىسكەندەر ساراڭ ، دۆت ، ياكى مەست ۋە ياكى ئەقىلسىز كىچىك بالا ئەمەسكەن . ئۇ ئەقىل - پاراسەتتە تەڭدىشى يوق ، ئىلىم - ھېكمەتتە مىسلىسىز كامالەتكە يەتكەن كىشى ئىكەن . ئۇنىڭ شان - شەۋكىتى ۋە سۈپەتلىرىنى دەپ بولغىلى بولمايدۇ . ئۇنىڭ ھوشيار ۋە زېرەكلىكى ئېيتقان سۆزلىرىدىنمۇ مانا مەن دەپ بىلىنىپ تۇرۇپتۇ . سۆزلىرىنى قانچە مۇلاھىزە قىلغانسېرى ، پىكرىنىڭ شۇنچە چوڭقۇر ۋە ئەقىل - ئىدىرىكىنىڭ چەكسىز ئىكەنلىكىنى بىلىشكە بولىدۇ .

ئەلچى ئەھۋالنى بۇنداق بايان قىلغاندىن كېيىن ، دارانىڭ غەزىپى قايىناپ تاشتى . غەزەپ ئوتلىرى يالقۇنچاپ ، ئالەمگە ئوت چۈشتى . ئەلچىنى دەرھال زىندانغا ھۆكۈم قىلىپ ، مۇنداق دېدى :

— ئىسكەندەر دېگەن ئۇ نېمە مېنىڭ قۇلۇمنىڭ پۇشتى ، خانىدانىمنىڭ ئۇششاق چاكارلىرىدىن بىرىدۇر . چۈنكى ئۇنىڭ ئانا ۋە ئەجدادى خانىدانىمنىڭ ئادەتتىكى چاكارلىرىدۇر . ئەقىل كۆزىمىزنى ياخشىراق ئىشلى-

تىسىپ قارايدىغان بولساق ، ئىسكەندەر دېگەن بۇ بىرنېمە ئادەم قاتارىغا كىرگۈدەك زادى كىم ئۆزى؟! ئۇ زادى قانچىلىك بىر نەرسە؟! ئۇنىڭ ئېيتقانلىرىنى سۆز دېگىلى بولامدۇ؟! ، يا مەن دېگەن سۆزلەرگە تۈزۈكرەك جاۋاب بەرمىسە ، يا مەندىن ئەيىمەنمىسە ، ياكى ئەلدىن ئۇياتمىسا! ئەمدى ئۇنى يوقىتىشنىڭ تەييارلىقىغا تۇتۇش قىلىش كېرەك . ئۇنىڭ دېگەن سۆزلىرىنى ئۆزىنىڭ كۆزىگە كۆرسىتىپ قوياي . ئۇنىڭغا شۇنداق بىر دەككە بېرەيلىكى ، بۇ ئىش جاھاندىكى بارلىق تېگى پەسلەر ئۈچۈن بىر يادىكار ، بەلكى ساۋاق بولۇپ قالسۇن .

دارا ئۆز سۆزلىرىدىن قىلچە ئىۋا قىلماي ، تىللىرىنى خالىغانچە ئۇزار-تىپ ، قىلىچتەك ئىتتىك گەپلەرنى قىلدى . ئاندىن يەنە بىر تالاي سۆزلەرنى قىلىپ مەكتۈپ يازدۇرۇپ ، ئۇنى يەنە بىر ئەلچىنىڭ قولىغا تۇتقۇزدى . يەنە ئۇ ئەلچىگە بىر چەۋگان ، بىر گۈي ۋە بىر كوزا كۈنجۈتنى بېرىپ ، بۇلارنى ئىسكەندەرگە ئاپىرىپ بېرىشكە بۇيرۇدى . دارا ئەلچىنى يولغا سالغاندىن كېيىن ، ئۆزىچە كاتتا ئىش قىلغاندەك مەمنۇن بولدى . قانداق جاۋاب ئېلىپ كېلەر كىن دەپ ، كېچە - كۈندۈز ئەلچىنىڭ يولىغا كۆز تىكىپ تۇردى .

ئەلچى قىزىل تىلىنى ئۆز بېشىغا ئاپەت قىلىپ كېچە يۇ - كۈندۈز يول يۈرۈپ ، ئىسكەندەرنىڭ قەسىرى ئالدىغا يېتىپ كەلدى . مۇلازىملار ئىسكەندەرگە دارانىڭ ھۇزۇرىدىن ئەلچى كەلگەنلىكىنى مەلۇم قىلىشتى . ئىسكەندەرنىڭ پەرمانىغا بىنائەن ئەلچى باشلاپ كىرىلدى . ئىسكەندەرنى كۆرۈش بىلەنلا ئەلچىنىڭ كۆڭلىگە ۋەھىمە چۈشۈپ ، ھودۇقۇپ ، دەيدىغان سۆزلىرىنى ئۇنتۇدى . ئۇ يەر سۆيۈپ تەزىم قىلىپ ، ئەلچىلىك رەسمىيەتلىرىنى ئادا قىلغاندىن كېيىن دۇئاغا قول كۆتۈردى . ئىسكەندەر ئۇنىڭغا ئەھۋالنى بايان قىلىشنى بۇيرۇدى .

— ئالدىڭدا سۆز قىلغۇدەك ماجال مەندە يوق ، — دېدى ئەلچى

تۆۋەنچىلىك بىلەن ، — دارانىڭ دېگەن سۆزلىرىنى شۇ پېتى يەتكۈزەي ،
ئەگەر بۇ گەپلەر مۇبارەك دىلىڭغا ياقمىسا قەيەردىن كەلگەن بولسام شۇ يەرگە
كېتىمەن .

ئىسكەندەر بۇ ئەلچىنىڭ دارادىن قاتتىق - يىرىك گەپلەرنى ئېلىپ
كەلگەنلىكىنى پەملىدى ۋە سۆزلەشكە ئىجازەت بەردى .
ئەلچى :

— ئۇلۇغ پادىشاھ دارا مۇنداق سۆزنى ئەۋەتتى ، — دېدى ۋە يېنىدىن
دارانىڭ مەكتۇپىنى ئېلىپ ئوقۇشقا باشلىدى ، — « سەندىن قەدىمىي رەسىم-
يەت بولغان باج - خىراج ئېلىشقا بىز موھتاج بولۇپ قالمىدۇق . لېكىن بارلىق
شاھلار بىزنىڭ قۇل - چاكرىمىزدۇر . شۇڭا ئۇلارغا ھەرقانداق پەرمان چۈ-
شۈرسەك ، تۆۋەنچىلىك بىلەن قوبۇل قىلىدۇ . باج - خىراج بېرىش بىزنىڭ
ئەمرىمىزگە ئىتائەت قىلغانلىق بولىدۇ . ئاتاڭ ھايات ۋاقتىدا بۇ خىزمەتنى
كەم - كۈتسىز ئادا قىلاتتى . ئەمدى سەن ئۇنىڭ ئورنىنى باسقان
بولغاندىكىن ، ئۇنىڭ قىلغانلىرىنى قىلىشنىڭ كېرەك ئىدى . ئەمما سەن ئىت-
ئەت يوسۇنىنى بەجا كەلتۈرمىدىڭ . ئاتاڭ قىلغاننى قىلمىدىڭ . ئۈچ يىلدىن
بېرى باج - خىراجلىرىڭ خەزىنىمىزگە يېتىپ كەلمىدى . بۇ ئىشنىڭ چېكىدىن
ئېشىپ كەتتى . شۇڭا باج - خىراجەتنى ئېلىشقا كىشى ئەۋەتتۇق ، ئەۋەتكەن
ئادىمىمىزگە بىرمۇنچە سۆزلەرنى دەپ قايتۇرۇپسەن . ئەقلىڭ بولغان بولسا ،
بۇنداق دېمەس ئېدىڭ . بۇنداق دېيىش ھەددىڭمۇ ئەمەس ، بىراق ئۆزۈڭ كى-
چىك ، بېشىڭ تاشقا تېگىپ باقمىغان ، تېخى ئەقلىڭگە توشمىغان بولغاچقا ،
ساراڭلىق قىلغان ئوخشايسەن . ئۆزۈڭنىڭ تەنتەبەكلىكى تۈپەيلىدىن ئىشنىڭ
باش - ئاخىرىنى ۋە ئاقىۋىتىنى بىلگۈچىلىكىڭ يوق . تېخى گۆدەك بالىسەن .
شۇڭا سېنىڭ قىلغان بۇ چولتا ئىشلىرىڭنى ئەپۇ قىلدۇق . ئەمدى ئىشنىڭ
يولى شۇكى ، قېپقالغان باج - خىراجلارنى تەييار قىلىپ ، ئۇلۇغ ئاستانىمىزنى

سۆيۈپ ، تاۋاپ قىلغايىسەن . يۈزۈڭدىن چۈمبەردەڭنى ئېلىۋېتىپ ، بۇ يەرگە
كەل . بىزدىنمۇ ھېسابسىز كۆپ ياخشىلىقلارنى كۆرۈپ قالسىەن . ئەگەر
بىزدىن ۋەھىمە قىلىپ قورقساڭ ، ئىيتقان سۆزلىرىڭدىن يانغىن ۋە دەرھال
كەچۈرۈم سورا . ئەگەر تەكەببۇرلۇق قىلىپ ئۆز غۇرۇرۇڭنى ئەلا بىلىپ ،
سۆزلىرىمىزنى رەت قىلساڭ ، نەسەتلىرىمىزگە قۇلاق سالمىساڭ ، بۇ سېنىڭ
كىچىكلىكىڭنىڭ تەقەززاسى ۋە بىلىمىزلىكىڭنىڭ ئالامىتىدۇر . يەنە ساڭا
لايىق نەرسىلەرنى ئەۋەتتىم . بۇ ماڭا مۇناسىپ ئەمەس دەپ بوينۇڭنى تولغى-
ماي تۇرغىن » ، — ئەلچى خەتنى ئوقۇپ شۇ يەرگە كەلگەندە توختىدى ۋە
چەۋگان بىلەن گۈيىنى ئېلىپ ئىسكەندەرنىڭ ئالدىدا قويدى . ئاندىن يەنە
ئوقۇشنى داۋاملاشتۇردى ، — « ساڭا گۈي بىلەن چەۋگان ناھايىتى لايىق .
چۈنكى سەن تېخى گۆدەكسەن . گۆدەكلەرنىڭ چەۋگان ئويىناپ چوڭ بول-
غىنى ياخشى . بىراق يۇرت سوراىش ئىشىغا كەلسەك ، بۇ باشقا ئىشتۇر . ئەگەر
كۆڭلۈڭدىن بىزگە مۇخالىپ ئىشنى كۆتۈرمىسەڭ ، بىزدىن تۆۋەنچىلىك بى-
لەن ئەپۇ سوراپ ، گۇناھىڭنى تىلىمىسەڭ ، ئۇنداقتا بۇ ئىش ئىككىمىز
ئوتتۇرىسىدىكى زىددىيەتنىڭ باشلىنىش نۇقتىسى بولۇپ قالىدۇ . مەن بىلەن
قارشىلىشىمەن دەپ خىيال قىلىشنىڭ تامامەن بېھۇدە ۋە پايدىسىز ئىش .
ئۇنداق قىلىشقا ھەددىڭ ئەمەس ، ھەققىڭمۇ يوق ، جاھىللىق ، تەنتەبەكلىكىڭنى
تاشلا ، ئۆز جېنىڭغا ئىچىڭ ئاغرىسۇن . مېنىڭ لەشكىرىمىڭ سانىنى مۇشۇ
كۈنجۈتنىڭ سانى بويىچە قىياس قىلغىن » — ئەلچى خەت ئوقۇشنى مۇشۇ
جايدا توختاتتى . ئاندىن ئېلىپ كەلگەن بىر ئىدىش كۈنجۈتنى ئېلىپ ،
ئاغزىنى ئاچتى — دە ، ئۇنى ئىسكەندەرنىڭ ئوردىسى ئىچىدىكى بىسات ئۈستى-
گىلا تۆكتى . ئاندىن ، — كىمكى شاھ دارادىن قورقماي ، قارشىلاشماقچى
بولسا ، دارانىڭ لەشكىرىنى مۇشۇ كۈنجۈتتىن قىياس قىلسۇن ، — دەپ سۆ-
زىنى تۈگەتتى . ئىسكەندەرنىڭ جاۋابىغا تەقەززا بولۇپ ، كۆز تىكىپ

تۇردى .

ئىسكەندەر كۈلۈمسەرەپ تۇرۇپ ، سالماقلىق بىلەن سۆزلەشكە باشلىدى :

— دارا سۆزلەشكە باشلىسا ئۆزىنى بىلمەي ، ھوش - كالىسىنى يوقىتىپ ، ناھايىتى غەلىتە گەپلەرنى قىلىشقا باشلايدىكەن . ئۇ شاھلارنى قۇلۇم ، ئەزىز مۆتىۋەرلەرنى چاكىرىم دەپ تەمەننا قىلىدىكەن . تەڭرى ئۆزىنىڭ لۇتىيى - مەرھىمىتى بىلەن خالاپىققا پادىشاھ قىلغان كىشىلەرنى قۇل - چاكىرىم دەپ ، ماختىنىپ يۈرۈش ياخشى ئادەت ئەمەس . چۈنكى ئۇلار پەقەت تەڭرىدىن گىلا قۇللۇق قىلىدۇ . تەڭرى ئۇلارنى بەندەم دەپسە ، بۇ ئۇلار ئۈچۈن شەرەپ . ئەمما دارانىڭ بۇنداق دېيىشى پۈتۈنلەي خاتادۇر . بۇ تەڭرىگە شېرىك بولغانلىقى . بۇ ئېغىر گۇناھ ، يەنە شاھ دارا مېنى ئۈچ خىل خۇسۇسىيەت بىلەن ئاتايتۇ . يەنى مېنى گۆدەك ، تەلۋە ، مەست دەپتۇ . روشەنكى بۇ ماڭا قىلىنغان تۆھمەت . مۇنداق دېيىش ئەمەلىيەتتە ئىككى پادىشاھنىڭ يۇرت تالىشىپ قاراشلاشقانلىقىنىڭ بېشارىتىدۇر . يەنە پادىشاھ دارا ماڭا مەرھەمەت قىلىپ گۈيى بىلەن چەۋگان ئەۋەتىپتۇ . ئۇنىڭ بۇ ئىشىدىن مەن بىر بېشارەتنى چۈشەندىم ، بۇ بېشارەتتىن ماڭا ناھايىتى ياخشى ئىستىقبال نامايان بولدى . يەرنىڭ شەكىل قۇرۇلمىسى دەل مۇشۇ گۈيدەك دۈگىلەك ، يەرنىڭ ھەرىكىتىمۇ دەل مۇشۇ گۈيدەك پىرقىراپ چۆگىلەشتىن ئىبارەت . دارانىڭ ماڭا گۈيىنى لايىق كۆرۈپ ئەۋەتكەنلىكى ئەمەلىيەتتە تەڭرىنىڭ ئىنايىتى بىلەن ماڭا پىرقىراپ ئايلىنىپ تۇرغۇچى ئالەمنى ئۆتكۈزۈپ بېرىشنىڭ بېشارىتىدۇر . قولۇمغا چەۋگان بەرگەنلىكى ئەمەلىيەتتە ئۇ گۈيىنى ئىدارە قىلىدىغان ، ياق بەلكى بۇ گۈيى شەكىللىك ئالەمنى ئىدارە قىلىدىغان ھاكىمىيەتنى قولۇمغا بېرىشنىڭ بېشارىتى . ئۇ ماڭا چەۋگاننى ، ياق ، بەلكى ھوقۇقنى ئۆتكۈزۈپ بېرىپ ، ئۆزى بولسا بۇ ئالەم مەيدانىدىن چىقىپ كەتمەكچى بولۇۋاتقان ئوخشايدۇ . تەڭرى

خالسا ، بۇ مەيداندا مەن چەۋگان بىلەن گۈيىنى ئۇياق - بۇياق قىلىپ ، بەلكى پۈتكۈل ئالەمنى ئۆز ھۆكۈمۈم بويىچە ئىدارە قىلىپ ئۆتەرمەن . دارا بۇ ئىشى ئارقىلىق ماڭا ناھايىتى زور ئىلھام بەردى . ئۇنىڭغا كۆپتىن - كۆپ رەھمەت . يەنە دارانىڭ كۈنجۈت ئەۋەتكەنلىكىدىن مەن بىر ئىشارەتنى چۈشەندىم . شەكسىزكى ، دارا ئۆزىنىڭ لەشكەرلىرىنى كۈنجۈتكە ئوخشىتىپ ، مېنىڭ لەشكەرلىرىمنى قۇشلارغا ئوخشاتقان ، بۇ كۈنجۈت ھازىرلا قۇشلارغا يەم بولغۇسىدۇر .

ئىسكەندەر يۇقىرىقى سۆزلەرنى قىلغاندىن كېيىن ، بىر قانچە توخۇنى ئەكىردۈرۈپ ، كۈنجۈت ئۈستىگە قويۇۋەتتى ، توخۇلار كۈنجۈتلەرنى بىردەمنىڭ ئىچىدىلا پاك - پاكىز تېرىپ يەۋەتتى ، ھەتتاكى چۈمۈللىرىنىڭ يېيىشى ئۈچۈنمۇ بىرەر تال كۈنجۈت ئاشمىدى . دارانىڭ ئەلچىسى ئىسكەندەرنىڭ بۇنداق نازۇك ۋە ئىنچىكە بېشارەتلىرىنى كۆرۈپ ، ھەيرانلىق بىلەن كۆزلىرىنى چەكچەيتىپ قاراپ تۇردى . ئىسكەندەر ئەلچىنى قايتىشقا پەرمان قىلىپ :

— ئاڭلىغان جاۋابلارنى تېز بېرىپ داراغا بايان قىل ، — دېدى . ئەلچى ئايىغى بىلەن مېڭىپ كەلگەندى ، بېشى بىلەن مېڭىپ قايتىپ كەتتى . بارغاندىن كېيىن كۆرگەن ۋە ئاڭلىغان ۋەقەلەرنى داراغا بىر - بىرلەپ مەلۇم قىلدى . بۇنى ئاڭلىغان دارانىڭ ئۆچمەنلىك ئوتلىرى گۈرگىدەپ كۆيۈشكە باشلىدى ، بۇ ئوتنىڭ يالقۇنلىرى پەلەككە يەتتى . خەلق پىتتە - پاسات ئىچىدە قالدى . تىنچ - ئامانلىق ۋە خاتىرجەملىك دېگەنلەر يوقلۇق كۈچىسىغا قېچىپ كەتتى . نەزمە :

ئاياقچى ، كەتۈرمەيكى تارتاي دەلىر ،
كى سەرخۇش بولاي ، گۈركرەي ئانداقكى شىر .
كىرەي خەسىم ئارا ئۇيىلەكم شىرى مەست ،

ئۇلار بىلەن بىرى قانچىكى ھەمكارلاشسا، ئۇنىڭغا شۇ ھامان ئازار بەرمەي قالمايدۇ. كىمكى بىرەر ھۈنەرنى ئىگىلىسە، ئۇنىڭغا دەل ھۈنەردىشى دۈشمەن بولىدۇ. بىزى بىرەر ئىشتا ماھارەت كۆرسەتسە، يەنە بىزىمۇ شۇ ئىشقا چاڭ سالىدۇ. دە، ھەر تەرەپتىن لاپ ئۇرۇپ، ئۇنىڭ بىلەن زىتلىشىدۇ. ئۇلار بىر - بىرىگە قارشى ئىشلارنى قىلىدۇ. ئۇلارنىڭ ئاداۋىتى كېچە - كۈندۈز كەم بولمايدۇ. ئەمما، ئۇنداق ئىشلار كۆپىنچە ھۈنەرۋەنلەر ئارىسىدا بولماستىن، بەلكى دۆلەتمەنلەر ئارىسىدا كۆرۈلىدۇ. مەسىلەن، پادىشاھلار يۈزمىڭلىغان چېرىكلەرنى ئىشقا سېلىپ، ئۆزئارا شاھلىقنىڭ كۈچىنى كۆر - سىتىشىپ، بىر - بىرىگە قارشى ئىشلارنى قىلىشىدۇ. ھاكىملار بولسا، ئۆزلىرىنى پادىشاھنىڭ ئورۇنباشارى دەپ بىلىشىپ، ھاكىمىيىتىنى تالىشىپ ئۆزئارا زىددىيەتلىشىدۇ. لەشكەر بېشى قوماندان، چېرىك بەگلىرى لەشكىرى ئىشلاردىكى ھوقۇق ئىمتىيازىنى تالىشىپ، بىر - بىرىگە ئورا كولايدۇ. ئۇلار پادىشاھقا قانچە يېقىنلاشقانسېرى، مەنسىپى قانچە ئۆسكەنسېرى، ئۇلارنىڭ ئاددىي خەلقنىڭ ئارىسىدا دۈشمەنلىشىش، ئۆچلىشىش ئوردىدىكىگە ۋە دىۋان - مەھكىمە ئەمەلدارلىرى ئارىسىدىكىگە قارىغاندا ئاز كۆرۈلىدۇ. لېكىن شۇنداقسىمۇ كۆپلىگەن خەلقلەرنىڭ ۋەيرانچىلىق ۋە سورۇقچىلىق يەنىلا دۈشمەنلىشىش - ئۆچلىشىشتىن كېلىپ چىققان. ئاددىي كىشىلەرنىڭ ئۆچلىشىشى بىرنەچچە ئائىلىنى ۋەيران قىلىش بىلەن، شۇ قاتاردا ئۆزىنىمۇ خاراب قىلىش بىلەن ئاخىرلىشىدۇ. ئەمما دۈشمەنلىشىشنى پادىشاھلار ئۆزىگە ئادەت قىلسا، ئۆز مەرتىۋىسىنى باشقا پادىشاھلاردىن ئۈستۈن بىلىپ، ئۇلارنى ئۆز پەرمانىغا كىرگۈزۈشنى قەستلىسە، بۇنداق خىيال پۈتكۈل ئالەم خەلقىنى خانىۋەيران قىلىدۇ. بۇ گويىكى بىر توپان بالاسى، بۇ بەئەينى دەريالارنىڭ تياشقىنى، دېڭىز - ئوكيانلارنىڭ شىددەتلىك چايقىلىشىدۇر. بۇنداق

بارغە بېرەي بىردەم ئىچىرە شىكەست. بۇ ئىشقا ئۇلارنىڭ قىزىقىشى مۇغەننىت، چالپ گەرم ھەڭگامە تۈز، ئۇلارنىڭ ئىشقا ئىشلىشىشى سۇرۇدۇڭدا ئاھەڭگى «شەھنامە» تۈز. ئۇلارنىڭ ئىشقا ئىشلىشىشى چۈ ئاھەڭگى كىن ئەتتىلەر ئىككى شاھ، دەلىر ئولسۇن ئول نەغمە بىرلەسپاھ. نەۋائى جەھان ئىچىرە ئاشۇب ئېرۇر، قىتەن سەرسەرى ئەمنىيەت رۇب ئېرۇر. بۇ ئاشۇبىدىن گەر تىلەر سەن ئەمان، ئەمان تاپما مەي شۇغلىدىن بىرزەمان. زەمان ئەھلىغە بولسە مىڭ ئىبتىلا، ئەمەس مۇبتەلا بادە ئىكەن تولا.

دۈشمەنلىشىش ئىنتايىن يامان ئادەتتۇر. بۇ ئادەت ھەسەتخورلۇق بىلەن ئۆلپەتتۇر. ئۇنىڭ ئۆزى غەم - ئەندىشە ۋە بالايىتاپەتتۇر. ئەمما، ئۇنىڭ ئەكسىچە يول تۇتۇلسا، سەمىمىي سادىقلىق ۋۇجۇدقا كېلىدۇ. دۈشمەنلىشىشنى تاشلاش كىشىنى بەخت - سائادەت كۈچىسىغا يەتكۈزىدۇ. دۈشمەنلىشىش ئادەتتىكى كىشىلەر ئارىسىدا كۆرۈلسە، ئۇلارنىڭ ئەسلى - ۋەسلىنى قۇرۇتۇپ، خانۇ - مانىنى خاراب قىلىدۇ. ئەگەر پادىشاھلار ئارىسىدا يۈز بەرسە پۈتكۈل جاھاننى خاراب قىلىدۇ.

ئەي دوست، ھوشيار بولغىنىكى، جاھان ئەھلىدىن ۋاپا كەلمەيدۇ. ئۇلاردىن دوستانلىق ناھايىتى يىراق. ئەگەر ياخشى ئويلايدىغان بولساڭ، جاھان ئەھلى ئارىسىدا تۈگىمەيدىغان بىر ھۈنەر بار، ئۇ بولسىمۇ ئۆچلەش، ئاداۋەت بىلەن ئۆمرىنى زايە قىلىشتىن ئىبارەت. بىرنەچچە خىل ئادەملەر باركى، ئۇلار ھەمىشە ئاداۋەت ۋە دۈشمەنلىشىشنى ياخشى كۆرىدۇ.

مەملىكەتتە ئامانلىق ۋە ئاۋاتلىقتىن ئەسەرمۇ قالمايدۇ . بۇنداق بالا - قازا تاش قىتىندىن ھېچكىم ئامان قالمايدۇ . پۈتكۈل خەلق جەبىر - زۇلۇمغا دۇچار بولىدۇ . ئەگەر ئىككى پادىشاھ دۈشمەنلىشىشكە بەل باغلىسا ، جاھان ئەھلى ئۇ ئىككىسىگە لەشكەر بولۇپ ، ھەممىسى بىر - بىرىنى قىرغىن قىلىشقا مەجبۇر بولىدۇ . ئۇلار ھېچنېمىگە قارماستىن قىلىچ يالىڭاچلاپ ، بىر - بىرىگە ھالاكەت تىغلىرىنى تەڭلەيدۇ . ئاتا بىر پادىشاھقا ، ئوغۇل يەنە بىر پادىشاھقا لەشكەر بولۇپ قالغان تەقدىردىمۇ بىر - بىرىگە يول قويمايدۇ . ئاداۋەت ۋە قەھرى - غەزەپ شۇ دەرىجىگە يېتىدۇكى ، ئوغلىنى ئۆلتۈرۈشكە ئاتىسى ئالدىدايدۇ . ئوغلۇمۇ ئاتىسىنى ئۆلتۈرۈشتىن يانمايدۇ . قېرىنداش قېرىنداشنىڭ بېشىنى كېسىشتىن تەپ تارتمايدۇ . دوستلار دۈشمەنگە ئايلىنىدۇ . بىر ئۆي - دىكى كىشىلەرمۇ بىر - بىرىدىن كېچىشىدۇ . ئۇرۇق - تۇغقانلار شۇ دەرىجىگە يەتكەن ئەھۋالدا يات كىشىلەر قانداق بولۇپ كېتىشى مۇمكىن . ئەگەر بۇنداق شىددەتلىك قارا بوران جاھاننى قاپلايدىغان بولسا ، پىتتە - پاساتنىڭ چاڭ - توزانلىرى خالايقنىڭ كۆزلىرىنى كور قىلىدۇ . شۇنىڭ بىلەن ئۇلار ئۆز خۇدىنى بىلمەيدىغان ، ئاق - قارىنى پەزىق ئەتمەيدىغان ، ھەق - ناھەقنى ئايدىرمايدىغان بولىدۇ . جاھان ئەھلى بىر - بىرىنى ئۆلتۈرىدىغان ، بۇلاپ - تالايدىغان ۋە بىر - بىرىنى ۋەتەنلىرىدىن قوغلاندى قىلىدىغان ھادىسىلەر ئومۇملىشىپ كېتىدۇ . شۇنىڭ بىلەن ئالەم بىر ۋەيرانە خارابىلىككە ئايلىنىدۇ . گەرچە جەڭ ئىككى پادىشاھنىڭ ئوتتۇرىسىدا ، ئاداۋەتمۇ پەقەت ئىككى پادىشاھنىڭ ئوتتۇرىسىدا يۈز بەرسىمۇ ، لېكىن بۇنىڭ زىيان - زەخمەتلىرى ، بالايسىپ تىللىرى پۈتكۈل خەلقنىڭ بېشىغا چۈشىدۇ . ئاشۇ ئىككى شاھنىڭ دۈشمەنلىكى سەۋەبىدىن سان - ساناقسىز ئاجىز بېچارىلەر ئاياغ ئاستىدا پايخان بولۇپ يانجىلىدۇ ، ھالاك بولىدۇ . ئىككى پادىشاھ بېچارە پۇقرالارنىڭ جېنىغا رەھىم قىلماستىن جەڭ مەيدانلىرىنى تۈزۈشۈپ ، ئۆزئارا كۈچ

سىنىشىدۇ . نەتىجىدە بىرى بىرىگە مەغلۇپ بولۇپ ، يەنە بىرى غەلبە قىلغان بولىدۇ . بىراق شۇنى بىلىش كېرەككى ، بۇنداق كۈن ھەر ئىككى تەرەپ پۇقرالىرى ئۈچۈن ئاپەت كۈنى ، ياق ، بەلكى قىيامەت كۈنىدۇر . بۇنداق پادىشاھلاردىن كۆرە ، بىر - بىرىگە مۇھەببەتلىك بولغان ئىككى نامرات بېچارىنىڭ ھال - كۈنى ياخشىراقتۇر . چۈنكى ئۇلار بىر - بىرىگە يول قويۇپ ، بىر - بىرىنىڭ مەقسىتىنى چۈشىنىپ ، بىرى قوللىغاننى يەنە بىرىمۇ قوللاپ ، بىرى قارشى تۇرغانغا يەنە بىرىمۇ قارشى چىقىپ ، دوستانە ئۆتىدۇ . شۇڭا ، بىر - بىرىگە مۇخالىپ ئىككى پادىشاھتىن بىر - بىرىگە مۇۋاپىق ئىككى قەلەندەر ياخشىراق .

ئىككى جاھانگىر پادىشاھنىڭ ئاداۋىتىدىن جاھان ئەھلىنىڭ ھاياتلىق خەلقىغا بالايسىپ تىللىرى چاقىمى چۈشكەنلىكى ۋە ئىككى دوستنىڭ مۇھەببىتى تۈپەيلى ، يامغۇر يېغىپ كۆيۈۋاتقان ئوتنى ئۆچۈرگەنلىكى

شۇنداق بىر مەشھۇر ۋەقە باركى ، چىڭگىزخان بىلەن خارەزمشاھ ئاداۋەتلىشىپ جەڭ مەيدانلىرىنى تۈزگەندە ئالەم شۇ دەرىجىدە بۇزۇلدىكى ، ئۇنى شەرھەلەپ بولۇش مۇمكىن ئەمەس . ۋاقتىكى ، بۇ جەڭدە چىڭگىزخان غەلبە قىلىپ ، خارەزمشاھنىڭ مەملىكىتىنى ئېلىپ ، ئۇنى ئاستىن - ئۈستىن قىلدى ۋە ئۇنىڭ ئوردىسىغا ئو - رۇنلاشتى . ئاندىن خارەزمشاھنىڭ پۇقرالىرىغا ئاداۋەت قىلىپنى يالىڭاچلاپ ، ئەلنى قىرغىن قىلىشقا باشلىدى . جەبىر - زۇلۇم دېڭىزى قەھرى - غەزەپ قايدى ناملىرىنى ھاسىل قىلدى . ئاتا ئوغلىدىن ، ئانا قىزىدىن خەۋەر ئالالماي پەرياد چەكتى . ھاياتلىق بىناسىنى ئەجەل ماتەملىرى تەۋرىتىشكە باشلىدى . ھېچ يەردە تىنچ - ئامانلىق قالمىدى .

ئەل قىسسە ، شۇ ۋاقىتلاردا شام شەھىرىدە بىر - بىرىگە مۇھەببەتلىك

ئىككى دوست بار ئىدى . ئۇلار بىر - بىرىنى جېنىدىن بەكرەك ئەزىزلەيتتى .
ئۇلارمۇ بىر كۈنى چىڭگىز خاننىڭ قەتلىئام قىلغۇچى سىپاھلىرىغا ئۇچراپ
قالدى . ئۇ سىپاھلارنىڭ كۆزلىرى قانغا تولغان ۋە قاتىللىق خۇمارى تۇتقا .
ئىدى . ئۇلارنىڭ قولىدىن ئامان - ئېسەن قۇتۇلمايدىغانلىقىنى بىلگەن بۇ
ئىككى دوست ئۆز جانلىرىدىن ئۈمىد ئۈزۈشتى . جاللاتلار بۇ ئىككىسىنى ئۆ-
لۈم مەيدانىغا سۆرەپ كېلىشتى . بۇ ئىككى دوست بىر - بىرىگە جېنىنى پىدا
قىلىشقا رازى ئىدى . ئۇلارنى ئۆلتۈرمەكچى بولغان جاللات قىلىچىنى يال-
ئاچلاپ بىرىنىڭ يېنىغا كەلگەندى ، يەنە بىرى نالە قىلغان ھالدا :

— ئاۋۋال مېنى ئۆلتۈرگىن ، ئۇ بىردەم بولسىمۇ ئۇزۇنراق
ياشاۋالسۇن ، — دەپ يالۋۇردى .

جاللات بۇنىڭغا ماقۇل بولۇپ يەنە بىرىنىڭ يېنىغا قىلىچ تەڭلەپ
كەلگەندى ، ئالدىنقىسى نالە - زار قىلىپ تىلەپ تۇرۇۋالدى :

— خۇدا ھەقىقى ، ئۇنى بالدۇر ئۆلتۈرمىگىن ، ئالدى بىلەن مېنى
ئۆلتۈرگىن ، ئۇنىڭ جان ئازابى تارتىپ قىيىنغانلىقىنى كۆرۈش ماڭا ئۆلۈم-
دىنمۇ ئېغىر ئازاب ، مەن بۇنىڭغا چىداپ تۇرالمايمەن .

دەل مۇشۇ چاغدا چىڭگىز خان ئۇخلاۋاتقاندى ، بۇ ئىككى دوستنىڭ
ئىشلىرى ئۇنىڭ چۈشىدە ئايان بولدى . ئۇ ھەيرانلىق ئىچىدە تۇرغاندا ، بىر-
رەيلەن چىڭگىز خانغا : «بۇ ئىككىسىدىن مېھىر - مۇھەببەت ، ۋاپادارلىق يولىنى
ئۆگەن خالايدىغان جەبىر - زۇلۇم قىلىشىڭنى توختات . خارەزمشاھ سەن بىلەن
ئۆچمەكەشكەن بولسا ، بۇ ئىشتا خالايدىغان نېمە گۇناھى بار؟! ئىككى پادىشاھ
ئۆچ - ئاداۋەت بىلەن جاھاننى بۇزۇپ خاراب قىلدىڭلار . بۇ ئىككى دوست
بولسا بىر - بىرىگە مېھىر - مۇھەببەتنى بېغىشلاپ ، ساداقەت - ۋاپادارلىق
كۆرسىتىشتى . بۇلاردىن ئىبرەت ئال» دەپ بېشارەت بەردى . چىڭگىز خان
ئۇيغۇردىن ئويغىنىپ ، قەتلىئام قىلىشنى دەرھال توختىتىشقا پەرمان چۈشۈر-
دۇ .

دى . ئۇ ئىككى دوستنىڭ ساداقىتى ، ۋاپادارلىقىدىن بىر مەملىكەتنىڭ خەلقى
بالا - قازادىن نىجادلىققا ئېرىشتى . ئۇلارنىڭ چىن دوستلۇقى باشقا دىندا بول-
غان بۇ قەتلىئام قىلغۇچىلارغىمۇ تەسىر قىلىپ ، ئالەم خەلقىنىڭ تىنىچ
ئامانلىقىغا سەۋەبچى بولدى . ھەرقانداق بىر كىشى دوستلۇق ، ئىتتىپاقلىق يو-
لىنى تۇتۇشنى بىلمىسە ، ئۇلارغا بۇ تەسىل قىيامەتچىلىككە يەتكۈدەك
دەرس بولالايدۇ .

ھېكەت . ئىسكەندەرنىڭ ئەرەستودىن : «ئىناقسىزلىق ھەممە مىللەتتە چەكلىنىدۇ .

دۈشمەنلىشىش ھېچقاچان ئادەمگە ئوبدان بىلىنمەيدۇ . بىراق ئۇنى كىشى
ياقتۇرۇپ قالىدىغان ۋە شۇنداق قىلىش تامامەن زۆرۈر بولۇپ قالىدىغان
ئەھۋال بولامدۇ؟» دېگەن مەزمۇندا سوئال سورىغانلىقى ، ئەرەستوننىڭ
بۇ قاراڭغۇ ساھەنى يورۇتقانلىقى ۋە ئىناقسىزلىق

ئاھاڭنى توغرا تۈزگەنلىكى

ئىسكەندەر ئەرەستودىن :

— ھەرقانداق ئىشتا ئىككى ئادەم ياكى ئىككى تەرەپ ئوتتۇرىسىدا
زىددىيەت پەيدا بولۇشى ياخشى ئەھۋال ئەمەس ، ئۇنى ئەقىل - ئىدراك راۋا
كۆرمەيدۇ . بىراق ئۆچمەنلىك قىلىش دۇرۇس ئىش سانىلىدىغان ، ئۆچمەن-
لىك قىلىنمىسا زىيىنى يولىدىغان ئىشلارمۇ بارمۇ؟ — دەپ سورىدى .

— بۇ ناھايىتى مۇشكۈل بىر سوئال بولدى ، — دېدى ئۇ دانىشمەن
ھېكەم جاۋاب بېرىپ ، — ئاقىل كىشىلەر بەزى زىددىيەتنى رەت قىلسا ، بەزى
زىددىيەتنى توغرا تاپىدۇ . بىراق بىر ئىشنى قىلماقچى بولغان بولسا ، ئۇنىڭ بۇ
ئىشىدىن ئالەم ئەھلىگە زىيان يېتىشى مۇمكىن دەپ قارالسا ، ياكى ھەقىقەتەن
زىيان يەتكۈزۈش بولسا ، يەنە بىراۋ ئوتتۇرىغا چىقىپ ئۇ كىشىنى بۇ
زىيانلىق ئىشتىن توختىتىدۇ . ئۇنداق قىلمىسا ياخشى بولمايدۇ . ئەگەر ئۇ

كشى توسقانغا ئونمىسا ، ئۇنىڭغا قاتتىق - يىرىك سۆز بىلەن تەنبە بېرىپ ، ئۇ ئىشتىن توختىتىش كېرەك . ئەگەر بۇ چارىمۇ ئۈنۈم بەرمىسە ، ئۇ چاغدا رەسمىي قارشى تۇرۇپ ئۇنى زورلۇق كۈچ بىلەن تىنچلاندۇرۇشقا توغرا كېلىدۇ . بىراق بۇنداق قىلغاندا ياكى پايدىسى كۆرۈلۈشى ، ياكى زىيان كېلىپ چىقىشى مۇمكىن . شۇڭا مۇنۇ ئىشلارغا دىققەت قىلىش كېرەك : ئۇنىڭ بىلەن رەسمىي ئېلىشىشتىن بۇرۇن ، تەييارلىق ئىشنى ئوبدان ئىشلەش كېرەك . ئۆزىنى قارشى تەرەپ بىلەن ئوبدان سېلىشتۇرۇپ دەڭسەپ بېقىش كېرەك . ئەگەر ئۆزى ئۇنى بېسىپ چۈشەلەيدىغان دەرىجىدە بولسا ، ئۇ ھالدا بېلىنى چىڭ باغلاپ ، قارىمۇ قارشىلىق مەيدانغا چىقسۇن . ئەگەر ئۆزىنىڭ كۈچ - قۇدرىتىنىڭ قارشى تەرەپتىن ئانچە كۆپ پەرقلەنمەيدىغانلىقىنى ھېس قىلسا ، ئۇ ھالدا بۇ ئىشنى بەك چوڭايتىمىسۇن ، ئىشنى ھەللىسىدېرەك بولدى قىلسۇن ، غەلۋە - غوۋغانى ئازراق قىلسۇن . مۇبادا قارشى تەرەپنىڭ كۈچ - قۇۋۋىتى ئۆزىنىڭكىدىن ئېشىپ چۈشسە ، غالبىيەتنىڭ قارشى تەرەپكە مەنەسۇپ بولۇش ئېھتىمالى چوڭراق بولسا ، ئۇ ھالدا قارشى تەرەپكە سىلىق ۋە يۇمشاق تەلەپپۇزدا نەسەت قىلىش بىلەنلا كۇپايىلەنسۇن . ئۇنداق قىلمىغاندا قارشى تەرەپنىڭ ئۆچمەنلىكى ۋە ئاداۋىتىنى كۈچەيتىپ قويدۇ . بۇنىڭدىن نەسەت قىلغۇچى تەرەپكە بالا - قازا يۈزلىنىشى مۇمكىن . شۇڭا باشقىلارغا قارشى ئاتلىنىشتىن بۇرۇن ، بۇ تەرەپلەرگە ئوبدان دىققەت قىلىش ، ھەرقانداق ئىشتا ئەقىل - پاراسەت بىلەن كۆزىتىپ ، باش - ئاخىرىنى ئويلاپ قەدەم بېسىش كېرەك . ئادەمگە ئەقىل يول باشچى بولسىلا ، ئۇنىڭ ئىشلىرىدىن زىيان - زەخمەت ئازراق بولىدۇ .

ئىسكەندەر بۇ پايدىلىق جاۋابنى ئاڭلاپ باشلىشىنى .

دارانىڭ ئىسكەندەر ئېيتقان سۆزلەرگە غەزەپلىنىپ ، لەشكەر يىغىش ئۈچۈن ئالەمگە ئوت سالغانلىقى ۋە ئالەم چېرىكىنى يىغىپ ، ئىسكەندەر بىلەن جەڭ قىلىش ئۈچۈن يۈرۈش قىلغانلىقى ، ئىسكەندەرنىڭمۇ بۇ ئاپەت دەرياسىغا ، بالا - قازا كەلگۈنىگە ، ياق بەلكى ئۆزىگە يۈپۈرۈلۈپ كەلگەن بۇ ئاداۋەت تېغىغا قارشى تۇرۇش ھىيلە - مەكرلىرىنىڭ چاقماقلىرىنى چېقىپ ، يۈزمۇ - يۈز ئوتتۇرىغا چىققانلىقى ، بۇ ئىككى پادىشاھ ئالەمنى ئاستىن - ئۈستۈن قىلىشقا تەييار بولغاندا ، دارانىڭ دۆلەت بايرىقىنىڭ باشقا بىر ئاپەت بورنى تۈپەيلىدىن يىقىلغانلىقى ، ئىسكەندەرنىڭ ئاي كەبى توغ - ئەلىمى يۈكسەكلىكتە قۇياش تۇغىدىنمۇ ھالقىپ كەتكەنلىكى

ھېكايە تىپىلەر بۇ ئىككى پادىشاھ قىسسىسىنىڭ چىرايىغا مۇنداق زىننەت بېرىدۇ :

ۋاقتىكى ، دارانىڭ ئەلچىسى قايتىپ كەلدى ، ئۇ ئىسكەندەر بىلەن ئا . رىدا يۈز بەرگەن ۋەقەلەرنى ئەينەن ئىنكاس قىلىشتىن باشقا چارە تاپالمىدى . ھەممە ئىشنى تولۇق بايان قىلدى . ئىسكەندەرنىڭ جاۋابىنى ئاڭلاپ ، دارانىڭ جىسمىغا غەزەپ ئوتلىرى تۇتاشتى ، باشتىن ئاياغىچە ھەممە ئەزايى بەدىنى قىزىپ تۇرالمىدى . ئۇ گاھ دەۋرانغا ھاقارەتلەر ياغدۇرسا ، گاھ بۇ پىر - قىراۋاتقان پەلەككە لەنەت ئوقۇپ تۈكۈرەتتى . گاھى بولسا زامانغا تەنە قارغىشلارنى ياغدۇرسا ، يەنە تۇرۇپ جاھانغا تىل - ئاھانەت قىلاتتى . ئىز - تىراپ ۋە بىتاقەتلىك ئۇنى شۇ دەرىجىدە قىيىندىكى ، بۇ دەردكە ھېچ داۋا تېپىلىدىغاندەك ئەمەس ئىدى . ئۇ ئاخىر بولالمى جەڭگە تەييارلىق كۆ - رۈشكە ، لەشكەر توپلاشقا پارلىق چۈشۈردى . شۇ ھامان رۇم ، زەڭگىبار ۋە باشقا تەرەپلەرگە كىشى ئەۋەتىلدى . ئىران ، نۇران ۋە چىن مەملىكىتىنىڭ چېگرىلىرىغىچە بولغان كەڭ ۋادىلاردا لەشكەر دەرياسى ئۆر كەشلەپ ئاقتى .

ئۇلارنىڭ شاۋقۇن - سۈرەنلىرى ئاسماننىڭ ئاستىنى قاپلىدى . پۈتكۈل ئەتراپى ئالەمدە كىشى قالدۇرماي ، ئادەم ئەۋلادىنىڭ ھەممىسىنى تەرەپ - تەرەپتىن يىغىپ ، لەشكەرلىككە تۇتتى . تاغ ۋە دەشتلەر ، بەلكى پۈتكۈل يەر يۈزى لەشكەر دېڭىزىغا ئايلىنىدى . چېرىك بېشى بولغان كىشىلەر ئەلنى سۈرۈپ توقاي قىلىپ ، قاتتىق سىياسەت يۈرگۈزدى ، زورلۇق كۈچ بىلەنمۇ يىغدى ، مال - دۇنيا بىلەنمۇ يىغدى . شۇنداق قىلىپ ئىككى يىلدا لەشكەرلەر يىغىلىپ بولدى . لەشكەرلەر يەر يۈزىگە سىغماي قالدى . جاھاندا ھېچقانداق پادىشاھ بۇنداق كۆپ چېرىكنى يىغىپ باقمىغان بولغىنى . لەشكەرلەرنىڭ توللىقىدىن ئۇلارنىڭ باش ، ئايىغى ، چەك - چېگرىسى كۆرۈنمەيتتى . ئۇلارنىڭ سانى پەلەكنىڭ يۇلتۇزلىرىدىن ، باياۋاننىڭ قۇملىرىدىن ئارتۇق ئىدى . لەشكەرلەرنىڭ ھەممىسى دېگەن قەرەلىدە جەم يولدى . دارا ئۇلارنى كۆرگىلى چىقتى . ئۇ بۇنچىۋالا كۆپ لەشكەرنى كۆرۈپ ئىسكەندەرگە بولغان ئاداۋىتىنى ۋە ئۆچ ئېلىش ئىدىيىسىنى تېخىمۇ چىڭىتتى . ئۇنىڭ دىماغىدا بىر خىل كۆرەڭلىك ۋە مەغرۇرلۇق قوزغالدى ، « بۇنداق لەشكەر بىلەن قايتقا يۈرسەم شۇ يەردە مەقسىتىم ھاسىل بولماي قالمايدۇ » دەپ خىيال قىلدى . يەنە بىر تەرەپتىن ئايماق سۇلتانلىرى ۋە ۋالىيلىرى داراغا ياخشى ھەمقار بولۇپ ، قىلىچ تارتىپ كېلىپ ، دارانىڭ نەزەرىدىن ئۆتتى ، گۈرۈھ - گۈرۈھ يۇرت ئۇلۇغلىرى ئۆز بويۇنلىرىغا ئىتائەت ھالقىلىرىنى سېلىپ دارا ھۇزۇرىغا جەم بولدى . ۋاقتىكى ، دارا بىر ھەشىمەتلىك چېدىر - بارگاھقا چۈشۈپ ، ئۇ يەردە ئېگىز بىر تەختنى قويۇپ ، ئۈستىدە ئورۇنلاشتى . بۇنداق ئالىي تەختنى ھېچ كىشى كۆرۈپ باقمىغان . دارانىڭ يارلىقىغا بىنائەن تامام مەملىكەتلەرنىڭ پادىشاھلىرى كېلىپ ، يەر سۆيۈپ تەزىم بەجا كەلتۈرۈپ ، پەرمان كۈتۈپ تۇردى . ئۇلارنىڭ ھەر بىرى كۆرۈشۈشكە كەلگەندە ئالدى بىلەن دارانىڭ چېدىرىدىكى بېسات قىرغاقلىرىنى سۆيەتتى . ئاندىن ئالدىغا كېلىپ دارانى

تاۋاب قىلغاندەك ئەزىزەلەپ ، ئۇنىڭ ئاياغلىرىغا باش قوياتتى . ئاندىن ھەر بىرى ئارقىچىلاپ يېنىپ ، ئۆز ئورنىغا بېرىپ تۇرۇشاتتى . قوبۇل قىلىش ، يۈز كۆرۈشۈشلەر شۇ تەرىقىدە يېرىم كۈنگىچە داۋام قىلدى . خىتاي مەملىكىتىدىن مەڭگۈ خاقان ، ھىندىستاندىن قاراخان ، مىسىر ئېلىدىن ۋەقەخان ، دەشتى قىپچاق يۇرتلىرىدىن تۆمۈر تاشخان ، خاۋەران مەملىكىتىدىن فەرەڭگىسى ، نەھرىۋان ئېلىدىن دەۋالى ۋە باشقا يۇرت - مەملىكەتلەردىن سان - ساناقسىز پادىشاھلار ، سىپاھبەگلەر ، شاھزادە ، بەگزادىلەر دارانىڭ ئالدىغا بىر - بىرلەپ كېلىپ ، ئۇنىڭ قوبۇل قىلىشىغا ئائىل بولدى . ئۇلار دارانى كۆرۈش ئۈچۈن ھېسابسىز كۆپ پېشكەشلەرنى چەكتى . داراغا يۈز يىللىق خىراجىنى بىراقلا تارتۇق ۋە ھەدىيە قىلىشتى . ئاندىن كېيىن دارا ئاددىي خالاپىقلارنى بارگاھتىن يىراقلاشتۇرۇپ ، تاجىدارلار ۋە سەرخىل كىشىلەرنى قالدۇردى ، ئۇلارنى ئۆز زىتى بويىچە ئولتۇرغۇزدى . بۇ ئىشلار پۈتۈش بىلەنلا دارا سۆز باشلىدى :

— خالاپىقلارنى يىغىپ ، بىئارام قىلىشىمىزنىڭ سەۋەبى شۇكى ، — دېدى ئۇ يۇقىرى ئاۋازدا ، — رۇم ئېلىدىكى پەيلەقۇس بۇ ئالەمدىن كەتتى . ئۇنىڭدىن بىر ساراڭ قېتىش ئوغۇل قېپقالدى . ئۇ دادىسىنىڭ ئورنىغا ئولتۇرغاندىن كېيىن ، بەئەينى سۈدەك تەتۈرىگە يۈرۈپ ، ئوتتەك باشتۇڭلۇق قىلىپ ، ئۈچ يىلدىن بېرى خەزىنىمىزگە باج - خىراج ئەۋەتمىدى . يېشىغا ئۇلۇغلىق تاجىنى كىيىپ ، باشباشتاقلارچە ئىش قىلىشقا باشلىدى . ئۇنىڭ ئاتا - بوۋىسىنىڭ ئەزەلدىن بېرى قىلىپ كېلىۋاتقان ئىشىنى ئۇنتۇپ قالماسلىقىنى تەكىتلەپ ، باج - خىراجنى سۆزلىشىپ ئېلىپ كېلىشكە ئادەم ئەۋەتتى . بىراق ئۇ بىز ئەۋەتكەن ئەلچىلەرنى ھەددىدىن زىيادە قىلايمىقان سۆزلەر بىلەن ياندۇرۇپتۇ . بۇنداق قىلىشقا ئۇنىڭ نېمە ھەددى؟! مەن ئۇنىڭغا بىر نەچچە تۈرلۈك پەندە - نەسەھەتنى جېكىلەپ ئادەم ئەۋەتتىم .

بىراق ئۇنىڭغا بۇ نەسىھەتلىرىمنىڭ پايدىسى بولمىدى . بەلكى ئۇنىڭغا جاۋابەن تولسىمۇ ئەدەبىيەتلەر چە سۆز - ھەرىكەتلەرنى قىلدى . ئۇنىڭ بۇ تەنتەكلىكى مېنى قاتتىق غەزەپلەندۈردى . شۇڭا ئۇنىڭ ئەدەبىيىتىنى بېرىش زۆرۈر بولۇپ قالدى . ئۇ ناداننىڭ ئىشىنى بىر ياقلىق قىلىش ئۈچۈن «ھەر تەرەپلەرگە ئادەم چاپتۇرۇپ لەشكەر يىغدۇق ، بۇ يەرگە جەم بولۇشتىن مەقسەت مانا شۇ .

بۇ سۆزنى ئاڭلىغاندىن كېيىن ھەممەيلەن ئورۇنلىرىدىن تۇرۇپ ، تەزىم قىلىشتى . ئاندىن بۇلار ئارىسىدىن بىرى :

— ئۇنى ۋەيران قىلىپ ، يوقىتىش ئۈچۈن ، مۇنچىۋالا شاھلار بىلەن چېرىكلەرنى يىغىشنىڭ ھاجىتى يوق ئىدى . ئۇنى جايلاش ئۈچۈن بىر قۇلنى ئەۋەتسە كىلا كۇپايە قىلاتتى ، — دېدى .

— بۇ لەشكەرلەر بىلەن رۇمنى ئالغاندىن كېيىن ئۇ يەردە ئارام ئالىمىز ، — دېدى دارا چۈشەنچە بېرىپ ، — ئاندىن يەنە يۈرۈش باشلايمىز . چۈنكى زەڭگىنبار بىلەن فەرەڭ مەملىكەتلىرىمۇ رۇمغا تەۋە بولۇپ كەتتى . ئۇ يەردىكى دۈشمەنلەرنىمۇ يوقىتىشىمىزغا توغرا كېلىدۇ . ئاندىن قايتىپ كېلەلشىمىز مۇمكىن .

تەقدىر بۇ سۆزلەرنى دارانىڭ تىلىغا سۆزلەتتى . ئەمما تەقدىر ھۆكۈمىگە رازى بولماقتىن ئۆزگە چارە يوق ئىدى . شاھ دارانىڭ پەزىلىتىگە ئىگە ، ھەممەيلەن بىرلىكتە ياراغ - جابدۇق تەييارلاپ ، رۇمغا يۈرۈش باشلىدى .

« دارا پۈتۈن يەر يۈزىدىن لەشكەر يىغىپ بۇ تەرەپكە قاراپ كېلىۋېتىپتۇ » دېگەن خەۋەر دەرھال ئىسكەندەرنىڭ قۇلىقىغا يەتتى . ئىسكەندەر پەم - پاراسەت بىلەن ھەر قانداق ئىشقا ئىلاج قىلاتتى . ئۇ دارا تەرەپكە يوشۇرۇن ھالدا ، ئۆزۈلدۈرمەستىن كىشى ئەۋەتىپ ، ئەھۋالنى ئۇقۇشۇپ تۇردى . يەنە بىر تەرەپتىن ئۆز لەشكەرلىرىنىمۇ پۇختا تەشكىللەپ ،

دارانىڭ ئالدىغا چىقاردى . بۇ لەشكەرلەرنىڭ ھەر بىرى رۇستەمدەك قورقۇم - سىز پالۋانلاردىن ئىدى . شۇڭا ئىسكەندەرنىڭ لەشكەرلىرى خۇددى شامالغا ئوخشاش دارانىڭ لەشكەرلىرىنى كۆرگەنلا يەردە ساماننى سورۇغاندەك سو - رۇۋەتتى . بىراق ئىسكەندەرمۇ ئالدىراپ ھەرىكەت قىلمىدى ، ئامال بار ھۆرەسسە - ماددا قىلىش خىيالىدا بولدى . لېكىن ئاخىر قارشى تەرەپ لەشكەرلىرىگە يۈزمۇ - يۈز جەڭ ئېلان قىلىپ مەيدانغا چىقتى . ئىسكەندەرنىڭ دارا بىلەن ئېلىشىشقا چىققان لەشكەرلىرى خۇددى دېڭىز ئۈستىگە چىققان بىر پارچە بۇلۇت ياكى ياۋا ئېشەكلەر توپىغا ئېتىلغان بىر ئەرەك يىلپىزدەك كۆرۈنەتتى . دارا بۇنى كۆرۈپ قاتتىق غەزەپلەندى ، ئەمما دارانىڭ لەشكەرلىرىگە بىر خىل ۋەھشەت ، ۋەھىمە پەيدا بولدى . ئىككى تەرەپ لەشكەرلىرى ئورۇنلاشقان جاينىڭ ئارىسىدىن ئۆتۈش قىيىن ئىدى . ئۇلارنىڭ ھەر بىرى ئۆز قوشۇنىنى مۇھاپىزەت قىلىش ئۈچۈن ئارىغا خەندەكلەرنى قېزىپ ، ئەتراپىنى ساقلانغانىدى . جىسەكچىلەر كېچە - كۈندۈز ئارام تاپماي كۆزەت قىلاتتى . ئۇلار شۇ قەدەر ھوشيارلىشىپ كەتكەندىكى ، ئارىدا بىرەر چۈمۈلە تەۋرىسىمۇ ، ئۇنىڭ كۆزىنى ئوق بىلەن تىكىپ تاشلايتتى . ئىككى لەشكەر ئارىسىدا بىر كۈنلۈك مۇساپىنى جەڭ مەيدانى ئۈچۈن قالدۇردى . ئۇ يەرنىڭ ئوتتۇرىسىدا بىر ئېگىز تاغ بار ئىدى . تاغنىڭ ئىككى يېنىدا ئىككى دەشت بار ئىدى . بۇ ئىككى دەشتنىڭ بىرىگە دارانىڭ قوشۇنى ، يەنە بىرىگە ئىسكەندەرنىڭ لەشكەرلىرى ئورۇنلاشقاندى . بۇ ئىككى قوشۇننىڭ ئارىسىدا تاڭ شامىلىمۇ ئۆتەلمەيتتى .

ئىسكەندەرنىڭ لەشكەرلىرى كۆپ تىرىشچانلىقلارنى كۆرسىتىپ ، مۇداپىئە خەندەكلىرىنى خەيىر شەھىرىنىڭ مۇداپىئە خەندەكلىرىدەك ، بەلكى ئىسكەندەر سېپىلىدەك پۇختا ۋە مۇكەممەل قىلىپ قۇرۇپ چىقتى . ئاندىن ئۇلارنىڭ كۆڭلى سەل تىنچلاندى . ئىسكەندەر ئۆزىگە يۈز نەپەر شەمشەرۋازنى

ھەمراھ قىلىپ دارانىڭ لەشكەرلىرىنى كۆرۈپ بېقىش ئۈچۈن تاغنىڭ ئۈستىگە چىقتى. قارىسا، دارانىڭ لەشكەرلىرى يەز يۈزىنى قاپلاپ، پۈتۈن تاغ ۋە دەشتلەرنى ھەرىكەتكە كەلتۈرۈۋەتكەندى. ئۇلارنىڭ چاڭ - توزانلىرى پۈتكۈل ئالەمنى قاپلاپ، پەلەك يۈزىنى كۆرگىلى بولماس قىلىۋەتكەندى. بۇ ھەددى - ھېسابسىز قوشۇننى كۆرگەن ئىسكەندەرنىڭ ھوشى بېشىدىن ئۇچتى. ئۇ كۆڭلىدە: « ئەگەر جەڭ باشلىنىدىغان بولسا، مېنىڭ لەشكەرلەرىمنىڭ ھەر بىرىگە قارشى تەرەپنىڭ يۈز كىشى توغرا كەلگۈدەك، ئەقىل - پاراسەت جەھەتتە شۇنچە چوڭ سۆزلەيمەنۇ، ئەمما بۇ ئىشىدا ھەقىقەتەنمۇ ئۆزۈمنى چاغلىماي جەڭ مەيدانىغا كىرىپتەيمەن. ئەمدى بۇ يەردىن يېنىشنىڭ ئىمكانى يوق. ئەگەر جەڭ قىلسام، ماڭا زىياندىن ئۆزگە ئاقىۋەت يوق » دېگەنلەرنى ئويلىدى. ئىسكەندەر ئاشۇنداق مۇشكۈل ئەھۋال ئۈستىدە پىكىر قىلىۋاتقاندا، ئۇنىڭ بىر تاش ئۈستىدە ئۇرۇشۇپ تۇرغان ئىككى كەكلىككە كۆزى چۈشۈپ قالدى. ئۇ كەكلىكلەرنىڭ بىرى سېمىز ۋە كۈچ - قۇۋۋەتكە تولغان، يەنە بىرى ھەر جەھەتتىن ئاجىز ۋە زەئىپ ئىدى. ئىسكەندەر بۇ ئىككىسىنى كۆرۈپ، بۇ ئەھۋالنى ئۆزى بىلەن دارا ئوتتۇرىسىدىكى ئۇرۇشقا ئوخشاتتى. ئۇلارنىڭ جەڭ نەتىجىسىنى ئۆزى بىلەن دارا ئوتتۇرىسىدىكى جەڭ ئاقىۋىتىنى ئالدىن بىلىدىغان بىر پال سۈپىتىدە كۆزەتمەكچى بولدى. ئۆزىنى ئاجىز كەكلىك، دارانى كۈچلۈك كەكلىك دەپ بىلدى. ئىسكەندەر قاراپ تۇرسا، ئۇ ئىككى كەكلىك شۇنداق ئېلىشتىكى، كۈچلۈك كەكلىك بىچارە، ئاجىز كەكلىكنىڭ جېنىنى ھالاك قىلغۇدەك دەرىجىگە يەتتى. دەل شۇ يەتتە توساتتىنلا ھاۋادىن بىر بۇر كۈت چۈشۈپ، كۈچلۈك كەكلىككە شۇنداق چاڭگال سالىدىكى، ئۇنى ئوۋلاپ، بىردەمدىلا بۇ دۇنيادىن يوق قىلدى. بەلكى ئۇنداق كۈچلۈك كەكلىك ئەزەلدىن مەۋجۇت ئەمەستەكلا ئۇ. نىڭدىن قىلچە ئەسەر قالمىدى. ھېلىقى ئاجىز كەكلىك بولسا، ھېلىقى

كۈچلۈك كەكلىكنىڭ ئورنىنى بېسىپ، شاد - خۇرام سەكرەپ ئويىندى. بۇ پالنىڭ نەتىجىسى ئىسكەندەرنى چەكسىز خۇشال قىلدى. ئۇ ئۆز دۈشمىنىڭ ھالاك بولىدىغانلىقىنى، لېكىن بۇ ھالاكەت ئۇ دۈشمەنگە باشقا تەرەپتىن، بۆلەك كىشىنىڭ قولىدىن يۈزلىنىدىغانلىقىنى پەملىدى. شۇنداقتىمۇ بۇ ئىش تۈپەيلىدىن دۇنيادا ئۆزىنىڭ شان - شەۋكىتىنىڭ يۈكسىلىدىغانلىقىنى بىلدى. شۇڭا ئىسكەندەر خۇشال ھالدا ئۆز قوشۇنى تەرەپكە ياندى. قۇياش مەغربىتە ئولتۇرغان مەزگىلدە، ئىسكەندەر لەشكەرلىرىنى مۇستەھكەم مۇداپىئەدە تۇرۇشقا ئورۇنلاشتۇردى. جىسەكچىلەرنى بەلگىلەپ، تەرەپ - تەرەپنى ھوشيارلىق بىلەن كۆزەتتى. ئۇلار شۇ قەدەر سەزگۈر ھالەتتە تۇردىكى، ئۇلارنىڭ يېنىدا تاڭ شامىلىمۇ تەۋرىنەلمەيتتى. ئىنتىزام شۇ دەرىجىدە چىڭ ئىدىكى، شۇ قەدەر كۆپ لەشكەرلەردىن بىرىمۇ ئون - تۆتىنچى سىرتقا چىقارمايتتى.

ئەل قىسسە، ئىككىلا پادىشاھ ئۆز سەپلىرىنى تۈزۈشنىڭ ۋە تېگىش قىلىشنىڭ پىلانلىرىنى تۈزۈشمەكتە ئىدى. بىر تەرەپتە دارا پەلەكتە بارگاھلار تىنكەپ، تەخت ئۈستىگە چىقىپ، مەخپىي ۋە ئاشكارا ئىشلار ھەققىدە سۆز - لەپ ئولتۇراتتى. ئۇ ئۆزىنى غەلبە قىلغۇچى دەپ بىلەتتى، ئىسكەندەرنى كۆزىگە ئىلمايتتى، تەقدىرنىڭ بۇ ئىشلارنى قانداق بىر تەرەپ قىلىدىغانلىقىنى بىلمەيتتى. دارانىڭ سىپاھلىرىمۇ ئىسكەندەر ھەققىدە كۆپ گەپ - سۆزلەرنى دېيىشتى. ئۇلاردىن بەزىلىرى:

— ئەگەر پادىشاھىمىز بۇيرۇق بەرسلا، بىز قىلچە غەم ۋە ئەندىشە قىلماستىنلا ئىسكەندەر قوشۇنىغا ھۇجۇم قىلىمىز، — دېسە، يەنە بەزىلىرى:

— ئىسكەندەرنىڭ ئادەملىرى بىزنى كۆرسىلا قورقۇپ قېچىپ كېتىشى مۇمكىن، — دېيىشتى. يەنە بەزىلىرى بولسا:

— ئىسكەندەر چوقۇم قىلغان ئىشلىرىغا پۇشايمان قىلىپ كەچۈرۈم

سوراپ ، شاھمىزنىڭ ئالدىغا كېلىدۇ ، - دېيىشتى .
ئۇلار ئەنە شۇنداق خىلمۇ خىل پىكىرلەردە بولسىمۇ ، لېكىن ئىسكەندەر بىلەن جەڭ قىلىشقا نىسبەتەن بىردەك پىكىرگە ئىگە ئىدى . ھەممىسى ئىسكەندەر قوشۇنى بىلەن تېز رەك ئېلىشىنى ئارزۇ قىلاتتى . بۇ قوماندانلار ئۆزلىرىنىڭكىدەك مۇنداق قۇدرەتلىك قوشۇنغا شىكەستە يېتىشى مۇمكىن ئەمەس دەپ قارايتتى . ئۇلار ئىسكەندەرنىڭ قوشۇنغا چوقۇم زەربە بېرىمىز دەپ خىيال قىلاتتى . ھەممەيلەننىڭ كۆڭلىدە ئەتە ئۇرۇش باشلىنىدىغانلىقى ھەققىدە سان بار ئىدى . قوماندانلار جەڭ ئىشلىرىنى ئورۇنلاشتۇرۇش بىلەن ئاۋازە ئىدى . ئۇلارنىڭ كۆزلىرىدىن ئۇيۇق قاچقان ، ھەممىسى ئۆزىنىڭ قول ئاستىدىكى لەشكەرلەرگە ئىنئام ۋە تارتۇق بېرىش ھەققىدىكى ۋەدىلەرنى ئاغزى - ئاغزىغا تەگمەي سۆزلەش بىلەن مەشغۇل ئىدى . ئۇلار ئىسكەندەر قوشۇنىنىڭ جەزمەن مەغلۇپ بولىدىغانلىقىغا قاتتىق ئۈمىدۋار ئىدى . ھەممەيلەن دۇبۇلغا ، ساۋۇتلارنى كىيىشىپ ، تاڭ ئېتىشىنى تەقەززالىق بىلەن كۈتمەكتە ئىدى . بۇ كېچە ئۇلارغا شۇنچە ئۇزۇن كۈندەك بىلىنىپ كەتتى . ھەر ئىككى تەرەپ لەشكەرلىرىنىڭ ھاباجىنى بىر - بىرىدىن كەم ئەمەس ئىدى .

سۈبھى ئۆز جامالىنى كۆرسەتتى . سەھەر ۋاقتىنىڭ ئالتۇن تۇغى ئاشكارا بولدى ، تەقدىر بۇ ئىككى لەشكەر دەرياسىنى ئۆرگەشەتتى . ئۇلار - نىڭ شاۋقۇن - سۈرەنلىرى پەلەككە يەتتى . پالۋانلار نەرە تارتىپ يەرنىڭ جىسمىنى تەۋرىتىۋەتتى . ئۇلار خۇددى « زېمىن قاتتىق تەۋرىتىلگەندە » ① دېگەن ئايەتنىڭ مەزمۇنىنى ئايدان قىلدى . شەمشەرۋازلار باشتىن ئاياغىچە

خۇددى پەلەك تۈركمەندەك كۆك تۆمۈر ئىچىگە غەرق بولۇشتى . ئۇلار ئاتىلىرىغا مىنىشىپ ، ئۇرۇش سېپى تۈزۈش ئۈچۈن مەيدانغا چىقتى .
دارا ئەنە شۇنداق ھەيۋەت بىلەن سەپ تۈزگەن مەزگىلدە ئىسكەندەرمۇ ئۇنىڭ قارشى تەرىپىدە لەشكەرلەرنى جەڭ سەپلىرىگە ئۇيۇشتۇردى . ئىككى تەرەپ شۇ قەدەر ھەيۋەت سەپ تۈزدىكى ، ئۇنىڭ بىر ئۇچى مەغرىبىتە ئىدى . بۇنداق زور ئۇرۇش سېپىنى ھايت - ھۇيت دېگۈچە يەتتە قېتىم ئالماشتۇرۇپ تۈزدى . دارانىڭ لەشكەرلىرى شەرقتە سەمەرقەنتتىن تاكى چىن چىبىرلىرىغىچە بولغان ئارىلىقتىكى جايلاردىن موغۇل ، ئۆزبېك ، قالمقلاردىن يۈز ئەللىك مىڭ ، يەنە باشقا خەلقلەردىن چىققان لەشكەرلەر بىلەن قوشۇلۇپ ، قوشۇننىڭ ئوڭ قانات جەڭ سېپىدە تۇردى . ئوڭ قانات قوشۇنىنىڭ لەشكەرلىرى ئالتە يۈز مىڭغا يەتكەندى . ئۇلارنىڭ ھەممىسى جەڭ ئىشلىرىدا ماھىر ئىدى . چىن ئەھلى ئۆز لەشكەرلىرىنى شۇنداق زىننەتلىدىكى ، ھەممەيلەنگە يەتتە خىل رەڭدىكى ئالتۇن يىپىلاردىن توقۇلغان تەتىللا كىيىم ۋە ئاتلارغا يوپۇق تەييار قىلدۇرغانىدى . ئۇلار دۇبۇلغىلىرىنىڭ ئۇچىغا چىنغا خاس يىپەك لېنىتلاردىن چىگىپ ، ساۋۇتلارنىڭ ئۈستىگە نەپىس چىن ما - تالىرىدىن كىيىم كىيىشىپ تەق بولۇپ تۇرۇشتى . ئۇلارغا قارىغان كىشىنىڭ كۆز ئالدىدا بۇ لەشكەرلەر جەننەت بېغىدەك گۈزەل بىر مەنزىرىنى نامايان قىلاتتى . قالماق خانى ئۆز لەشكەرلىرىنى شۇنداق ھەيۋەت بىلەن سەپكە تىزدىكى ، خۇددى ئەجەل قوشۇنى دوزاختىن خەۋەر بەرگەندەك بولدى ؛ ئۇلارنىڭ قورال - ياراغلىرىغىمۇ دوزاخ ئوتىدىن رەك بېرىلگەندەك ئىدى . ھەر بىر ساۋۇت كىيىگۈچىنىڭ جاسارتىدىن جاھان ئىچىگە قىقاس - چۇقان چۈشەتتى . ئۇرۇش ۋاقتىدا ئۇلار بىر - بىرىدىن زىيادە شىددەت بىلەن جەڭ قىلاتتى . ئۇلارنىڭ پادىشاھىنىڭ ئىسمىنى توقرات دەپ ئاتايتتى . موغۇل خانىنىڭ لەشكەرلىرىنىڭ ھەر بىرى بىر ئەركەك شىر ، ياق بەلكى بىر چاقماق

① قۇرئان كەرىم « 30 - پارە ، 99 - سۈرە ، « رۇلە » گە قاراڭ . مىللەتلەر نەشرىياتى .
تېنىڭ 1986 - يىلى ئۇيغۇرچە تەشرى ، 606 - بەت .

① قۇرئان كەرىم « 30 - پارە ، 99 - سۈرە ، « رۇلە » گە قاراڭ . مىللەتلەر نەشرىياتى .
تېنىڭ 1986 - يىلى ئۇيغۇرچە تەشرى ، 606 - بەت .

ئىدى ، ئۇلارنىڭ سانى ئىتتىڭ تۈكىدىنمۇ كۆپ ئىدى . ئۇلارنىڭ مەيدانغا كىرگەندىكى دەيدەبىسىدىن ئالەم قاراڭغۇلىشىپ كېتەتتى . بۇ قەۋمنىڭ پادىشاھى مەنگۇخان دەپ ئاتىلاتتى . يەنە ماڭغىت ۋە ئۆزبېك قوشۇنلىرىمۇ دارا قوشۇنىغا ياردەمگە كەلگەن . ئۇلارنىڭ قورال - ياراغلىرى ۋە دۇبۇلغىلىرى كۈمۈشتەك پارقىراپ تۇراتتى . قوراللىرى بىلەن تەقى - تۇرقى ۋە ھۆسن - جاماللىرى تەڭ زىننەتلەنگەنىدى . بۇ يەردە يەنە ماۋەرەننۇننەھەر لەشكەرلىرى ۋە ئۇ يەردىكى ئون شەھەرنىڭ سپاھلىرى تەق بولۇپ تۇرۇشماقتا ئىدى . ئۇلارنىڭ بارچىسى ئۆز جاسارەتلىرى بىلەن يولۋاس ۋە پىللارنى ئاجىز قىلاتتى ، ئوق ئېتىشتا ھەتتا چۈمۈلنىڭ كۆزىنىمۇ سوقالايتتى . ئۇ دەۋرلەردە تېخى سەمەرقەنت شەھىرى مەۋجۇت ئەمەس ئىدى . بۇ شەھەرنى كېيىنچە ئىسكەندەر بىنا قىلدۇرغان . دارا قوشۇنىنىڭ بىر تەرىپىدە مەغرىب زېمىنلىرىنىڭ لەشكەرلىرىمۇ بار ئىدى . يەنە بىر تەرەپتە بەرتاس خەلقى ۋە بەربەر خەلقى ئارىسىدىن خىللانغان پالۋانلار تۇراتتى . ئۇلارنىڭ قورال - ياراغلىرى ، دۇبۇلغا - ساۋۇتلىرى ، ئات - ئۇلاغلىرى ۋە ئۇلارنىڭ يوپۇقلىرى قاتارلىقلارنىڭ ھەممىسى سېرىق ئالتۇن رەڭگىدە ئىدى . ئەزەب پالۋانلىرىدىن قىرىق مىڭ كىشى قارا ئاتلارغا مىنىپ ، قارا تۇغ - ئەلەملەرنى كۆتۈرۈپ ، مەيداندا تەق بولۇپ تۇردى . ئۇلارنىڭ نەيزىلىرى ۋە ئاتلىرىنىڭ يۇپۇقلىرىمۇ قارا رەڭدە ئىدى ، ئۇلارنىڭ سەركەردىسى ۋە كەبى ئىسىملىك كىشى ئىدى . يەنە مەغرىب لەشكەرلىرىنى تەلبۇ ئىسىملىك پادىشاھ باشلاپ كەلگەنىدى . ئۇ ئۆز قەبىلىسىنىڭ سەرۋازلىرى بىلەن بۇ يەردە جەڭگە تەييار بولۇپ تۇردى . مەدايىن شەھىرىنىڭ پادىشاھى ئەردەشەرمۇ يۈز مىڭ نەپەر پالۋان بىلەن قىلىچ يالىڭاچلاپ تۇردى ، ئۇنىڭ تۇغ - ئەلەملىرىنىڭ شەددىلىرى بىنەپشە گۈلدەننىڭ رەڭگىدە ئىدى . ئاتلىرىنىڭ يوپۇقلىرىمۇ ئاشۇ خىل رەڭدە ئىدى . بەھرەين ، قۇتەيبى ، باغداد مەملىكەتلىرىنىڭ باھادىرلىرى ۋە سەركەردىلىرىمۇ

جەم بولغانىدى . ئۇلار باشتىن ئاياغىچە كۆك تۆمۈردىن دۇبۇلغا ، ساۋۇت كىيىگەندى ، بۇلار جەڭ سېپىنىڭ سول قانىتى بولدى ، بۇلار جەمئىي ئالتە يۈز مىڭ كىشى ئىدى . ئۇنىڭدىن باشقا يەنە يەتتە يۈز مىڭ پالۋان ھىراۋۇل قوشۇن بولۇپ سەپ تۈزۈپ تۇردى . ئۇلارنىڭ ئۇرۇش كىيىملىرى ، قورال - جابدۇقلىرى ۋە ئات يوپۇقلىرى پۈتۈنلەي ئاق رەڭدە ئىدى . ئۇلارنىڭ شان - شەۋكىتى شۇ دەرىجىدە ئىدىكى ، پۈتكۈل تاغ - دالانى لەرزىگە سالاتتى . ئۇلارنىڭ ھەر يۈز مىڭى بىردىن سەپ بولۇپ تىزىلغانىدى . بۇ سەپ خۇددى پايانسىز يەتتە دەريادەك كۆرۈنەتتى . دەشتى قىپچاق ۋە خارەزمى خەلقىدىن نەچچە يۈز مىڭ كىشى دەريا - دەريا سەپلەرنى ھاسىل قىلىپ ، سەپ ئالدىدا تۇراتتى . ئۇلارنىڭ بارلىق ئەسلىھەلىرى يېشىل دەرياغا ، ياق ، بەلكى ياپېشىل چىمەنزارغا ئوخشايتتى . ئۇ قوشۇنلارنىڭ سانىنىڭ توللىقىدىن ئادەملىرى سانىچاق - سانىچاق بولۇپ كەتكەن . سەپ ئارىسىدىن ھەتتە تاڭ شاملىمۇ ئۆتەلمەيتتى . قوشۇننىڭ مەركىزى قىسمىدا دارا ئوزۇن تۇتقانىدى . جاھاندا ھېچكىم ئۇنىڭ بىلەن قارشىلىشقا يېتىنالمىتتى . دارا جەڭ رەسمىيەتلىرىنى يۇقىرىقىدەك تۈزۈپ ، ئىسكەندەر تەرەپكە قاراپ ، سالماق قە - دەملەر بىلەن ئىلگىرىلىدى .

ئەلەقسىسە ، يەنە بىر تەرەپتە ئىسكەندەر ئۆز قوشۇنىنى سەپكە تىزىۋاتاتتى . پەرەڭ سپاھلىرىنىڭ ھەممىسى يىغىلدى . ئۇلارنىڭ ھەممىسى قان تۆكۈشكە يۈرەكلىك ئىدى . دارانىڭ قوشۇنىنى كۆزىگە ئىلمىتتى . سەرۋازلارنىڭ ھەممىسى رۇستەمدەك شىجائەتكە ئىگە ئىدى . بارچىسىنىڭ كىيىمى گۆھەردىن كۆز قويۇلغان پەرەڭ ماتالىرىدىن ، يەتتە خىل رەڭدىكى زەرباپ رەختلەردىن پۈتكەنىدى . ئۇلارنىڭ لەشكىرى يۈز مىڭغا يەتكەن بو - لۇپ ، ھەممىسى چاققانلىقتا قۇياش تېغىنىمۇ گاھال قىلىپ قوياتتى ، بۇلار ئوڭ قانات جەڭ سېپىدىن ئورۇن ئالدى . ئىسكەندەر قوشۇنى ئىچىدە يەنە بەرتاس

بىلەن رۇس پالۋانلىرى بار ئىدى . ئۇلارنىڭ مىجەزى قىش كۈنلىرىدەك سۈ-
غۇق ۋە چۈست ئىدى . ئۇلارنىڭ كىيىملىرى ۋە جەڭ ئەسلىھىلىرىنىڭ
ھەممىسى سېرىق ئالتۇندىن ئىدى . ئۇلار دوستلارغا ئامەت ، دۈشمەنلەرگە
شۇملۇق ياغدۇراتتى ، ئۇلارنىڭ سانى يۈز مىڭ ئىدى ، جەڭ سېپىنىڭ سول
قانىتىدىن ئۆزۈن ئالدى . ئىسكەندەرنىڭ ھىراۋۇل قوشۇنىنىڭ سېپى ھەبەش
پالۋانلىرىدىن تۈزۈلگەنىدى . ئۇلارنىڭ كىيىم - كېچەكلىرى ۋە جەڭ
ئەسلىھىلىرىنىڭ ھەممىسى قارا رەڭدە بولۇپ ، خۇددى قارا ئەينەكتەك پار-
قىراپ تۇراتتى . جەڭ سېپىنىڭ ئوتتۇرىسىدىكى غول قىسمى روم
لەشكەرلىرىدىن تۈزۈلگەن . ئۇلار ھەبەش قوشۇنى يېنىدا قاراڭغۇ كېچىدە
تۇرغان قۇياشتەك كۆرۈنەتتى . ئۇلارنىڭ ئوتتۇرىسىمۇ تۆمۈردىن بولۇپ ،
قۇشلارنىڭ ئۇزۇن قانىتىدەك ياساپ ، دۇبۇلغا ئۈستىگە خۇددى پەلەكتىكى
ھىلال ئايغا ئوخشىتىپ سانجىلغانىدى . ئۈستباشلىرىغىمۇ يولات كىيىملەرنى
كىيگەن بولۇپ ، ئۇنىڭغا تىخ ، تەبەر دېگەنلەر ھەرگىز ئۆتەيتتى . جەڭ
مەيدانى ئۇلار بىلەن تېخىمۇ زىننەت تاپقانىدى . ئۇلارنىڭ ھەر بىرى
بولۋاستەك جەسۇر ئىدى ، بۇ لەشكەرلەر ئىچىدە مۇبارەك تەلەپلىك ئىسكەندەر
بولۋاستەك بېشى ئۈستىدە نۇسرەت ئەلىمنى تىكلەپ ، سىپاھلارنى باشلاپ
دارانىڭ قوشۇنىغا قاراپ يۈرۈش قىلدى . دارانىڭ لەشكەرلىرىمۇ يۈرۈش
قىلدى . ئىككى تەرەپتىن جەڭ دۇمباقلىرىنىڭ ئاۋازى شۇنداق ياڭرىدىكى ،
گويا يۈزلىگەن ئەر كەك دېۋىلەر مەست بولۇپ ، نەرە تارتقاندەك بولدى .
سۇنايلار خۇددى ئەجدىھادەك ھەرىكەت بىلەن بوينىنى ئىككى يەردىن ئېگىپ ،
دەم تارتىش ئۈچۈن ئېغىزلىرىنى يوغان ئېچىشىپ ، دۈشمەنلىرىنى يۇتماقچى
بولۇشاتتى . كاناي - سۇنايلارنىڭ ئاۋازى قىيامەت كۈنىنى ئاشكارا قىلدى .
تۇغ - ئەلەملەر شامالدا ھەرىكەتكە كېلىپ ، پەلەك ھەرىكىتىدىن خەۋەر بەر-
مەكتە ئىدى . لەشكەرلەرنىڭ توللىقىدىن چاڭ - توزان پەيدا بولۇپ ، ھاۋانى

قاپلاپ كەتتى . نە تاغ ، نە چۆلىنى پەرق ئەتكىلى بولمايتتى . بۇ لەشكەر
دەرياسىغا چۈشكەن كىشى نەپەس ئېلىش ئۈچۈن سۇ يۇتۇشتىن باشقا ئامال
تاپالمايتتى . ئات ۋە ئادەم ئايىغلىرىدا يانجىلغان تۇپراقلار چاڭ - توزانغا
ئايلىنىپ پەلەككە ئۆزلىدى . ئۇ چاڭ - توزان ئىچىدىكى قىلىچ - نەيزىلەر
خۇددى دەريادا ئېقىپ كېتىۋاتقان چۈمۈللىرىدەك كۆرۈنەتتى . ئۇ چاڭ -
توزانلار قارا بۇلۇتلارغا ئوخشاش يەز بىلەن ئاسمان ئارىلىقىدا بىر قەۋەت
پەردە ھاسىل قىلغانىدى . مىللىتلارنىڭ ئۇنى ھاۋا گۈلدۈرلىگەندەك
ئاڭلىناتتى . ئۇنىڭ ئوتلىرى چاقماق چاققان دەك كۆرۈنەتتى . ھەر ئىككى تەرەپ
رەپ زۇلۇم - كۈلپەت قىلىچلىرىنى قولغا ئېلىپ ، بىر - بىرىگە تىخ
تەڭلىشىپ ، ئۆلۈم بازىرىنى قىزىتماقچى بولدى . زېمىن ئۇلارنىڭ ھەرىكىتى-
دىن لەرزىگە كەلدى . ئىككى لەشكەر بىر - بىرىگە يېقىلاشقاندىن كېيىن
توخناشتى . ئۇلار شۇنداق سۈرەن - چۇقان سالدىكى ، ئالەمگە ئاجايىپ بىر
ئوت تۇناشتى . جاھان خەلقىگە ھاياجان ۋە قوزغىلاڭ چۈشتى . پەلەك
ئەھلىگە ھەيرانلىق ۋە تەئەججۇپ يۈزلەندى . بىر پەستىن كېيىن سۈرەن
سالغۇچىلارنىڭ ئېغىزلىرى سەل بېسىقتى . تۇساتتىن بىر شامال چىقىپ
ئارىدىكى چاڭ - توزانلارنى سۈردى . خالايقىنىڭ كۆزلىرىگە جاھان روشەن-
لەشتى . ئۇلار تەرەپ - تەرەپتە سەپ تۈزگەن تاغ - تاغ ، گۈرۈھ - گۈرۈھ
لەشكەرلەرنى كۆرۈپ ، رەڭگارەڭ ئىشلارغا كۆز تىكىپ تۇرۇشتى . شۇ پەيتتە
ئىسكەندەر سېپىدىن بىر كىشى ئېتىنى چاپتۇرۇپ ، چاقماقتەك ھەرىكەت بىلەن
جەڭ ھۈنەرلىرىنى كۆرسەتتى . ئۇ كىشى ساۋۇت ئۈستىگە چىنىنىڭ نەپىسى
ماتاسىدىن كىيىم كىيگەن بولۇپ ، كىيىمى خۇددى سۇ ئۈستىدىكى يېشىل
ئوت - چۆپلەردەك كۆرۈنۈپ تۇراتتى . ئوڭ قولىدا نەيزە ، سول قولىدا
ياقۇتتەك قالقان ، دۇبۇلغىسى ئۈستىگە سەۋسەن گۈلىدەك ئۇتىغا قىستۇ-
رۇۋالغانىدى . ئۇ پالۋان ئەنە شۇنداق سۆلەت - سالاپەت بىلەن مەيدانغا

— دۈشمەنلەرنىڭ ئۈستىدىن غالىب كېلىپ مۇرادىغا يەتكەن بىلەن ، —
 دېدى ئۇ ئالدى بىلەن ئىسكەندەرگە دۇئا قىلىپ ، ئاندىن دارا تەرەپكە قاراپ
 خىتاب قىلدى ، — مېنىڭ ئىسمىم بارىق بەربەرى دەپ ئاتىلىدۇ . ئەسلىدە شاھ
 داراغا قۇللۇق ۋە خىزمەتكارلىق بىلەن مەشغۇل ئىدىم . بىراق دارا مېنى
 قۇللىرى قاتارىغا قوشمىدى . مېنى تۈزۈكرەك تونۇمىدى . ماڭا قىلچىمۇ ئىلتى-
 پات كۆرسەتمىدى . ئۇمېنى زادىلا كۆزگە ئىلمىدى . خەرج — خىراجەت
 قىلىشقا پۇلۇم تۈگەپ قالسا ، ھالىمدىن خەۋەر ئالمىدى . ھال — ئەھۋالىمنى
 شاھ داراغا ئېيتسام زادى قۇلاق سالمىدى . قايتىپ كېتىشكە ئىجازەت تىلەم ،
 غەزەپلىنىپ ، مېنى تاياققا باستۇردى . دارا ماڭا مۇنچە جەبىر — زۇلۇملارنى
 سالغاچقا ، تەقدىز — پېشانەم مېنى ئىسكەندەر پەرىس قىلدى . ئىسكەندەرنىڭ
 دەرگاھىغا بېرىپ ، ھال — ئەھۋالىمنى بايان قىلىپ پاناھ تىلەگەندىم ، ئۇ ماڭا
 شۇ قەدەر خەيرىخالىق قىلدىكى ، ئۇنىڭ پەرۋىشى بىلەن ئىززەت — ئابزوي
 تېپىپ ، بېشىم كۆككە يەتتى . مەن ھازىرغىچە ئىسكەندەرنىڭ خىزمىتىنى
 قىلماي تۇرۇپلا مائاش ، مۇكاپاتلىرىنى ئېلىۋاتىمەن . قىلمىغان ئىشنىڭ ئىش
 ھەققىنى يەۋاتىمەن . بۇنىڭغا كۆپ خىجىلمەن . مەن بۈگۈن بۇ مەيدانغا
 كىرىپ ئىككى ئىش ئۈچۈن جەڭ قىلىمەن . بىرىنچىدىن ، بۇ جەڭ ئارقىلىق
 ئىسكەندەرگە بولغان قۇللۇقۇمنى ئىزھار قىلىپ ، ئۇنىڭ ئىنئام — ئېھسانلىرىغا
 جاۋاب قايتۇرۇپ ، ئۆزۈمنىڭ خىجىللىقىنى تۈگىتىمەن . ئىككىنچىدىن ، دارا-
 نىڭ قانداق جەسۇر پالۋانلىرى بولسا ، شۇنىڭ بىلەن جەڭ قىلىپ ئۇنى
 ئۆلتۈرۈپ ، ئۆزۈمنىڭ كارامىتىنى داراغا كۆرسىتىپ قويىمەن . ھەر قانداق
 كىشىنى مېنىڭ بىلەن جەڭ قىلىشقا ئەۋەتسە ، ئۇنىڭدىن مېنىڭ ئىككى
 مەقسىتىم ھاسىل بولىدۇ ، بىرى شاھ دارا ئۇلارغا مەندىن بەكرەك ئىشىنىپ ،
 زىيادە ئىنئام ۋە ئېسھان قىلاتتى . يەنە بىرى ، بۈگۈن ئۇلارنىڭ مېنىڭ
 ئالدىمدىكى ھال — ئەھۋالىمنى ، كارۇ بارىنى كۆرۈپ باقمۇن !
 بارىق بەربەرى سۆزىنى تۈگىتە — تۈگەتمەستىنلا ، دارا لەشكىرى تە-

رەپىتىن بىر قەھرىلىك پالۋان ئات چاپتۇرۇپ كەلدى . ئۇ تۈنۈندەك قاشاڭ ،
 ئوتتەك باشنۇڭ ئىدى . دۇبۇلغىسىدىن ئېتىنىڭ تاقىسىغىچە ھەممە ئەزايى بە-
 دىنى ۋە ئېتى كۆك تۆمۈر بىلەن قاپلانغان ، گويىكى تۆمۈر ئىچىگە غەرق
 بولغانىدى . ئۇنىڭ مىنگەن ئېتىنىڭ تاقىسىدىن ئوت ئۇچقۇنلىرى چېچىلاتتى .
 بۇ ھال خۇددى بالا بۇلۇتىدىن ئۆلۈم چاقماقلىرى چېقىلغاندەك مەنزىرىنى
 ھاسىل قىلاتتى . بۇ ئۇچقۇنلار پەلەككە ئۆرلەپ ، شامالنىڭ دىماغلىرىغا مۆھۈر
 باساتتى . ئۇ بويىغا ھىندى قىلىچىنى ئېسىپ ، قولىدا تىكەنلىك نەيزىسىنى
 پىرقىرىتىپ ، مەيدانغا شۇ قەدەر ھەيۋەت بىلەن كىردىكى ، ئۇنى كۆرگەن
 پالۋانلارنىڭ ھەممىسى : « بۇ بىر يىرتقۇچ شىر ئىكەن » دەپ قېلىشتى . ئۇنىڭ
 ئىسمى ھەرران ئىدى . ھەرران مەيدانغا كىرگەندىن كېيىن ، ئالدى بىلەن
 داراغا دۇئا قىلىپ ، ھاجىتىنى دۇئادا ئىزھار قىلغاندىن كېيىن ، بارىق تەرەپكە
 قاراپ مىلتىقنىڭ ئوقىدەك ئېتىلدى . بارىقمۇ چاقماقتەك ھەرىكەت بىلەن
 ھەررانغا قاراپ ئات سالدى . ئۇلار بىر — بىرىگە شۇنداق چىرماشتىكى ، ماھا-
 زەت ۋە شىجائەتتە بىر — بىرىدىن ئېشىپ چۈشۈشتى . ئۇلار ئۈچ يۈز ئاتمىش
 ئالتە نۆۋەت ئېلىشقان بولسىمۇ ، بىر — بىرىنىڭ ساۋۇتلىرىغا نەيزە ئۇچىنى
 تەگكۈزەلمىدى . ئاخىر بارىق چاققانلىق بىلەن ئات چاپتۇرۇپ ، بىر ئاز
 يىراقلاشقاندىن كېيىن ، نەيزىسىنى يىراقتىن توغرىلاپ تۇرۇپ ، ئۇ يىرتقۇچ
 شىرغا شۇنداق ئاتتىكى ، ئۇنىڭ بۇ ماھارىتىگە بۇ پىرقىراۋاتقان پەلەكمۇ
 ئاپىرىن ئېيتتى . ھەرران ھايالسىزلا ئاتتىن يىقىلدى ، بارىق دەرھال ئۇنىڭ
 بويىنى باغلاپ ، توختىماستىنلا ئىسكەندەرنىڭ ئالدىغا سۆزەپ كەلدى .
 ئىسكەندەر ئۈچۈن بۇ پەتمى نۇسرەتنىڭ ياخشى باشلىنىشى بولدى . بەخت —
 تەلەي ئۆز جامالىنى كۆرسەتتى . بارىق ئىسكەندەرگە يەر ئۆيۈپ تەزىم
 قىلغاندىن كېيىن ، يەنە مەيدان تەرەپكە ئات چاپتۇرۇپ كەلدى — دە ، دارا
 تەرەپتىن ئۆزىگە ئاقايىل تۇرۇشقا پالۋان تەلەپ قىلدى ، دارا تەرەپتىن بىر
 پالۋان مەيدانغا چىقتى . ئۇ جەڭ ئىشلىرىدا يۈز دۈشمەنگە يەككە — يېگانە

ھالدا ئاقابىل نۇرلايتتى . ئۇمۇ باشتىن ئاياغىچە پولات كىيىملەر بىلەن پۇر-كەلگەندى . ئۇنىڭ ئىسمىنى ھېچكىم بىلمەيتتى . ئەمما لەقىمىنى ھەممەيلەن فاس دەپ ئاتىشاتتى ، ھەرران بىلەن قېرىنداش ئىدى . ئۇ كېلىپلا بارىقىنىڭ ئالدىنى توستى . بارىقىمۇ ئۇنىڭغا قاراپ ئېتىنى چاپتۇردى . جەڭ يەنە قىزىپ كەتتى . نەيزىلەر بىر - بىرىگە ئىرىمەش - چىرىمەش بولۇپ كەتتى . توساتتىنلا بارىقىنىڭ تەلىپى ئوڭدىن كېلىپ ، پۇرسەت تېپىپ ، فاسنى بىر نەيزە ئۇرۇش بىلەنلا يىقىتتى . ئۇنى خارۇ زار قىلغان ھالدا سۆرەپ ، ئىسكەندەرنىڭ ئالدىغان كەلتۈردى . ئىسكەندەر بۇ ئىشنى كۆرۈپ ، پەلەكتىن مىننەتدار بولدى . لېكىن دارا پەلەككە تەنە - قارغىش ياندۇردى . بارىق بەربەرى مەيدانغا كىرىپ ، جەۋلان قىلغان ھالدا ، يەنە پالۋان تەلەپ قىلدى . دارا سېپىدىن يەنە بىر پالۋان غەزەپ بىلەن ئات چاپتۇرۇپ كېلىپ ، بارىققا ئېتىلدى . ئۇ شۇنداق تېز يۈگۈردىكى ، بارىقنىڭ يېنىغا يېتىش بىلەنلا زەخم يەپ يىقىلدى . شۇنداق قىلىپ ، جەڭ ئىشلىرىدا ھەر بىرى ئەر كەك شىردەك شىد جاھەتلىك پالۋانلاردىن توققۇزى بارىقنىڭ نەيزىسى بىلەن زەخملىنىپ ، ئىسكەندەرگە ئەسىر بولدى . ئەمدى ھېچكىمنىڭ بارىق بىلەن جەڭ قىلىش ئۈچۈن مەيدانغا كىرگۈسى كەلمىدى . لېكىن بارىق مەيداندىن كەتمەي ، « كۈچ سىنىشىدىغان پالۋان بارمۇ ! » دەپ ، نەرە تارتىپ تۇرۇۋەردى . بۇ ئىش تىن دۈشمەنلەرنىڭ كۆڭلىگە ئوت چۈشتى ، دارامۇ بۇ ئەھۋالدىن بىتاقەت بولۇپ ئىزتىراپقا چۈشتى .

— مەيدانغا دەرھال بىر كىشى چىقسۇن ! — دېدى ئۇ سەركەزدىلەرنى ئالدىرىتىپ .

ئاخىرى بىر بەدھەيۋەت باھادىر مەيدانغا كىرىپ ، بارىققا قاراپ ئات سالدى . ئۇنىڭ قەددى - قامىتى پىلدەك ، كۈچى پىلدىن زىيادىرەك ئىدى . ئۇ كەركىداندەك قۇۋۋەتلىك ئاتقا مىنگەن ، ئۇ ئاتقا يولۋاس تېرىسىدىن يوپۇق ياپ-

قاندى ، ئۇ ئات ئالەم خەلقى ئۈچۈن يولۋاستىنىمۇ قورقۇنچۇقراق بىر ئايەتكە ئايلانغانىدى . ئۇنىڭ بېشىدىكى قالىپقى قىزىل ماتادىن بولۇپ ، ئۇنىڭ چۆر-سىگە قارا ماتادىن جىيەك تۇتۇلغانىدى . ئۇنىڭ ۋەھمىسىدىن ئۆلۈكلەرمۇ ئۆزىگە ئۆلۈم تىلەيتتى . يۈزلىرى قىپقىزىل ، گويىكى خورما رەڭگىدە ئىدى ، ساقىلىمۇ خورمىنىڭ سېرىق قوۋزىقىدەك ئىدى . قارىماققا ئۇ خورما يەنە بىر خورمىنى ئۆز ئىچىگە ئېلىپ تۇرغاندەك كۆرۈنەتتى . ئۇنىڭ كۆزلىرى ئالماس پارچىسىدەك ، كۆزلىرىنىڭ جىيەكلىرىگە قان تولۇپ قالغاندەك كۆرۈنەتتى . بۇ باتۇرنىڭ يۇرتى مەغرب زېمىنىنىڭ ئەڭ چەت بىر ناھىيىسىدە ئىدى . ئۇ يەرنىڭ خەلقى سەھرالاردا ماكان تۇتقان بولۇپ ، ھەممىسىنىڭ شەكىل سىياقى مۇشۇ باتۇرنىڭ سىياقىغا ئوخشاش ئىدى . ئۇ يۇرتنىڭ بىر ئادىمىنىڭ جەسۇرلۇقى ۋە شان - شەۋكىتى بىر دۆلەتنىڭ لەشكىرىگە تەڭ كېلەلەيتتى . ئەگەر بىرەر پادىشاھ ئۆز دۈشمىنى ئۈستىگە لەشكەر تارتىپ ، ئۇ دۈشمەننى يېڭىشكە ئاجىز كەپقاسا ، تەكلىپكە بىنائەن ئاشۇ قىزىل يۈزلۈكلەردىن بىر ئادەم كېلىپ ، مەيدانغا كىرەتتى - دە ، جەڭ قائىدىسىنى ئورۇنداپ ، ئۇ پادىشاھنىڭ دۈشمىنىنى ئەسىر قىلاتتى . ئاندىن ئۇ ئەسىرنى ئېلىپلا ئۆز ۋەتىنىگە قايتاتتى . ئۇ قىزىل يۈزلۈكلەرنى ئۆز قوشۇنىدا توختىتىپ قېلىشقا ياكى ئۇنىڭ قولىدىكى ئەسىرنى ئېلىپ قېلىشقا ھېچقانداق پادىشاھتا ماجال ياكى ئامال يوق ئىدى . خالاپىق بارىق بەربەرنىڭ ئىشلىرىغا ھەيرانلىق ۋە ھەۋەس بىلەن قاراپ تۇرغاندا ، ئۇ قىزىل يۈزلۈك كىشى ئات چاپتۇرۇپ كەلدى . ئىككىسى مەيدان ئىچىدە گاھ چېلىشىپ ، گاھ چېپىشىپ ، گاھ بۇياقتىن ئۇياققا سۈرۈ-شۈپ ، گاھى ئۈچەتتىن بۇ چەتكە تۇر تۇشۇپ ، بىرى قاچسا ، بىرى قوغلاپ ، بىرى تارتسا ، بىرى سۆرەپ ئۇزۇن تۇتۇشۇپ كەتتى . بىراق بارىق جەڭ ئىشىدا ماغدۇرسىزلىنىپ كەتتى . چۈنكى توققۇز پالۋان بىلەن ئېلىشىپ ھارغان مەزگىلدە ، بۇ كىشى جەڭگە كىرگەندى . بارىق تازا ھارغان پۇرسەتتىن

پايدىلىنىپ ، ئۇ كىشى بارىقىنىڭ بىلىدىن قاماللىدى - دە ، ئۇنى ئېتىدىن يۇلۇپ ئالدى . ئاندىن ئۇنى ئۆزىنىڭ ئالدىغا ئېلىۋېلىپ ، قويۇپ بەرمەستىن ئېتىنى چاپتۇرۇپ ، دارا لەشكەرلىرى تەرەپكىمۇ كەلمەي ، مەغرىب زېمىنى تەرەپكە يۈرۈپ كەتتى . ئۇ قىزىل يۈزلۈك كىشى بارىقىنى ئېلىپ ، شۇ يۈرگە نىچە ھەش - پەش دېگۈچە خالايقنىڭ كۆزىدىن پىنھان بولدى . خالايق بۇ ئىشقا ھەيران بولدى . ئۇ مەغرىبلىكنىڭ قاپ يۈرەكلىكىنى كۆرگەن ئىسكەندەر غەمگە پاتتى ، بارىقىنىڭ ئەھۋالى قانداق بولار دەپ كۆپ قايغۇردى . لېكىن ئۇ مەغرىبلىكنىڭ بارىقىنى ئالغاندىن كېيىن ، دارا تەرەپكە بارماي ، ئۆز سەھراسىغا يانغانلىقىدىن بىر ئاز خۇشالمۇ بولدى . شاھ دارانىڭ پەرىشان بولغان كۆڭلى بۇ ۋەقە بىلەن ئەمىن تاپتى . بىراق ئۇ مەغرىبلىكنىڭ بارىق بەربەرگە غالىب كەلگەندىن كېيىن ، ئۇنى ئۆزىنىڭ ئالدىغا ئېلىپ كەلمىگەنلىكى ئۈچۈن ، تۈزۈكرەك خۇشال بولىدى . ھەر ھالدا بارىقنىڭ جەڭ مەيدانىدىن يوقالغانلىقى ئۈچۈن قانائەت ھاسىل قىلدى .

ۋاقتىكى ، قۇياش ، دارانىڭ ئاشۇ قىزىل يۈزلۈك پالۋىنىغا ئوخشاش مەغرىب زېمىنىنىڭ ئارقا تەرىپىگە يوشۇرۇندى . ئاي شەرق قۇياشىدەك جىل-ۋىگەر بولۇپ ، جاھاننى خۇددى ئىسكەندەردەك يورۇتتى . كەچ بولۇش بىلەنلا ھەر ئىككى لەشكەر جەڭدىن يېنىپ ، ھەر بىرى ئۆزلىرىنىڭ ئارامگاھىغا كېلىشتى . بارگاھلارنى چېدىرلار بىلەن قورشاپ ، ئەتراپقا خەندەك قېزىپ ، مۇداپىئەنى پۇختىلىدى ، ھەر ئىككى تەرەپتىن جىسەكچىلەر چىقىپ ، ئۆز قورغانلىرىنى قاتتىق مۇھاپىزەت قىلىشقا كىرىشتى . شاھ دارا بارگاھ ئىچىدە زۆرۈرىيەت يۈزىسىدىن بەزمە قۇرۇپ مەي ئىچىشكە چۈشتى . لېكىن كۆڭلىدە مەي ئەمەس قان يۇتقان ھالدا ، ئەتە نېمە ئىشلارنىڭ يۈز بېرىشىدىن ئەندىشە قىلماقتا ئىدى .

ئىسكەندەرمۇ قانئىدە بويىچە سورۇن تۈزۈپ بەزمە ئۇيۇشتۇردى . ئۇ

كامالەتكە يەتكەن دانىشمەن ئالىملارغا ئۆزىنىڭ ئوڭ يېنىدىن ئورۇن بەردى ، سول قول تەرەپتىن جاسارەتلىك سەر كەردىلەرگە جاي كۆرسەتتى ، ھەممەيىلەن بەزمىدە ئولتۇرسىمۇ ، لېكىن ئۇلارنىڭ ئويى - خىيالى ئەتىكى ئۇرۇشتا ئىدى . پەم - پاراسەت ئەھلى غەلبە يوللىرى ھەققىدە ئىزدەنمەكتە ئىدى . پالۋانلار تۈن نىسپىگىچە ئۇخلىماي پەتھى نۇسرەت تىلەشمەكتە . ئۇلاردىن بەزىلىرى جۈرئەت - جاسارەت بىلەن ، يەنە بەزىلىرى خەۋپ - خەتەر ئەندىشىلىرى بىلەن كېچىنى ئۆتكۈزۈمەكتە ئىدى . ئىسكەندەر ئىبادەت قىلىش ئۈچۈن خىلۋەت جايىغا كىردى . تۇپراق ئۈستىگە يىقىلىپ ، تەڭرىگە ئا-جىزلارچە يېلىنىپ زەپەر قۇچۇشنى نېسىپ قىلىشنى تەلەپ قىلدى ، ئىسكەندەرنىڭ كۆڭلى بۇ ئىش بىلەن پاراغەت تاپتى .

سەھەر يۇلتۇزلىرى ئۆز چىراغلىرىنى يورۇتتى . يەنە ئىككى تەرەپ قوشۇنى تەۋرىدى ، ھەر ئىككى تەرەپتىن سەپ تۈزۈشكە ناغرا دۇمباقلار چېلىندى . نەيزىۋازلار نەيزىلىرىنى ئۇچلىدى . شەمشەرۋازلار جەڭ ئۈچۈن شەمشەرلىرىنى بىلدى . ئادەملەر شۇ قەدەر دۈشمەنلەشتىكى ، گويا قىيامەت قايسىم بولغاندەك بولدى . ئىسكەندەر ھاجەتمەنلەرچە ئىلتىجا بىلەن خىلۋەت ئۆيىدىن ئۆز ئىشىنىڭ چارىسىنى تەڭرىدىن تىلەپ ، قايتىپ چىقار ۋاقتىدا بىر خەۋەرچى شامالداك تېز يېتىپ كەلدى . ئۇ ئىسكەندەرگە بىر مەكتۇپنى بەردى . ئاندىن :

— خىلۋەت جايدا ئوقۇپ ، ئەھۋالدىن ۋاقتى بولغايىسىز ، — دېدى . ئىسكەندەر مەكتۇپنى ئېچىپ ئوقۇدى . تەڭرى ئىسكەندەرنىڭ دەردىگە داۋا قىلغانىدى .

ئەلغىبىسىم ، دارانىڭ ئىككى كىشىسى بار ئىدى . ئۇلار دارانىڭ ئورۇنباساللىرى ۋە مۇھىم ياردەمچىلىرى ئىدى . لېكىن دارانىڭ زۇلمى تۈپەيلىدىن ئۇلارنىڭ ھەر ئىككىسى ئۆز جانلىرىدىن توپىغان ، بەلكى ئۆز جانلىرىنى

ئۆلۈمگە ئاتاپ قويغانىدى . چۈنكى ئۇلارنى قورقۇتۇپ : « مۇشۇ قېتىمقى جەڭدە غەلبە قازانغاندىن كېيىنلا ، بۇ ئىككىسىنىڭ قارار گاھىنى ئۇلارنىڭ گۆرىگە ئايلاندۇرغۇمەن » دېگەندى . شۇڭا ئۇ ئىككىيلەن بىرلىشىپ ، دارانى ئۆلتۈرۈشنىڭ قەستىگە چۈشتى :

— بىزنى ئۆلتۈرۈپ بولغۇچە بىز ئۇنىڭغا بۇرۇنراق ئۆلۈم تىغىنى ئۇرايلى ، — دېيىشتى ئۇلار مەسلىھەتلىشىپ ، — پۈتۈن خەلقنى ئۇنىڭ زۇلىمىدىن قۇتۇلدۇرايلى . ئۇنىڭ زۇلۇم تىغى بىلەن ئۆلگەندىن كۆرە ، ئۇنى ئاۋۋال ئۆلتۈرۈپ ، ئاندىن بىز ئۆلسەكمۇ ئارمىنىمىز يوق .

ئۇلار بۇ پىلانىنى ئورۇنداشنىڭ قورال — ياراغلىرىنى تەييارلاپ بولغاندىن كېيىن ، ئۆز پىلانى ھەققىدە مەكتۇپ يېزىپ ، بىر كىشىدىن ئىسكەندەرگە ئەۋەتكەندى .

ئىسكەندەر ئۇ مەكتۇپنى ئوقۇپ ، مەزمۇنىدىن خەۋەر تاپقاندىن كېيىن ، « بۇ بىر ھىيلە بولۇشى مۇمكىن » دەپ گۇمان قىلدى . ئاندىن سەۋرچانلىق بىلەن ئويلاپ كۆردى . ئاخىر شۇنداق قارارغا كەلدىكى ، ئۇلارنىڭ بۇ ئىشىغا جاۋاب بېرىش مۇۋاپىق ئەمەس ، ئەڭ ياخشىسى خەت ئېلىپ كەلگەن كىشىنىڭ قايتىپ تۇرغىنى تۈزۈك . ئەگەر بۇ ئىش راست بولغان تەقدىردىمۇ ، ئۇنى ئەمەلگە ئاشۇرالمىش ئېھتىمالدىن ناھايىتى يىراق . ئىسكەندەر ئەنە شۇنداق خىيال بىلەن خەۋەرچىنى قايتىشقا پەرمان قىلدى . ئۇ كىشى ئېتىغا مىنىپ قايتىپ كەتتى .

ئىككى تەرەپ لەشكەرلىرى مەيدانغا كېلىپ ، سەپ تۈزۈپ ، جەڭگە تەييار بولدى . لېكىن ھەر ئىككى تەرەپتىن تېخى مەيدانغا ئادەم چۈشمەي تۇرۇپلا ، دارانىڭ قەستىگە چۈشكەن ئىككى كىشى دارانىڭ ئىككى تەرىپىدىن كېلىپ ، تۇيۇقسىز قىلىچ ئۇرۇپ ، تىغىلىرىنى دارانىڭ قېنى بىلەن بويلاپ ، قىپقىزىل ياقۇت رەڭگە كىرگۈزدى . ئۇلارنىڭ بىرى كېلىپ خەنجىرىنى دارا-

نىڭ يۈرىكىگىلا تىقىپ ، ھايالسىز قېنىنى تۆكتى . يەنە بىرى ئۇنىڭ بېشىغا قىلىچ ئۇردى . دارا تەختىدىن خۇددى كاتتا دەرەخ يىقىلغاندەك غۇلاپ چۈشتى . كەيقۇباد خانىدانىنىڭ چىرىغى ئوچۇشكە يۈزلەندى . بۇ ئىش يۈز بېرىش بىلەنلا دارانىڭ لەشكەرلىرىگە سۈرەن — چۇقان چۈشتى . پادىشاھقا مۇنداق ئىش يۈز بەرگەنلىكىنى كۆرگەن سىپاھلار ئالتۇپىلاڭ قىلىشقا يۈزلەندى : بۇ نەزەرىدە ئىسكەندەر دارانىڭ سېپىنى ھوشيارلىق بىلەن كۆزىتىپ ئەھۋالىنى چۈشەندۈردى . دە ، ئۇلارنىڭ پىتىراپ كەتمەسلىكى ئۈچۈن دەرھال دارا لەشكەرلىرى تەرىپكە قاراپ ئات سالدى . ئىسكەندەر كۆز يۇمۇپ ئاچقۇچە ئۇ تەرەپتىكى كىشىلەر توپىغا يېتىپ باردى . ئۇ كىشىلەر دارانىڭ ئەتراپىغا يىغىلىۋالغانىدى . ئىسكەندەر ئۇ يەرگە يېتىپ بېرىش بىلەنلا ، ئۇلار باشلىرىنى يەرگە قويۇپ ، ئۆز پادىشاھىنىڭ ئەھۋالىنى مەلۇم قىلىشتى . ئىسكەندەر مۇرەسسە — مادارا زۆرۈرىيىتى بىلەن دارانىڭ يېنىغا كەلدى . ئۇنىڭ جىسمى قان ئىچىدە ياتاتتى . ئىسكەندەر دارانىڭ بېشىدا ئولتۇردى . ئۇنىڭ ھالىغا كۆڭلى بۇزۇلۇپ يىغلاشقا باشلىدى . ئىسكەندەر دارانىڭ زەخمىلەنگەن بېشىنى قۇچقىغا ئالدى . ئىسكەندەرنىڭ ياشلىرى توختىماستىن دارانىڭ يۈزلىرىگە تۆكۈلدى . بۇ خۇددى ھوشىدىن كەتكەن ئادەمنىڭ يۈزىگە گۈل سۈيى سەپكەندەك ئىش بولدى . دارامۇ بۇ ئىش تۈپەيلىدىن نەرگىس كۆزلىرىنى ئاچتى . ئۇ بىر قاراپلا ئۆزىنىڭ بېشىغا ئىسكەندەرنىڭ كەلگەنلىكىنى پەملىدى . ئۇ قىلچە قورقماي ، ۋەھىمە قىلمايلا :

— خۇش كەپسەن ، — دېدى ، ئاندىن يەنە سۆزگە تىل ئاچتى ، — ئەي يىگىت پادىشاھ ، جاھان يۈزىدە سەلتەنىنىڭ مۇقىم ۋە مۇستەھكەم بولۇشۇن ، ھېچ ئاتىدىن سەندەك ئوغۇل ۋۇجۇدقا كەلمىگەن بولغىيىتى . ئۆز دۈشمىنىڭ قىلمىشىنى ھېچكىم سەندەك ئەپۇ قىلىپ باقمىغان بولغىيىتى . مەن سېنىڭ بىلەن ھەر قانچە دۈشمەنلەشكەن بولساممۇ ، ئەمما سېنىڭ بۇ

جاھاندا تەڭداشسىز ۋە يېگانە ئىكەنلىكىڭنى بىلگەندىم . شاھلارنىڭ شاھى بولۇشقا مۇناسىپ ئىكەنلىكىڭنى سەزگىلى باشلىغاندىم . بۇ جاھاندا ھېچ كىشىنىڭ سەن قىلغان ئىشلارنى قىلالمايدىغانلىقىنى ھېس قىلغاندىم . سەن تەڭرىنىڭ بۇ ئالەمدىكى كۆرسەتكەن قۇدرىتىنىڭ نىشانىسى . جامالىڭنى كۆرۈپ ، سۆزلىرىڭنى ئاڭلاشنى ئارزۇ قىلىپ كەلگەندىم . قادىر تەڭرى ماڭا ئەجەل يەتكەندە مۇرادىمنى بېرىپتۇ . جامالىڭنى كۆرۈشكە مۇشەررەپ بولۇپ ، ئۈمىدىڭنى تاپتىم ، بىراق ئۆزۈمدىن ئۈمىد قالمىغان چاغدا مېھمان بولۇپ كەپسەن . ھازىر مېنىڭ مۇشۇ مەجرۇھ جېنىمدىن باشقا ساڭا داستىخان سال خۇدەك ھېچ نەرسەم يوق . مۇشۇنداق ھالەتتە ساڭا قانداقمۇ مېھماندارچىلىق قىلاي . ئەگەر قوبۇل قىلساڭ ساڭا جېنىمنى تارتۇق قىلاي : مېنىڭ ھازىر مېھماندارچىلىق قىلىشقا قۇدرىتىم يوق ، بەلكى مەن سېنىڭ ئالدىڭدا بىر نەپەسلىك مېھمان بولۇپ قالدىم . نەزمە :

بۇ سائەت نېتىپ مىزبانلىق قىلاي ،
فەبۇل ئەيلىسەڭ جان فىشانلىق قىلاي .
ياڭلىدىم نېتىپ بولغانمەن مىزبان ،
كى خۇد مەن ساڭا بىر نەفەس مېھمان .

ھېلىمۇ ئىلتىپات قىلىپ بېشىمغا كېلىپسەن ، بۇ قەدىمگىدىن چەكسىز مىننەتدارمەن . ئەمدى ئۆز مەقسىتىڭنى بايان قىلغىن . ئەگەر ھۆكۈمزانلىقىڭنى يۈگۈزمە كىچى بولغان بولساڭ ، تەڭرى مەدەتكار بولۇپ ، ئىككى ئالەمنى ساڭا ئانا قىلسۇن . ئەگەر مېنى ئۆلتۈرۈش ئۈچۈن ، قەدەم رەنجى تارتىپ كەلگەن بولساڭ ، مەرھەمەت قىلىپ ، بىر نەپەس تەخىر قىلغىن . مېنىڭ ئېيتىدىغان ئۈچ سۆزۈم بار ئىدى . شۇنى دەۋالغۇچە ئامانلىق

بەرگىن .

ئىسكەندەر بۇ شېئىرنى سۆزلەرنى ئاڭلىغاندىن كېيىن ، ماتەمدارلاردەك پىغان چېكىپ مۇنداق دېدى ، نەزمە :

ساڭا مەن كەمىنە پەرەستەندەمەن ،
پەرەستەندەلىق ئىچرە شەرمەندەمەن .
ئۆزۈمگە كېرەك قۇللۇغىن چاغلان ،
سېنىڭ بارگاھىڭدا بەل باغلان .
ياقا يىرتىبان ، تاجىنى تاشلابان ،
دېدى زار يىغلاپ بۇ سۆزنى باشلابان :

— ئەي تەڭرىم ، — دېدى ئىسكەندەر زار - زار يىغلاپ ، — بۇ يەتتە ئىقلىمىنىڭ پادىشاھىنى ھايات قىلغايسەن . بۇ جاھان مۇنداق پادىشاھتىن مەرھۇم قالمىسۇن . كاشكى ، ئۇنى دۈشمەنلىرىدىن خالاس قىلغان ، ئۇنىڭ خائىنلىرىنى بۇ ئالەمدىن يوق قىلغان بولسامچۇ ؟! ئېيتىشقا تىلىم بارمايدۇ ، بۇ بۈيۈك پادىشاھ مەندىن باج - خىراجەت تەلەپ قىلىپ مۇخالىپ بولدى . ئۇنىڭ ماڭا قىلغان ئىلتىپاتلىرىنى ئاز كۆرۈپ ، بۇ ئىش غۇرۇرۇمغا تېگىپ ، يۈزۈمگە پەردىنى تارتىپلا ، لەشكەر يىغىپ ، قارشىلىشقا تۇتۇشۇپتىمەن . ھەتتا داراغا قارشى جەڭ مەرىكىسىنى تۈزۈپتىمەن . لېكىن مۇنداق بولۇشنى ئەسلا خىيال قىلمىغاندىم . خائىنلىق قىلغان دىيانەتسىزلەر بىلەن ئەسلا سىرداش ئەمەس ئىدىم . بۇ خەۋەرنى ماڭا يەتكۈزگەن كىشىگە جازا بەرمىگەن بولساممۇ ، لېكىن بۇ ئىشقا رازىلىق بەرمىگەندىم . ئەمدى بۇ ماجىرانىڭ يۈز بەرگەنلىكى تۈپەيلىدىن ماڭا يورۇق ئالەم قاراڭغۇ بولماقتا . شاھنىڭ يۇقىرىقى سۆزلىرىمگە ھەقىقەتەن ئىشىنىشنى سورايمەن . شۇ تاپتا ، ئەگەر مۇمكىن بول-

خىنىدا ئىدى ، ئىسكەندەر مىڭ يىللىق ھاياتى بولسىمۇ ئۇنى داراغا ئۆتۈنۈپ ، ئۆزى پات پۇرسەتتە ئۆلۈشكە رازى ئىدى ، — ئىسكەندەر نالە - زار قىلغان ھالدا يۇقىرىقىدەك ئۆزى خاھلىقلارنى ئېيتتى ، ئاندىن يەنە سۆز باشلىدى ، — پادىشاھى ئالەم ، ئۆزلىرى بايا ئۈچ سۆزۈم بار دېۋىدىلە ، شۇنى ئاڭلاشقا ئىنتىزارمەن ، ئۇنى ئىزھار قىلىپ ، پېقىرىشى پەرمانلىرى بىلەن بەختىيار قىلغايلا .

ۋاقتىكى ، شاھ دارا ئىسكەندەردىن بۇ سۆزلەرنى ئاڭلاپ شادلاندى . ئۇنىڭ ھەققىدە دۇئا قىلدى . ئاندى سۆزىنى باشلىدى :

— ئەي ئىسكەندەر ، ئۈچ سۆز دېگىنىم ساڭا ئۈچ ۋەسىيە تۇتۇر . ساڭا كۆڭلۈم ئىلتىماسنى بايان قىلىش نىيىتىم بار . ۋەسىيىتىمنىڭ بىرى شۇكى : ئىككى ئاداۋەتخور مېنى بىگۇناھ ئۆلتۈردى . سەن ئۇلارنى ئۆلتۈرۈپ ، مېنىڭ روھىمنى خۇشال قىلغايەن . گەرچە بۇنداق قىلىشتىن ماڭا ھېچقانچە نەپ يەتمىسىمۇ ، لېكىن بۇ ئىشنىڭ ساڭا نىسبەتەن پايدىسى بار . يەنە بىر ۋەسىيەم : مېنىڭ يۇقىرىقىم ۋە لەشكەر ، سىپاھلىرىغا ئاداۋەت قىلمىغىن . مېنىڭ قوۋملىرىمنى « كەيانىيلار » دەپ ئاتىشىدۇ . ئۇلار ئىچىدە ئەمدى ساڭا دۈشمەنلىشىش قولىدىن كەلگۈدەك ئادەم يوق . ئۇلارغا ياخشى مۇئامىلە قىل . ساڭا ، ھەممىسى سېنىڭ خىزمەتكارلىرىڭغا ئايلىنىدۇ . قايسى ئىشقا مايىل بولساڭ ، ئۇلار سېنىڭ خىزمىتىڭدە ھازىر بولىدۇ . قەدىمدىن بېرى داۋام قىلمىۋاتقان خانىدانىمنى ۋە ئۇرۇق - تۇغقانلىرىمنى ۋاپان قىلىپ ، زىيانغا ئۇچراتمىغىن . خاتىرجەم بولغىنىكى ، ئۇلاردىن ساڭا ھېچقانداق خەۋپ يەتمەيدۇ . ئاخىرقى بىز ۋەسىيىتىم شۇكى : مېنىڭدىن بۇ جاھاندا رەۋشەنەك ئىسىملىك بىر قىز قالدى . ئۇ بۈگۈن مەندىن جۇدا بولىدۇ . ئۇ بۇ جاھاندا كەيانىي سۇلتانلىرىدىن قالغان يېگانە نەمۇنە . كەيانىيلار تاجىنىڭ بىردىنبىر مىراسخورى ئاشۇ قىزىم ئىدى . ئۇ سەلتەنەت بەھرىنىڭ يېگانە پاك گۆھىرى ،

شان - شەرەپ ئاسمىنىڭ پارلاق يۇلتۇزى ئىدى . سەن ئۆز ھەرىمىڭنى ئاشۇ شام بىلەن يورۇتقىن . ئۇنىڭ نۇرى بىلەن كۆڭلۈڭنى شاد تۇتقىن . ئۇنىڭغا مېھىر - مۇھەببەتلىك كۆزۈڭ بىلەن باققىن . ئۇنى ئۆز نىكاھىڭغا ئېلىپ ، ھەرەمخانىغا كۆچۈرۈپ ، يېنىڭدا ئولتۇرغۇزغىن . ئۇ مېنىڭ بۇزۇلغان ئېكىنزارىمدا قېپقالغان بىر تەنھا باشاق ، بەلكى جېگىرىمىڭ پارسى ئىدى . ئەمدى سەن مېنىڭ ھەرىمىدىكى يەنە بىر پەرزەنت بول . ماڭا پەرزەنت بولۇش ئارقىلىق خەستە كۆڭلۈمگە كۈچ ۋە شادلىق بېغىشلاپ ، مېنىڭ ئىشلىدىرىمنى داۋاملاشتۇرغىن . ئەگەر قىزىم سەن بىلەن بىللە بولسا ، يەنە بىر جىگەر پارە پەرزەنت ۋۇجۇدقا كېلىپ قالار . ئۇ پەرزەنت ئاتا تەرەپتىن ئىسكەندەر نەسلىگە تۇتىشىدىغان ، ئانا تەرەپتىن كەيانىي نەسەپكە ئىگە بولغان ئالىي نەسەپلىك شاھ بولۇپ قالغۇسى . شۇنىڭ بىلەن ئۇ پەرزەنتىمىز سەلتەنەت ۋە ئادالەت جەھەتتە ئىككىمىزنىڭ ئىشلىرىغا ۋارىسلىق قىلىپ ۋە ئۇنى مۇستەھكەم كەملەپ ، جاھاندا شان - شەرەپ ۋە كامالەت تاپسا ئەجەب ئەمەس . مېنىڭ خوشلىشىدىغان ۋاقتىم يېقىنلاپ قالدى . سەن يۇقىرىقى ۋەسىيەتلىرىمنى قوبۇل قىلىپ ، بۇزۇلغان كۆڭلۈمنى ئاۋۇندۇرغىن . بۇ دۇنيادىن مېنى ئاخىرقى قېتىم خۇشال قىلىپ ئۆزىڭنى قويغىن .

— ئەي شاھلارنىڭ شاھى ، — دېدى ئىسكەندەر كۆزلىرىدىن مۇلا دۈردەك ياش تۆكۈپ ، — ئىتائەتمەنلىك يولىدا بېشىمنى قويۇپ ، ھۆكىمىڭنى قوبۇل قىلدىم ، تەڭرى ماڭا مۇۋەپپەقىيەت بەرسىلا ، ساڭا بولغان ئۆزىڭزىخاھلىقىمنى ئادا قىلىپ ، روھىڭنى خۇشال قىلارمەن .

دارا ئىسكەندەرنىڭ قوبۇل قىلغان سۆزىنى ئاڭلاپلا كۆزلىرىنى يۇمدى . ماتەمدارلار داراغا مۇنداق مەرسىيە ئوقۇشتى . مەرسىيە :

ئەجەل شامى تاڭ يوق ئەگەر بولسە فاش ،
كى بەھمەن كۈنىگە ئوياتتى قۇياش .

ئەدەم بولدى قانۇنى لۇھراسىبى ،
نىگۇن بولدى ئائىنى گۇشتاسىبى .
بولۇپ تىبىرە كەيخۇسرەۋ ئائىن چەراغ ،
سىياۋۇش ئاتى باغىرغە قويدى داغ .
ئۇنۇت بولدى كاۋۇس يادى داغى ،
بەل ئاۋازەئى كەيقۇبادى داغى .
مەنۇ چىبەرە ئەۋجىغە تۇشتى جەزەم ،
فەرىدۇن رەۋانغە يەتتى فەزەم .

ۋاقتىكى ، دارا بۇ مەككەر دۇنيا بىلەن خوشلاشتى . ئىسكەندەر ئۇنى غۇسلى تەرەت قىلغۇزۇپ ، قان ۋە تۇپراقلارنى تازىلىدى . ئاندىن شاھانە ساندۇق ئىچىگە سېلىپ ، كەيلىنىپ مەپىگە قويدى . مەپىنى ھەيدەپ جەڭ مەيدانىدىن ئېلىپ چىقتى - دە ، بىر پايانسىز چىمەنزار ئىچىگە ئاپىرىپ دەپنە قىلدى . ئۇنىڭ تۇپراق بېشىنى ياساپ ، مەقبەرە زارلىققا ئايلاندۇردى . ئۇ چىمەنزاردىن بېھىش نېمەتلىرى نامايان بولۇپ تۇراتتى . ئىسكەندەر پۈتكۈل لەشكەرلىرىنى شۇ چىمەنزارغا چۈشۈردى . ئۇ يەرگە پەلەكتەك چوڭلۇقتىكى كۆك چىبىرنى تىكىپ ، ئۇنىڭ ئىچىگە جايلاشتى ، پۈتكۈل خەلقى ئالەمگە قىرغىنچىلىقتىن ئامانلىق بەردى . ساقىنامە :

كەتۈر ، ساقى ، ئول مەپىنى جانى تاپاي ،
غەم ئىچرە ئۇلاردىن ئەمانى تاپاي .
ئەگەت دەۋر ئاغۇ بەردى داراغە پات ،
سىكەندەرغە ھەم بەرمەس ئابىھەيات .
مۇغەننىي بۇ كۈن نەغمەئى چەڭگى تۈز ،
ۋەلى نەۋھە ساز ئەيلەپ ئاھەڭگى تۈز .
كى دەردىمغە تارتىپ فىغان يىغلايىن ،

دەمى ئۇيلەكم شىشە قان يىغلايىن .
نەۋائى ، جەھانغە ۋەفا يوقتۇرۇر ،
ئانىڭ دەئىبۇ رەسمى جەفا - ئوقتۇرۇر .
ۋەفا ئەيلەپ ئانىڭ جەفاسىن ئۇنۇت ،
نەۋائى ئىستەسەڭ بىنەۋالىقنى تۇت .

پادىشاھلىق ئىدارىسىنىڭ تەرتىپ - قائىدىلىرى تەڭرى ئىشخانىسى (يەنە ئالەم) دىن بىر نەمۇنىدۇر . تەڭرى بارگاھىدا خاھ پەرىشتىلەرگۇرۇھى بولسۇن ، خاھى پەيغەمبەرلەر جامائىتى بولسۇن ، خاھى ئەۋلىيالار ئائىپىسى بولسۇن ۋە ياكى باشقا كىشىلەر توپى بولسۇن ، ھەممىسى ئۆز تەرتىپى بويىچە ، ھەر بىرى ئۆز ئورنىدا رەتلىك ئورۇنلاشقاندۇر . شۇنىڭغا ئوخشاشلا پادىشاھلار بارگاھىدىمۇ ئاشۇنداق تەرتىپ بولغىنى ياخشىراق بولۇپلا قالماستىن ، بەلكى زۆرۈردۇر .

ھەر قانداق كىشى شاھلىقنى ئارزۇ قىلسا ، لەشكىرى ۋە باشقا خالا- يىقلارنىڭ ئەھۋالىنى بىلىشى ۋە ئۇنىڭدىن خەۋەر ئېلىشى لازىم . قائىدە - نىزاملارنى تۈزگەندە ، ھەر بىر كىشىنىڭ ئورۇن مەرتىۋىسىنى بەلگىلەشتە ، چوڭغا چوڭچە ، كىچىككە كىچىكچە مۇئامىلە قىلىش مۇۋاپىق ، ھەر قانداق ئىشنىڭ ئوتتۇراھال بولغىنى ياخشى . « ئىشلارنىڭ ئەۋزىلى ئوتتۇراھال بولغىنىدۇر » دېگەن ھەدىسنىڭ مەزمۇنىغا مۇۋاپىق ھالدا ، ھەر ئىشنى ئۆز لايىقىدا بېجىرىشى ۋە نامايان قىلىشى ئۇلۇغلۇقنىڭ بەلگىسىدۇر . مەملىكەتنىڭ قانۇن ۋە مىزانلىرىنى مۇشۇ ئاساستا تۈزسە ، ئۇنىڭ قول ئاستىدىكى يۇرتلار ئاۋاتلىشىدۇ ، مەملىكىتى زىننەت تاپىدۇ . ئىشلىرى ياخشى تەرەپكە سەرامجان تېپىپ ، شاھلىق پائالىيەتلىرىدىن مۇرادىنى تاپالايدۇ ، ئەگەر پادىشاھ ئۆز دۆلىتىنى بۇ قائىدە بويىچە تۈزىمىسە ، ئۇنىڭ مەملىكەت ئىشلىرى قانداقمۇ تۈ- زۈكلۈككە يۈزلەنسۇن ، بۇ خۇددى ئۇششاق بالىلارنىڭ شاھمات ئوينىغىنىدەك

ئىش بولۇپ قالىدۇ . شاھمات ئۇرۇقلىرىنى ئۆز ئورنىغا تىزىشنى بىلىمگەن كىچىك بالىلار شاھمات ئوينىماقچى بولسا ، ئۇ ھالدا ئۇ شاھماتتا ئالماقنىمۇ ، بەرمە كىنىمۇ بىلمەيدۇ . پىيادىنى شاھنىڭ يېنىغا ئورۇنلاشتۇرۇپ ، پىلنى رۇخ (توپ) نىڭ ئورنىدا قويىدۇ ، شاھمات ئۇرۇقلىرى بۇنداق ئورۇنلاشتۇرۇلسا ، ئۆزۈڭ ئويلاپ باق ، ئەقىل ئىگىلىرى بۇنى نېمە دېيىشى مۇمكىن . بۇنداق ئويۇننى ئەتىدىن كەچكە ھەر قانچە ئوينىسىمۇ ھېچ مەزىنىسى ، ئەھمىيىتى بولمايدۇ . ئىت يالىقىغا سامان سېلىش ، ئاتنىڭ ئوقۇرىغا سۆڭەك سالغاندەك ئىش بولىدۇ . ھەر قانداق كىشى قوزىلارنى بۆرلەرگە غىزالىق قىلسا ، ئۇ ئۆزىگە بالا - قازانى چىللىغان بولىدۇ . ھەر قانداق بىر ئەقىل ئىگىسى يولۋاسنى گۆش بېرىپ بورداشنى لايىق تاپمايدۇ . كىمكى ئارىلارنى قېرىن بىلەن توپ - خۇزۇشنى راۋا كۆرسە ، پۇرسەت كەلگەندە ئارىلارنى ئۇنىڭ قارىنى يارىدۇ . تازىنىڭ بېشىغا تاج كىيدۈرۈلسە ، توخۇغا تۇمۇغا كىيدۈرۈلگەندەك ئىش بولىدۇ . تۇمۇغا ئېگىزگە پەرۋاز قىلىدىغان شۇڭقارغا بېزەك ۋە زىننەتتۇر . كىمكى يىلاننىڭ بېشىنى يانجىسا ، ئۆز يولىدىن بالا - قازانى يوق قىلغان بولىدۇ . ئەكسىچە ئۇنىڭغا ئۆز قوينىدىن ماكان بەرسە ، ئۆزىنىڭ ئۆلۈمىنى ئارزۇ قىلغان بولىدۇ . بىلىگىنىكى ، ئىت ھەتتاكى بۆرىنى يېگەلەيدىغان بولۇپ كەتكەن تەقدىردىمۇ ئۇنىڭ جايى يەنىلا ئىشىكىنۇر . لېكىن مۇشۇ كىنىڭ ئورنى ئۆيىنىڭ تۆرىدە . بۆرە دەشت ۋە دالادا ئوۋ ئوۋلاپ قورساق توپغۇزسا ، مۇشۇ كىنىڭ ئوۋلايدىغىنى ئۆيدە . ئوۋ ئوۋلاش ئارقىلىق ھائىل قىلىدۇ . ھەممىسى ئۆز ئورنىدا ئۆز جېنىنى باقىدۇ . دېمەك ، ھەر كىشىگە ئۆز لايىقىدا پەرۋىش قىلىش لازىم ، ئۇلارنىڭ ھەر بىرى ئۆز ۋاقتىدا ئەسقاتىدۇ .

پادىشاھلاردا يەنە تاش ئارىسىدىن گۆھەرنى تاپالايدىغان پاراسەت بولۇشى كېرەك . ياقۇتنى كۆرۈپ ئوچاقتىكى چوغ دەپ گۇمان قىلمىسۇن ، چوغنى كۆرسە گۆھەرمېكىن دەپ قالمىسۇن ، ئېشەك مۇنچىقى بىلەن پىرۇزىنى ئايرىيالىسۇن ، جانان چىنە بىلەن سۇنۇق كوزىنى پەرق ئېتەلەيدىغان بولسۇن ، بىراق بۇ ئىش ناھايىتى مۇشكۈل . بۇ ئالەمدىكى ئادەملەر قارىماققا

ھەممىسى بىر خىل سۈرەتتە ، جىمىسى ئوخشاش كۆرۈنىدۇ ، ئەمما ئۇلاردىن بىرى شۇملۇق ۋە نەسلىك پاتىقىغا ياتقان ، يەنە بىرى بولسا ساكادەت نۇرىغا چۆمۈلگەن ، ئىستىقبالى پارلاق . ئىككىزەك قېرىنداشنىڭ چىرايى - تۇرقى شۇ قەدەر ئوخشىسىمۇ ، ئەمما ئۇنىڭ مىجەز - خۇلقى زادى ئوخشىمايدۇ ، كىتاب ئىچىدە ئەلىپ (الق) بىلەن ئەلفە (الق ، يەنى مىڭ) دېگەن سۆزلەر ئوخشاش يېزىلسىمۇ ، ئەمما ھېسابتا ئۇلارنىڭ پەرقى ناھايىتى چوڭ . چۆللەردە ئۆلۈپ ، قۇرۇپ قالغان تاشپاقا گەرچە سەدەپكە ئوخشاپ كەتسىمۇ ، لېكىن ، ئۇلارنىڭ بىرى نجىس سۆڭەكلەرگە تولغان ، يەنە بىرىگە بولسا ئېسىل يا . قۇتلار يوشۇرۇنغان بولىدۇ . كەركەس بىلەن ھۇمايۇن ئوخشاشتەك كۆرۈنىدۇ ، لېكىن ئۇلارنىڭ ئارىسىدا ناھايىتى چوڭ پەرق بار . ئادەملەرمۇ گەرچە بىر - بىرى بىلەن ئوخشاشتەك كۆرۈنگىنى بىلەن ، ئەمەلىيەتتە ئۇلارنىڭ پەرقى ئىنتايىن چوڭ ، بۇنداق پەرقنى كۆزى ئۆتكۈر كىشىلەر ناھايتى ئوبدان ھېس قىلالايدۇ . شاھلار ئۆز كۆزلىرىدىكى ئەقىل - پاراسەت نۇرلىرى بىلەن ھەممىنى تونۇۋالالايدىغان بولۇشى لازىم . ئۇلار قىپقىزىل ئا . تەشەددان بىلەن قۇياشنىڭ پەرقى - تاپاۋىتىنى چۈشىنىدىغان ، مىس بىلەن ئالتۇننى ئايرىيالايدىغان بولسۇن . ئەگەر مۇنداق قىلىشقا ئەقىل - پاراسەت يەتمىسە ، كۆپ قېتىم سىناپ كۆرگەن ياخشى . شاھلار شەخسىنىمۇ ، ئاممىنىمۇ رازى قىلاي دېسە ، ئۆز ھۇزۇرىغا كەلگەن ياكى شۇ يەردە تۇرۇۋاتقان دانىشمەن ، ئاقىل كىشىلەر بىلەن دائىم سۆھبەتلىشىپ تۇرۇشى ، ئۇلارنىڭ يۈز - خاتىرىسىنى ، ئاتاق - ئابرويىنى ساقلىشى ، راينى قايىتۇرماسلىقى كېرەك . خالايمىقى ئۆز پەزىلىتى بىلەن خۇشال قىلالىغان پادىشاھ ئۆز دۈشمىنىگە قەست قىلالمايدۇ ، بەلكى دۈشمەنلەر ئۇنىڭ ئۈستىگە تىخ تارتىپ كېلىپ مۇ . ۋەپە قىيەت قازىنىپ كېتىشى مۇمكىن . چۈنكى ياخشى - يامانى ئايرىماي ، ئۆز خەلقى بىلەن دۈشمەنلەشكەن پادىشاھ ئۆز پەرمانىدىكى خەلقنى يات دۈشمەنلەرنىڭ دوستىغا ئايلاندۇرۇپ قويىدۇ . بۇ خىل شاھلارغا خەلق گەرچە كۆرۈنۈشتە مۇرەسسە - مادارا قىلغاندەك قىلىنىمۇ ، ئەمما ، زۆرۈر تېپىلغان

چاغدا ئۆز دۈشمەنلىكىنى ئاشكارا قىلىدۇ . شۇڭا بۇنداق شاعىلار ھەرگىز دۈشمىنى ئۈستىدىن غەلبە قىلالمايدۇ .

سۇلتان ئەبۇ سەئىد كورەگان (ئۇنىڭ ياتقان جايى نۇرلۇق بولغاي) نىڭ ھېكايىتى ، بۇ پادىشاھ مۈشكۈللەرنى ئاسان قىلغۇچى ئەقىل - پاراسىتى بىلەن كۆپ مەملىكەتلەرنى ئالدى ، ھايات يولىنى ئۆزگۈچى ئۆتكۈز تىغى بىلەن ئەل ئىچىگە قورقۇنۇچ ۋە

سۈرەن - چۇقان سالىدى . بىراق قوشۇنلىرى ئۇنىڭدىن نارازى بولغانلىقى

ئۈچۈن ، مۇھىم پەيتتە ھەممىسى قوزغالدى . نەتىجىدە دۈشمىنى

ئارىسىدا ئۆزى يالغۇز قالدى ، دۈشمەن ئۇنىڭ ھەممىدىن

ئۈستۈن تۇرغۇچى ئۇلۇغۋار بېشىنى ئاداۋەت تىغى

بىلەن بويىندىنلا ئۈزۈپ

تاشلىدى

سۇلتان ئەبۇ سەئىد كورەگان سەلتەنەت ئىشىدا دانا ئىدى . خۇراسان بىلەن ماۋەرائۇننەھرنى ۋە باشقا دىيارلاردىن خارەزمىدىن كىرمانغىچە ، قەشقەر دىن سىفھانغىچە ، زابۇلۇستاندىن كابۇلۇستانغىچە بولغان يۇرتلارنى ئۆز پەرىمانغا كىرگۈزگەن ، ھەممە ۋىلايەت ۋە دىيارلارنى دىققەت - ئېتىبار بىلەن گۈلىستانغا ئايلاندۇرۇپ ، سەلتەنەت ئىچىدە زامانىنىڭ داراسى بولغانىدى .

ئۇنىڭ بېشىدا جاھانگىرلىك ھاۋايى - ھەۋىسى پەيدا بولۇپ ، سانسىز لەشكەر يىغىپ ، تەبرىز شەھەرلىرىنى ۋە رۇم دىيارلىرىنى قولغا كىرگۈزۈش ئۈچۈن يۈرۈش قىلدى . ئۇلۇغ تەڭرى ئۇنى ھەممە ئىشتا ھوشيار ۋە بارچىدىن خەۋەردار قىلغانىدى . ئەمما بىر ئەيىبى بار ئىدىكى ، ھەممىشە خەزىنە يىغىشقا ھېرىسمەن ئىدى . بۇ ئىش تۈپەيلىدىن ئۆز خەلقىنى تەڭسىلىققا قويۇپ ، سىز قىلىش ۋە تەڭلىك ئىچىدە تۇتاتتى . ئۇنىڭ كۆڭلى بۇ خىل ھېرىسمەنلىك بىلەن خۇشال ئىدى . ئەمما ئۇنىڭ بۇنداق ئىشىدىن لەشكەرلىرى نارازى ئىدى . سۇلتان تەبرىزگە لەشكەر تارتقىنىدا ، ئۇ دىيارنىڭ پادىشاھىمۇ ئۆز

يۇرتىنىڭ ئامانلىقىنى قوغداش ئۈچۈن ، لەشكەر تارتىپ ئالدىغا چىقىپ ، جەڭ باشلىدى . بۇ ئىش ھەددىدىن تاشقىرى قاتتىقلىشىپ ، ئۇرۇش ئۇزۇنغا سو-زۇلدى ھەم قىيىنلاشتى . سۇلتاندىن ئۇنىڭ لەشكەر ۋە سىپاھلىرى نارازى بولغانلىقى ئۈچۈن ، ئۇنىڭ قوشۇنىغا ئوڭۇشسىزلىق يۈزلەنگەن بىر سائەتتە ھەممىسى يۈز ئۆرۈپ ، تەرەپ - تەرەپتىن بۇزۇلۇپ قېچىپ ، دۈشمەن قېشىغا باردى - دە ، ئۇنىڭغا ياردەم بەردى . نەتىجىدە شۇ قەدەر ئۇلۇغ بىر پادىشاھ دۈشمەننىڭ قولغا ئەسىر بولۇپ چۈشتى . دۈشمىنى سۇلتان ئەبۇ سەئىدنىڭ جېنىغا قەست قىلىپ ، ئۇنىڭ قېنىدىن ئۆز قىلىچىنى ياقۇتتەك قىزىل رەڭگە كىرگۈزدى .

ھەر قانداق بىر پادىشاھتىن خەلقى خۇشال بولمىسا ، مۇھىم پەيتتە كەلگەندە پۇشايمان قىلغان بىلەنمۇ پايدىسى بولمايدۇ . پادىشاھ ئەگەر لەشكەر ، سىپاھلىرىدىن ئايرىلىپ قالسا ، ئۇ بىر كىشىدۇر . بىر كىشىنىڭ ئىشى قانچىلىك بولماقچى ئىدى ؟! بۇ خۇددى گۈل گۈلىستاندىن ئايرىلسا قۇرۇپ قالغاندەك ئىشتۇر . « بەدەنسىز يۈرەك بىر لوقما گۆش » دېگەن گەپ بار . سىپاھ بىلەن شاھ بەدەن بىلەن يۈرەككە ئوخشايدۇ . شۇڭا پادىشاھ بىلەن لەشكەر ئاشىق - مەشۇقتەك بولۇشى كېرەك . شۇنداق بولغاندىلا ھەممە ئىشتا بىر - بىرىگە ماسلىشالايدۇ . جاھان ئالماق ئاسان ئىش ئەمەس ، لېكىن ئۆزئارا ئىتتىپاق بولغاندا قىيىن ئىشۇمۇ ئەمەس .

ھېكمەت . ئىسكەندەرنىڭ : « پاراسەت ئىگىلىرى ئەقىل يۈرگۈزۈش بىلەن ئىش قىزىنىڭ يۈزىدىن نىقابىنى ئاچقاندىن كېيىن ، نېمىشقا ئۇنىڭ ۋاسالىدىن بەھرىمەن بولۇپ ،

مۇرادىنى ھاسىل قىلالمايدۇ » دېگەن مەزمۇندىكى سوئالى ۋە

ئەرەستوننىڭ ئۇنىڭغا بەرگەن جاۋابى

ئىسكەندەر ئەرەستودىن مۇنداق سوئال سورىدى :

— ئەي دانىشمەن ھېكمىم ، ھەر قانداق ئادەمگە ئۆزىنىڭ خۇي پەيلىد

دىن پايدا ياكى زىيان يېتىدۇ . ئەقىل - ئىدراك بىلەن بىر ئىشقا نەزەر سېلىپ ، ئۇنىڭ نەتىجىسىنى كۆزەتسەك ، تەمە قىلىش خارلىقنىڭ سەۋەبىدۇر ؛ قانائەت قىلىش ئىززەت ۋە شاراپەت تېپىشنىڭ نىشانىدۇر . شاھلارمۇ ئۆز ئىشلىرىنىڭ توغرا ، ساغلام بولۇشىغا دىققەت قىلسا ، مۇشۇ ئارقىلىق ئەلنى رازى قىلىپ ، دۇئاسىنى ئالسا ، ئەلۋەتتە مۇرادىغا يېتىدۇ ، ئۇلار ھەمىشە ئۆزلىرىنىڭ نىجاتلىقىنى ئەلنىڭ رىزالىقى ۋە دۇئاسىدىن تاپىدۇ . شۇنداق تۇرۇقلۇق ، ئۇلار نېمە ئۈچۈن ياخشى ئىشلارنى تاشلاپ ، يامان ئىشلارنى قىلىپ ، ئەلگە جەبىر - زۇلۇملارنى سالىدۇ ؟ ئۆزىنىڭ شان - شەۋكىتى ۋە شاھلىق سەلتەنىتىگە شىكەستە يەتكۈزىدىغان ۋە ئۆزلىرىگە مەغلۇبىيەت ، خارۇ - زارلىق ئېلىپ كېلىدىغان بۇنداق ئىشنى ئۇلار زادى نېمە ئۈچۈن قىلىدۇ ؟

ئۇ دانا پەيلاسوپ ئىنچىكە پىكىر يۈرگۈزۈش ۋە چوڭقۇر مۇلاھىزە قىلىش ئارقىلىق مۇنداق دەپ جاۋاب بەردى :

— بۇ مەسىلىگە ناھايىتى نازۇك مەنىلەر يوشۇرۇنغان بولۇپ ، ئىلىم - ھېكمەت دەرياسىنىڭ غەۋۋاسلىرى بۇنىڭغا نەچچە خىل جاۋاب بېرىدۇ . بەزى كىشىلەر ئەقىل - ئىدراكنى ئۆزىگە يولباشچى قىلىپ ، ياخشى ئىشلار بىلەن يامان قىلىقلارنى پەرق ئېتىپ ، پايدىلىق ئىشلارنى قىلىشقا نىيەت باغلايدۇ ۋە بۇ جەھەتتە تىرىشچانلىق كۆرسىتىش ئارقىلىق مەنپەئەت تاپىدۇ ، ئىككىنچىسى ئالەمدە ئەزىز ۋە ئۇلۇغۋار مەرتىۋىگە ئېرىشىدۇ ، لېكىن بۇنداق قىلىش نەپىس - نىيەتكە ناھايىتى قىيىن كېلىدۇ . چۈنكى پۈتكۈل جانلىقلارنىڭ نەپسانىيىتى ئاسان ۋە راھەت ئىشقا خۇشتار كېلىدۇ . كىشى ئەگەر ئۆز نەپسىنىڭ مۇرادىنىلا ھاسىل قىلسا ، چوقۇم باشقىلارغا زىيان سېلىپ ، ئۇلارنى مۇراد ۋە مەنپەئەتتىن مەھرۇم قىلىدۇ . يەنە بەزى كىشىلەردە شۇنداق خۇسۇسىيەت باركى ، ئۇلار پايدىلىق ياخشى ئىشلارنى كۆرسە ، يامان دەپ قارىمايدۇ . لېكىن ئۇنى قىلىشنى خالىمايدۇ . ياخشى ئىشلارنى قىلىش تەبىئىتىگە خۇش

ياقمايدۇ . نەتىجىدە يامان ئىشلارغا مايىل بولۇپ قالىدۇ . بۇ خىل ئادەتمۇ تەڭرىنىڭ بەندىلىرىگە زىيان يەتكۈزىدۇ . بەزى كىشىلەرنىڭ بەخت - تەلىپى يار بېرىپ ، ياخشى ئىشلار بىلەن مەشغۇل بولىدۇ . يۇلتۇزلارنىڭ خاسىيىتىنى بىلىپ ئىش باشلىغاچقا ، مەنپەئەتكە ئېرىشىدۇ . مەسىلەن ، بىر كاتىپ بىرەر كىتابنى كۆچۈرۈپ چىقماقچى بولغان بولسا ، ئۇ كاتىپ گەرچە ناھايىتى نەپىس خەتتات بولۇپ يۈزلەرچە ئىقبالىغا ئىگە بولغان تەقدىردىمۇ ، بۇ مەزگىلدە ئەتەردى ① يامان ئەھۋالدا بولسا ، ئۇ كاتىپ ھەر قانچە تىرىشچانلىق كۆرسەتكەن تەقدىردىمۇ كىتابنى تاماملىيالمىدۇ . ئالىملار ياخشى - يامان ئىشلارنى يۇقىرىقىدەك ئۈچ خىل ئامىلغا باغلاپ چۈشەندۈرىدۇ . بىراق ھەقىقەت ئىگىلىرى بۇ ھەقتە مۇنداق دەيدۇ : مەيلى مەسچىت ئەھلى بولسۇن ياكى ئاتەشخانا ئەھلى بولسۇن ، ئەزەلدىن ئېرىشكەن قىسمىتىنى قانچە پىكىر ۋە تەدبىر قىلغان بىلەن ئۆزگەرتەلمەيدۇ . ئۇنىڭ خاھىشى ياخشى ئىشلارنى قىلىشقا نىيەت قىلغان بولسىمۇ ، لېكىن قىلىشقا مۇۋەپپەقىيەت بولالمىدۇ . چۈنكى تەڭرىنىڭ خاھىشى ئۇ ئىشتا بولمىغاندۇر . بىر كىشى ئەگەر تەدبىر بىلەن بىرەر ئىشنى ۋۇجۇدقا چىقارغان بولسا ، ئۇنىڭ تەدبىرى تەقدىرگە ماس كەلگەنلىكى ئۈچۈندۇر . ھەقىقەت ئىگىلىرى بۇنىمۇ تەدبىردىن ئەمەس ، تەڭرىنىڭ تەقدىرىدىن دەپ قارايدۇ . تەقدىر بىلەن تەدبىرنىڭ ماس كېلىشىنى ھەقىقەت ئەھلى « تەۋپىق (مۇۋەپپەقىيەت) تاپقانلىقى » دەپ قارايدۇ . ئەي بۈيۈك پادىشاھ ، بۇ دەۋردە سەن مۇۋەپپەقىيەت تاپقۇچىسەن . ئۇلۇغ تەڭرى بۇ مۇۋەپپەقىيەتنى تېخىمۇ زىيادە قىلسۇن .

دانا ھېكمەت ئەرەستو يۇقىرىقى ھېكمەتلەرنى بايان قىلدى . ئۇنىڭ سۆزلىرىدىن شاھنىڭ دىلى تېخىمۇ روشەنلەشتى ، كۆڭلىدە يەنە بىر ھېكمەت خەزىنىسى ھاسىل بولدى .

① ئەتەردى - ئاتارۇد (مىركۇرى) سەييارىسى . رىۋايەتلەردە بۇ يۇلتۇز بازغۇچىلارنىڭ ھامىيىسى دەپ قارىلىدۇ .

ئىسكەندەرنىڭ دارا مەملىكىتىگە ھۆكۈمران بولۇپ خەزىنە - دەپنەلەرنى قۇياش نۇرى -
 سەك ۋە بۇلۇت يامغۇرىدەك چاچقانلىقى ، لەشكەر ۋە خەلقنى بۇ خەير - ئېھسانلاردىن
 شادىمان قىلغانلىقى ، ئاندىن ئالەم مەملىكەتلىرىنىڭ شاھلىرىنى چاقىرتىشقا
 ئەلچىلەرنى ئەۋەتكەنلىكى ، ئۇلارنىڭ ھەممىسى بۇ پەرمانغا ئىنائەت قىلغان
 بولسىمۇ ، لېكىن كەشمىر شاھىنىڭ نامۇۋاپىق ئەپسۇنلارنى ئوقۇغانلىقى ،
 ھىندى شاھىنىڭ تەتۈر جاۋاب بەرگەنلىكى ، چىن خاقانىنىڭ
 سۆز تۈگۈنلىرى بىلەن ئىسكەندەرنىڭ
 قوشۇمىسىنى تۈرگەنلىكى

بۇ زەپەرنامىنى يازغۇچى كىشى مۇنداق ھېكايىنى بايان قىلىدۇ :
 ئەلچىسى ، دارانىڭ ۋاپاتى ئاشكارا بولغاندىن كېيىن ، ئىنائەت قىلىدۇ -
 خان لەشكەرلەر تەرەپ - تەرەپتىن ، گۈرۈھ - گۈرۈھ بولۇپ كېلىپ
 ئىسكەندەرنىڭ ئالدىدا باش قويدى . يىراق يۇرتلاردىن كەلگەن لەشكەرلەر ئۆز
 ۋەتىنىگە قايتىشقا باشلىدى . مەشرىق زېمىنىنىڭ سۇلتانلىرى ، خارەزم ، ھىند
 دىستان ۋە چىن مەملىكىتىدىن كەلگەن لەشكەرلەر سىپاھلار شۇ كۈنلا قېچىپ
 ئۆز مەملىكەتلىرىگە يەتمىگىچە توختىمىدى .
 ئىسكەندەر غەلبە ۋە نۇسرەتكە مۇيەسسەر بولدى . ئۇنىڭ شان -
 شەۋكىتى تېخىمۇ ئۆستى . ئاندىن ئۇ بۈيۈك تەخت ئۈستىدە ئورۇنلىشىپ ،
 دارانىڭ ۋەسىيەت ئىشلىرىنى بېجىرىشكە باشلىدى . ئالدى بىلەن شاھ داراغا
 لايىقىدا ماتەم تۇتۇپ ، ئىززەت - ئىكراملارنى ۋە شاھانە قائىدە - يوسۇنلارنى
 تولۇق بەجا كەلتۈرۈپ دەپنە قىلدى . ئۇنىڭ ھالىغا ۋە ئۆزىنىڭ ئەھۋالىغا
 قايغۇرۇپ زار - زار يىغلىدى ، چۈنكى ئەمدى ئۇنىڭ زىممىسىگە ناھايىتى چوڭ
 ئىش يۈكلەنگەنىدى . دارانىڭ دەپنە ئىشىدىن قولى بوشىغاندىن كېيىن ،
 دارانى ئۆلتۈرگەن ئىككى قاتلىنى سوراق قىلدى . ئاندىن ئىككى تۈۋرۈكنى
 يەرگە كۆمدۈرۈپ دار تەييار قىلدى . ئۇ ئىككى قاتلىنىڭ بېشىنى تۆۋەن

قىلىپ دارغا ئاستۇردى . ئاندىن ئۇنىڭغا ئوق ياغدۇرۇشقا پەرمان قىلدى .
 « ھەر كىم يولىدىن ئېزىپ ، ئۆز پادىشاھىغا خائىنلىق قىلسا ، ئۇنىڭ جازاسى
 مۇشۇ ! » دەپ جار سالدۇردى . بۇ ئىككى خىيانەتكارنىڭ جېنى جەھەننەمگە
 سەپەر قىلغاندىن كېيىن ، ئۇلارنىڭ تېنىنى كۆيدۈرۈپ ، كۈلىنى ئاسمانغا
 سۈرۈدى . دارانىڭ ئۇرۇق - تۇغقان ، يېقىن - يورۇقلىرىنى چاقىرتىپ ،
 ئۇلارغا كەڭچىلىك ۋە مەرھەمەت بىلەن ئامانلىق بەردى . ئۇلارنىڭ كۆڭلىدىن
 ۋەھىمە قورقۇنچىلارنى يوق قىلدى ، ئۇلارغا دارا قانداق ئىززەت ۋە ئېھتىراملار
 قىلغان بولسا ، ئىسكەندەرمۇ شۇ دەرىجىدە ئىززەت ۋە ھۆرمەت ، لۇتىپ ۋە
 مەرھەمەت قىلدى . يەنە ياراملىق ۋە ئاقىل كىشىلەردىن بىر نەچچە يىلەننى
 تەيىنلەپ ، قولىغا مەكتۇپ تۇتقۇزۇپ ، رەۋشەنەكنىڭ قېشىغا ئەۋەتتى . ئۇ
 مەكتۇپتا نۇرغۇن پايدىلىق ۋەز - نەسىھەتلەر بايان قىلىنغان بولۇپ ، مۇنۇ
 مەزمۇندا ئىدى : « تەڭرىنىڭ ھۆكۈمىگە رازى بولۇش بەخت - سائادەتنىڭ
 ئاچقۇچىدۇر . كۆپ قايغۇرۇپ نالە - زار قىلغاننىڭ پايدىسى يوق ، بۇ جاھان
 بېغىدىن بىر گۈل خىچىسى زايە بولدى . ئەمما شۇنى ئۈمىد قىلىمىزكى ، بۇ -
 نىڭلىق بىلەن باشقا ئېچىلمىغان غۇنچىلارغا بەزەم يەتمىسۇن . گۈل تۈزۈغان
 بولسىمۇ ، غۇنچە ياشناپ ، كامال تاپسۇن . گەرچە سەدەپنىڭ كۆكى
 يېرىلغان بولسىمۇ ، لېكىن ئۇنىڭدىن چىققان گۆھەر شەرەپلىك تاجنىڭ
 ئۈستىدە ئورۇن ئالسۇن . ئۇ يەردىكى پەزىلەت ئىگىلىرى مېنىڭ ئىنئام ۋە
 ئېھسانىمغا سازاۋەر بولغۇسىدۇر . ئۇلار رەۋشەنەك ناملىق بۇ سەرۋى بويۇق
 پەرىزاتنى مېنىڭ ھەرەمخانىمگە ئەۋەتسۇن . ئۇ گۈل يۈزلۈك قۇياش مېنىڭ
 پەلەكتەك قەسىرىمنى يۇرۇتسۇن . » خەتتە بۇ سۆزلەردىن باشقا يەنە دارانىڭ
 ۋەسىيەتلىرى تولۇق بايان قىلىنغانىدى .

ئىسكەندەر شۇندىن كېيىن ھاكىمىيەت ئىشى بىلەن بولدى . دارانىڭ
 يىغقان مەخپىي ۋە ئاشكارا خەزىنىلىرىنىڭ ھەممىسىنى تاپتى . ئەفرىدۇن زامان
 نىدىن باشلاپ يىغىلغان ، شاھتىن شاھقا ئۆتۈپ كەيقۇباد زامانىغىچە يېتىپ

كەلگەن بۇ مال - مۈلۈك ۋە خەزىنىلەر ئەۋلادتىن ئەۋلادقا مىراس بولۇپ قالغان ، بەزىنىڭ دەۋرىدە خەزىنىلەر تولۇپ تېشىپ ، يەنە بەزىنىڭ دەۋرىگە كەلگەن چاغدا يېرىملىشىپ ، شۇ تەرىقىدە ئۈزۈلمەي داۋاملىشىپ كەلگەندى . ئۇلار دارانىڭ سەلتەنتى ئاخىرلاشقچە بولغان 1314 يىللىق مەزگىل ئىچىدە ئالەمپاناھ ، بەلكى ئالەم ئەھلىگە پادىشاھ بولۇپ ، ھېسابسىز دەپى - دۇنيانى يىغقاندى . قېلىپ تەڭرى بۇلارنىڭ ھەممىسىنى ئىسكەندەرگە نېسىۋە قىلدى . دارانىڭ قورغان سوقتۇرۇپ ساقلاۋاتقان خەزىنىلىرى 180 قورغانغا جەملەنگەندى . بۇ خەزىنىلەرنىڭ ھەممىسى ساپلا ئالتۇن - كۈمۈش ، لەئلى ، جاۋاھىرلاردىن ئىبارەت ئىدى . دارانىڭ خەزىنىچىلىرى بىر - بىرلەپ كېلىپ ، ئىسكەندەرنىڭ ئاياغلىرىنى تاۋاپ قىلىپ ، قورغان ۋە خەزىنىلەرنىڭ ئاچقۇ - چىنى تاپشۇردى . ئىسكەندەر ناھايىتى جىددىي تەپتىش قىلىپ ، خەزىنىچىلەر بىلەن قورغان ۋە خەزىنىلەر ھەققىدە سۆھبەتلەشتى . ئۇلارنىڭ كۆڭلىنى كۆپلىگەن ئىنئام ۋە مەرھەمەتلەر ھەققىدە ۋەدە بېرىپ ، ئۈمىدلەندۈردى . قايسى قورغاننىڭ خەزىنىچىسى كېلىپ ، ئەھۋال مەلۇم قىلىپ ، ئاچقۇچىنى تاپشۇرسا ، ئۇ قورغاندىكى خەزىنىلەرنى باشقۇرۇشنى يەنە شۇ كىشىگە ھاۋالە قىلدى . بىراق ئالدى بىلەن كاتىپلارغا پەرمان قىلىپ ، خەزىنىلەرنىڭ ھېسابىنى نەقلەشتۈرۈپ توغرىلاپ ، دەپتەرگە ئېلىشنى ئۇقتۇردى . كاتىپلار دارانىڭ دىۋان بەگلىرىدىن خەزىنىلەر خاتىرىلەنگەن دەپتەرلەرنى سورتىپ ئېلىپ ، جەملەنگەن خەزىنىلەرنىڭ سانىنى تاپتى . ئاندىن خەزىنىدارلار بىلەن ھېسابلاشتى ، قايسىسىنىڭ ھېسابى توغرا بولسا ، خاتىرىلەپ ، دەپتەرگە ئالدى . ئاندىن « تەگدى » دېگەن خەتنى يېزىپ ، ھېسابىنى تۈگەللىدى . ئەگەر قايسى بىرىنىڭ ھېسابى توغرا چىقمىسا ، كاتىپلار شىددەت بىلەن تەكشۈرۈپ ، تاپتۇرغاندىن كېيىن ، ھېسابقا ئالدى . ئاندىن ئەھۋالنى ئىسكەندەرگە مەلۇم قىلدى . شۇندىن كېيىن ھەممەيلەننىڭ كۆڭلى تىنچ ۋە خاتىرجەم بولدى . بۇ ئىشلار بېجىرىلىپ بولغاندىن كېيىن ، ئىسكەندەر دارا -

نىڭ خەزىنىلىرىنى ئۆز ئوردىسىغا يۆتكەشكە پەزىمان قىلدى ، بۇ پەرمانغا بىنائەن توپ - توپ خالاپىقلار بېرىپ بۇ خەزىنىلەرنى ئىسكەندەرنىڭ ئوردىسىغا توشوشقا باشلىدى . خەزىنە توشۇغۇچىلار خۇددى دېڭىز دولقۇنىدەك ، دەرياغا كەلگەن سەلدەك يۆتكەلمەكتە ئىدى . بۇ كارۋانلار كەلكۈنى دارادىن قالغان خەزىنىلەرنى ئىسكەندەرنىڭ ھۇزۇرىغا ئىككى يىلغىچە تىنىم تاپماستىن يۆتكىدى . كاتىپلار ھېسابلاپ مەلۇم قىلىشتىكى ، ئىككى يىلغىچە بۇ خەزىنە لىرىنىڭ يېرىمىمۇ تۈگىمەپتۇ . ئىسكەندەرنىڭ ھۆكىمىگە بىنائەن قالغان خەزىنىلەرنىڭ سانى ئېلىنىپ ، خەزىنىدارلارنىڭ قولغا تاپشۇرۇلدى - دە ، خەزىنە ئىشكىلىرى تاقالدى . باش كاتىپلار پەرمان بويىچە ھېساباتنى مەلۇم قىلدى ، يۆتكەلگەن خەزىنە مال - مۈلۈكلىرىنىڭ سانى 700 مىڭ تۈمەندىن ئاشقاندى .

ئىسكەندەرنىڭ ئەمىر - پەرمانىغا ئاساسەن ، دارانىڭ سپاھلىرى ۋە سەردارلىرى ئىچىدىكى مويسىپىت كىشىلەرنى چاقىرتىپ كېلىپ ، دارانىڭ دىۋانىدا ھەر بىر ئەسكەرگە ۋە سەردارغا بېكىتىلگەن مائاش دەرىجىسى ۋە ئالدىنغان ئاقچا سانىنى سورىدى . بۇ لەشكەرلەر ئىسكەندەر ئالدىدا ناھايىتى تۆۋەنچىلىك ۋە قورقۇنچ بىلەن ئەھۋالنى بايان قىلدى . بېكىتىلگەن ئايلىق مائاشنىڭ پەقەت يېرىمىلا قولغا تېگىدىغانلىقى ، قالغان قىسمىنىڭ زۇلۇم ۋە مۇشەققەت بىلەن قاقتى - سوقتىغا كېتىدىغانلىقىنى ئېيتتى . پادىشاھ ئىسكەندەر بۇنى ئاڭلاپ :

— ئەگەر دارا ئۆزى بېكىتكەن مائاشنىڭ يېرىمىنى بەرگەن بولسا ، بىزنىڭ قائىدىمىز ئۇنىڭدىن ئىككى ھەسسە ئاشۇرۇپ بېرىشتىن ئىبارەت . پۈتكۈل لەشكەرلەرگە دارانىڭ بېكىتكەن مائاشىدىن ئىككى باراۋەر ئاشۇرۇپ ئايلىق تارقىتىلسۇن . بۇ ئارقىلىق لەشكەر ۋە سپاھلارنىڭ بېشىدىن قىيىنچىلىق يوقالسۇن ، — دەپ پەرمان چۈشۈردى .

دارانىڭ دىۋانىدىن مائاش ئالدىغان تۆت يۈزىنىڭ كىشىلىك قوشۇنى ۋە ئىككى يۈزىنىڭ مەمۇرىي خادىمى بار ئىدى. ئىسكەندەر بۇ ئالتە يۈزىنىڭ كىشىگە ئىككى ھەسسە ئاشۇرۇپ ئايلىق بەردى. لەشكەرلەرنىڭ مائاشى ئىككى ھەسسە ئاشۇرۇلغان بولسا، پۇقرالارنىڭ زىممىسىدىن ئەسلىدە بار ئالۋان - ياساق ۋە باج - خىراجىنىڭ يېرىمىنى كۆتۈرۈۋېتىپ، يېرىمىنى ئېلىشنى بەلگىلىدى. بۇ ئىشتىن لەشكەرلەر شاد، پۇقرالار خۇشال ۋە باياشات، يۇرتلار ئاۋات بولدى. خەزىنىلەردىن بىر قىسمىنى سىپاھلار ۋە پۇقرالارنىڭ ئالدىغا تۆكتى، قىيىن ئەھۋالدا قالغانلارنى قۇتقۇزدى. شۇنىڭ بىلەن ھەر ئىككى گۈزۈھتىن قىيىنچىلىق ۋە مۇشەققەتلەر يىراقلاشتى. شۇندىن كېيىن بۇ جاھان شاھى ئىسكەندەر مۇنداق دەپ جاكارلىدى:

— خەزىنە يىغىش ماڭا مۇناسىپ ئىش ئەمەس. لەشكەرلىرىم ۋە خەلقىم مەندىن رازى بولسا، خوشال بولسا، ماڭا كۇپايە. ئەگەر خەزىنىلەرنى تاغ - دەريالاردىن، كانلاردىن، بەلكى بۇ جاھاندىن ئاشۇرۇپ توپلىغان تەقدىردىمۇ، ئۇنىڭدىن ئەلگە مەنپەئەت يەتمەسە، بۇنداق خەزىنىلەرنىڭ تاش ۋە توپراقتىن نېمە پەرقى بولسۇن. نەزمە:

ئەگەر نەگىدىن بولسە مەخزەن يىراق،
دۇرۇ ئەللىدىن خارە كۆپ ياخشىراق.
كىم ئول خارە بىر تاش ئېرۇر بىزەرەر،
ۋەلى كەنجىدىن ئەلگەدۇر يۈز خەتەر.
كىشىنىڭكى بىنەفە ئېرۇر مەخزەنى،
جاھان ئەھلىدۇر سەربەسەر دۇشمەنى.

ھەر قانداق پادىشاھنىڭ يۇرتى بىلەن لەشكىرى ئاۋات ھەم باياشات

بولسا، جاھاننى ئاسانلا ئۆز ئىلكىگە ئالالايدۇ. دېمەك، ئىسكەندەر بۇ دەسما-يىگە ئېرىشتى. ئۇ پۈتكۈل خالايقىنىڭ ئۈستىگە لۇتپ مەرھەمەت سايىسىنى سېلىپ، ئىران خەلقىنى ئۆزىدىن تامامەن رازى قىلدى. ئاندىن جاھان ئاچماقنىڭ تەييارلىقلىرىغا تۇتۇش قىلدى. ھېكمەت ئىگىلىرى ۋە دانىشمەنلەرنى، ئالىملارنى تاللاپ چىقتى. بۇ ئالىملارنىڭ ھەممىسى تۈرلۈك پەنلەردىن خەۋەردار بولغان، دانىشمەنلىكتە كامالەتكە يەتكەن جاھان پەيلاسوپلىرىدىن ئىدى. ئۇلار نۇتۇق سەنئىتىدە قىلنى قىرىققا يارىدىغان، تىل تىغىنى ئىشقا سالسا، شەمشەروازلارنى ھايالسىز مۇرەسسە - ماداراغا كەلتۈرەلەيدىغان، سۆز - ھېكمەتلەرنى بايان قىلىشقا باشلىسا، ئۇرۇش خۇمارلارنىڭ يۈزىنىڭ يېغىنىمۇ ئېرىتىۋېتەلەيدىغان ناتىقلاردىن ئىدى. دانىشمەن پادىشاھ ئىسكەندەر بۇ ھېكمەت ئىگىلىرىنىڭ ھەر بىرىنى بىردىن مەملىكەتكە ئەلچى قىلىپ تەيىنلىدى. ئۇلارنىڭ بىرى ساقلاپ شەھىرىگە، بىرى ھىندىستانغا، بىرى چىن شەھىرىگە، يەنە بىرى بەيتۇل - ھەرەمگە، يەنە بىرى كەشمىرگە، يەنە بىرى مىسىر ۋە باغداتقا يېرىشقا تەيىنلەندى. ھەر بىرىنىڭ قولىغا بىردىن مەكتۇپ تۇتقۇزۇلدى. ھەر بىر مەكتۇپتا چىرايلىق سۆزلەر ۋە كۆڭۈلنى كۆتۈرىدىغان مەزمۇنلار قەيىت قىلىنغانىدى. بۇ مەزمۇنلار مۇنداق بايان قىلىنغانىدى:

« بۈيۈك ۋە قۇدرەتلىك تەڭرىنىڭ ئىسمى بىلەن باشلايمەن. ئۇنىڭ زاتى بىلەن پەلەكلەر تۇرۇكسىز، تىك ۋە پاك ھالەتتىدۇر. ئۇنىڭ سۈپىتىنى بايان قىلىشتا قەلەم ئىگىلىرىنىڭ تىلى كېكەچتۇر. ئۇنىڭ قەدىمىيلىكى شۇقەدەر چەكسىزدۇركى، باشلىنىشى يوقتۇر. ئۇنىڭ ئەبىدىيلىكى شۇقەدەر ئۇزۇندۇركى، ئاخىرى يوقتۇر. پەقىرلەرنىڭ كۆڭلى ئۇنىڭدىن خەۋەرداردۇر. ئۇ بارلىق شاھىنشاهلارنىڭ شاھىنشاهدۇركى، دەۋرانىڭ دارالىرى ئۇنىڭ ئالىي دەرگاھىنىڭ پەزىمانغا مەھكۇمدۇر. ئۇ شاھلارنى سەلتەنەت مەيدانىدىن

ئايرىسا ، رەت قىلىشقا ھېچكىمنىڭ ھەددى يوق ، گادايلىرىنى پادىشاھ قىلسا ، قوبۇل قىلماسلىققا ھېچكىمنىڭ قۇدرىتى يوقتۇر . خوش ، شۇنىڭ ئۈچۈن ئەڭ ياخشى چارە شۇكى ، بارلىق پادىشاھلار قازاغا رازى بولغانلىقىنى ئىزھار قىلغاي . مېنى (ئىسكەندەر) دەپ ئاتىشىدۇ . يەتتە ئىقلىمنى ئۆزۈمگە بويسۇندۇرۇش مېنىڭ سۈپىتىم ۋە خۇسۇسىيىتىمدۇر . سېنى (خاقانى چىن) دېيىشىدۇ . تۇران زېمىنى سېنىڭ مەملىكىتىڭ ، تۇرانىيلار بولسا ، سېنىڭ لەشكەر ۋە پالۋانلىرىڭدۇر . سەن شۇنى بىلگىنىكى ، بۇ ئالەمدىكى بار - يوق مەۋجۇدلىقنى تەڭرىنىڭ تەقدىرىدىن سىرت بىرەرسى تەدبىر ئىشلىتىپ ئۆزگەرتەلمەيدۇ . تەڭرى گادايلىرىغا تاجۇ تەخت بېرىپ ئۇلۇغۋار قىلالايدۇ . پادىشاھلارنى گاداي قىلىشمۇ ئۇنىڭ قۇدرىتىدۇر . شۇڭا بارلىق پادىشاھلار ئۆزلىرىنىڭ ياخشى كۈنلىرىنى ئۇنىڭ مەرھىمىتىدىن دەپ بىلىپ قازاغا رىزا بولۇشى ، پۈتكۈل گادايلىرىمۇ ئۇنىڭ نېمەتلىرىگە قانائەت قىلىپ ، ئۇنىڭغا تەشەككۈر ئېيتىشى لازىم ، ئۇنىڭ ھەرقانداق پەرمانى ئاشكارا بولسا ، ئۇنىڭغا ئېتىراز بىلدۈرۈش ھېچكىمنىڭ ھەددى ۋە ھوقۇقى ئەمەس . ھازىر تەڭرىنىڭ ھۆكۈمى بىلەن ماڭا جاھاننىڭ ھەممىسى تەقسىم قىلىندى ، شۇڭا بۇ ئىشلىرىمدا تەڭرى ماڭا ئۆزى مەدەتكار بولماقتا . بۇنداق قىلىش مېنىڭ ئىختىيارىم ئەمەس ، تەڭرىنىڭ ئىرادىسىدۇر . دەسلىپىدىلا ئىقبال يۈزلىنىپ ، ئىلىم - مەرىپەت ئاتا قىلدى . ئاتام رۇم مەملىكىتىنىڭ پادىشاھى ئىدى . ئاتام ئالەمدىن ئۆتكەندىن كېيىن ، ئۇنىڭ ئورنىدا ئەلگە باش بولدۇم . مەن ئىلىم - ھېكەمەتتىن خەۋەردار بولغانلىقىم ئۈچۈن بېشىمدا شاھ بولۇش ئارزۇسى يوق ئىدى . تەڭرى ماڭا بۇ ئىشلارنى ئەزەلدە نېپسۈۋە قىلغان بولغاچقا ، سېنى ئىختىيارىمغا قويمىدى . بۇ ئىشقا قوشۇلغۇسىم خەلقىمۇ ماقۇل كەلمىدى . ئەمرى ئىلاھنىڭ ئىلھامىدىن ھەممە ئىشقا قورقماي قول سالىدىم . ئالدى بىلەن ماجىرا تۈزۈپ ، زەڭگىياز خەلقىنىڭ كۈنىنى قارا قىلدىم . ئاندىن جەڭ

دۇمباقلىرىنى چالغان ھالدا يۈرۈش قىلىپ ، بەرتاس ۋە رۇس ئېلىنى ھۆكۈمىگە كىرگۈزۈپ ۋە توختىماستىن بېرىپ يەرەڭ دىيارلىرىنى ئالدىم . يەنە كۆپ تىرىشچانلىقلار ئارقىلىق دارانىڭ ئېلىنى قولۇمغا كىرگۈزۈپ ، تېخىمۇ يۈكسەكلىككە ئېرىشتىم . بۇلارنى ماڭا تەڭرى ئاتا قىلدى . بەخت - تەلەي ماڭا يۈز ئاچتى . قاپاققا يۈرۈش قىلىپ ، جەڭ ئىشلىرىنى باشلىسام ، شۇ يەردىكىلەرنىڭ چاڭ - توزانلىرىنى ئاسمانغا چىقاردىم . بۈگۈن ئىران مەملىكىتى ماڭا تەۋە بولدى . ھەممە شاھلار پەرمانىمدا بولدى . دارانى شاھلار شاھى بىلىپ ، ئۇنىڭ ھۆكۈمىگە ئىتائەت قىلغان گۇرۇھلارنىڭ ھەممىسى كېلىپ ، دەرگاھىمغا باش قويۇپ ، ماڭا قۇل بولۇشنى قوبۇل قىلدى . ئۇلارغا ھەددى - ھېسابسىز ئىئام ، ئېھسانلارنى كۆرسىتىپ ، ئۇلارنى ئەل ئىچىدە ئەزىز ۋە مۆتىۋەر قىلدىم . ساڭمۇ ئەگەر بەخت - تەلپىڭ مەدەت بېرىدىغان بولسا ، ئورنىڭدىن تۇرۇپ ، پەلەك سۈپەت ئاستانەمگە كەلگىن ، قانداق پەرمان قىلسام ، سۆزلىرىمنى ئۇلۇغ دەپ بىلگىن . بوسۇ - غامدا باش قويۇپ ، ئايىغىمنى سۆيگىن . ساڭا ۋە بارلىق تاۋابىئاتىڭغا ئىئام - ئېھسان قىلىپ ، مۇرەسسە - مادارا بىلەن لايىقىڭدا ئىززىتىڭنى قىلىمەن . سېنى شاھلىق ئىچىدە ئۇلۇغۋارلىققا سازاۋەر قىلىپ ، مەرھەمەتلەر بىلەن ئەزىزلىمەن . مۆھۈرلۈك خەت بىلەن يۈتۈن ئېلىڭنى ساڭا بىر - دەك تەۋە قىلىپ بېرىمەن . دۈشمەنلىرىڭگە دۈشمەن بولۇپ ، سېنى بۇ دەۋراننىڭ ئاپەتلىرىدىن قوغدايمەن . ئەگەر سەن بىر زۆرۈرىيەت ياكى سەۋەب بىلەن كېلەلمەيدىغان ، ئاستانىمىزنى تاۋاب قىلىشقا ئىلاجسىز بولۇپ قالغان بولساڭ ، مۇۋاپىق ئۆزىڭنىڭ بىلدۈرۈپ ، ئوغلۇڭ بىلەن ئىنىڭنى ئەۋەتكىن ، ئۇ ئىككىسىنى ئەۋەتمەيسەڭ ، بىرىنى ئەۋەتسەڭمۇ بولىدۇ . ئەۋەتكەن ئادىمىڭ دانا ۋە ھوشيار كىشى بولسۇن . ئۇ سېنىڭ ئىشەنچلىك ۋەكىلىڭ سۈپىتىدە سوۋغا - سالام ۋە يېشىكەشلىرىڭنى ئېلىپ كېلىپ ،

مېنىڭ دەرگاھىمدا قۇللاردەك يەر ئۆيۈپ ، سېنىڭ قۇللۇقۇڭنى ئىزھار قىل
سۇن . سېنىڭ ئۆزۈڭنى ۋە مەقسەت مۇددىئايىڭنى بايان قىلسۇن . ھەر قانداق
مۇرادىڭ بولسا ، ۋە دەمگە ۋاپا قىلىپ ، سېنى ئارزۇيۇڭغا قاندۇرىمەن . ئەگەر
ئىتائەت قىلماي ، جاھىللارچە يول تۇتۇپ ، دۈشمەنلىك ۋە گۇناھكارلىقتى
ئىختىيار قىلساڭ ، ئۇ ھالدا بېشىڭغا بۇ تەتۈر پەلەكتىن نېمە كۈن كەلسە ،
ئۇنى ئۆزۈڭدىن كۆرگىن . ساڭا قولۇمدىن نېمە كەلسە ، مەندىن ئاغرىنما ،
مېنىڭدىن مېھرىبانلىق ۋە مۇرەسسە - مادارا كۆزلىمە . قالغان سۆزلەرنى
ئەلچى بايان قىلىدۇ ، شۇندىن بىلەرسەن ، نامە تامام ، ۋە سىلام .»

يۇقىرىقىدەك مەزمۇندىكى خەتلەر ھەربىر ئەلچىنىڭ قولغا بىردىن
تۇتقۇزۇلدى . ئۇ ئەلچىلەرنىڭ ھەربىرى ئۇستا سۆزمەن ۋە دانىشمەنلەردىن
بولۇپلا قالماي ، يەنە ماھىر كارۋانلاردىن ئىدى . ئۇلار ھەممىسى ئۆزىگە
بەلگىلەنگەن ئورۇنغا يۇرۇش قىلىپ ، ئۆز ۋاقتىدا يېتىپ بېرىشتى . ھەربىر
پادىشاھ بۇ ئىشنى بىلگەندىن كېيىن ، ئەلچىلەرگە تەزىم بەجا كەلتۈرۈپ ،
ئالاھىدە ئىززەت - ئىكراملارنى قىلىپ ، ئۇلارنىڭ كۆڭۈللىرىنى شاد قىلدى .
مەكتۇپلارنى قوللىرىدىن ئېھتىرام بىلەن ئېلىپ ، كۆزلىرىگە سۈرتتى . ئاندىن
مەكتۇپنى ئوقۇپ مەزمۇنىدىن خەۋەر تاپتى . لايىق سوۋغا - سالام ۋە
پېشكەشلەرنى تەييارلاپ ، باشقا ئېھتىياج ۋە شەرتلەرنىمۇ ئورۇنداپ ، قاسدىلار
بىلەن بىللە يولغا چىقىپ ، ئىسكەندەر ھۇزۇرىغا بېرىشتى ، ئەمما ، ئۈچ پادىشاھ
يولدىن ئېزىپ ئىسكەندەرگە ئىتائەت قىلىشتىن باش تارتتى . ئۇلارنىڭ
ھەربىرى ھەقسىمۇ سۆزلەر بىلەن ئىسكەندەرنىڭ پەرمانىنى رەت قىلدى .

ئۇ ئۈچ پادىشاھتىن بىرى كەشمىر شاھى مەللۇئىنى ھەپكە
ئىدى . ئۇ قورقماستىن مۇنداق جاۋاب بەردى :

— ئىسكەندەر گەرچە ئالەمنىڭ شاھى بولغان بولسىمۇ ، لېكىن مېنىڭ
مەملىكىتىم ئالەمدە تەڭداشسىز ۋە مىسلىسىزدۇر . تەڭرى ماڭا ئۈچ ئارتۇقچى

لىقىنى نېسىپ قىپتۇ . بۇ ئۈچىنىڭ بىرى ، بۇ شەھەر ناھايىتى مۇستەھكەم ۋە
پوختا ، ئۇنىڭ ئەتراپىنى تاغلار ئوراپ تۇرىدۇ . تاغلار ئىنتايىن ئېگىز ، سې
پىللىرىمۇ ناھايىتى ئېگىز ۋە پوختا . سېپىل چۆرىسىگە قانال قېزىلىپ سۇ
توشقۇزۇلغان . ئىككىنچىسى ، ئەگەر پەلەكتىن بالا - قازا ياغسا ، ھەر بىرى
بىر ئەپسۇن بىلەنلا بىر يۇمران كۈچۈكىنى بىر ياۋايى شىردەك قىلىپ ياساپ ،
جاھان خەلقىگە كۈچ ۋە ھەيۋەت ، ھەشىمەت كۆرسىتەلەيدىغان ماھىر
جادۇگەرلىرىم بار . ئەگەر ئىسكەندەر ئالەم خەلقىنى يىغقان تەقدىردىمۇ ، مې
نىڭ ئادەملىرىم سېھرىي - جادۇ ئارقىلىق ئاپەت بورانلىرىنى پەيدا قىلىپ ،
شۇنداق قوزغىلاڭ پەيدا قىلىدۇكى ، ئىسكەندەرنىڭ لەشكەرلىرى قارا بوراندا
قالغان ساماندىك سورۇلۇپ ، يەر بىلەن يەكسان بولىدۇ . ئۈچىنچىسى
شۇكى ، ئەگەر ئىسكەندەر دۈشمەنلىك قىلىپ ، شىددەت بىلەن دىيارىمغا
بېسىپ كىرىپ ، غەلبە قىلغان تەقدىردىمۇ ، بۇ يەردىن سالامەت چىقىپ كې
تەلمەيدۇ . چۈنكى ، شەھىرىمدىكى ئېگىز تاغنىڭ تۆپىسىدە بىر قەلئە بار ، ئۇ
قەلئەنىڭ سېپىللىرىنى قەدىمدە ياشىغان ئىلىم - ھېكمەت ئىگىلىرى پۈتۈنلەي
مىنىستىن ياساپ چىققان ۋە تىلىسىم بىلەن بەرپا قىلغان . شەھىرىم ئىچىدىن
تاكى شۇ قەلئە ئىچىگىچە لەخمە ئارقىلىق ياسالغان يەر ئاستى يول بار . شۇ
يول بىلەن مېڭىپ قۇيۇندەك تېزلىكتە ئاشۇ قورغان ئىچىگە كىرىۋالغىلى
بولىدۇ . قورغانغا كىرىپ بولغاندىن كېيىن ، ئۇ لەخمەنىڭ ئېغىزىنى مەھكەم
ئېتىۋېتىپ ، ئىككىنچى قېتىم زادى ئاچمىسا ، شەھەر ئوتتەك قىزىپ كېتىدۇ .
ھارارەت ئىچىدە بارلىق جانلىقلار ھالاك بولىدۇ . شەھەردە شامال توختاپ ،
بۇرۇختۇملۇق ئەۋجىگە چىقىدۇ . ھەر قانداق جان ئىگىسى بۇ خىل ھالەتكە
تاقەت قىلالمايدۇ . شامال يوقالغاندىن كېيىن شەھەردە ئوتتۇم يوقىلىدۇ . دېمەك
ھاچەت ئەمەسكى ، ئوت بولمىسا ، ئادەم يېمەك - ئىچمەكنى قانداق تەييار قى
لىدۇ ؟ بۇنداق ئەھۋال ئاستىدا ھەممە كىشى ھالاك بولۇشقا ۋە ياكى

زۆرۈرىيەت يۈزىسىدىن بۇ شەھەرنى تاشلاپ چىقىپ كېتىشكە توغرا كېلىدۇ .
مەللۇ ئەلچىگە يۇقىرىقى سۆزلەرنى قىلىپ يولغا سالدى .

پەرماننى رەت قىلغۇچىلارنىڭ يەنە بىرى ھىندىستان پادىشاھى ئىدى .
ئۇنىڭ ئىسمى شاھى راي ئىدى . ئۇ ئەلچىلەرگە مۇنداق دېدى :

— ئىسكەندەر بولسا ئۇلۇغ پادىشاھتۇر . مەن ئۇنىڭ ھۆكۈمىگە ئىتائەت قىلىمەن . بىراق ، دارا ئىسكەندەر تەرەپكە يۈرۈش قىلغان چاغدا ، تەكلىپنامە يېزىپ ، بۇ ئۇرۇشقا قاتنىشىشقا مېنىمۇ دەۋەت قىلغانىدى . ئۇنىڭ پەرمانىنى تۇتۇپ يولغا ئاتلاندىم . ئارىلىق ناھايىتى يىراق بولغاچقا ، ئىككى يىللىق ئۇزۇق — تۈلۈك ۋە خەج — خراجەتنى خەزىنەمدىن ئېلىۋالدىم . لەشكەرلەرگە قۇدرىتىمنىڭ يېتىشىچە خىراجەت بەردىم . شاھ دارانىڭ بارگاھىغا يېتىپ بارغىنىمدا ، جەڭ ئاللىقاچان باشلىنىپ بولغانىكەن . توساتتىنلا ئىسكەندەر — نىڭ بەخت — تەلىيى دارانى پەسلەشتۈرۈپ ، ئۇنى ئەجەل قىلتىقىغا ئىلىندۈردى . ئىسكەندەرنىڭ ئىقبال ۋە مەرتىۋىسى كۆكلەرگە قاراپ ئۆرلىدى . بىزلەرمۇ باياۋانلارنى كېزىپ ، دەريا ۋە تاغلاردىن ئۆتۈپ كەلگەندىدۇق . يىراق يوللارنى بېسىپ كەلگۈچە نۇرغۇن لەشكەرلىرىمگە تالاپەت يېتىپ ھالاك بولدى . پەلەكتىن بىزلەرگە ھەددى ھېسابسىز بالا — قازا ۋە زۇلۇم — ستەملەر يەتكەندى . ساق — سالامەت يېتىپ بېرىپ ، ئۇرۇشقا قاتناشقان لەشكەرلىرىمۇ دەرد — ئەلەم ۋە شەرمەندىلىككە مەھكۇم بولدى . ئۇلار ئۆلگىنى ئۆلۈپ ، ساق قالغانلىرى باشتىن — ئاياغىچە بەند باغلارغا چۈشۈپ تۇتقۇن قىلىندى . ئەركىن ، ئازادە كىشىلىرىم ھەش — پەش دېگۈچە قۇللارغا ئايلاندى . شاھزادە ئىسكەندەرنىڭ لەشكەرلىرىنىڭ تىزگىنى ئاستىغا چۈشۈپ قالدى . مەن شۇندىن كېيىن نەچچە ئاي باياۋانلارنى كېزىپ ، ھېساب — سىز جاپا — مۇشەققەتلەرنى چىكىپ ، ئاران دېگەندە يۇرتۇمغا ئۆزۈمنى ئالدىم . لەشكىرىم ناھايىتى كۆپ تالاپەتلەرگە ئۇچراپ ، ئاران ئوندىن بىر قىسىملا

قايتىپ كېلەلدى . بۇ سەۋەبتىن يۇرتۇمدا ئاجايىپ بىر ئېغىر ئەھۋال يۈز بەردى . يۇرت ئەھلىنىڭ ھەممىسى ماتەم تۇتۇپ ، قارىلىق كىيىدى . ھىندىستان ئەھلىنىڭ رەڭگى ئەسلى قارا ئەمەس ئىدى ، مۇشۇ قارا قايغۇ تۈپەيلىدىن قارىلىق تۇتۇپ ، ھەممەيلەننىڭ رەڭگى قارا بۇلۇپ كەتتى .

ئىسكەندەرگە ئىتائەت قىلمايمەن دېيىشكە ھەددىم ئەمەس ، لېكىن بېشىمغا بۇنداق ئېغىر كۈلپەت ۋە قايغۇ — مۇسەبەت چۈشۈپ تۇرغان كۈنلەردە ئۇنىڭ پەرمانىنى ئۇرۇنداشقا ئىلاجىسىز مەن . ئۇنىڭ ھۆكۈمىنى جان — دىلىم بىلەن قوبۇل قىلىمەن . بىراق ، دەرھال ئورۇندىمىدى دەپ مېنىڭ قېنىمنى تۆكۈشنىڭ پېيىغا چۈشمسۇن . بۈگۈندىن باشلاپ ، ئىككى — ئۈچ يىلغىچە تەخىر قىلسۇن . قاچانكى يۇرتۇمغا تىنچ — ئامانلىق ۋە خاتىرجەملىك يۈزلەنگەندە ، ئۇنىڭ بۇيرۇغان نەرسىلىرىنى كۈچۈمنىڭ بارىچە تەييار قىلىپ ، ئۇنى كۆرۈش ئۈچۈن بارىمەن . ئۇنى كۆرۈشكە مېنىڭمۇ بەك ھەۋىسىم بار . ئىككى — ئۈچ يىل تاقەت قىلماي مېنى ھەر جەگە سېلىپ ، تەكلىپ قىلىۋەرسە ، ئۇ چاغدا ماڭا ناھايىتى كۆپ ئاۋازىگەرچىلىك ۋە قىيىنچىلىق تېپىپ بېرىدۇ . ئەگەر ئىسكەندەر كەڭچىلىك قىلىپ ، ئەرزىمنى قوبۇل قىلمىسا ، تەڭرى ئە — زەلدە نېمىنى ئىرادە قىلغان بولسا ، شۇنى كۆرىمەن . ئىسكەندەرنىڭ بويرۇقى تەقدىرنىڭ ھۆكۈمى ئەمەس . ئۇ گەرچە پادىشاھى مەجازىي بولغان بولسىمۇ ، ئەمما پادىشاھى ھەقىقىي ئەمەس . مەن ئۇنىڭ سۆزلىرىگە ھۆرمەت قىلىۋاتقان بولغاندىكىن ، ئۇمۇ ئۆزىنىڭ ئىززىتىنى ساقلىشى لازىم .

راي يۇقىرىقى جاۋابىنى بەرگەندىن كېيىن ، ئەلچىنى ئۈزىتىپ قويدى .
پەرمانغا ئىتائەت قىلمىغانلارنىڭ يەنە بىرى چىن خاقانى ئىدى . ئۇ ئۆزگىچە تەلەپپۇز بىلەن ئەلچىگە مۇنداق خىتاب قىلدى :

— ئىسكەندەرنىڭ ئەۋەتكەن بۇ مەكتۇبى زەھەردىن ئاچچىق ، قىلچىتىن ئىتتىك تەلەپپۇزدا يېزىلىپتۇ . بۇ جانابى ئەلچىلەرگە بۇ خەتنى يې —

زىپ بېرىۋاتقان ۋاقتىدا يا ئەقلىدىن ئادىشىپ قالغان ، ياكى ئالدىراپ كېتىپ ، سۆز - ئىبارىلىرىنى ئويلىماي ، دەڭسەپ باقمىيلا يېزىپ قويغان ئوخشايدۇ . لەشكىرىم كۆپ ، خەلقىم باياشاد ، ئۇنىڭدىن ھېچبىر قالدۇقچىلىقىم يوق . ئۆزىگە تەۋە بولمىغان بىر پادىشاھقا بۇنداق تەلەپپۇزدا مەكتۇپ يېزىش ھېچقانداق رەسىم - قائىدىدە كۆرۈلۈپ باقمىغان ئىش . مۇنداق ئەھۋال كىتابلاردىمۇ ئۇچرىمايدۇ . ئىسكەندەر خېتىدە ئۆزىنى « ھېكىم ۋە دانىشمەن » دەپ كۆككە كۆتۈرۈپ ، پەخىرلىنىپتۇ . ئەگەر ئۇنىڭ ئەقلى جايدا بولغان بولسا ، بۇنداق سۆزلەرنى دېمىگەن بولاتتى ، چۈنكى بۇنداق تەلەپپۇز بىلەن مەكتۇپ يېزىش ئەقلى - ھوشى بار كىشىلەرگە زادى مۇناسىپ ئەمەس . يەنە تېخى « خاقانى چىن ئالدىغا كەلسۇن » دەپتۇ . ماڭا بۇنداق سۆزنى قىلىشقا بۇ پىرقىراۋاتقان پەلەكمۇ پېتىنالمىدۇ . دارامۇ بىز نەچچە ۋاقىت جاھاندارلىق قىلىپ ئۆتتى . ئۇنىڭ بىلەن ئارىمىزدا دوستلۇق ، قوشنىدارچىلىق مۇناسىۋىتى بار ئىدى . بىر - بىرىمىزنى ھۆرمەتلەپ كەلگەندۇق . ئۇ ھېچقاچان ماڭا قارشىلىق ۋە دۈشمەنلىشىشنى قوزغايدىغان بۇنداق تەكلىپنى قويۇپ باقمىغا . ئىدى . ئىسكەندەر ئىككىنچى دارا دەپ بىلىپ ، جاھان مۈلكىنىڭ شاھلىرىدىن بىرى دەپ قارايمەن . بىراق ، ئۇ چىن مەملىكىتىنىڭ باشقا بىر جاھان ئىكەنلىكىنى بىلمەي قاپتۇ . شۇڭا ئالدىراپ - تېنەپلا يېزىپ ئەۋەتكەن بۇ مەكتۇپىغا ئۇنچە ھودۇقۇپ كەتمەيمەن . ئۇ گەرچە خېتىنى ناھايىتى قاتتىق - يىرىكلىك بىلەن يازغان بولسىمۇ ، لېكىن مەن ئۇنداق قىلمايمەن . ئەگەر ئۇ دارادەك قائىدە - يوسۇن بىلەن سۆز قىلغان بولسا ، ئەلۋەتتە ، سۆزلىرىگە خېرىدارلىق قىلغان بولاتتىم . ئەگەر ئۇنىڭ خىيالى مۇشۇ مەكتۇپتىكىدەك بولىدىغان بولسا ، ئۆزىنىڭ مەجەزى - خۇلقىنى نور - مالراق تۇتمىسا ، مەنمۇ ئۇنىڭ بىلەن جەڭگى - جېدەلدىن باشقا ئىشنى قىلمايمەن . ئۇ قەيەردە جەڭ مەيدانى تۇرسە ، مەنمۇ شۇ يەرگە يۈرۈش قىل

لىپ ، تۇتۇشىمەن . ئەگەر دىيارىمغا لەشكەر تارتىپ كەلسە ، شەھەر دەرۋازىسىنى يېپىپمۇ قويمايمەن . سپاھلىرىم بىلەن بۇ ئاسمان ئاستىنى چاڭ - توزانغا تولدۇرۇپ ، ئىسكەندەر بىلەن يۈزمۇ يۈز ئېلىشىمەن .

ئەلچى چىن خاقانىنىڭ بۇ جاۋابىنى ئاڭلاپ قايتىپ كەتتى . يۇقىرىقى ئۈچ پادىشاھقا ئەۋەتىلگەن ئەلچىلەر ئۇلارنىڭ ئۆز بېشىمچىلىق بىلەن ئېيتقان جاۋابلىرىنى ئېلىپ ، ئىسكەندەر ھۇزۇرىغا قايتىپ كەلدى . دە ، ئەھۋالنى بىر - بىرلەپ بايان قىلدى . باشقا پادىشاھلار تېزلىكتە يېتىپ كېلىپ ، ئىسكەندەردىن ناھايىتى كۆپ ئىلتىپاتلارنى كۆردى . ئىسكەندەر نەچچە قېتىملاپ ، شاھانە مەجلىسلىرىنى تۈزدى . شىراب ۋە نەغمە - ناۋالار بىلەن ھەممەيلەننىڭ كۆڭۈللىرىنى ئالدى . ئەيىش - ئىشرەت بىلەن ھەممىسىنىڭ دىلىنى شادلىققا چۆمدۈردى . بىراق يۇقىرىقى ئۈچ پادىشاھنىڭ جاۋابى خىيالىدىن كەتمىدى . گەرچە ئۇ كۆرۈنۈشتە ئەيىش - ئىشرەت بەزمىلىرىنى تۈزۈپ ، كۆڭۈل ئېچىۋاتقاندا كەلسىمۇ ، لېكىن كۆڭلىدە ئاشۇ ئۈچ پادىشاھنىڭ ئىشلىرىنى ئويلايتتى . ئەمما ، قىش پەسلى يېقىنلاپ قالغان بولغاچقا ، سىرتقا لەشكەر تارتىشنى توختىتىپ ، مەي ئىچىشكە مەشغۇل بولدى .

نەزمە :

مەي ئىچكەندە چىنى ئاياغى ئالىپ ،
دېڭىل سۈرەت ئالدىمدا چىنى چالپ .
نەۋائى سۈمۈر بادەئى جان فەزاي ،
كى قالمىش نە مەللۇ نە خاقان نە راي .
بۇ مەئنىغە خەت دەۋرى ساغەردەدۇر .
ئۇلاردىن دېمە سۆز ، سىكەندەردەدۇر .
يوق ئىسكەندەرى ئالەم ئارادا بەھس ،
ئېرۇر بەلكى خىزىرۇ مەسھادا بەھس .

مەجنۇننىڭ ھېكايىتى . مەجنۇن قىش كۈنىنىڭ ئۇزۇن ۋە قاراڭغۇ تۈنىدە شامال
كارۋانلىرىدىن لەيلى چېچىنىڭ ئىپار كەبى پۇراقلىرىنى ھىدىلغان ھالدا
ئىز بېسىپ كەلمەكتە ئىدى . بەخت پەردازچىسى ئاخىر
مۇراد رىشتىسىنىڭ ئۈچىنى ئۇنىڭ
قولغا تۇتقۇزدى

مۇنداق بىر ئەپسانىنى ئاڭلىغانىدىم :

بىچارە مەجنۇن قىش - ياز دېمەستىن ھەمىشە چۆل - جەزىرلەردە
سەرسان بولۇپ يۈرەتتى . ھاۋا قىزىغاندا ئۇ يۈرگەن چۆل دوزاختىن بىر
نەمۇنە بولۇپ قالاتتى . بىراق مەجنۇننىڭ شۇنداق ئادىتى بار ئىدىكى ، سايدا
تۇرمايتتى . ئۇ چۆلدە سايمۇ تېپىلمايتتى . ئەگەر قىشنىڭ قەھرىتان
سوغۇقلىرى دەشتكە يامىسا ، ئۇ يەنىلا يۇرتىغا قايتمايتتى . ياكى ئىسسىق
ئۈچۈن بىرەر گۈلخان تەرەپكىمۇ مەيلى تارتمايتتى . ئۇنىڭ پۈتكۈل مايىللىقى
لەيلى تەرەپتە ئىدى . لەيلى قەيەردە بولسا ، ئۇنىڭ مەيلى شۇ ياققا تارتاتتى ،
ئۇ خۇددى تاڭ شامىلى گۈل تەرەپكە يۈرگەندەك جان - چېنىدىن
دەردمەنلەرچە نالە - پىغانلار چېكىپ ، لەيلى تەرەپكە قەدەم قويايتتى . بىر يىلى
قىشتا ناھايىتى قاتتىق سوغۇق بولدى . مەجنۇن قۇيۇندەك پىرقىراپ يۈ-
رۈپ ، لەيلى تەرەپكە يېقىنلاپ قالدى . بۇ چاغدا گويىكى بۇلۇلغا گۈلزارنىڭ
پۇرىقى كەلگەندەك ، ئۇنىڭ دېمىقىغا لەيلىنىڭ ھىدى ئۇرۇلدى ، بۇ چاغ قارا
تۈن بولۇپ ، شامال ئۇنىڭ دېمىقىغا يارىنىڭ يۇرىقىنى كەلتۈرگەنىكەن .
مەجنۇن شۇ ھامانلا كۆزلىرىنى يۇمۇپ ، قەدەملىرىنى ئۇرۇپ ، لەيلىنىڭ
ئىشىكى ئالدىغا يېتىپ كەلدى . ئۇ ئىشىككە تېگىش بىلەنلا ئىشىك ئېچىلدى .
كۆزىنى ئېچىپ قارىسا ، ئۆي ئىچىدە لەيلى ئولتۇرۇپتۇ . ئۇنىڭ جامالى قارا
تۈنىدە تۇغقان قۇياشتەك پارلاپ تۇرۇپتۇ . بۇ چاغدا ھەيرانلىق ۋە ئىشتىياق
ئۇنىڭ جېنىغا قىيناقلارنى سالدى . تاقەتسىزلىك ئۇنى خاراب قىلدى . ئۇ
لەيلىنىڭ ئالدىدا تۇرپاققا باش قويۇپ ، ئىككىلا ئالەمدىن ئىككىلا كۆزىنى
يۇمغان ھالدا يىلتىتى . لەيلى بۇ ئەھۋالنى باشقىلار بىلىپ قالمىسۇن دەپ ،

ھۇجرىسىدا ئۇنى پىنھان ساقلىدى . كىشى ئەقلى - ھوشىنى تەرك ئەتكەندە
بۇنداق مۇرادىغا يېتىدىغان بولسا ، ئۇنىڭغا ئەقىل - ھوش دېگەنلەر ھارام
بولسۇن . بۇلارنىڭ ھەممىسى ئىشقىنىڭ كارامىتىدۇر . ئىشقى - مۇھەببەت ئى-
چىدىلا مۇشۇنداق ئاجايىپ - غارايىپ ئىشلار يۈز بېرىدۇ . ئىشقى - مۇھەببەت
بولمىسا ، بۇنداق ئىشلارمۇ بولمايدۇ . نەزمە :

نەۋائىغە ، يارەب ، قەرب ئەت ئانى ،
قەرب ئەتتىڭ ئېرسە نەسب ئەت ئانى .

ئەي تەڭرىم ، بۇ ناتىۋان موللا سىدىققىمۇ ھەقىقىي ئىشقتىن نېسىۋە
ئاتا قىلغايىسەن . ساخاۋەت داستىخىنىڭدىن ئۇنى نېسىۋىسىز قويىمىغايىسەن .
رۇبائىي :

ئەگەر چەندىكى بولسام ئاجىزۇ خار ،
ئۇمىدىم ياركى لۇتغۇڭدىن تاپىپ يار ،
ئەدۇلار كىم نەزەر تاپسە كەرەمدىن ،
مۇھىبلارغە ئۇمىدى مەغپىرەت بار .

ھېكمەت . ئىسكەندەر . ئەرەستودىن : قىش پەسلى سوغۇقنىڭ كۆپلۈكى ۋە قار -
شۇبىرغانلىرىنىڭ شىددىتى بىلەن تارقاقچىلىققا ۋە ئىلاجسىزلىققا سەۋەب
بولدۇ . شۇنداق بولۇشىغا قارىماي ، يەنە نېمە ئۈچۈن كىشىلەر ئۇنىڭغا
خۇشتار ، كۆڭۈل نېمىشقا ئۇنىڭغا مايىل ؟ دېگەن مەزمۇندا سوئال
سورىغانلىقى ، ئەرەستو ھېكمىنىڭ جاۋابقا ئېغىز
ئاچقانلىقى ۋە ھېكمەت بۆلۈتلىرىدىن
ئۇنچىلەرنى چاچقانلىقى

ئىسكەندەر ئەرەستوغا مۇنداق سوئال قويدى :

قىش پەسلىدە ئادەملەر قانچىلىغان دىشۋارچىلىق ۋە مۇشەققەت-
لەرگە دۇچ كېلىدۇ . ئۇلاردىن بىرى شۇبىرغان بولۇپ ، ئۇنىڭدىن ئەلگە ھەرىج

ۋە قىيىنچىلىق يېتىدۇ. يەنە بىرى سوغۇق كۈچىيىپ، كىشىلەرنى ھالاكەتكە قىستايىدۇ. يەنە بىرى ئۇزۇن كېچىلەردە ئۇششۇك بىلەن قار-چاپقۇن پەيدا بولىدۇ. ئۇنىڭدىن ئېھتىيات قىلمىغاندا، خالايقنىڭ تەبىئىتى ۋە جىسمى ئېغىر ئازاب ۋە دىشۋارچىلىققا دۇچار بولىدۇ. خوش، شۇنداق تۇرۇقلۇق، نېمە سەۋەبتىن كىشىلەر يازدىن قىش پەسلىگە بەكرەك مايىل؟ كىشىلەرنىڭ كۆڭلىدە بۇ مۇشكۈل ئىشنىڭ ئاسان بولۇشى ئۈچۈن، بۇنىڭ سىرىدىن بىزنى خەۋەردار قىلغىسەن.

دانا ھېكىم ئەرەستو بۇ مەسىلىگە ئۆزگىچە قىياس ۋە مۇلاھىزە بىلەن مۇنداق جاۋاب بەردى:

بۇ ھېكىمەتنىڭ سىرى شۇكى، خالايقلارنىڭ قىشقا مايىل بولۇشى مۇنداق بەش تۈرلۈك ئىشنىڭ بولغانلىقىدىندۇر. بىرىنچى ئىش، قىشنىڭ ھاۋاسى ھۆل سوغۇق بولىدۇ. ئالمىلارنىڭ بايان قىلىشىچە، ياز پەسلىدە تاڭ شامىلى ئادەم ۋە ھايۋاناتلارنىڭ مىجەزىگە قۇرۇق ئىسسىقنى ئېلىپ كېلىپ، بەدەننى ھارارەتكە سالىدىكەن. ھۆل سوغۇق بولسا، بۇ خىل مىجەزنى تەڭشەپ نورماللاشتۇرىدىكەن. يەنە بىر ئىش شۇكى، كىشىلەرنىڭ مىجەزى ئوتتۇراھال دەرىجىدە بولغاندا، ئۇلار ئەيش-ئىشرەت ۋە راھەت - پارغەتنى خالاپ قالىدۇ. دانالار نەزەردە شۇ نەرسە ئېنىقكى، ئەيش-ئىشرەت، بە-مەزمە - مەشرەپ تۈزۈش ئۈچۈن قىش پەسلى ئەڭ ياخشى ۋە ئەڭ مۇۋاپىقتۇر. كۈندۈزلىرى قار - يېغىنلاردا كىشىلەر بۇ پۇرسەتنى غەنىمەت بىلىپ، كۆڭۈل ئاچىدۇ. قىش كېچىلىرىنىڭ ئۇزۇن بولۇشىمۇ راھەت - پارغەت ئۈچۈن ناھايىتى پايدىلىق. ئۇزۇن كېچىلەر بەزمە - مەشرەپكە، ياكى شېرىن سۆھبەتكە ناھايىتى لايىقتۇر. بۇلاردىن توختىغاندىن كېيىن، كىشىلەر تىنچلىنىپ، سۈكۈنات ئىچىدە ئۇخلاپ ئارام ئالىدۇ. ئۇ خىلغۇچە بولغان ئارىلىقتا كىشىلەرنىڭ دىماغلىرى مەي - شاراب بىلەن نەمخۇش بولىدۇ، شۇندىن كېيىن كىشىلەرنىڭ تەبىئىتى ئۇيقۇغا مايىل بولىدۇ. ئۆز ۋاقتىدا ۋە يېتەنلىك ئۇخلىغاندا بەدەن ساغلام بولىدۇ. ئۇيقۇ بىلەن كىشىلەرنىڭ تەبىئىتى شادلىققا چۆمىدۇ، پۈتكۈل ئەزالىرىغا كۈچ - قۇۋۋەت ھاسىل بولىدۇ.

ئۈچىنچى ئىش شۇكى، ھۆپىگەرلەر ئۆزلىرىنىڭ تىرىكچىلىكىگە دەسمايە توپلاش ئۈچۈن، قىشنىڭ ئۇزۇن تۈنلىرىدە ئۇيقۇدىن قوپۇپ، ھۈنەر - كەسىپ بىلەن شۇغۇللىنىدۇ. تۆتىنچى ئىش شۇكى، ئىلىم تەھسىل قىلىپ يېتىلگەن ۋە يول تاپقان ئالىملار كۈندۈزى ئىلىم تەھسىل قىلىشنى كۆڭلى تارتىمسا، قىشنىڭ ئۇزۇن تۈنلىرىدە چىراغلىرىنى ياندۇرىدۇ - دە، كېچىنىڭ ئىككى بېشىدا ئىلىم مۇتالىئە قىلىدۇ. ئوتتۇرىسىدا ئۇخلاپ مېڭىسىنى دەم ئال دۇرىدۇ. بەشىنچى ئىش، تەڭرىتنى ئىزدىگۈچىلەر قىش كۈنلىرى ئۇيقۇنى، يېمەك - ئىچمەكنى تەرك قىلىپ، ئىبادەت قىلىش بىلەن، كىشىلەر كۆزلىرىدىن پىنھان جايدا كۈن ئۆتكۈزىدۇ. جاھان ئۇلار سىز روناق تاپالمايدۇ. ئۇلار قارا تۈنلەردە تائەت - ئىبادەت قىلىدۇ. ئالەمگە ئۇلاردىن يورۇقلۇق يېتىدۇ. بۇنداق تۈنلەر قانچە ئۇزۇن بولسا، يورۇقلۇققا شۇنچە تۈرتكە ۋە سەۋەب بولىدۇ. مانا مۇشۇنداق بىر نەچچە خىل ئىشلار سەۋەبىدىن ئالەم ئەھلى قىشقا مايىل بولغان بولسا كېرەك. كىشىلەرنىڭ قىشقا خۇشتار بولۇشىنىڭ بائىسىمۇ مۇشۇدۇر.

ئۇ پاراسەتلىك ھېكىم سۆزدىن توختىدى. ئىسكەندەر ئۇنىڭ جاۋابىنى ئورۇنلۇق بىلىپ، ئاپىرىن ئېيتتى.

ئىسكەندەرنىڭ جاھانگىرلىك مۇددەئاسى بىلەن يۈرۈش قىلىپ، خۇراسانغا كەلگەنلىكى ۋە ھىرات (تەڭرى بۇ شەھەرنى بالا - قازا ۋە ئاپەتلەردىن ئۆز پاناھىدا ساقلىغاي) شەھىرىنى بىنا قىلغانلىقى، ئاندىن ماۋەرائۇننەھىرنى ئېلىپ، جەننەت كەبى سەمەرقەندنى سېلىپ، كەشمىر تەرەپكە يۈزلەنگەنلىكى، كەشمىر سېپىرى - گەرلىرىنىڭ سېپىرى - جادۇلىرىنى يوقىتىش ئۈچۈن، مۇسا يېغەمبەردەك زور كۈچ - قۇدرىتىنى نامايان قىلغانلىقى، سېپىرىلەنگەن قەلئەلەرنى ئاڭپاق قوللارنىڭ مۆجىزىلىرى بىلەن بۇزۇپ، مەللۇنىڭ بېكىتىۋالغان تىلىسىم قوزغىنىغا يۈرۈش قىلغانلىقى، ئىسكەندەرنىڭ ئاخىر كەشمىر شەھىرىنى ئالغانلىقى

تارىخچىلار بۇ ماجىرائى شەرھەلەپ، مۇنداق داستان تۈزدى:

ۋاقتىكى ، ئىسكەندەر قىشلاققا قايتىپ ، قاراباغ ئىچىدە ئارام ئالدى . لېكىن ئۇنىڭ پۈتكۈل پىكىر-خىيالى جاھانگىرلىك بىلەن ئالەمنى ئۆز ئىلىكىگە كىرگۈزۈشتىن ئىبارەت ئىدى . بۇ خىيال ئۇنىڭ بېشىدىن كېچە - كۈندۈز يىراق ئەمەس ئىدى . دائىم ئالىملارنى يىغىپ ، مۇشۇ ئىشنى ئو-رۇنداشنىڭ پىلان ۋە مەسلىھەتلىرىنى قىلاتتى ، چارە - تەدبىرلىرىنى كېڭىشەتتى . تەڭرىنىڭ تەقدىرىمۇ ئۇنىڭ تەدبىرىگە ماس كېلىپ قالدى . ئۇنىڭ بارلىق كېڭەش - مەسلىھەتلىرى پۈتكەندىن كېيىن ، قوشۇننىڭ ياراق - جابدۇقلىرىنى ھازىرلىدى ، لەشكەر ۋە خەلقنىڭ كۆڭلىنى ئۆزىگە رام قىلدى . ئاندىن تەڭرىدىن مەدەتكارلىق تىلەپ ، پۈتۈن ئىشلىرىنى سە-رەمجانلاشتۇردى . كۆڭلى قانغۇدەك پاراغەت سۈرۈۋالغاندىن كېيىن ، لەشكەرنى يۈرۈشنى باشلىدى . ئۇ قوشۇننى باشلاپ ، ئەرس دەرياسىنىڭ سا-ھىلىدىكى ئورمانلارنى بويلاپ ئۇزۇن يوللارنى باشتى . باھار كېلىپ ، قۇياش ھەمەل بۇرچىغا يۆتكەلگەندە ، ئىسكەندەرمۇ قۇياشقا ئوخشاش دەشت ئىچىدە بارگاھ تىكتى . ئۇنىڭ ئەسكەرلىرى دەشت ئىچىدە گويىكى پايانسىز كۆكلەمدىكى كوكاتلاردەك سانجاق تۇرۇپ كەتكەن ، ئۇلار پۈتۈن جەزىرىنى قاپلىغانىدى . ئۇلار ئازراق دەم ئالغاندىن كېيىن ، ياخشى سائەتنى تېپىپ ، سائەت بىلەن ئۆز بارگاھىنى يۆتكىدى . دە ، ئىسپاھان شەھىرىگە قاراپ يۈرۈش قىلدى ، ئاز ۋاقىت ئىچىدە ئۇ يەردىنمۇ ئۆتۈپ خۇراسانغا يۈزلەندى . ئۇ يەرگە يېتىپ بارغۇچە بولغان ئارىلىقتا پۈتكۈل ئىران زېمىنىنى ئۆز ھۆك-مىگە قاراتتى . خۇراساننىڭ ھاۋاسى ئۇنىڭ مەجەزىگە ناھايىتى ماس كېلىپ ياراشتى . چۈنكى ئۇ ئەل باشقا ئىقلىملاردىن كەڭرى ۋە ئېگىز ئىدى . ئىسكەندەر بۇ يەرنى كۆرۈپ ، ھەر تەرەپنى ساياھەت قىلدى . بۇ يەرنىڭ كەڭ دالاسى ، بۇلاقلىرى ۋە زۇمرەتتەك ئېقىنلىرى ئۇنىڭ كۆڭۈل ئەينىكىدىكى چاڭ - توزانلارنى يۇيۇپ ، پاك - پاكىز قىلدى .

بۇ دىيارنىڭ تۆت دەرياسى بار بولۇپ ، بۇ دەريالارنىڭ شاۋقۇن - سۈرەنلىرى پەلەك گۆمبىزىنى قاپلىغانىدى . بۇ يەرلەر جەننەت كەبى گۈزەل ۋە باياشاد ئىدى ، ئېقىن سۇلىرىمۇ جەننەت ئېرىقلىرىدىن نەمۇنە ئىدى . بۇلاردىن بىرى ھىرمەند دەرياسى ئىدى ، ئۇنىڭ ھەر بىر تامچىسى يۈزلىگەن ئاغرىقلارغا شىپا ئىدى . ئۇنىڭ ئېقىنلىرىدىن زابۇلىستان دىيارى خۇددى گۈ-لىستاندەك زىننەتلەنگەن . بۇ دىيارنىڭ پاك ۋە گۈزەللىكى كۆزلەرنى قاماشتۇراتتى ، بۇ ئېرىقلار زابۇلىستان ئېلىدىن قاراڭغۇلۇق ۋە كىر - غۇ-بارلارنى يۇيۇپ ئۆتسىدىغان بولغاچقا ، يۇرت ئىچى بەئەينى ئالەمنى يورۇتقۇچى قۇياشتەك تاۋلىنىپ تۇراتتى . شۇ تۈپەيلىدىن بۇ يەرنىڭ يەنە بىر ئىسمى « نىمروز شەھىرى » دەپمۇ ئاتالغۇسى . بۇ شەھەر گادايلارد-نىڭ ھەر بىرى ھاتەمدەك ، لەشكەرلىرى بولسا رۇستەمدەك ئىدى . يەنە بىر دەريا بولسا ، دەرىجە دەرياسى ئىدى . ئۇنىڭ سۇلىرى ئۈزۈم سۈيى(شاراب) دەك ئىدى . ياق ، ئۈزۈم سۈيى ئەمەس ، بەلكى ھۇز - غىلمانلار ئىچىدىغان شارابى ئەنتىھۇرنىڭ ئۆزى ئىدى . ئۇنىڭ ئېقىنلىرى بەلىخ دىيارىنى ئاۋاتلاشتۇرغانىدى . بۇ شەھەرنىڭ گۈزەللىكىدىن ، دۈشمەنلەرنىڭ جىسمىغا رەشك ئوتلىرى تۇتاشقانىدى . بۇ شۇنداق شەھەر ئىدىكى ، مەشھۇر پادىشاھ ھۇشەخمۇ ئۇنى باشقا شەھەرلەردىن ئەۋزەل كۆرۈپ ، پايىتەخت قىلغانىدى . ئىبراھىم ئەدھەم ، — بۇ مۇقەددەس پەلەك ئۇنىڭ يولىدا توزان بولغانىدى ، — ئورۇنلاشقانىدى . يەنە بىرى مۇرغاب دەرياسى ئىدى . ئۇ-نىڭ سۇلىرى خالايقنىڭ جىسمىدىن ئاغرىق - سىلاقلارنى يوقىتىدىغان كەۋسەرنىڭ ئۆزى ئىدى . كىشىلەر ئۇنى تەرىپلەپ ، « خەزىنە ئاقىدىغان دەريا » دەپ ئاتىشاتتى . بۇ دەريا ئېقىنلىرىدىن ماخان ۋە مەرۋى شەھەرلىرى گۈللەپ ياشىغانىدى . بۇ يەرنىڭ خۇش ھاۋالىقى ۋە باياشادلىقى تۈپەيلى-دىن قۇشقاچلىرى قىرغاقلىرىدا ، كۆچەتلىرى ھەيۋەتلىك سەرۋى

دەرەخلىرىدەك ئىدى . بۇ جاي پادىشاھ تەھمۇرەسكە پايتەخت بولغانىدى . ئۇنىڭدىن كېيىن شاھ سەنجەرگە ئارامگاھ بولدى . ھېچكىم بۇ يەرلەردەك يېقىملىق جاينى كۆرۈپ باقمىغان بولغىنى . يەنە بىر دەريا بار ئىدىكى ، ئۇنىڭ ئىسمىنى «خۇنجەران» دەپ ئاتاپتى . سۈيى ھاياتلىق سۈيىدىن نەمۇنە ئىدى ، يەرلىرىنىڭ ئېگىزلىكى ۋە ساپ ھاۋالىقى پەلەكتىن نىشانە بېرىپ تۇراتتى . ئۇنىڭ ئەتراپى سامان يولىدەك كۆرۈنەتتى . بۇ دەريانىڭ ئۇششاق تاشلىرى خۇددى يۇلتۇزدەك ئىدى . ئۇلارنىڭ ھەر بىرى لاتاپەتتە ئۈنچە - مەرۋايىتتەك جۇلالىنىپ ، كۆزلەرنى قاماشتۇراتتى . سۈيىنىڭ خاسىيىتى ئابھايات بىلەن ئوخشاش ئىدى . ئونى ئىچكەن كىشى ئۆلۈمدىن نىجات تاپاتتى . دەريانىڭ ئىككى قىرغىقىدا گۈل دەرخلرى يېشىل رەڭلىرى بىلەن شۇ قەدەر جىلۋىلىنىپ تۇراتتىكى ، گۈيا ئەبەدىيلىك دۇنياسى ئىچىدەكى خىزىر پەيغەمبەردەك كۆرۈنەتتى ، بۇ يەرنىڭ تۈزلەڭلىك ۋە ئېگىزلىكلىرى جەننەتتەك خۇش ھاۋا ئىدى . بىراق دەريا سۈيىنىڭ خەلق ئېھتىياجىدىن ئېشىپ قالغانلىرى قۇم - دەشتلەرگە بىكارغا ئېقىپ زايە بولاتتى .

پادىشاھ ئىسكەندەر يۇقىرىقى ئۈچ دەريانىڭ ئەمەلىي ئەھۋالىنى ۋە خۇراسان دىيارىنىڭ خۇش ھاۋاسىنى بىلگەندىن كېيىن مۇنداق دېدى :

— بۇ ئەلنىڭ يەرلىرى جاھاننىڭ گۈلشىنى ئىكەن . بۇ دىيارنى كۆرۈپ ، كۆڭلۈم تېخىمۇ روشەنلەشتى . لېكىن مۇنۇ دەريانىڭ بىكار سۈيىدىن پايدىلىنىپ ، يەنە بىر شەھەر سېلىپ ، ئاۋات قىلايلى .

ئىسكەندەرنىڭ پەرمانىغا بىنائەن ، جەننەت كەبى بىر شەھەر ياسىلىپ پۈتتى . بۇ شەھەرگە ئات قويۇش ۋاقتىدا ئىسكەندەرنىڭ كۆڭلىگە ھىراتتىن باشقا سۆز ياقمىدى . شۇ دەۋردە دانىشمەن ، بىلىملىك كىشىلەرنى «ھىرات» دەپ ئاتاپتى ، ئىسكەندەر بۇ سۆزنى ياقىتۇرىدىغان بولغاچقا ، بۇ شەھەرگەمۇ

ھىرات دەپ ئات قويۇشتى . ئىسكەندەرنىڭ لەقىمىمۇ ھىرات ئىدى ، لېكىن كۆپچىلىك كىشىلەر ئىسكەندەرنى ھىرى دەپ ئاتاپتى .

ئەللىقىسىمە ، ھىرات شەھىرى تۆتىنچى ئىقلىمدا بىنا قىلىنغان بولۇپ ، قۇياش سەييارىسى ئۇنىڭ ئۈستىدە تۇغاتتى ۋە ئۇنىڭغا پەرۋىش قىلاتتى . چۈنكى ، خۇراسان يەتتە ئىقلىمنىڭ تۆتىنچىسىگە جايلاشقان بولغاچقا ، يەتتە ئىقلىمنىڭ ئوتتۇرىسى ھېسابلىناتتى . قۇياشمۇ سەييارىلەرنىڭ ئوتتۇرىسى ئىدى . قۇياش بۇ دەريانىڭ ئاسمىنىدىن تۇغقانلىقى ئۈچۈن ، بۇ يەرنى «خۇراسان» دەپ ئاتىغانىدى . ئەمما ، خۇراسان بىر گۈزەل بەدەن بولسا ، ئۇنىڭ جېنى ھىرات شەھىرى بولدى . ھەممىگە ئايانكى ، جانسىز بەدەننىڭ ھېچبىر پەزىلىتى بولمايدۇ . پەلەك ئۈستىدە پارلاپ تۇرغان بۇ قۇياش بەرقارار بولسا ، بۇ ئىقلىمىمۇ زاۋاللىق ۋە بالا - قازا يۈزلەنمىگەي .

ئىسكەندەر باشقا شەھەرلەرنىمۇ كۆزدىن كەچۈرۈپ ، يۇرتىمۇ - يۇرت كېزىپ يۈرۈپ ، ئاخىر جەيھۇن دەرياسىدىن ئۆتتى - دە ، يەنە بىر جەننەت سۈپەت دىيارغا كۆزى چۈشتى . بۇ يەرنىڭ ھاۋاسى ۋە سۈيى پىردەۋس جەننىتىدىن نەمۇنە ئىدى . گۈزەللىكتە جەننەتمۇ بۇ جايدىن بەھرە ئالاتتى . كىشىلەر بۇ جاينى «ماۋەرا ئۇننەھىر»^① دەپتى . چۈنكى بۇ جاي ئىككى دەريا ئارىسىغا جايلاشقان بولۇپ ، بىر دەيادىن يەنە بىر دەرياغىچە بولغان ئارىلىقى يۈز ياغاچ^② كېلەتتى . ئۇ ئىككى دەريانىڭ بىرى سەيھۇن دەرياسى بولۇپ ، مەشرىق تەرىپىدە ئاقاتتى . يەنە بىرى جەيھۇن دەرياسى بولۇپ غەرب تەرىپىدە ئاقاتتى . ماۋەرا ئۇننەھىردە بۇ ئىككى دەريادىن باشقا يەنە 10 - 15 دەريا بولۇپ ، ئۇلارنىڭ ھەر بىرىدىن باشقا - باشقا ئېرىق - ئۆستەڭلەر ھا - سىل بولغانىدى . ھەر بىر ئېقىندىن بىرنەچچە شەھەر ئاۋاتلاشقانىدى . بۇلار

① ماۋەرا ئۇننەھىر — ئىككى دەريا ئارىلىقى دېگەن مەنىدە . ئامۇ دەرياسى بىلەن سىر دەرياسىنىڭ ئارىلىقىنى كۆرسىتىدۇ .

② ياغاچ — ئۇزۇنلۇق ئۆلچەم بىرلىكى ، ھەر بىر ياغاچ تەخمىنەن 12 مېتىرغا تەڭ .

ئارىسىدا « كوهەك دەرياسى » دەپ ئاتىلىدىغان بىر دەريا بار ئىدى . ئۇنىڭ بېھشت دەرياسى ئىكەنلىكىگە شەك - شۈبھە يوق ئىدى . زەئىپ ۋە كېسەلمەنلەر ئۇنىڭ سۈيىنى ئىچسە ، ساغلام ۋە تىمەن بولۇپ كېتەتتى . ئۇنىڭ سۈلىرى كۆزلەرنى روشەن قىلىپ ، بەدەننى قۇۋۋەتلەندۈرەتتى . لېكىن بۇ دەريادىن بىرەر شەھەر ئاۋاتلىققا ئىگە بولمىغان ، ئۇنىڭ جان بېغىشلىدۇرغۇچى ئابىھايات سۈيىدىن كىشىلەر مەنپەئەتلىنەلمىگەنىدى . بۇ دەريا گۈزەللىكتە فىرات دەرياسىدىن ئېشىپ چۈشكەندەك دەرىجىدە بولسىمۇ ، لېكىن ئۇنىڭ سۈلىرى ئىنساننىڭ ئۆمرىدەك زايە بولۇپ بىكارغا ئاقاتتى . ئىسكەندەر بۇ دىيارنىڭ ئاب - ھاۋاسىنى كۆرۈپ ياقىنۇرۇپ قالدى ، خۇسۇسەن كوهەك دەرياسىنى كۆرگەندە ناھايىتى ھايانلانغان ھالدا :
 — بۇ دەريا گۈزەللىكتە نىل دەرياسىدىنمۇ زىيادىرەك ئىكەن ، — دېدى .

بۇ دەريانىڭ ساھىلىدا كوهەك دەيدىغان بىر ئورمانلىق بار ئىدى . بۇ ئورماننىڭ چەك - چېگرىسى يوق ئىدى ، ئۇنىڭ ئىچى ئالەم خەزىنىسىنىڭ تىلىسىماتى ئىدى . بۇ يەرنىڭ ئۇششاق تاشلىرى يۇلتۇزدەك يالتىراپ تۇراتتى ، يېشىل كۆكلەمزىلىقى بۇ يېشىل ئاسماندەك كۆرۈنەتتى . ئۇ دەريا ئاشۇ ئورماننىڭ يېنىدىن ئاقىدىغان بولغاچقا ، دەريا ئىسمىنىمۇ « كوهەك دەرياسى » دەپ ئاتاشقانىدى . ئىسكەندەر بۇ جايىنى كۆرگەندىن كېيىن ، ئۇ يەرگە بىر شەھەر بىنا قىلدى . تەڭرى بۇ شەھەرنى تاكى قىيامەتكىچە ئامان - ئېسەن ساقلىغاي ، بۇ شەھەرگە « جەننەت كەبى سەمەرقەنت » دەپ ئات قويدى .

ئىسكەندەر يۇقىرىقى ئىشلارنى تاماملىغاندىن كېيىن ، قوشۇنىنى باشلاپ ، كەشمىر شەھىرىگە قاراپ راۋان بولدى . ئۇ چۆل - باياۋانلارنى كېزىپ ، كەشمىر شەھىرىگە ئۆز سايىسىنى يەتكۈزگۈچە بولغان ئارىلىقتا ، ئۆزىنىڭ ئالىي ھىممەتلىكى تۈپەيلىدىن نۇرغۇن يۇرتلارنى بويسۇندۇرۇپ ، غەلبە ۋە نۇسرەت قازاندى .

ئۇلار كەشمىر چېگرىسىغا يېتىپ كەلگەندە كۆز ئالدىدا بىر تاغ

كۆرۈندى . ئۇنىڭ ئېگىزلىكى پەلەككە تاقاشقان بولۇپ ، ئاينىڭ كۆپكۆك بولۇپ كۆرۈنۈشى شۇ سەۋەبتىن ئىدى . بۇ تاغقا قارىغان كىشىنىڭ بۆكى يەرگە چۈشۈپ كېتەتتى . بۇ تاغنىڭ ئىككى تەرىپى شۇ قەدەر ئۇزۇن ئىدىكى ، ئۇنى كېزىپ بېقىشنى ئويلىمىغان ياخشىراق ئىدى . كوهەقاپتەك ھەيۋەتلىك بولغان بۇ تاغ تاكى كۆكتىن يەرگىچە بولغان ئارىلىقتا يېرىلىپ ، ئىككى پارچىغا ئايلانغان بولۇپ ، بۇ ئارىلىقتىن بىر يول ھاسىل بولغانىدى . بۇ يولنىڭ كەڭلىكى تەخمىنەن يۈز قېرى ① ئەتراپىدا بولۇپ . ئەتراپىدا تاغدىن باشقا ھېچ نەرسە يوق ئىدى . كەشمىرلىكلەر بۇ تاغنى بىر - بىرىگە چېتىپ ، سېپىل سوققان ۋە بۇ سېپىلغا دەرۋازا ئورنىتىپ ، ئۇنى مەھكەم تاقىغانىدى . سېپىلنىڭ ئېگىزلىكى ۋە قېلىنلىقى يۈز ئەللىك قېرى ئىدى . بۇ سېپىل گەج ۋە ئۇيۇل تاشلار بىلەن شۇ قەدەر پۇختا ياسالغان ئىدىكى ، تاغدەك بۈيۈك بۇ سېپىل ئاسماندىن تاكى يەرگىچە بىر پارچە ئۇيۇل تاشقا ئايلىنىپ كەتكەنىدى . ئۇنىڭ دەرۋازىسى تۆمۈردىن ياسالغانىدى . ئۇنى گويىكى پەلەك گۈمبىزىنىڭ دەرۋازىسىدەك مەھكەم قىلىپ تاقىغانىدى . بۇ سېپىل تاغنىڭ قاپ بېلىگىچە قوپۇرۇرغان ، ئۇنىڭ ئۈستىدە دۈشمەنلەرنى يوقىتىش ئۈچۈن ئوق ئېتىلىدىغان تۆشۈكچىلەر ۋە ئۆزىنى دالدىغا ئالدىغا پاناھلىق جايلار بار ئىدى . بۇ سېپىل ۋە دەرۋازىنى كۆرگەن كىشى بۇلارنى كۈچ بىلەن ئەمەس ، بەلكى سېھىر - جادۇ بىلەن تەييار قىلغان بولسا كېرەك ، دەپ تەسەۋۋۇر قىلاتتى . راستتىنلا بۇلارنىڭ ھەممىسى ھىيلە ۋە ئەپسۇنلاردىن پۈتكەن ئىدى . ئەپسۇنگەرلەر بۇ يەرگە كەلگەنلەرگە بىمالال ھالدا تاقابىل تۇراتتى . ئۇ دەرۋازىغا يېتىشكە مىڭ قېرىغا يېقىن ئارىلىق قالغاندا ، كەلگەن كىشىلەرنىڭ ئاياغلىرى بوشىشىپ ، ھەرىكەت ئىقتىدارىدىن قالاتتى ، كەلگۈچىلەر ئۆزىنى ئېغىر ئەھۋالغا ، خارۇ

① قېرى - ئۇزۇنلۇق ئۆلچەم بىرلىكى . بىر قېرى تەخمىنەن بىر مېتىرغا تەڭ .

زارلىق ۋە بېچارىلىككە چۈشۈپ قالغان ھالدا كۆرەتتى .ئات - ئۇلاغلارمۇ سېپىل تەرەپكە قاراپ ماڭسا ئاياغلىرىدىن ماغدۇرى كېتىپ ، بىتاب ھالغا چۈشۈپ قالاتتى .ئىسكەندەرنىڭ لەشكەرلەرى بۇ ۋەقەنى كۆرۈپ ھەيرانلىق ئىچىدە قالدى . ئۇلارنىڭ باشلىرى قېتىپ ، پاتپارات بولۇشقا باشلىدى . ئۇلار ئارقىسىغا يېنىپ ، كۆرگەن ئەھۋاللارنى ئىسكەندەرگە مەلۇم قىلدى . ئىسكەندەر بۇ سۆزلەرگە ئېتىبار قىلماي ، ئەرەستو بىلەن دەرھال ئۇ يەرگە باردى . ئۇ يىراقتىن كۆرۈش بىلەنمۇ ئىشەنمەي ، يېقىنلاپ بېرىپ تەكشۈردى . ئاندىن مۇنداق دېدى :

— بۇ كەشمىرلىكلەرنىڭ ھىيلە - نەيرىڭى ، سېھىرگەرلەرنىڭ ئەپسۇن ۋە مىكرىسى ئىكەن . بۇنىڭ چارە - ئامالنى تېپىپ ، بۇ سېپىلنى ۋە دەرۋازىنى بۇزۇشمىز كېرەك .

ئىسكەندەر شۇندىن كېيىن لەشكەرلىرىنى سەل ئارقىغا چېكىندۈرۈپ ، ئورۇنلاشتۇردى . قوشۇنلارنى مۇھاپىزەت قىلىپ پۈتۈن ئەتراپنى ئايلىنىپ ، بىر قۇر كۆزدىن كەچۈردى . كۆڭلى خاتىرجەم بولغاندىن كېيىن ، بارگاھقا كىرىپ ئورۇنلاشتى .

ئىسكەندەرنىڭ ھۇزۇرىدا 500 نەپەر ئالىم بار ئىدى . ئۇلاردىن 10 كىشى ئۇلۇغ ئالىملاردىن ئىدى . بۇ 10 نەپەر ئالىم ئىسكەندەرنىڭ بۈيۈك ۋەزىزلىرى ئىدى . كېچە - كۈندۈز ۋازارەت ئىشلىرى بىلەن مەشغۇل ئىدى . بۇ 10 كىشى : ئەفلاتون ، ئەرەستو ، بەلىناس ، ئەرەشمەندىس ، شەمىناس ، فەلمۇن ، دەۋالىس ، فەرفۇرۇنۇس ، سوقرات ، ھۇرمۇسۇلاردىن ئىبارەت ئىدى . ئىسكەندەر بۇ ئالىملارنى قول ئاستىدىكى بارلىق ھۆكۈمالىرى بىلەن قوشۇپ چاقىرىپ ، مەجلىس تۈزدى . مەجلىستە ئىسكەندەر :

— كەشمىرلىكلەرنىڭ بۇ سېھىر جادۇلىرىنى بىكار قىلىش ئۈچۈن قانداق تەدبىر قوللانساق بولار ؟ — دەپ سورىدى .

ھۆكۈمالار دەرھال سۆز باشلاپ ، ئىسكەندەرگە دۇئا ۋە مەدھىيەلەر ياغدۇرغاندىن كېيىن ، مۇنداق دېيىشتى :

— ئەي پادىشاھى ئالەم ، بۇ ئىشتىن ھەرگىزمۇ غەم قىلمىغايلار . سېپىل بۇنىڭدىن يۈز ھەسسە ئارتۇق بولسىمۇ ، بۇنىڭدىن قورقۇنچىمىز يوق . دەرۋازىنىڭ كارامىتى بۇ ئايلىنىپ تۇرغۇچى پەلەكنىڭ كارامەتلىرىدىن ئېشىپ چۈشكەن تەقدىردىمۇ ، ئۇنىڭ ئىشى ئاساندۇر . تەڭرى پادىشاھى ئالەمنىڭ تەلەي ئىقبالىنى يۈكسەك قىلسۇن . شاھىمىزنىڭ ئىقبال ۋە ئامىتى بىزگە يول كۆرسىتىدۇ . خۇدا خالىسا ، بۇ نەپەرگەلەرگە زەربە بېرىپ ، ئۇنى بىراقلا يەر بىلەن يەكسان قىلغايىمىز . جوگىي باشچىلىقىدىكى بۇ خادۇگەرلەر سېھىر - جادۇغا ھەر قانچە ئۇستا بولغان تەقدىردىمۇ ، ھېكمەت ئىگىلىرى ئۇنى يوقات - مىغۇچە ئارام تاپمايدۇ . بۇ ئالىملار سېپىلنىڭ يول باشلىغۇچىلىرىنىڭدۇر ، ياق ، يول باشلىغۇچى ئەمەس ، بەلكى كەمتەر چاكرىنىڭدۇر . بىلىم ۋە دانالىقتا ئۇلارنىڭ ھەر بىرى بىر جاھانغا تېتىيدۇ ، ھەر بىر ھۆكۈمانىڭ ئىچكى دۇنياسىدا بىر جاھاننىڭ بىلىم - ھېكمىتى يوشۇرۇنۇپ ياتىدۇ . ئەفلاتون جادۇگەر جوگىيغا مەسئۇل بولۇپ ، ئۇنىڭ سېھىر جادۇلىرىغا زەربە بېرىپ ، ئۇنىڭ بىلەن ئېلىشىدۇ . ئەرەستو باشقا سېھىرگەرلەرنىڭ ئەپسۇنلىرىنى يوقىتىشقا مەسئۇل بولىدۇ . كەشمىرنىڭ ئەپسۇنگەرلىرىدىن مىڭى كەلگەن تەقدىردىمۇ ، ئۇلارغا بىزدىن بىرەيلەن كۇپايدۇر . شاھىمىز ئىككى كۈن ئارام ئالغاي ، ئۈچىنچى كۈنى بۇ دۈشمەنلەردىن ئىنتىقام ئالغاي . بىز ئىلىم - ھېكمەتكە تايىنىپ ، ئۇلارنىڭ سېھىر - جادۇلىرىنى بۇزۇپ ۋەيران قىلىمىز .

ئىسكەندەر بۇ سۆزلەرنى ئاڭلاپ ، ناھايىتى خۇشال بولدى . بارلىق ھۆكۈمالارغا ئاپىرىن ئوقۇدى . ئاندىن :

— ئۇنداق بولسا ، ھەممىڭلار ئۆز ئىشىڭلارغا مەشغۇل بولغايىسىلەر ! — دەپ پەرمان چۈشۈردى .

ھۆكۈمالار ئىسكەندەرگە دۇئا ۋە ماختاشلارنى ئادا قىلغاندىن كېيىن ،
ئورۇنلىرىدىن تۇرۇپ ئۆز ئىشلىرىغا ماڭدى . ئىسكەندەرمۇ قويۇپ ، خىلۋەت
چېدىرىغا كىرىپ كەتتى .

ھۆكۈمالار ئىلىم - ھېكمەت ئىشلىرىغا كىرىشىشتىن بۇرۇن ، خەير-
لىك ۋاقتىنى تاللاپ ، تۆمۈرچىلىك ئەسۋابلىرىنى تەييار قىلدى . تۆمۈر ۋە
چويۇنلاردىن كۇپىنىڭ شەكلىدە گۇي (توپ) لارنى ياساپ ، ئۇنىڭ ئىچىگە
خىلمۇ خىل ، مۇرەككەپ ۋە بىر - بىرىگە قارىمۇ قارشى دورىلارنى قاچىلىدى .
ئۇنىڭ ئۈستىگە سىماب قۇيۇپ ، ئاغزىنى مەھكەم ئەتتى . ئۇنىڭ ئىككى
تەرىپىگە پىلتە ئورنىتىپ تەييارلىدى . بۇ نەرسىلەرنى دۈشمەننىڭ بېشىدەك ،
ياق ، بەلكى چاقماق ۋە گۈلدۈرماما تېشىدەك قىلىپ ياسىدى . ئۇنىڭ
پىلتىسىگە ئوتنى يېقىپلا ، چاقماقتەك ئوقىلارغا قويۇپ ، سېپىل ئۈستىگە ئې-
تىپ ، ھاۋادىن ، دۈشمەنلەر ئارىسىغا چۈشۈرەتتى . ئوت ئۇنىڭ پىلتىسىنى
كۆيدۈرۈپ ، مىناسىغا يېقىلىشىش بىلەنلا ، مىنا يېرىلىپ ، نەچچە پارە بولات-
تى . ئۇنىڭدىن ئاجايىپ - غارايىپ ئاۋازلار ياڭراپ ، ئوت ، تۇتۇن ، سېسىق
پۇراقلار تارقىلاتتى - دە ، نەچچە خىل ئەھۋال يۈز بېرەتتى : بىرى ، ئۇنىڭ
ئاۋازىدىن سېھىرگەرلەرنىڭ سېھىر - جادۇ قىلىدىغان ئەسۋابلىرى يوقىلاتتى .
ئىككىنچىسى ، ئوت بىلەن دەرۋازا ئېچىلاتتى . ئۈچىنچىسى ، تۇتۇندىن
سېھىرگەرلەرنىڭ يۈزى قارا بولاتتى . تۆتىنچىسى ، ئۇنىڭ پۇرىقىنى پۇراپ
قالغانلارنىڭ نېرۋىلىرى بۇزۇلۇپ ، سېھىرگەرلىك ئىلمىنى ئونۇتاتتى . بۇنداق
تىلىسىملىق ۋە ھېكمەتلىك نەرسىلەرنى تەييار قىلىپ بولغاندىن كېيىن ، ئا-
لىملار جەم بولۇپ ، ئىسكەندەرنىڭ ھۇزۇرىغا كىردى ۋە بۇ نەرسىلەرنىڭ
سىرلىرىنى بايان قىلىپ ، ئاشكارىلىدى . ئىسكەندەر بۇنى كۆرۈپ ناھايىتى
شادلانغان ھالدا ، ئالىملارغا ئاپىرىن ئېيتتى :

— بۇنداق تىلىسىمنى سىلەر تەييار قىلىدىڭلار ، لېكىن ، جاھاندا
ھېچكىم قىلالماس ، — دېدى .
ئالىملار ئىسكەندەرنىڭ خۇشال بولغانلىقىنى كۆرۈپ :

— پەرمانىڭغا ئىنتىزارمىز ، — دېدى .

ئىسكەندەر دەرھال ئورنىدىن تۇرۇپ دەرۋازا تەرەپكە ئاتلاندى . بۇ
ئىستىتىن ئۇنىڭ لەشكەرلىرىگە شاۋقۇن - سۈرەن چۈشۈپ ، ئىسكەندەرنىڭ
ئارقىسىدىن سەلدەك راۋان بولدى . ھۆكۈمالار ئۇنىڭ ئالدىدا ، جاھان شاھ-
لىرى ئۇنىڭ تىزگىنى ئاستىدا مېڭىپ ، ئۇ سېھىرلەنگەن جايغا يەتتى . ئۇلار
تىلىسىملىق مىنانىڭ ئەسلىھەلىرىنى توغرىلاپ ، ھېكمەت بىلەن ئورنىتىلغان
پىلتىلەرگە ئوت ياقىتى . ئاندىن ئۇنى دۈشمەنلەرنىڭ بېشىغا قارىتىپ ئاتتى .
ئوتنىڭ تەسىرى ئۇنىڭ ئىچىگە يېتىش بىلەنلا دۈشمەنلەر ئارىسىغا چۈشۈپ
پارتلاپ ، شۇنداق دەھشەتلىك بىر ئاۋاز چىقاردىكى ئۇنىڭدىن يۇقىرىدا بايان
قىلىنغان تۆت ئىش ئايان بولدى : ئاۋازىدىن ئەپسۇنگەرلەرنىڭ ئەسۋابلىرى
كاردىن چىقتى . ئوت سېپىل ۋە دەرۋازىنى كۆيدۈرۈپ تاشلىدى . تۇتۇندىن
جادۇگەرلەرنىڭ يۈزلىرى قارا بولدى . سېسىق يۇراقلىرى بىلەن سېھىرگەر-
لەرنىڭ ئېسىدىن سېھىرى ئىلىملىرى يوقالدى . ئۇلارنىڭ بېشىغا بۇنداق
توپىلاڭلار چۈشكەندىن كېيىن ، ھەممىسىگە قاچماقتىن ئۆزگە چارە قالمىدى .
ئۇلار شۇنچىلىك ۋەيرانە ۋە قالايمىقان ھالدا قېچىشتىكى ، ھەممىسى يۈزلىرى
قايقارا پېتىدىلا ، مەللۇنىڭ پايتەختىگە يېتىپ كەلدى . ھېچكىم بۇلارنى
تونۇمىدى . ئەھۋالنى ئۆزى بايان قىلمىغىچە ھېچ كىشى ئۇقالمىدى . ئۇلار
ۋەقەنى ئاجايىپ ، غارايىپ مىساللار بىلەن قوشۇپ مەللۇغا بايان قىلدى . بۇنى
ئاڭلىغان مەللۇنىڭ جىسمىغا تىترەك ئولاشتى . مەللۇ ئۆزىنىڭ زەئىپ ، ئىس-
كەندەرنىڭ كۈچلۈك ئىكەنلىكىنى چۈشەندى : « ئۇ ئالىملار ئالدىدا سېھىر -
جادۇ ئىشى ، ئىسكەندەر ئالدىدا مېنىڭ ئىشىم ھېچنېمىگە ئەرزىمەيدىكەن »
دېگەنلەرنى ئويلىدى . مەللۇ ئىسكەندەرنىڭ ئۈستۈن كېلىپ ، سېپىل بىلەن
دەرۋازىنى ئالغانلىقىنى بىلگەندىن كېيىن ، ئۆزىنىڭ جاھىللىق قىلىپ ، ئىس-
كەندەر پەرمانىنى قوبۇل قىلماي ، خاتا قىلغانلىقىنى سەزدى . ناھايىتى بىچارە
ۋە ئامالسىز ئەھۋالغا چۈشۈپ قالدى . خەلقىمۇ پاراكەندە بولۇپ ، يۇرتلىرىدىن
قېچىشتىن بۆلەك چارە تاپالمىدى . مەللۇ تاغ ئۈستىدىكى قورغانغا بېكىنىشىنى

پىلانلاپ، لەخمە يولى بىلەن خەزىنىلەرنى توشۇشقا باشلىدى. ھەددى - ھېسابسىز نەپىس ۋە ئېسىل ماتالار، سان - ساناقسىز لەئلى - جاۋاھىرلار، بىقىياس ۋە بىباھا ئالتۇن - ئاقچىلارنىڭ ھەممىسىنى قورغانغا يۆتكىدى. ئۇ خەزىنىلەرنى كۆرگەن ئەلنىڭ ئەقلى ھەيران قالاتتى. مەللۇ ھەممە نەرسىلەرنى يۆتكەپ، ئەمىن تاپقاندىن كېيىن، ئاشۇ قاراتاغ ئۈستىدىكى قورغانغا كىرىپ پاناھلاندى.

ئەلقسىسە، ئىسكەندەر ئۇ دەروازىنى ۋەيران قىلغاندىن كېيىن، قورغان تەرەپكە قاراپ يۈرۈش قىلماقچى بولدى، لېكىن ھۆكۈمالار ئونىڭغا رۇخسەت قىلمىدى.

— بۈگۈن يۈرۈش قىلىش مۇۋاپىق ئەمەس، — دېيىشتى ئۇلار ئاگاھلاندىرۇپ، — چۈنكى ئۇ تۈتۈن ۋە بەدبۇي پۇراقلار دۈشمەنلەرنىڭ دىماغلىرىغا ئويدانراق تەسىر قىلسۇن، شۇندىلا ئۇلارنىڭ نېرۋىلىرى نۇقسانغا يۈزلىنىدۇ.

ئىسكەندەر بۇ سۆزنى ئاڭلىغاندىن كېيىن، خۇشال بولۇپ توختىدى ۋە ئۆز بارگاھىغا قايتىپ، شادلىق بەزمىسىنى تۈزدى. ھۆكۈما - ئالىملار بىلەن ئۆز بەزمىسىنى زىننەتلىدى. ئۇلارغا ھېسابسىز ئىنئام ۋە ئېھسانلارنى قىلىپ، ھۆرمەت ۋە ئېھتىرامغا سازاۋەر قىلدى. كۈن غەرب تەرەپكە يۈزلەنگەندىن كېيىن، شاراب قەدەھلىرىنى ئايلاندۇرۇپ، شادلىققا چۆمدى. بۇ پاراغەت بەزمىسى ھەممەيلەننىڭ نېرۋىلىرى قىزىغىچە داۋام قىلدى. ئاندىن تارقاپ، ئۇيقۇدىن راھەتلىنىپ ئارام ئېلىشتى.

ۋاقتىكى، قۇياش چىقىپ، ئالەمنى روشەن قىلدى. ئىسكەندەر مۇ قۇياشتەك يۈزىنى ئېچىپ، رۇستەمدەك ئاتلاتىدى. لەشكەرلەر تۇشمۇ تۇشتىن يۈگۈرۈشۈپ، دەروازىغا قاراپ ئات سالدى. لەشكەرلەر ئۇ دەروازىدىن بىر نەچچە كۈندە ئاران ئۆتۈپ بولالدى. ئۇلارنىڭ شۇ يوسۇندا يۈرۈش قىلىۋاتقىنىدا، شەھەر تەرەپتىن بىر ئەلچى كېلىپ تەزىم بەجا كەلتۈردى. ئۇ - نىڭ بىر قولىدا خەت، يەنە بىر قولىدا ئاچقۇچ بار ئىدى. ھەر ئىككىسىنى

ئىسكەندەرگە تۇتتى. ئۇ خەتنى شەھەر خەلقى يازدۇرۇپ ئىسكەندەرگە ئەۋەتكەن بولۇپ، مۇنداق مەزمۇندا ئىدى: « بىز سېنىڭ پەرىمانىڭغا شەرتسىز بويسۇنمىز. مەللۇ بۇ دىيارغا پادىشاھ بولغاندىن بېرى بىز پۇقرالارنىڭ ھېچقانداق ئەركىنلىكىمىز يوق ئىدى. شۇڭا، بىز جانابىڭغا قۇللۇق ئىزھار قىلىپ خىزمىتىڭگە كەلمەكچى ئىدۇق. مانا ئەمدى شان - شەۋكىتىڭ مەللۇنى پەست قىلدى. ئۇ سەندىن شىكەستە يەپ، ئۆزىنى پىنھانغا ئالدى. بار شەرمەندىچىلىككە بىز بېچارىلەر قالدۇق. ئەمدى سەن بىزگە باش بولغىن، ھەر قانداق ھۆكۈمىڭ بولسا، پەرمان بەردارمىز. ۋەيران بولغان شەھىرىمىزنى ئاۋات قىلساڭ، مال ۋە جانلىرىمىزنى ساڭا پىدا قىلىمىز. ئەگەر بىزگە ئىجازەت قىلساڭ، يۈز كۆرۈشۈش ئۈچۈن ئالدىڭغا تەزىمگە بارمىز. ئەۋەت - كەن خېتىمىزنىڭ جاۋابىغا ئىنتىزارمىز. » ئىسكەندەر بۇ خەتنىڭ مەزمۇنىدىن ۋاقىپ بولغاندىن كېيىن، ئۇنىڭغا جاۋابەن بىر پارچە مەكتۇپ يازدۇرۇپ ئەۋەتتى. مەكتۇپتا مۇنداق سۆزلەر بار ئىدى: « سىلەر مېنى كۆرگىلى كېلىمىز دەپ پاراگەندە بولماڭلار. يۈرتۇڭلادا بەھۇزۇر ئولتۇرۇپ، تائەت - ئىبادەتتىڭلانى قىلىپ، ماڭا دۇئا قىلىڭلار. تەڭرى خالىسا، ئۆزۈم يېتىپ بېرىپ، شەھەرگە كىرىمەن. » ئەلچى بۇ مەكتۇپنى تاپشۇرۇۋېلىپ، شەھەرگە يېتىپ بارا - بارمايلا، ئىسكەندەر كېلىپ بۇ شەھەرگە چۈشتى. مەللۇ بۇ شەھەردە ئىشىش - ئىشرەت قىلىش ئۈچۈن بىر شاھانە قەسىر بىنا قىلغانىدى. ئۇ قەسىر ئىچىدە بىر شاھانە باغ بار ئىدى. بۇ باغنىڭ ھەر بىر گۈلى گۈياكى قۇياشتەك تاۋلىنىپ تۇراتتى. ئۇ گۈلشەننىڭ ئاسمانغا تاقاشقا راۋاقلرى ۋە پەلەككە يەتكەن پەشتاقلرى بار ئىدى. ئاسمان راۋىقىمۇ بۇنىڭغا ھەسەت قىلاتتى. ئۇ گۈلشەنگە: « جەننەتنىشەن » دەپ ئات قويغانىدى. گۈلشەن ئىچىدە لەشكەرلەرگە ئورۇن تەيىنلەندى. ھەممە ئىشلار ئورۇنلاشتۇرۇلۇپ بولغاندىن كېيىن، بۇ ئىشلارنى ئۇلۇغ ئىسكەندەرگە مەلۇم قىلدى. ئىسكەندەر جەننەتنىشەنغا جايلاشتى. پۈتكۈل خادىملار ئىسكەندەردىن ناھايىتى كۆپ ئىلتىپاتلارنى كۆرۈپ، ھەممىسى يېڭىباشتىن ھايات تاپقانداك بولدى.

خالايسقلارمۇ يىراقتىن چۇرقىرىشىپ ، ئىسكەندەرگە دۇئا ۋە ئىلتىجا قىلدى . ئىسكەندەر ياخشىلىق ۋە مېھرىبانلىق بىلەن ھەممىسىنى شاد قىلدى . خەير - ئېھسان بىلەن پۈتكۈل خالايقىنىڭ بۇزۇلغان كۆڭۈللىرىنى ئاۋات قىلدى . پۈتكۈل قوشۇنغا پەرمان چۈشۈرۈپ : « ھېچكىم ھېچكىمدىن بىر قېتىم يېپقا چاغلىق بىر نەرسە تەمە قىلمسۇن . خىلاپلىق قىلغانلار بوغۇزىدىن دارغا ئېسىلىدۇ ! » دەپ جاكارلىدى . يۇرت خەلقىگە پۇل - مال بېرىپ ، خاتىرجەم ۋە تىنىچ ئامان قىلدى . ئۇنىڭ ياخشىلىقلىرىدىن ھەممەيلەن بەھرىمەن بولۇپ ، شادىمان بولدى . ھېچ كىشىدىن ھېچ كىشىگە زىيان - زەخمەت يەتمىدى . كىشىنىڭ بىر دېرەم پۇلىنىمۇ ناھەق ئالمىدى .

شۇندىن كېيىن ئىسكەندەر مەي - شارابقا مايىل بولۇپ ، پاراغەتكە يۈزلەندى . كەشمىر خەلقى تەرەپ - تەرەپتىن كېلىپ ئىسكەندەرنى زىيارەت قىلماقتا ئىدى . ئىسكەندەر كەشمىرنىڭ ھەددى ھېسابسىز ئاجايىپ - غارايىپ نەرسىلىرىنى كۆردى . بۇلارنى ئەينەن بايان قىلىپ بولۇشنىڭ ئىمكانى يوق ئىدى . شۇ قاتاردا بىر جامنى كۆردى . ئۇنىڭ ئىچىگە مەينى بىرلا تولدۇرۇپ قويسا ، ئۇ مەي خۇددى دەريانىڭ سۈيىگە ئوخشاش ئىچسە - ئىچسە تۈگىد مەيتتى . مەلۇ يۇرتىنى تاشلاپ قېچىپ كەتكەندە ئۇنىڭ بىر قازىناقچىسى ئايرىلىپ قېپقالغانىدى . ئۇ خەزىنىدىن ئېلىپ قالغان بىر نەچچە ئەتۋارلىق بۇيۇملارنى ئېلىپ ، ئىسكەندەرنىڭ ئالدىغا كەلدى . ئۇ ئېلىپ كەلگەن تۆھپىلەر ئىچىدە ئاشۇ خاسىيەتلىك جاممۇ بار ئىدى . جامنىڭ ئەتراپىغا ئۇنىڭ خاسىيىتىنى تەرىپلەپ ، مۇنۇلار يېزىلغانىدى : « جەمىش ئالەمنى ئىلگىگە ئالغاندا ، بىر نەچچە يىل تىرىشچانلىق كۆرسىتىپ ، ئالىملارنىڭ ئىلىم - ھېكمىتى بىلەن ئىككى دانە تىلىسىملىق جام ياساتقاندى . ئۇ جامنىڭ بىرىگە (جامى جاھاننەما) ، يەنە بىرىگە (جامى ئىشەرەتفەزا) (راھەت - پارا - غەتنى ئاشۇرغۇچى جام) دەپ ئات قويدى . جامى جاھاننەما ئەل ئىچىدە شۆھرەت قازىنىپ ، جامى ئىشەرەتفەزانىڭ سىرى ئەلدىن يوشۇرۇن قالدى . بۇ

جامنىڭ خاسىيىتى شۇكى ، ئالىملار ئۇنى لايىھىلىگەندە ساغلام ئەقىل - پاراسەتلىرى بىلەن پىلانلىغان . ئۇنىڭ شارابىنى ئىچكەن كىشى ھەر قانچە سۈمۈرسە ، شاراب تۈگىمەيدۇ . ئىچكەنسىرى تولۇپ - تېشىپ ، لېمۇلىق بولۇپ تۇرىدۇ ، بىر تامچىمۇ ئازلاپ قالمايدۇ . تېخىمۇ ئاجايىپراقى شۇكى ، يانتۇ بولۇپ كەتكەن تەقدىردىمۇ ئىچىدىكى شاراب ئەسلا تۆكۈلۈپ كەتمەيدۇ . ئۇنىڭدا شاراب ئىچكەن كىشى تاكى قانمىغىچە ئۇنى لېۋىدىن ئالالمايدۇ . ئۇنىڭ ئىچىدە مەي تۈگەپ كەتكەن كۈنى پۈتكۈل ئالەمدىمۇ مەيدىن ئەسەر قالمايدۇ . »

ئىسكەندەر بۇ جامنى قولغا چۈشۈرگەندىن كېيىن ، بەزمە تۈزۈپ ، ئۇنىڭدا مەي ئىنچىشكە باشلىدى . پۈتكۈل ئۆلىمالار بىلەن بىللە ئولتۇرۇپ ، ئۇنىڭ كارامىتىنى تاماشا قىلدى . قولىدىن بىر دەممۇ چۈشۈرمەي ، شۇنداق ئەيىش - پاراغەت قىلىدىكى ، جامى جاھاننەمامۇ ئۇنچىلىك ئىشلەنمىگەن بولغاى . ساقينامە :

كېتۇر ، ساقي ، ئول جامى ياقۇت گۈن ،
كى ئەل تەبىئىدە ئىشەرەت ئەتكەي فۇزۇن .
نېچە بادەدىن ئىچسە كەم بولماغاي ،
مۇئاشرغە ئاندىن ئەلەم بولماغاي .
مۇغەننى ، سۇرۇدى چىقار دىلنەۋاز ،
بولۇپ ئەھلى كەشمىردەك سېھرىساز .
ئەگەر نەغمە بەس قىلماق ئەتسەڭ ھەۋەس ،
ھەمۇل جامكىم بولمايىن قىلمە بەس .
نەۋائى ئەگەر تاپساڭ ئول نەۋائى جام ،
نېكىم بادەدىن ئۆزگە ئىچسەڭ ھەرام .
خىتاب ئەتكەسەن جامى باقىي ئانى ،
ۋەلى تۇتسە گولچېھرە ساقي ئانى .

بۇ سىددىققە ھەم تۇت ئانىڭدىن ھەيات .
مەيىكىم مۇدام ئولسە ، ئاندىن نەجات .
نەجاتى جىنان بولسە مەدھۇشۇ مەست ،
ئەبەد مەستى بولسام چۇ مەستى ئەلەست .

ئىككى دوستنىڭ ھېكايىسى . ئۇلارنىڭ بىرى گوبياكى قۇياش ئۆزىنىڭ ھەرىكەت-
چانلىقى بىلەن بەلەك مەملىكىتىگە پادىشاھ بولغاندەك شاھلىق سەلتەننىگە يەتتى ،
يەنە بىرى خۇددى زېمىن ئۆزىنىڭ جىمجىتلىقى بىلەن ئالەم ئەھلىنىڭ
تېپىكلىرىگە دۇچار بولغانغا ئوخشاش خارۇ زارلىق پاتىقىغا چۆكۈپ
كەتتى . شۇنداقلا ئۇ تاكى چاڭ - تۈزۈندەك ھەرىكەتكە
كەلمىگىچە ، تۇپراقتىن قويۇپ يۇقىرى
ئورۇنغا يېتەلمىدى .

خۇراسان شەھىرىدە بىر - بىرىگە ناھايىتى مېھرىبان ئىككى دوست بار
ئىدى . ئۇلار جاھاننىڭ ھاۋادىساتلىرىدىن زەربىگە ئۇچراپ ، تىرىكچىلىك
يولىنى تاپالماي ئاجىز بولۇپ قالغانىدى . ئۇلار ئۆز يۇرتىدا خارلىققا قېلىپ ،
دائىم كىشىلەرنىڭ ھاقارىتىگە ئۇچرايتتى . شۇنى بىلىش كېرەككى ، كىشى
نامرات ۋە بىچارە بولۇپ قالغان چاغلىرىدا كىشىلەرنىڭ كۆزىگە ئازراق
چېلىققان تۈزۈك . بۇنداق چاغدا ئادەملەرنىڭ كۆزىگە تولا كۆرۈنۈش
خارلىق ۋە ھاقارەتكە ئېلىپ بارىدۇ . چۈنكى ئۇنچە - ياقۇتلار كىشىلەرگە ئاز
چېلىققانلىقى ئۈچۈن ئەزىزلىنىدۇ ، ئەتىۋارلىنىدۇ . ئېشەك مۇنچىقى تولا
ئۇچرايدىغانلىقى ئۈچۈن ، ئۇنىڭ باھاسى بىر يارماققا يەتمەيدۇ .

بۇ ئىككى دوستتىن بىرى سەپەرگە چىقىشنى قارار قىلدى ۋە بۇ
سەۋەبتىن نادامەتتىن قۇتۇلدى . سەپەر جەريانىدا ئاجايىپ - غارايىپ
ئىشلارنى كۆردى . نېسىۋىسى ئۇنى ئاخىر يۇنان شەھىرىگە ئاپىرىپ
چۈشۈردى . بۇ خۇددى ئۆلۈك ئادەم ئابىھاياتقا ئېرىشكەندەك ئىش بولدى .
ئەزەلدە ئۇنىڭ ئىلىم - ھېكمەت ئىگىلەش قىسمىنى بار ئىدى . شۇڭا بىر

نەچچە مۇددەت ئۇ يەردە تۇرۇپ ، ئالىم - ھۆكۈمالار بىلەن سۆھبەتداش
بولدى . بۇ تۈر پەيلىدىن ھېسابسىز ئىلىم - مەرىپەت ئىگىلەپ ، ئۇستازلىق
دەرىجىسىگە يەتتى . ھەر كىمدە نىيىتىگە بېقىپ قابىلىيەت پەيدا بولىدۇ . شۇ
جەھەتتىن ئۇنىڭ زېھنى ئېچىلىپ ، ئىلىم - ھېكمەتلىرىدىن خەۋەردار
بولدى . ئۇ يەنە مۇشۇ ئىشقا قىلغان سەپىرى بىلەنلا قانائەت ھاسىل قىلىپ ،
پەخىرلىنىپ ئولتۇرماستىن ، يەنە سەپەر قىلىشنى قارار قىلدى . بۇ قېتىم
ئۇنىڭ سەپىرى ھىندىستان مەملىكىتىگە چۈشتى . ئۇ يەرگە بارغاندىن كېيىن
ھىندىستان پادىشاھىنىڭ نەزەرىدىن ئۆتتى . پادىشاھ ئۇنىڭ دانا ۋە بىلىم-
لىك ئىكەنلىكىنى بىلگەندىن كېيىن ، ئارىدا كىشى قويۇپ : « كۆزۈمنىڭ
نۇرى يېگانە ۋە پاكىزە بىر قىزىم بار . ئۇنى شۇ دانىشمەنگە نىكاھلاپ
قويسام ، بۇ ئارقىلىق ئۇنىمۇ ئۆزۈمگە بالا قىلىۋالسام » دەپ سۆز ئاچتى . ئۇ
دانىشمەن ھېكم بۇ سۆزنى ئاڭلاش بىلەنلا ئىككى كۈن ئىچىدە تەييارلىقنى
پۈتكۈزدى . پادىشاھ ئۆز ۋەدىسى بويىچە بۇ ئىككى پەرزەنتنى ئۆي -
ئوچاقلىق قىلىپ قويدى . ئۇزۇن ئۆتمەي پادىشاھنىڭ ئۆمرى ئاخىرلاشتى .
پادىشاھلىق ئۇ دانىشمەنگە مېراس قالدى . ئۆز دىيارىدا قېپقالغان دوستى بۇ
دانىشمەننىڭ پادىشاھ بولغانلىقىنى ئاڭلاپ ، دەرھال سەپەرگە چىقتى . پەلەك-
نىڭ زۇلمىدىن جىسمى پايىمال بولغان ھالدا بۇ ئەلگە يېتىپ كەلدى .
كۆردىكى ، دوستى راستتىنلا پادىشاھ بولغانىدى . پادىشاھ بۇ دوستىنىڭ كەل-
گەنلىكىدىن مەمنۇن بولدى . شۇڭا ئۇنىڭغا ئىلتىپات قىلىپ ، ۋەزىرلىك
مەرتىۋىسىگە يەتكۈزدى .

ئۆز يۇرتىدا خارۇ زار بولۇپ ، كىشىلەر ئالدىدا مېھەت ۋە مۇشەققەت
چەككەن ، ھاقارەتلىنەنگەن بىر ئادەمنىڭ بۇ يەرگە كېلىپ ۋەزىرلىككە
ئېرىشكەنلىكى سەپەرنىڭ خاسىيىتىدۇر . ئالدىدا سەپەر قىلغان دوستىنىڭ
سەپىرى كامالەتكە يەتكەنلىكى ئۈچۈن ، سەلتەنەتكە سازاۋەر بولدى . ھەركىم
ئۆز ۋۇجۇدىدا سەيلى قىلىش يولىنى تۇتسا ، تەڭرى ئاخىر ئۇنى ياخشى ئىشقا
سازاۋەر قىلىدۇ . ئەي تەڭرىم بۇ بىچارە سىدىققىمۇ ئۆز ۋۇجۇدىدا مەنئۇي

جەھەتتىن سەيلە قىلىش يولىنى ئاتا قىلغايىسەن .

ھېكمەت . ئىسكەندەرنىڭ ئەرەستودىن : « سەپەر جاپا - مۇشەققەت تارتىشقا سەۋەب بولىدىغان تۇرسا ، ھېكمەت ئىگىلىرى ئۇنىڭغا نېمە ئۈچۈن رۇخسەت قىلىدۇ » دېگەن مەزمۇندا سوئال سورىغانلىقى ، ئەرەستونىڭ جاۋاب بەرگەنلىكى

ئىسكەندەر ئەرەستوردىن :

— سەپەردە رەنج - مۇشەققەت چېكىدۇ ، كىشىنىڭ تەبىئىتى ھەرەج تارتىدۇ ، قىيىنلىدۇ . لېكىن نۇرغۇن كىشىلەر سەپەر قىلىشنى زۆرۈر دەپ قارايدۇ . بۇنىڭ سەۋەبى - نېمە ؟ — دەپ سورىدى .

— سەپەردە قىيىنچىلىق كۆپ بولسىمۇ ، لېكىن دانالار ئۇنىڭغا رۇخسەت قىلغان ، - دېدى ئەرەستو تەپەككۈر بىلەن جاۋاب بېرىپ ، - چۈنكى ئۇنىڭ كىشىگە ناھايىتى كۆپ پايدىسى بار . ھەر بىر مۇشەققەتنىڭ كەينىدىن راھىتى ، ھەر بىر مۇشكۇلاتنىڭ ئارقىسىدىن ھالاۋىتى بار . مەسىلەن ، ئاش - تاماق جاننىڭ راھىتى ، تەننىڭ قۇۋۋىتىدۇر . ئەمما شۇنداق ئەزىز نەرسە ئوتنىڭ جاپاسىنى تارتىمىغۇچە خاملىقتىن پىشىپ تەييار بولمايدۇ . ئالتۇننى ھەممە خالايدۇ ياخشى كۆرۈپ ئەتىۋارلايدۇ . لېكىن ئۇمۇ ئوتقا كىرمىگۈچە تازىلانمايدۇ . سەپەر ئازابى دوزاخ ئازابىدىن كەم ئەمەس . بۇنداق ئازابلىق ئوتتا كۆيۈشنى ھېچكىم خالىمايدۇ . بىراق يەنىلا نۇرغۇن كىشىلەر سەپەرگە چىقىش قارارىغا كېلىدۇ . بۇنىڭدىكى سەۋەب شۇكى ، مۇساپىرلارنىڭ ئالتۇن ۋۇجۇدى سەپەر ئوتلىرى بىلەن تاۋلىنىپ ، ساپ ۋە پاك بولىدۇ . كىشىلەر ئۇنىڭ ساپلىق دەرىجىسىنى سىناپ كۆرسە ، ئۇنىڭدىن ھېچقانداق شەك - شۈبھە تاپالمايدۇ . سەپەر قىلىشنىڭ يەنە بىر سەۋەبى شۇكى ، بەدەن شۇ ئارقىلىق ساغلاملىققا ئېرىشىدۇ . ئاددىيسى بىر ئادەم بىرەر مەسىلىدە ئىككىلىنىش سەۋەبىدىن ئىختىيارسىز ھالدا بىر نەچچە قەدەم

مېڭىپ قويغان تەقدىردىمۇ ، شۇ تۈپەيلىدىن ئۇنىڭ بەدىنىدىكى بۇزۇق ماددىلار ۋە زىيانلىق خىلىتلار ھەزىم بولۇپ كېتىدۇ . غىزاغا ئىشتىيا پەيدا بولىدۇ . شۇنچىلىك سەپەردىنلا ئۇنىڭغا بىر مۇنچە ساغلاملىق ھاسىل بولىدۇ . سەپەر قىلىشتىكى يەنە بىر سەۋەب ، ئۇ ئادەمنىڭ تەبىئىتىگە خۇشاللىق بەخش ئېتىدۇ . داۋاملىق بىر خىل ھاۋا ، بىر خىل سۇ ، بىر خىل مۇھىتتا تۇرىۋېرىشتىنمۇ ئادەمنىڭ بەدىنىگە ئاغرىق ۋە زەئىپلىك يۈزلىنىدۇ . بۇنداق چاغدا كىشىلەرنىڭ تەبىئىتى تازا ۋە يېڭى نەرسىلەرنى تەلەپ قىلىدۇ . بىرەر نەرسىنى تەكرار ئىستېمال قىلىشتىن زېرىكىدۇ . تەبىئىتى يېپيىڭى ۋە باشقا - باشقا نەرسىلەرگە مايىل بولىدۇ . بۇنىڭغا سەپەر ئارقىلىقلا ئېرىشكىلى بولىدۇ . سەپەر تۈپەيلىدىن سۇ ۋە ھاۋا ئالغىنىدۇ . شۇڭا سەپەردىن كىشىلەرنىڭ تېنىگە ساغلاملىق ، مۇقىملىق ۋە كۈچ - قۇۋۋەت ھاسىل بولىدۇ . شۇ ۋەجىدىن سەپەرگە ئالىملار رۇخسەت بېرىدۇ ، دانالار ئۇنىڭ مۇشەققەتلىرىنى ئېغىر ئالمايدۇ

ئەرەستو بۇ جاۋابنى بەرگەندىن كېيىن ، ئىسكەندەر ئۇنىڭغا قايىل بولدى ، ئاندىن سوئال سوراشتىن توختىدى .

ئىسكەندەرنىڭ كەشمىر شەھىرىگە يەتكەندىن كېيىن ، مەللۇنىڭ تىلىم قورغىنىغا بېكىنىۋېلىپ ، كەشمىر شەھىرىدىن شامال بىلەن ئوتنى ئوغرىلىغانلىقى ۋە ئۇ ئۇنلارنى ئۆلۈك جىسمىدەك نەپەستىن يىراق قىلغانلىقى ، شەھەردىن ئوت يوقالماي ، غىنىدا ، ئەفلاتوننىڭ ئۇ تىلىمىنى ئاچقانلىقى ۋە يوشۇرغان شامال بىلەن مەللۇ ھاياتىنى بەرباد قىلىپ ، مەخپىي تۇتقان ئوتنىڭ ئۇچقۇنلىرىنى ئۇنىڭ ئۆمۈر خامىنىغا چاچقانلىقى ، ئىسكەندەرنىڭ مەللۇ ئورنىدا فىرۇزدىن ئىبارەت يەنە بىر چىراغ بىلەن كەشمىر دۆلىتىنى يورۇتقانلىقى

تارىخ ئىلمىنىڭ دانىشمەنلىرى ئىسكەندەرنى بايان قىلغاندا مۇنداق

ئەل قىسسە ، مەللۇ قورغانغا قېچىپ بېرىۋالدى . ئۇ تىرىكلىكنى ھەممىدىن ئەلا بىلىپ ، ئۆلۈمدىن قۇتۇلغانلىقى ئۈچۈن ناھايىتى خۇشال بولدى . ئىسكەندەر كېلىپ ، پايتەختنى ئىگىلەپ ، ئۇنىڭ تەلەي ۋە ئىقبالىنى قارا قىلدى . ئىسكەندەر يۇرت خەلقىگە ئادالەت ۋە خەير - ئېھسان ، شادلىق ۋە ئۈمىد بېغىشلىدى . خالايقمۇ ئۈمىدۋار بولۇپ ، ئۇنىڭ پەرمانىغا ئىتائەت قىلدى ، ئىسكەندەرنىڭ مەرھەمەت ۋە مۇرۇۋۋەتلىرىگە كۆڭۈل باغلىدى . ئىسكەندەر ئۇلاردىن مەللۇنىڭ ئەھۋالى ھەققىدە سوئال سورىغاندا ، خالايق مۇنداق ئۇچۇر يەتكۈزدى .

— مەللۇ پادىشاھ ئىسكەندەرنىڭ شان شەۋكىتىدىن قورقۇپ قېچىپ ، قارا تاغ ئۈستىدىكى قورغان ئۈستىگە چىقىپ كەتتى . بىز ئۇ قورغاننىڭ ياسېرى ياكى تىلىم ئىكەنلىكىنى بىلمەيمىز .

خالايق بۇ قورغاننىڭ خۇسۇسىيەتلىرىنى بايان قىلىپ ، شۇ قەدەر ئاجايىپ - غارايىپ ۋە قەلەرنى ئايان قىلىشتىكى ، دەرھال ئۇنىڭ چارە - تەدبىرىنى قىلىش زۆرۈرىيىتى تۇغۇلدى . ئىسكەندەر دانالارنى يىغىپ ، ھۆكۈمالارنى چاقىرىپ مەجلىس تۈزدى . ئىسكەندەر دانالاردىن مەسلىھەت سوراپ مۇنداق دېدى :

— كەشمىر شەھىرى گەرچە پاكىز گۈلزارلىق بولسىمۇ ، لېكىن ھاۋاسى ناھايىتى ئىسسىق . شۇڭا دائىم جان بېغىشلىغۇچى مەيىن شامال بولمىسا ، بۇ يەر دۇزاخقا ئوخشاپ قالىدۇ . ھەممىگە مەلۇمكى ، ئەگەر شامال چىقمايدىغان بولسا ، بۇ گۈلشەننىڭ گۈللىرى لاۋۇلداپ تۇرغان ئوتقا ، سۇنبۇللىرى قايقارا تۈتۈنگە ئايلىنىدۇ . يەنىمۇ ئاجايىپراق ئىش شۇكى ، بۇ شەھەردە ئوت يوقالدى . مۇشۇنداق كېتىۋېرىدىغان بولسا ، ئەلگە ناھايىتى ئېغىر كۈلپەت ۋە دىشۋار چىلىقلار يۈزلىنىدۇ . ئۇ چاغدا بۇنداق پالاكەتتىن

قۇتۇلۇشنىڭ ھېچ ئامالى قالمايدۇ . ئەگەر ھازىردىن باشلاپ بۇ ئىشنى ئوڭشاشنىڭ ئىلاجىنى قىلالايدىغان بولسا ، بۇ يەردە تۇرغىنىمىز ياخشى . ئەگەر بۇ مۈشكۈلچىلىكنى يوقىتىشقا ئاماللىرىمىز بولمىساق ، ئەڭ ياخشىسى ، بۇ يەردىن بالدۇرراق كېتەيلى . بىراق ، بۇ يەردىكى ئىشلارغا ئاجىز كېلىپ كېتىپ قالساق ، بۇ ئىش بىز ئۈچۈن ياخشى ئەھۋالۇمۇ ئەمەس .

— ئەگەر شاھى ئالەمنىڭ ئارزۇسى شۇنداق بولسا ، — دېدى دانىشمەنلەر ئىسكەندەرگە ، — تەڭرى خالسا ، مەللۇنىڭ بۇ ھىيلە - نەپەس رەڭلىرىنى بىتچىت قىلىپ ، ئەل بېشىدىكى بۇ دىشۋارچىلىقنى يوقاتقايمىز . شاھىمىز خاتىرجەم بولسۇنكى ، بۇ ئىش بىز خىزمەتكارلارنىڭ ئالدىدا ناھايىتى ئاسان . ئون كۈنگىچە مۆھلەت بەرگەيلا . بۇ ئىشنى يوق قىلىش ئۈچۈن ، تەڭرى بىزگە چوقۇم غەلبە ۋە نۇسرەت ئاتا قىلىدۇ .

— ئون كۈنگىچە ئىشىمىز توختاپ قالدىغان بولسا ، ئوت ۋە شامال يوقلۇقى تۈپەيلىدىن ئادەم ۋە ئات - ئۇلارغا خاراب بولمامدۇ ، — دېدى ئىسكەندەر بۇ ئىشتىن مالال بولغان ھالدا .

ئەفلاتون ئورنىدىن تۇرۇپ :

— پادىشاھى ئالەمنىڭ كۆڭلىگە غەم ۋە ئەندىشە يۈزلەنمىگەي . خۇدا خالسا ئۈچ كۈندىن كېيىن ، بىر تەدبىر بىلەن بۇ ئەھۋالنى ئۆزگەرتىمەن . ئىسكەندەر ئەفلاتوننىڭ بۇ سۆزىدىن ناھايىتى خۇشال بولدى . شۇ ھالەتتە تۇرغاندا شامال يوقالغانلىقى تۈپەيلىدىن شەھەردە شۇنداق قاتتىق ئىسسىق بولدىكى ، جاھان دوزاختەك قىزىپ كەتتى . پۈتكۈل خالايقنىڭ ئىچىگە ھارارەت چۈشۈشكە باشلىدى . تېخىمۇ ئەجەبلىنەرلىكى شۇكى ، بۇ قەدەر ئىسسىقتا ، شەھەردە ئوت قالمىدى . ئاشپەز ، ناۋايىلار بۇ ئىشتىن ئىزتىراپقا چۈشۈپ ، كۆيۈپ - پىشقان ھالدا نالە - پىغان قىلىپ ، مۇنداق ئەرز قىلشتى :

— پۈتكۈل جاھاندا ئوتنىڭ ۋۇجۇدى قالماپتۇ . چاقماق تاشلىرىمۇ

خۇددى پاك ۋە مېھرىبان كىشىلەرنىڭ كۆڭۈللىرىدەك يۇمشاپ كېتىپتۇ . شۇڭا چاقماقنى ھەرقانچە ئۇرساقمۇ ، ئۇنىڭدا ئوت ئورنىدا سۇ پەيدا بولۇۋاتىدۇ . شۇڭا ئاش - تاماق ئىشىدا نۇقسان كۆرۈلسە ، بۇنى بىزدىن كۆرمىگەي دەپ ، ئەھۋالنى مەلۇم قىلىشقا مەجبۇر بولدۇق . ئوت بىلەن شامال يوقالغاندىن بېرى ، ئىسسىق تىنىقلىرىمىز ئوت ، سوغۇق ئاھمىز شا- مال بولماقتا ، كۈندۈزى بۇ جاھان تونۇردەك قىزىپ كەتسە ، كېچىسى چىراغ ياندۇرغىدەك ئۆتمۈ تاپقىلى بولمايدۇ . شامال بولمىغاچقا ، بىر تال شامنى ياندۇرۇشقىمۇ ئامال بولمايۋاتىدۇ .

بۇ ئوچ كۈن ئىچىدە خالايق شۇ قەدەر قىيىن ئەھۋالغا چۈشۈپ قالدىكى ، ئاجىزلىق ۋە بىچارىلىكتىن ھەممىسى ئېگەكلىرىگە قوللىرىنى قوپ- يۇپ ، ھەيران ۋە پەرىشان بولۇپ ئولتۇراتتى . ئۈچىنچى كۈنى ئىسكەندەر بىر مۇنچە كىشىلەر بىلەن ئەفلاتوننىڭ ھۇزۇرىغا كېلىپ :

— قىلغان ۋەدەڭنىڭ ۋاقتى ئۆتۈپ كەتتى . خالايققا ناھايىتى كۆپ زەخمەت يەتتى . ئەگەر بۇندىن كېيىن زىيادە كۈتسەك ، خەلقنىڭ ئارامى بۇزۇلۇپ ، ھالاك بولىمىز — ، دېدى .

— خالايق قىيىنچىلىققا بەرداشلىق بەرسۇن . بۇگۈنمۇ ۋەدە قىلغان ۋاقتىنىڭ ئىچىدە . خۇدا خالىسا ، ئەتە مۇرادىڭ ھاسىل بولغۇسىدۇر ، — دېدى ئەفلاتون

ئىسكەندەر ۋە خالايقلار بۇ گەپنى ئاڭلاپ سەل ئۈمىدلەندى .

ئەلقىسىسە ، ئەفلاتوننىڭ بۇ ئىشنى ھەل قىلىشقا قورقماي ۋەدە قىلىشنىڭ سەۋەبى شۇ ئىدىكى ، ئۇ جاماس ھېكىمنىڭ كىتابىنى ئوقۇغان ۋە ئۇنىڭدىكى مۇنداق بايانلارنى ئوبدان مۇلاھىزە قىلغانىدى : « بىر زامانلار كەلگەندە ئىسكەندەر شاھلار شاھى بولۇپ ، جاھان مەملىكەتلىرىنى ئۆزىگە قارىتىدۇ . بۇ جەرياندا ئۇ كەشمىر شەھىرىنىمۇ ئالىدۇ . ئۇ شەھەرنىڭ

پادىشاھى مەلۇ دېگەن كىشى قېچىپ ، قارا تاغ قورغىنىغا يوشۇرۇندۇ ۋە خالايقىتىن ئوت بىلەن شامالنى تارتىۋالىدۇ . ئۇ قورغان پۈتۈنلەي تىلىسم بىلەن بىنا قىلىنغان . قورغان ئىچىدە تاشتىن ياسالغان بىر ئۆي بار . ھېكمەت ئىگىلىرى بۇ ئۆينىمۇ تىلىسم بىلەن تۈزۈپ ، ئۇنىڭ ئىچىگە شامالنى قاماپ قويغان ئىكەن . چۈنكى ئىلگىرىكى زامانلاردا شامال ھەددىدىن تاشقىرى كۆپ ۋە قاتتىق چىققانلىقتىن ، خالايقلارغا بالايىئاپەت ئېلىپ كەلگەنىكەن . دانىش مەنلەر شامالنى ئۇ ئۆيگە قامغاندىن كېيىن ، ئۇنىڭ ئۆگزىسىدىن يۇرتنىڭ ئېھتىياجىغا قاراپ بىر تۈڭلۈك ئېچىپ قويغان . شامال بۇ تۈڭلۈكتىن نورمال ھالەتتە چىققانلىقتىن ، كەشمىر ئەھلى ئۇنىڭدىن بەھرىمەن بولغان . ئىسكەندەر شەھەرنى ئالغاندىن كېيىن بۇ تۈڭلۈك مەلۇنىڭ پەرىمانى بىلەن ئېتىپ تاشلىنىدۇ — دە ، شەھەردە شامال پۈتۈنلەي توختايدۇ . قورغان ئىچىدە يەنە تىلىسمدىن بىنا قىلىنغان بىر قۇدۇق بار ، بۇ قۇدۇقنىڭ ئاغزى كىچىك ، ئەمما تۈۋى مۇشۇ قورغاننىڭ كەڭلىكىدەك كېلىدۇ . بۇ قۇدۇقنىڭ تېگىدە بىر ئوتخانا ياسالغان ۋە كەيۈمەرسنىڭ زامانىدىن باشلاپ ئوت قالمىغانىدى . ئۇنىڭ يېنىدا بىر ھەيكەل ئورنىتىلىپ ، ئۇنىڭ ئالدىدا بىر كورەك قويۇلغان . بۇ ھەيكەل ئىلمىي ھېكمەت ئارقىلىق ھەرىكەتكە كەلتۈرۈلگەن بولۇپ ، دائىم كورەك بېسىپ ، ئوتنى يالقۇنچىتىپ تۇرىدۇ . كەشمىر شەھىرىدىكى ئوتنىڭ مەنبەسى ، ياق بەلكى تىرىكلىك قۇياشنىڭ تۇغىدىغان جايى ئەنە شۇدۇر . بۇ شەھەردىكى چاقماق تاشلىرىنىڭ ئوتىمۇ ئاشۇ جايغا بەند قىلىنغان . ئۇ ھەيكەل كورەكنى بېسىپ ، ئوتخانىنىڭ ئوتلىرىنى يالقۇنچىتىدۇ . شۇنىڭ بىلەن قۇدۇق ئاغزىغا ئوتنىڭ شوللىرى ئۆرلەپ چىقىدۇ . كەشمىر خەلقى مۇشۇ ئوتتىن بەھرىمەن بولۇپ كېتىۋاتىدۇ . ئەگەر بىرەرسى ئۇ قۇدۇقنىڭ ئاغزىنى ئېتىپ قويسا ، ئوت يەر تېگىگە خۇددى قۇ- ياش پاتقان دەك پىنھان بولىدۇ ، كەشمىر خەلقى ئوتتىن مەھرۇم بولىدۇ .

ئىسكەندەر كەشمىرنى ئالغان چاغدا بۇ شەھەرنىڭ پادىشاھى ئۇنىڭغا مۇشۇ تەدبىرنى ئىشلىتىپ ، تاقابىل تۇرىدۇ . بۇ چاغدا ھېكمەت ئىگىلىرى ئىسكەندەرگە بۇ ئىشنى ھەل قىلىدىغانلىقى ھەققىدە ۋەدە بېرىشىدۇ . بىراق ئۇلار ئىچىدە ئەفلاتون ئەڭ قابىل ئالىمدۇر . بۇ مۇشكۇلات شۇنىڭ قولى بىلەن ئاسان بولىدۇ . ۋاقتى كەلگەندە ئەفلاتون لەخمىنى ئاچسۇن . ئاندىن ساناپ تۇرۇپ ئۇن يەتتە قەدەم ماڭغاندىن كېيىن توختاپ ، ئىككى تەرەپكە ياخشىراق نەزەر سېلىپ مۇلاھىزە قىلسۇن . ئۇ لەخمىنىڭ ئاغزىنى تېپىپ ، شۇ يەردە چېدىر تىكسۇن . ئۇ يەردە ئىككى تەرەپتە كۈمۈشتىن ياسالغان ئىككى لەۋھە بار . ئۇ ئىككى لەۋھەنى ئىككى تەرەپنىڭ تېمىغا چاپلىۋەتسە ، ئۇ يەردىن ئىككى يول ئېچىلىدۇ . ئۇنىڭ بىرىدىن شامال ، يەنە بىرىدىن ئوت ئەلەڭگۈرۈپ تۇرىدۇ . ئۇنىڭ بېكىتىلگەن يوللىرىنى بۇزۇپ تاشلاپ ، دەرھال تاشقىرىغا قايتىپ چىقسۇن ، ئېچىلغان يولنىڭ بىرىدىن شامال چىقىپ قورغاندىكىلەرنىڭ بېشىغا شۇنداق قىيامەتلىرىنى سالدۇكى ، قورغاننىڭ بارلىق ئالىي ئىمارەتلىرىنى يەر بىلەن يەكسان قىلىپ تاشلايدۇ . خەلقى ھالاك بولىدۇ . قۇدۇقتىن يالقۇنچاپ چىققان ئوتلار قورغانغا تۇتۇشىپ ، نە سېپىل ، نە راۋاقتىن ئەسەرمۇ قالمايدۇ . ئۇنىڭ ئىچىدىكى خەلقلەرمۇ كۆيۈپ كاۋاپ بولۇپ ، ھەتتا كۈلگە ئايلىنىپ كېتىدۇ . ئاندىن كېيىن ئەفلاتون تاشقىرىغا چىقىپ قارىسا ، ئوت بىلەن شامالنىڭ شەھەرگە تەھدىت سېلىۋاتقانلىقىنى كۆرىدۇ ، بۇ چاغدا ، ھېلىقى ئىككى لەۋھەنى تامغا توغرىلاپ ، ئازراق تۆشۈك قالدۇرۇپ قالغان جايلارنى مەھكەم ئېتىۋەتسۇن . يېرىق ۋە دەز كەتكەن جايلارنى ئەسلى ھالىتىگە كەلتۈرسۇن ، شۇندىن كېيىن ئوت بىلەن شامال پەسىيىپ ، مۇۋاپىق ھالەتكە كېلىدۇ . « ئەفلاتون بۇ بايانلارنى ئوقۇغان بولغاچقا ، ئىسكەندەرگە بۇ ئىش ھەققىدە ۋەدە بەرگەندى .

ئۈچ كۈن مۆھلەت توشقاندىن كېيىن ، ئەفلاتون بارلىق تەييارلىقلارنى پۈتتۈرۈپ ، ئۇ لەخمىنىڭ ئاغزىنى تاپتى . دە ، شۇ يەردە چېدىر تىكتى ، كەچ كىرگەندە ئىسكەندەرنىڭ ھۇجرىسىغا كىرىپ :

— بارلىق تەييارلىقلارنى پۈتكۈزۈپ بولدۇم ، ئەمدى پەقەت بىرلا ئىش قالدى . سېنىڭ تەلەپى — ئىقبالىڭنىڭ كۈچى بىلەنلا ئۇ ئىككى يول ئېچىلىدۇ . بۇ يولدا سېنىڭ كۈچ — قۇۋۋىتىڭ بىلەن ھىممىتىڭ ۋە شىجائىتىڭ لازىمدۇر . سەن مەن بىلەن بىللە كىرىپ ، ئىككى لەۋھەنى سۇندۇرغىن . بۇ ئىشنى بېجىرسەڭلا ، ئاجىزلارنىڭ ئىشى ئاسايىشلىققا ئايلاندۇ .

ئەفلاتوننىڭ تەلپىگە بىنائەن ، ئىسكەندەر بىرنەچچە مەھزەملىرى بىلەن بىرگە ئاتلىنىپ ، لەخمە تەرەپكە قاراپ يۈردى . ئەفلاتون ئىسكەندەرگە قاراپ تۇندە لەخمە ئاغزىغا ئېلىپ باردى . ئۇلار ھەمراھلار بىلەن بىللە لەخمە ئىچىگە كىردى . مۇلاھىزە بىلەن يۈرۈپ ، كۈمۈشتىن ياسالغان لەۋھەنى تاپتى . بۇ ئىككى لەۋھەت ئوت بىلەن شامالنىڭ چىقىش ئېغىزىغا قويۇلغانىدى . ئىسكەندەر ئەفلاتوننىڭ ئەمرى بىلەن بۇ يەرگە كېلىپ ، بۇ ئىككى لەۋھەنى كۆرگەنلىكىدىن ناھايىتى خۇشال بولدى . ئۇ ئەفلاتوننىڭ كۆرسەتمىسى بويىچە ، ھەقىتى يادىغا ئېلىپ تۇرۇپ ، ئۇ ئىككى لەۋھەنى شۇنداق تەپتىكى ، ئۇلارنىڭ ھەر ئىككىلىسى ياندىكى تامغا چاپلىشىپ قالدى . ئۇلار دەرھال لەخمىدىن قېچىپ چىقتى — دە ، سىرتتا قورغان تەرەپكە قاراپ تۇردى . بىر نەپەس ئۆتە — ئۆتمەيلا ئوت قورغان ئىچىدىن كۆككە ئۆرلەپ چىقتى . بىردەمدىلا شامال پەيدا بولۇپ ، قورغاندىكىلەرگە قىيامەت كۈنىنى كۆرسەتتى . قورغان ئىچىدە قىيا — چىيا ئاۋازلىرى پەلەككە يەتتى . ئىسكەندەر بىلەن ئەفلاتون يەنە لەخمە ئىچىگە كىرىپ ، ئېچىلغان ئىككى يولنىڭ ئېغىزىنى تاش ۋە گەج بىلەن پۇختىلاپ ئېتىپ ، ئوت بىلەن شامالنىڭ

چىقىشىغا ئۆز لايىقىدا يول قالدۇرۇپ قويدى . قالغان جايلارنى مەھكەم باغ-
لىدى . شۇندىن كېيىن ئوت بىلەن شامالنىڭ شىددىتى ئازايدى . ئاندىن
بۇ ئىككىيلەن خاتىرجەم بولۇپ ، قايتىپ چىقتى . ئۇلار خۇشال - خۇرام
ھالدا لەشكەرلىرى قېشىغا قايتىپ كەلدى . ئۇلار ئەمدىلا يېتىپ كېلىشىگە ،
ئارقىسىدىن ئاھۇ پىغان ئاۋازلىرى ئاڭلاندى . قارىسا بىر توپ خالاپىق
لەخمە ئىچىدىن چىقىپ كېلىۋېتىپتۇ . قورغانغا ئوت چۈشۈپ ئەۋجىگە
چىققان شامال شىددەت بىلەن ھەر تەرەپكە تاشلانغاندا ، بۇ ئوتتىن قورغان
ئەھلىنىڭ يۈرەكلىرى كاۋاپ بولۇپ ، شامالدىن پاراكەندە ۋە سەرسان -
سەرگەردان بولدى . ئۇلارنىڭ تولىسى ئوتتا كۆيۈپ ، قالغانلىرى شامالدا سو-
رۇلۇپ ھالاك بولدى . قالغانلىرى باشلىرىنى ئېگىشكەن ھالدا ئىسكەندەرنىڭ
ئالدىغا كەلگەندى . كەلگەنلەرنىڭ ئىچىدە مەلۇ ئىبنى ھەبەك ۋە ئۇنىڭ
فىرۇز ناملىق ئوغلى ، مېھرىناز ئىسىملىك قىزىمۇ بار ئىدى . بۇ قىز
گۈزەللىكتە ئالەمنى يورۇتقۇچى قۇياشنىڭ ئۆزى ئىدى . مەلۇ ئىسكەندەرنى
كۆرۈش بىلەنلا بېشىنى يەردە قويدى . ئۇ خىجالەتچىلىكتىن بېشىنى كۆتۈ-
رەلمەي ، ياش تۆككەن ھالدا بۇ بېشىنى ئوقۇدى ، نەزمە :

كى شاھا ، قاشىڭدا گۈنەھكارمەن ،
جەزاھەر نە قىلساڭ سەزاۋارمەن .
ئەگەر ئەفۇ جۇرمۇمغە شاملىدۇرۇر ،
تېرىلمەك ماڭا ئەسرۇ مۇشكىل ئېرۇر .

مەلۇ ئىسكەندەرگە ئۆزىنىڭ ئۆزىغاھلىقىنى ئىزھار قىلىپ :
— ئوت ۋە شامال سەۋەبىدىن ھاياتلىقىم بەرباد بولۇش گىردابىغا
بېرىپ يەتتى . يەنە سېنىڭ ئالدىڭدا ئۇياتلىق ۋە گۇناھلىق بولغانلىقىم
ئۈچۈن ، ھەر ھالدا ئۆلۈمۈم جەزىملەشتى . تەڭرى سېنى ئامەت ۋە ئىقبالغا

ئىگە قىلسۇن ۋە ئۆمرۈڭنى ئۇزۇن قىلسۇن . ئەگەر مېنى دېسەڭ ئاخىرقى
ئۆمرۈڭدە خۇشال قىلاي دېسەڭ ، بۇ ئىككى پەرزەنتىمگە كەڭچىلىك قىلىپ ،
مېنى شاد قىلغىن ، — دېدى .

ئىسكەندەر مەلۇنىڭ بىچارە ھالىتىنى كۆرۈپ ، ئۇنىڭ كۆڭلىدىن
ۋەھىمە ۋە خەۋپ - خەتەرنى چىقىرىۋەتتى .

— بۇنداق بولۇشىنى بىزدىن كۆرمىگىن ، — دېدى ئىسكەندەر
مەلۇغا ، ئۆزۈڭگە ئۆزۈڭ قىلدىڭ . ئەمدى يۈزۈڭنى تۇپراققا قۇيۇپ ، ئاجىز-
لىق بىلەن كەچۈرۈم سوراۋاتىسەن . شۇڭا كەڭچىلىك قىلىپ ،
گۇناھلىرىڭغا ئەپۇ قىلىمى بىلەن سىزدىم . قىلغان ئىشلىرىڭنى سۇرۇشتۇر-
مەيمەن ، ئەگەر سالامەت بولساڭ ، يۇرتۇڭغا باج خىراجەتنى توختىتىپ
قويۇپ ، ساڭا يەنىلا تەخت ۋە تاجىڭنى ئىنتام قىلىمەن . مەملىكىتىڭنى
يەنە ئۆزۈڭگە قايتۇرۇپ بېرىپ ، ئۇنىڭغا سېنى پادىشاھ قىلىمەن . ئاندىن
بىز چىقىپ كېتىمىز . سەن ماڭا بەلگىلەنگەن باج - خىراجىنى ۋاقتىدا ئەۋە-
تىپ تۇرساڭلا بولىدۇ . ئەگەر بۇنىڭغا ئۆمرۈڭ يار بەرمىسە ، ئوغلۇڭنىڭ
ھۈرمەت ۋە ئىززىتىنى قىلىپ ، ئۇنى سېنىڭ ئورنىڭدا يۇرتىڭغا پادىشاھ قىل-
مىز . يەنە قىز پەرزەنتىڭنىمۇ ۋىسال ھەرىمىگە خاس قىلىپ ، نىكاھىغا
ئېلىپ ، ئۇنى ئۆزۈمگە سېرىداش ۋە ھەمراھ قىلىمەن ، سەن بىلەن توغقان
بولمىز .

ئىسكەندەر بۇ سۆزلەرنى بايان قىلغاندىن كېيىن ، مەلۇ خۇشال
بولغان ھالدا ، جېنىنى ئىسكەندەرگە پىدا ئەيلەپ ، ۋاپات بولدى . ئىسكەندەر
ئۇنىڭغا مېھمان بولغانلىقى ئۈچۈن ، مەلۇ بۇ مېھماننىڭ يولىغا ئۆزىنىڭ جان
جەۋھەرلىرىنى چاققۇ قىلىش ئارقىلىق كۈتۈۋالدى ،

مەلۇ ئۆلگەندىن كېيىن ، پۈتكۈل دۆلەت ئەمەلدارلىرى ۋە يۇرت
كاتتىلىرى يىغىلدى . ئىسكەندەر ئۇنىڭ ئۆلۈمىنى ئۆزىتىشقا بىر نەچچە كى-
شىنى تەيىنلەپ ، ئۆلۈكنى شاھانە تەرتىپ - قائىدىلەر بويىچە زىننەتلەپ
چىقتى . ئاندىن باشقا شاھلارنى ئۇنىڭ جىنازىسىنى كۆتۈرۈشكە تەيىنلىدى .

ئۇلار مەللۇنى ئۇنىڭ ئانا ۋە ئەجدادلىرى دەپنە قىلىنغان زاراتكاھلىققا ئېلىپ كېلىشتى. مەللۇ ئۇ يەردە ئۆزىگە ناھايىتى كاتتا يەرلىك تەبىئىي رازىلاپ، پەشتاقلىرىغا قەدەر پۈتكۈزۈپ قويغاندى. ئۇنى ئاشۇ جايغا دەپنە قىلدى. ئاندىن ئۇنىڭ ئۆلۈمىگە پۈتۈن دۆلەت بويىچە ئۈچ كۈن قاتتىق ماتەم تۇتۇلدى. يىغا - زارە قىلىشتى. ئاندىن ئىسكەندەر مېھرىناز بىلەن فىرۇزنىڭ قارىسىنى ئۇشتۇپ، ماتەمدىن تەسكىن تاپقۇزۇش ئۈچۈن بىر شاھانە زىياپەت تۈزدى. ئۆزى توققۇز پەشتاقلىق تەخت ئۈستىدە ئولتۇردى. باشقا شاھلار يىراقتىن ئىككى سەپكە تىزىلغان ھالدا ئىككى تەرەپتە ئورۇن ئالدى. باشقا خالايقىلارمۇ ھەربىرى ئۆز ئورنىدا ئولتۇرۇشتى. ئىسكەندەر ياخشىلىق ۋە مەرھەمەتلەرنى كۆرسىتىپ، دۈشمەنلىرىگە دوستلارچە زىياپەت بەردى. بۇنداق نېمىلەرنى بۇ پىرقىراۋاتقان پەلەكمۇ كۆرۈپ باقمىغان بولغىنىتى. پەلەك داستىخىنىدەك كەڭ داستىخانلاردىن نۇمەن - نۇمەنلەپ سېلىندى. ئۇنىڭ ئۈستىگە قۇياشتەك نانلار تىزىلدى. ھېسابسىز ئات - كالا ۋە قويلار سۈيۈلدى. ئاش ئورنىغا تاۋاق - تاۋاقلاردا كاۋاپلار تىزىلدى. زىياپەت ھەددىدىن تاشقىرى مول بولدى. جاھان خەلقى ئۇنىڭدىن بەھرىمەن بولۇپ، سۆيۈندى. بۇندىكى ھالاۋەت ۋە پاراغەتلەرنى تەرىپلەشكە تىل ئاجىزلىق قىلاتتى. زىياپەت ئاخىرلاشقاندىن كېيىن دۇئا - تەكبىر قىلىشتى. ئاندىن ئىسكەندەرنىڭ ئەمرىگە بىنائەن دۆلەت ئەركانلىرى كېلىپ، فىرۇزنى زىننەتلىدى. ئۇنىڭ بېشىغا ئالتۇن تاج كىيىدۈرۈپ، زەرباب تون ئۈستىگە ئالتۇن كەمەر باغلاپ قويدى. يەنە كەشمىرنىڭ دۆلەت ئەركانلىرىدىن ئۈچ توققۇز كىشىگە تون، ساۋۇتلارنى تەقدىم قىلدى. 200 كىشىنىڭ ئالدىدا دۇ - بۇلغىلارنى قويدى. يەنە ئىككى مىڭ كىشىگە يالاڭ تونلارنى سوۋغا قىلدى. ئۇلار سۆيۈنگىنىدىن ھەممىسى ئىسكەندەرنىڭ ئالدىدا يۈكۈنۈشتى. ئىسكەندەر يۈكۈنگەنلەر ئىچىدىن فىرۇزنى چاقىرىپ، ئەلگە پادىشاھ بولغانلىقىنى جاكار.

لدى. ئاندىن ئۇنىڭغا مۇنداق دېدى:

— تەڭرىنىڭ تەقدىرىگە چارە يوق. بۇ جاھاندىكى شاھ ۋە گادايلىرىنىڭ بارىدىغان جايىمىز ئەنە شۇ زەرەنگاھتۇر. مەيلى شاھ بولسۇن ياكى گاداي بولسۇن، بۇ ئالەمدىن كەتمەي ئامالى يوق. ئۇنىڭ قانچە ئۆمۈر كۆرگۈسى بولغان تەقدىردىمۇ، لېكىن داۋاملىق ياشاپ قالالاشى مۇمكىن ئەمەس. بۇ ئالەمدە ئالىي تەخت ۋە ئېسىل رەختلەر بىلەن بېزەلگەن كىشىمۇ ئاخىر بىر كۈنى تاۋۇت تاختىسىغا موھتاج ۋە ئۆلۈم ئىلگىدە يالغىچ بولىدۇ. قانداق بولۇشىدىن قەتئىينەزەر، بۇ جاھاندىن ھېچكىم كەتمەي قالمايدۇ. شۇڭا بۇ دۇنيادىن كېتىدىغانلىقىمىزنى ھەر دائىم ئەستە تۇتۇشىمىز كېرەك. بۇ دۇنيا بولسا بىر ئېكىنزاردۇر. ھەممە كىشى بۇ ئالەمدە تېرىغاننى ئۇ ئالەمدە ئورۇپ، ئوزۇقلىنىدۇ. ھەر بىر كىشىگە بۇ دۇنيادا قىلغان ياخشى ئىشلىرى ئاخىرەت دەستىمىسى بولىدۇ. بىراق شاھلارنىڭ ئاخىرەتلىك دەستىمىسى بولسا، ئادالەت ۋە ھەققانىيەت بىلەن يۇرت سوراشتىن ئىبارەت. سېنى بۇ يۇرتقا پادىشاھ، بەلكى بۇ ئەلگە باشپاناھ قىلدىم. خەير - ئېھسان ۋە ياخشىلىقنى ئادەت قىلىپ، ئادالەت يولىنى تۇتقايسەن. يۇقرالارنى باياشاد، يۇرتنى ئاۋات قىلغايسەن.

ئىسكەندەر فىرۇزغا يۇقىرىقىدەك ۋەز - نەسىھەتلەرنى قىلىپ، ئۇنى ئىككىلا دۇنيانىڭ ياخشىلىقلىرىغا سازاۋەر قىلدى. ئۇنىڭغا ھەقىقەت يوللىرىدىن تەلىم بېرىپ، ھەققانىيەتنى ئۆگەتتى. فىرۇز شاھمۇ يەر سۆيۈپ، بۇ سۆزلەرنى جان دىلىدىن قوبۇل قىلدى.

— ئارزۇپۇم شۇكى، تەڭرىنىڭ ئىنايىتى بىلەن، دېگىنىڭ بويىچە ئىش كۆرىمەن، — دېدى ئۇ ئىسكەندەرگە تەزىم قىلغان ھالدا، — لېكىن ئۆزۈم ئېيتىشقا ئاجىزمەن. ئانامنىڭ قىلغان ئىشلىرىدىن ناھايىتى خىجىل بولغانىدىم. بىراق ئۇنىڭ پىكىر - خىيالى ساغلام بولمىغاچقا، نەسىھەتلەرگە

قۇلاق - سالمايتتى . شۇ سەۋەبتىن ئۇ پادىشاھى ئالەمنىڭ پەرىمانىدىن باش تارتتى . مەن ئۇنىڭغا ناھايىتى كۆپ نەسەپتەلەرنى قىلغانىدىم . بىراق ئۇنىڭ تەلەپى - ئىقبالى يانغان بولغاچقا ، نەسەپتەنى زادى ئاڭلىمايتتى . ئىنشائاللا ، ئەمدى تەڭرىدىن ئۈمىدىم شۇكى ، ھەزرىتىڭنىڭ قۇللۇقىنى بەجا كەلتۈرۈپ ، ئىنئام - ئېھسانلىرىڭدىن بەھرىمەن بولغايەن . گەرچە ئاتام ئۆزىنىڭ قېرىلىقى تۈپەيلىدىن خاتا قىلغان بولسىمۇ ، لېكىن مەن سېنىڭ كەڭچىلىكىڭگە ئېرىشىپ ، ياخشىلىقلىرىڭنى ناھايىتى كۆپ كۆردۈم . شۇڭا ، مەن ھەرگىز خاتا ئىش قىلمايمەن .

ئىسكەندەر بۇ سۆزلەرنى ئاڭلىغاندىن كېيىن ، ئۇنى ئاتىسىنىڭ تەختىگە ئولتۇرغۇزۇپ ، كەشمىر ئېلىنى ئۇنىڭغا ئۆتكۈزۈپ بەردى . گەرچە مەللۇ قېرىلىق بىلەن ئاجىزلاپ ، بۇ ئالەمدىن كەتكەن بولسىمۇ ، لېكىن ئۇنىڭ ئورنىدا ياش ۋە قاۋۇل ئوغلى ئىز باسار بولۇپ ، تەخت ۋە تاجىغا ۋارىسلىق قىلدى . ساقينامە :

ئاياقچى ، ماڭا جامى پىرانە تۇت ،
دېمەي خۇسرەۋانە ، فەقىرانە تۇت .
ھەمۇل جام بولسۇن ماڭا چارە رەس ،
كى باشدىن قىلىپمەن يىگىتلىك ھەۋەس .
مۇغەننىي ، ھەزىن نەغمە بۇنىياد قىل ،
يىگىتلىكىڭنىڭ ئەييامىنى ياد قىل .
كى ئول نەغمەدىن تازە ھۇشى تاپاي ،
ساغىنىپ يىگىتلىكىنى جۇشى تاپاي .
نەۋائى ، بەسى گەنج ئالدىڭ ، دەرىخ ،
يىگىتلىكىنى بەرباد قىلدىڭ ، دەرىخ .

يىگىتلىكىدە يول ئۇردى نەفسى ھۇسۇد ،
نەدامەت قارىلىقىدا ئەمدى نە سۇد .
بۇ سىددىققە ھەم تۇت مەيى پىرلىق ،
مەيى پىر ، لىق تۇت مەيى پىرلىق .
يىگىتلىك ھەباۋۇ ھەدەر كەتتى ئول ،
بارى خۇبلىقىدىن گۈزەر ئەتتى ئول .
مەيى تۇتتىكى ، كەتكەي بارى ھۇشلۇق ،
كى ئاندىن ماڭا يەتسە بېھۇشلۇق .
چۇنان قالماغاي بارۇ يوقدىن ئەسەر ،
ئەسەر دېمەكم ، بەل ئەسەردىن خەبەر .

ھوشيار ئۇستاز نەسەپتىنىڭ قەدىرىنى بىلمەي ، ئىش ئۆتكەندە قىلغان پۇشايىمىدىن
پايدا تاپالمىغان غاپىل يىگىتنىڭ ھېكايىتى

ئاڭلىشىمچە ، ئىلگىرى بىر ياش يىگىت بار ئىكەن . ئۇنىڭ قەدى - قامىتى كېلىشكەن ، چېرىمۇ دىلىنى مەپتۇن قىلغۇدەك دەرىجىدە گۈزەل ئىكەن . بىراق ئۇ ئۆز ياشلىقىنىڭ تەقەززاسىدىن بىھۇدە ئىشلارنى قىلىپ ، قىش - ياز نەغمە ۋە شاراب بىلەن كۈن ئۆتكۈزۈۋىدىكەن . ئۇنىڭ تەرىقەت ۋە ئەدەب ئەخلاق يولىدا پىر ئۇستاز دەرىجىسىگە يەتكەن بىر ھەمسايىسى بار ئىكەن ، ئۇ يىگىت بىلەن تەڭ دېمەتلىك ۋە قوشنا ئىكەن . بۇ يىگىتنىڭ ناشايان ئىشلىرى ۋە غەلۋە - ماجىرالىرى تۈپەيلىدىن ، ئۇنىڭ بىلەن قوشنا ئولتۇرغان ئۇستاز كۆپ تەڭلىكتە قالدىكەن ، شۇڭا ئۇنىڭغا دائىم سىلىق ۋە يېقىملىق لەۋزى بىلەن پەندى - نەسەپتەلەرنى قىلىدىكەن . لېكىن ئۇ يىگىت نەسەپتەنى قوبۇل قىلماي :

— ياشلىق دېگەن راھەت - پاراغەتنىڭ پەيزىنى سۇرىدىغان ، قېرىلىق

بولسا، تائەت - ئىبادەتكە مەشغۇل بولىدىغان مەزگىلدۇر. تەقۋادارلىق، پەرھىزكارلىقنى قىرىغان مەزگىلدە قىلغان ياخشى، - دەپ جاۋاب بېرىدۇ. كەن. ئۇ دائىم شاراب بىلەن كۆڭلىنى خۇش قىلىپ، كۈنىنى ئۆتكۈزىدىكەن. ياشلىق مەزگىلى ھەش - پەش دېگىچە ئۆتۈپ كېتىپتۇ. ئۇنىڭ پۇت - قوللىرىدا مادار، تېنىدە قۇۋۋەت قالماپتۇ. ئۇ ئەمدى تائەت - ئىبادەتكە مەشغۇل بولۇشقا نىيەت قىلغان بولسىمۇ، لېكىن ئادەتلىنىپ قالغان پاستىقلىق ھەم زەئىپ - ناتىۋانلىق تۈپەيلىدىن ئىبادەت قىلالماپتۇ. قىلغان تەقدىردىمۇ ئۇ - نىڭدىن قىلچىلىك زوق ۋە ھۇزۇر ئالالماپتۇ. ئۇ يىگىت شۇ ھالەتتە قېرىپ ئۆمرى ئاخىرغا يىتىپتۇ. ئۇ چاغدا پىر ئۇستاز ئۇنىڭ ياتقان يېرىگە كىرىپتۇ. ئۇ جان ئۇزۇش ئالدىدا تۇرغانىكەن. ئۇستاز ئۇنىڭغا ئېچىنغان ھالدا، بېشىغا كېلىپ ئولتۇرۇپتۇ ۋە ئۇنىڭ ئىلگىرى قىلغان يامان ئىشلىرىغا پۇشايمان قىلىۋاتقانلىقىنى بىلىپتۇ.

— قانچە قېتىملاپ پەندى - نەسەھەت قىلغانىدىم، - دېدى ئۇستاز ئۇنىڭغا، - لېكىن سەن قۇلاق سالماي، ئورۇنسىز ئىشلارنى قىلدىڭ. بېشىڭغا مۇنداق كۈنلەرنىڭ كېلىدىغانلىقىنى ئويلىمىغانىدىڭ؟ ئۇ كىشى لېۋىنى ئارانلا مىدىرلىتىپ:

— ئۇ چاغدا مۇنداق تەجرىبە مېنىڭ بېشىمدىن ئۆتمىگەندى. قېرىغان چېغىمدا بۇنداق ناتىۋان ئەھۋالغا چۈشۈپ قالدىغانلىقىمنى بىلگەن بولسام، ياش ۋاقتىمدا ھەرگىز يامان ئىشلارغا يولماس ئىدىم، - دەپتۇ. — مەن ساڭا، نەسەھەت قىلغان چاغلاردا ئاتاڭ نەچچە ياشلاردا بار ئىدى، - دەپ سوراپتۇ ئۇستاز ئۇنىڭدىن.

ئۇ كىشى ھېسابلاپ كۆرۈپ:

— بىر يۈز ئون ئىككى ياشتا، - دەپ جاۋاب بېرىپتۇ.

— شۇ چاغدا ئاتاڭمۇ سېنىڭ ھازىرقى ئەھۋالىڭدەك زەئىپ، ناتىۋان

ھالەتتە بولغىنىدى، - دەپتۇ ئۇستاز كۈلۈمسىرىگەن ھالدا - ساڭا، بۇنىڭدىنمۇ ئارتۇق تەجرىبە بولامدۇ؟ ئۇ كىشى ئاڭلاپ، بېشىنى لىڭشىتىپ قايىل بولۇپتۇ. كىمگە تەڭرى تەرىپىدىن ياخشىلىق يەتسە، ئۇ كىشى چوقۇم باشقىلارنىڭ ئەھۋالىدىن تەجرىبە - ساۋاق ئالىدۇ.

ھېكمەت ئىسكەندەرنىڭ ئەرەستودىن: « قېرىلىقتا كىشىنىڭ پۇت - قولىدىن ماغدۇر، جىسمىدىن ھوزۇر كېتىدۇ. ئەقىل - پاراسىتىمۇ توسالغۇغا ئۇچرايدۇ. شۇنداق تۇرۇقلۇق نېمە ئۈچۈن ياشلىقتا كىشىنىڭ تەبىئىتى ياخشى ئىشلارغا مايىل بولمايدۇ » دېگەن مەزمۇندا سوئال سورىغانلىقى، ئۇ دانىشمەن ھېكمەتنىڭ قېرىلارغا خاس چوڭقۇر تەپەككۈرى بۇ بەختلىك ياش پادىشاھقا يول كۆرسەتكەنلىكى

ئىسكەندەر ئەرەستودىن مۇنداق سوئال سورىدى:

— يىگىتلىك مەزگىلىدە ھەر قانداق ئىشنى ئاخىرغا يەتكۈزۈش ئاسان. يىگىتلىك دەۋرىدە كىشىنىڭ ھەممە ئىشقا زوق - ئىشتىياقى، لەززىتى ئۇرغۇپ تۇرىدۇ. كىشى قېرىغاندا ئۇنىڭدا ھېچ ئىشقا زوق - ھەۋەس، كۈچ - قۇۋۋەت قالمايدۇ. شۇنداق تۇرۇپ نېمە ئۈچۈن كىشىلەر ياش ۋاقتىلىرىدا يامان ئىشلارغا كۆڭۈل بېرىپ، ياخشى ئىشلاردىن قاچىدۇ؟ بۇنىڭ سەۋەبىنى سۆزلەپ بەرگىن.

ئەرەستو بۇ سوئالغا جاۋابەن مۇنداق سۆز باشلىدى:

— ئادەم كىچىك ۋاقتىدا ئۇنىڭدا ئەقىل - ئىدراك، ئاز، تەبىئىتى بىلىم ۋە پاراسەتلەردىن يىراقراق بولىدۇ. بۇ خىل ئالاھىدىلىك ئۇلارنىڭ ھەمىشە سەۋەنلىك ۋە خاتالىق سادىر قىلىشىغا سەۋەب بولىدۇ. ئەقىل - ئىدراكنىڭ يوقلۇقى سەۋەبىدىن داۋاملىق نەپسىنىڭ قىلتىقىغا چۈشۈپ قېلىپ، ھاۋايى ھەۋەسكە بېرىلىپ كېتىدۇ. ئادەم بالىلىق دەۋرىدىن ئۆتۈپ، ياشلىق مەزگىلىگە قەدەم قويغاندا ئۇنىڭ دىلىنى ئەقىل - پاراسەت نۇرلىرى يورۇتۇپ

دۇ . بۇ مەزگىلدىكىلەرنىڭ ۋۇجۇدىدا ئىككى خىل كۈچ بولىدۇ . ئۇنىڭ بىرى ئەقىل ، يەنە بىرى نەپسىدۇر . ئەگەر ئۇنىڭ ئەقلى كۈچلۈك بولۇپ ، ياخشى ئىشلارغا كۆڭلىنى بەرسە ، بۇنداق كىشى پۈتكۈل ئالەم خەلقىنىڭ ئارزۇسىغا ئايلىنىدۇ . خالايق ئىچىدە كۆزگە كۆرۈنگەن شەخس بولۇپ قالىدۇ . ئەگەر ئۇنىڭ نەپسى ئەقلىدىن كۈچلۈك بولۇپ قالسا ، ئۇ تەبىئىي ھالدا نەپسىنىڭ كەينىگە كىرىپ كېتىدۇ . نەپسى ئۇنى ھەر قانداق ھاۋايۇ ھەۋەسكە ، يامان ، چاكىنا ئىشلارغا بۇيرۇسىمۇ رەت قىلىشقا ئىلاجىسىز قالىدۇ . ئۇنى شۇ ھامان ئوروندايدۇ . نەپسىنىڭ خاھىشى ھەر قانداق ۋاقىتتا خاتا ۋە گۇناھلىق ئىشلارغا مايىلدۇر . ھەر كىم ئۆزىنىڭ روھانىيىتىنى پاك ۋە تازا تۇتسا ، ئۇنىڭ كۆڭلىنى ئەقىل شامى يورۇتۇپ ، مۇنەۋۋەر قىلىدۇ . ئەقىللىق ، بىلىملىك كىشىلەر ئۆزىنىڭ ياشلىق دەۋرىنى بەھۋە ئۆتكۈزمەيدۇ . قېرىغاندىمۇ بارغانسېرى پاك ۋە دانىشمەن بولىدۇ . ھەر قانداق ئىشنىڭ بېشى ياشلىق دەۋرىدىن باشلىنىدۇ . كىشى ياشلىقتا قايسى ئىشقا مايىل بولسا ، قېرىغاندىمۇ ئۇنىڭ كۆڭلى شۇ ياققا تارتىدۇ . ياشلىقتا قانداق ئىشقا كۆڭۈل بەرسە ، قېرىغان چاغدىمۇ ئۇنىڭدىن شۇنداق ئىش نامايان بولىدۇ .

كۆڭۈل سېھىرلىك چاچتىن قاپقارا خالغا مايىل بولۇپ قالغاندەك ، ئىسكەندەرنىڭ كەشمىردىن ھىندىستانغا يۈرۈش قىلغانلىقى ، رايى ھىندىنىڭ دۆلەت كاتىبلىرى ۋە ھېكمەت ئەھلىنى ئارىغا سالغانلىقى ، ئۇلار ئىسكەندەر ئالدىدا قۇل پادىشاھتىن ئۆز گۇناھىنى تىلىگەندەك ئۆزرە ئېيتىپ كەچۈرۈمگە ئېرىشكەنلىكى ، رايىنىڭ ئىسكەندەرنى ھىندىستان تەرەپكە باشلاپ ، گۈزەل باغۇ بوستانلاردا قىشلاشقا تەكلىپ قىلغانلىقى ، ئۇ بوستانلارنىڭ تۆت ئەتراپىنىڭ چەك - چېگرىسىغا يەتكىلى بولمايدىغان تەرىپى ، بەلكى بۇنداق يەرنىڭ پۈتكۈل رويى زېمىندا تېپىلمايدىغانلىقى

تارىخ ئەھلى بۇ داستانغا مۇنداق ھەرپلەرنى يازدى :

ئەلەقسە : ئىسكەندەر فرۇز شاھقا كەشمىرنى بېرىپ ، ئۇنى تەخت ۋە تاج بىلەن ئۇلۇغۋارلىققا ئېرىشتۈردى . تاپشۇرىدىغان باج - خىراجىنى بەلگىلەپ ، ئۆز ئىلىگە پادىشاھ قىلدى . ئاندىن ئۇنىڭ لەشكەرلىرىگە يول خىراجىتىنى ھەل قىلىپ بەردى ۋە فرۇز شاھقا :

— سەن ھازىردىن باشلاپ ھېچ ئىشقا مايىل بولماي ، جىددىي تەييارلىق قىلىپ ، ئارقىمىزدىن پات پۇرسەت ئىچىدە ھىندىستانغا يېتىپ بارغىن ، — دېدى .

ئىسكەندەر شۇندىن كېيىن ھىندىستان تەرەپكە قاراپ يۈرۈش قىلدى . ئۇنىڭ لەشكەرلەر دەرياسىغا شاۋقۇن - سۈرەت چۈشتى . يول يۈرگەندە ئۇلارنىڭ چاڭ-توزانىلىرى پەلەككە يېتەتتى . ئۇلار مەنزىلمۇ مەنزىل يۆتكىلىپ ، ماڭغان يوللىرىنى ئىنچىكە ھېسابلاپ ، بەلگە سېلىپ ماڭاتتى ، قەدىمى ھەر بىر دىيارغا يەتسە شۇ دىيارنى ئېلىپ ، ئۆزىگە تەۋە قىلاتتى . يۇرتىنى يامانلاردىن تارتىۋېلىپ ، ياخشىلارغا بېرەتتى . ياشتۇڭلۇق قىلغانلارنىڭ بېشىنى پەس قىلىپ ، ناتىۋان ھالغا كەلتۈرەتتى . ھىندىستانغا بارغۇچە ئادالەت ۋە ئېھساندىن چۆللەرنى ئاۋات قىلىپ باغۇ - بوستانغا ئايلاندۇردى . بۇ خەۋەر ھىندىستان پادىشاھى رايى ھىندىغىمۇ ئاڭلاندى . راي ئىسكەندەرنىڭ كەشمىرگە كەلگەندە شۇ قەدەر كۈچلۈك سېھىرگەر - لەرنى ئاجىز قىلىپ ، چارە - تەدبىرلەر بىلەن تىلىسىملارنى ئېچىپ ، ئاخىر كەشمىرنى قولغا ئالغانلىقىنى تولۇق ئاڭلىغانىدى . شۇڭا ، ئۇ ئىسكەندەر بىلەن جەڭ قىلىپ ، تەڭ كېلىشنىڭ زادى مۇمكىن ئەمەسلىكىنى شەك - شۈبھىسىز جەزىملەشتۈردى . ئىسكەندەرنى كۈتۈۋېلىش ئۈچۈن ، ھەددى ھېسابسىز پىشكەشلەرنى تەييارلىدى . ئۇنىڭغا سوۋغا قىلىش ئۈچۈن ، ئېسىل ماتالاردىن توققۇز توققۇزنى چېگىپ تەييارلىدى . ھەرخىل ئېسىل ۋە ھەيۋەتلىك پىللاردىنمۇ توققۇزنى ، يەنە بىر رىۋايەتتە ئوتتۇز توققۇزنى

تەييارلىدى . ئۇ پىللارنىڭ ھەر بىرىدىن زېمىن ۋە زامان تىترەيتتى . ھەر بىر پىلنىڭ جىسمى تاغدەك بار ئىدى . كۈچ - قۇۋۋىتى بولسا ، تاغلارنى تالغان ، بەلكى چاڭ توزانغا ئايلىنىدۇرۇۋېتىدىغان دەرىجىدە ئىدى . ئۇلارنىڭ جىسمى تاغقا ئوخشىسا ، مېڭىشلىرى بىر زور كېمىگە ئوخشايتتى ، ئۇنىڭ بېشى تاغنىڭ ئۈچىدىكى غايەت زور بىر قورام تاشقا ئوخشايتتى . قۇلاقلىرى كېمە بېشىغا ئورنىتىلغان ئىككى يەلكەنگە ئوخشايتتى . بۇ پىللارنىڭ ھەيۋەتلىكلىكى كېمە ئەمەس ، بەلكى بۈيۈك ئاسماندەك ، ھەر بىرىنىڭ خارتۇمى گويىكى بىرسامان يولىدەك كۆرۈنەتتى . ئۇ خارتۇم ئەمەس ، بەلكى ئىنتايىن چوڭ كاناي ، ياق ، سۆلەت - سالاپەتتە ھەيۋەتلىك ئەجدىھاننىڭ ئۆزى ئىدى . ئۇ پىللار خارتۇمى بىلەن چىرماپ تارتىدىغان بولسا ، ئۇزۇن يىل ئۆمۈر كۆرۈپ ، پەلەك بىلەن بوي تالاشقان ھەيۋەتلىك چىنارلارنى غولىدىنلا ئۈزۈپ تاشلايتتى . بىر تۇرتۇش بىلەنلا سىدرە دەرىخىدەك يۈكسەك ۋە مۇستەھكەم مۇنارلارنى ئۇرۇۋېتەتتى . مۇشۇنداق ھەيۋەتلىك پىللارنىڭ ھەر بىرىگە يەتتە قىسىم يوپۇقلارنى يېيىپ ، ئۇلارنى ئالتۇن ۋە لەئىلى - جاۋاھىرلار بىلەن زىننەتلىگەندى . ھەر بىر پىلغا بىر خۇش قامەت پىل باق - قۇچىنى ئورۇنلاشتۇردى . ئۇلارنىڭ ھەممىسى ھۆسنى جامالدا تەڭداشسىز ئىدى . ھەر بىر پىلنىڭ ئۈستىدە بىردىن تەخت قويۇلغان بولۇپ ، ھەر بىرىنىڭ ئىچىدە توققۇز نەپەردىن ھىندى غۇلاملىرىنى جايلاشتۇرغانىدى . ئۇلارنىڭ ھەر بىرى گۈزەللىك ۋە خۇش خۇيلۇقتا كۆز قارىچۇقىدەك ئەزىز ۋە شوخ ئىدى . ئۇلارنىڭ ھەممىسى سېرىق ۋە قىزىل لىباسلارنى كىيگەن ھالدا ، مېڭىپ كېتىۋاتقان پىللارنىڭ ئۈستىدە بەخىرامان ئولتۇراتتى . يەنە ھەرخىل ئېسىل ئاتلاردىن يەتتە توققۇزنى تەييارلىدى . بۇ ئاتلارنىڭ ھەر بىرى پىلدەك كۆرۈنەتتى . ئۇلارنىڭ ھەر بىر توققۇزى بىرخىل رەڭدە بولۇپ ، گۈزەللىكتە باشقا رەڭلەر بىلەن ھۆسن تاللىنىپ تۇراتتى . قارماققا بۇ

ئاتلارنىڭ ھەر بىرى بىر پەرىدەك ، ئەمما چوڭلۇقتا دېۋىدەك كۆرۈنەتتى . ئاتلارنىڭ ھەممىسى تاڭ شامىلىدەك چاپقۇر ۋە يۈگرۈك ئىدى . ئاتلارنىڭ ھەر بىر توققۇزىغا بىر خىل رەڭدە قىممەتلىك ۋە ئۆزگىچە يوپۇقلارنى ياپتى . ھەممىسىگە ئالتۇن قۇغۇرقلارنى باغلىدى . ھەر بىر ئاتقا بىردىن كېلىشكەن ۋە گۈزەل ھىندى چاكىرىنى مىندۈردى . ئۇلار ھەممىسى زەرباپ كىيىملىرىنى كىيىپ ، ئالتۇن كەمەرلەرنى باغلىغانىدى . ئۇ چاكارلار شۇ قەدەر شوخ ۋە چاققان ئىدىكى ، ئاتلىرىنى چاپتۇرۇپ كېتىۋېتىپ ، نەيزىسىنىڭ ئۇچى بىلەنلا يەردىكى ساۋۇت ۋە قالغانلىرىنى ئالاتتى . ئۇلار قۇلاقلىرىغا ئالتۇندىن ياسالغان قۇللۇق ھالقىلىرىنى تاقىغانىدى . يەنە توققۇز توققۇز ئۇلادغا نەپىس رەخت - لەرنى تەييارلىدى . ئۇلار شۇ قەدەر ئەۋرىشىم ۋە نېپىز ئىدىكى ، ئۇنىڭدىن ئون قات كىيىم كىيگەن تەقدىردىمۇ يەنە بەدەن شۇنچە روشەن كۆرۈنۈپ تۇراتتى ، كىيىم كىيگەن ياكى كىيىمگە ئىگىلىكىنى بىلىش قىيىن ئىدى . يەنە قۇياشتەك شولا چېچىپ تۇرىدىغان ئالتۇن ئىدىش ۋە جاملاردىن توققۇز توققۇز قۇزنى تەييار قىلدى . گۈل يۈزلۈك غۇلاملار بىر قولىدا ئىدىشى ، يەنە بىر قولىدا جامنى تۇتقان ھالدا تەق بولۇپ تۇرماقتا ئىدى . يەنە شېكەر تىللىق ، شېرىن سۆزلۈك تۇتىلاردىن توققۇز توققۇزنى تەييارلىدى . ئۇلارنىڭ بەدەنلىرى زۇمرەتتەك يايىشىل ، تۇمشۇقلىرى ياقۇتتەك قىيىزىل رەڭدە تاۋ - لىنىپ تۇراتتى . ئۇنىڭ ياقۇت ئېغىزلىرى سۆزلىگەندە گۆھەرلەرنى چاچاتتى . يەنە چىرايلىق تۈزلەردىن توققۇز توققۇزنى تەييارلىدى . بۇلار گۈزەللىكتە جەننەت تۈزلەرنىڭ ئۆزى ئىدى . ئۇلار خۇددى زىبا سەنەملەردەك ئادەمنىڭ ئەقلى - ھوشىنى ھەيران ۋە سەرگەردان قىلاتتى . ئۇلارنىڭ باشلىرىدىكى تىترەپ تۇرغان تاجلىرى گۈزەل جانانلارنىڭ باشلىرىغا قىستۇرۇۋالغان ئو - تىغانتلىرىغا ئوخشاش كىشىلەرنىڭ كۆڭۈل قۇشلىرىنى ئوۋلايتتى . ئۇنىڭدىن باشقا يەنە نەچچە - نەچچە ئۇلادلاردا ئۇد ، ئەنبەر ، كاپۇر ، ئىپار ۋە سەندەل

لەرنى تەقلىدى . بۇ سوۋغا - سالاملارنى كۆرگەن كىشىنىڭ ئەقلى ھەيران ، ھوشى سەرسان بولاتتى . يەنە ھىندىستاننىڭ بارلىق ئاكابىرلىرى ، مۆتۈر - لىرى ، ئالىم - ئۆلىما ، ھېكىم - ھۆكۈمرانلىرىنى يىغدى . ئۇلارنىڭ ھەممىسى ئىلىم - ھېكمەتتە ئەفلاتون ۋە ئەرەستودەك چېچەن ، تەقۋادارلىقتا ۋە پاكلىقتا قۇياشتەك نۇرانە ، سۆز ۋە نۇتۇقتا ئەيسا پەيغەمبەردەك ئىسسىق نەپەسلىك ئىدى . ئۇلارنى يۇقىرىدا زىكىر قىلىنغان سوۋغا - سالام ۋە پىشكەشلەر بىلەن قوشۇپ ، ئىسكەندەرنىڭ ئالدىغا چىقارتتى . ئۇلارنى ماڭدۇرۇشتىن ئىلگىرى رايى ھىندى ئۆزىنىڭ ئۆزى خاھلىقى ۋە بىچارىلىكىنى ئىزھار قىلىپ مۇنداق دېدى :

— مەن شاھلار شاھى ئىسكەندەرنىڭ كەمتەر چاكىرى ، بېشىم ئۇنىڭ ئۇلۇغ دەرگاھىنىڭ تۇپراقىغا مايىل . شاھى ئالەم بىلەن جەڭ قىلىشتى خىيالىمغىمۇ كەلتۈرۈپ باقمىدىم . ئۇنداق خىيال قىلىشقا ھەددىمۇ ئەمەس . ئۆزۈمنى ئۇنىڭ ھىندى نەسلىدىن يولغان كەمتەر بەندىسى دەپ بىلىمەن . خوش ، شۇنداق تۇرۇپ ، ئۇنىڭ پەرمانىنى تۇتۇشتا قانداقمۇ بويۇنئاۋلىق قىلىمەن ؟ شاھنىڭ يارلىقى يەتكەندە ئاجىزلىقىم تۈپەيلىدىن بارالمىدىم . ئەمما ئورنىمدىن تۇرۇپ ، ئەلچىدىن يارلىقنى ئالدىم . ئۇنى سۆيۈپ ، ئاندىن بېشىم ئۈستىگە قويدۇم . شۇ ئارقىلىق ئۆزۈمنىڭ شاھقا بولغان كەمتەرلەرچە سەمىمىي ھۆرمىتىمنى ئىزھار قىلغانىدىم . شۇ چاغدا شاھنىڭ خىزمەتلىرىگە بېرىشىم كېرەك ئىدى . لېكىن بېرىشقا شارائىت يار بەرمىدى . شاھنىڭ پەرمانىغا بويۇن تولغاپ ، باشتۇڭلۇق قىلمىغانىدىم . بەلكى ئەۋەتكەن مەكتۇپىنى جان - دىلىمدىن قوبۇل قىلغانىدىم . بۇ ھەقتە بىلگەنلىرىنى ئەلچىمۇ بايان قىلغان بولغىدى . ئۇ چاغدا مەن مەجرۇھ بولۇپ ، ئاغرىق ئازابدا قالغانىدىم . بۇ ھەقتىكى ئۆزى خاھلىقىمنى ئەلچىلەرگىمۇ ئىزھار قىلغانىدىم . پادىشاھم ئەمدى ئۆزىمنى قوبۇل قىلىپ ، بۇ ۋەيرانە ئېلىمگە چۈشۈپ ،

شەپقەت ۋە مەرھەمەتلىرى بىلەن مېنى خالايدىغان ئىچىدە ئەزىز ۋە شادىمان قىلسا ، بېشىم كۆككە يېتىدۇ . جېنىمنىڭ يارىچە ئۇنىڭ قۇللۇقىنى بەجا كەلتۈرىمەن . تەڭرىم مېنى پادىشاھنىڭ قەھرى - غەزىپىگە دۇچار قىلمىغاي . ئۇنىڭدىن كۆرە بىر جام زەھەر ئىچىۋالغىنىم ياخشىراق . ئەگەر مېنى گۇناھكار بىلىپ ، قۇللۇقۇمنى قوبۇل قىلمىسا ، ئۇنىڭغىمۇ ئىلاجىم يوق . شاھىمنىڭ خاھىشىنى قوبۇل قىلماسلىققا ھەددىم ئەمەس . سىلەر شاھى ئالەمنىڭ ئالدىدا مېنىڭ بۇ ئۆزى خاھلىقىمنى يەتكۈزۈپ ، كەچۈرۈم سوراڭلار . سىلەر شەپقەت قىلىپ ئارىغا چۈشەڭلەر ، شاھم ھەر ھەمەت قىلىپ گۇناھىمدىن ئۆتەر .

رأيى ھىندى بۇ قەدەر شېرىن سۆزلەر بىلەن دانىشمەن - ئۆلىمالارنى ئاياغقا تۇرغۇزۇپ ، بارلىق سوۋغا - سالام ۋە پىشكەشلەرنى تاپشۇرۇپ ، ئىسكەندەرنىڭ ھۇزۇرىغا ئەۋەتتى . ئۇلار سوۋغاتلارنى ئېلىپ ، ئىسكەندەرنىڭ باگاھىغا يېتىپ كەلدى . ئۇلار ئاۋۋال دۆلەت ئەرگانلىرى ۋە ھېكمەت ئىگىلىرى بىلەن كۆرۈشۈپ ، رأيى ھىندىنىڭ سالام ئېھتىراملىرىنى يەتكۈزدى . ئىسكەندەرنىڭ ھۆكۈملىرىمۇ بۇ كەلگەنلەرنىڭ ئىززەت - ھۆرمىتىنى قىلدى ۋە ئەھۋالنى ئىسكەندەرگە مەلۇم قىلدى . ئىسكەندەر بۇ خەۋەرنى ئاڭلاپ ناھايىتى خۇش بولدى . تەختكە چىقىپ ئولتۇرۇپ ، كەلگەن مېھانلارنى چاقىرىشقا پەرمان قىلدى . ئۇ رأيى ھىندىگە بولغان غەزەپتىن ياندى . بۇ دانىشمەن ئۆلىمالارنىڭ كەلگەنلىكىدىن ناھايىتى خۇشال بولدى . شاھنىڭ كۆزىگە بۇ ئېلىپ كەلگەن سوۋغاتلار بىر ياماقچىلىكىمۇ كۆرۈنمىدى . ئەمما بۇ ئالىملارغا شۇ قەدەر ئىلتىپاتلارنى كۆرسەتتىكى ، ئۇلارنىڭ ھەممىسىنى بىر بىۋىۋەك شاھتەك كۆرۈپ ئەزىزلىدى . ئۇلارنى شاھانە ھۇجرىلارغا ئورۇنلاشتۇرۇشقا پەرمان چۈشۈردى . ئۇلار پەرمان بويىچە جايلاشتۇرۇلدى . ئىسكەندەر ئۇلارنىڭ ھەممىسى ئەھلى سالاھ ، ئالىم ۋە ھۆكۈم كىشىلەر ئىكەنلىكىنى كۆزدە تۇتۇپ ، ئۇلارنىڭ چۈشكەن ھۇجرىلىرىغا شەخسەن

ئۆزى يوقلاپ باردى . ئۆزىنى ئۇلاردىن تۆۋەن تۇتۇپ ، كەمتەرلىك بىلەن ھۆرمەت ۋە ئېھتىرام بىلدۈردى . مەجلىس ۋە زىياپەتلەرنى تۈزگەندە ، بۇ ئا-لىملارنى ، ھەقىقەت ۋە مەرىپەت ئىگىلىرىنى ئۆزىدىن يۇقىرى بىلگەنلىكتىن ، تەختكە چىقىپ ئولتۇرۇشنى راۋا كۆرمەي ، تەكەللۈپسىز ھالدا شۇلار ئارىسىغا كىرىپ ، ئادەتتىكى ئورونلاردا ئولتۇردى . ئۇلارنىڭ ھۆرمەت ۋە ئىناۋىتىنى ئەلا بىلىپ ، ھەممىسىنى ئۆزىگە لايىق ھالدا يۇقىرى ئورۇنغا ئولتۇرغۇزدى . ھە دېگەندىلا ئۆزۈم خاھلىققا تىل ئېچىپ ، ئۇلاردىن ھاردۇق سورىدى « ئۇزۇن يول يۈرۈپ ، كۆپ جاپا چەكتىڭلار » دەپ ناھايىتى كۆپ ئىلتىپاتلارنى كۆرسەتتى . كەلگەن ئالىم ۋە ئۆلىمالار ئىسكەندەرگە دۇئا ۋە مەدھىيىلەرنى ئادا قىلغاندىن كېيىن ، پادىشاھ رايى ھىندىنىڭ بارلىق ئۆزبېخاھلىقىنى تولۇق يەتكۈزدى . ئىسكەندەر بۇلارنى ئاڭلىغاندىن كېيىن كۆپ خىجىل بولدى . پۈتكۈل سالھلار ۋە ئالىملارغا تۆۋەنچىلىك بىلەن مۇنداق دېدى .

— سىلەر نېمىنى ئىلتىماس قىلساڭلار ، شۇ بويىچە ئىش كۆرۈپ ، سىلەرنىڭ كۆڭلۈڭلارنى ئېلىش ۋە خاتىر جەم قىلىش بىزنىڭ مەجبۇرىيىتىمىز . پادىشاھىڭىزلاردىن گەرچە ئاز — تولا سەۋەنلىك تۆتۈلگەن بولسىمۇ ، لېكىن ئەپۇ قىلىشقا تامامەن بولىدۇ . ھەتتا ئۇنىڭ گۇناھى ناھايىتى ئېغىر بولغان تەقدىردىمۇ ، بۇنداق ئاجىزانە ھالىتىنى كۆرگىنىمىدە چوقۇم رەھىم — شەپقەت قىلىپ ، ئۇنى كەچۈرگەن بولاتتىم . خۇسۇسەن ، سىزلەردەك مۆھ-تىرەم كىشىلەر كېلىپ ئارىغا چۈشۈپ ، ئۇنىڭغا ۋە كالىتەن ئەپۇ سورىۋاتقان ئەھۋال ئاستىدا ، مەن ئۇنى قانداقمۇ ئەپۇ قىلماي تۇرالايمەن ؟ گەرچە ئۇ ئاز — تولا سىياسەت بىلەن بىر تەرەپ قىلىشقا لايىق بولسىمۇ ، لېكىن مەن سىلەرنىڭ يۈز — خاتىرىڭلارنى قىلىپ ، ئۇنىڭ ھەممە سەۋەنلىكلىرىنى كە-چۈرۈپ ، ئاداۋەتتىن قول يىغدىم . شۇڭا ئۇ بىزنىڭ شەپقەت ۋە ئىنايىتىمىزنى ئۆزىگە مۇقەررەر دەپ بىلىپ ، قىلچە ئەنسىرىمەستىن بار گاھىمىزغا كەلسۇن .

ئۇنىڭ ئىشلىرىنى ياخشىلىققا بۇراپ ، بېشىغا تاج كىيىدۇرەي ، تەختنى زىننەت-لەپ ، پۈتكۈل دۆلەتنىڭ بېزىكىگە ئايلاندۇراي ، ئۇنىڭ شان — شەۋكىتى ۋە مەرتىۋىسىنى يەلەككە يەتكۈزەي . چۈنكى ، مەن سىلەرنىڭ مۇبارەك جاما-لىڭلارنى كۆرۈپ ، بىللە ئولتۇرۇپ ھەمسۆھبەت بولۇپ ، كۆڭلۈم ناھايىتى شادلاندى . يول ئازابى تارتىپ بۇياققا كېلىپ ، مېنى تېخىمۇ كۆپ خوشاللىق-تىن بەھرىمەن قىلىدىڭلار . يول بويى تارتقان رەنج — مۇشەققەتلىك ئۇچۇن ، سىلەردىن ئەپۇ سورايمەن ۋە ناھايىتى كۆپ مىننەتدارمەن . قەدىمدىن بېرى شۇنداق بىر رەسمىي قائىدە باركى ، بىر پادىشاھ كېلىپ بىر شەھەرنى ئالسا ، ھۆكۈمگە ئۆتكەن شەھەرنىڭ شاھىدىن بىر مۇنچە مال — دۇنيا تەلەپ قىلىدۇ . بىراق بىز سىلەرنىڭ خەلقىڭلارنىڭ ۋە شاھىڭلارنىڭ بۇ مال — مۈلكىنى يى-غىشتا ناھايىتى كۆپ قىيىنلىدىغانلىقىنى كۆزدە تۇتۇپ ، بۇنداق رەسمىيەتنى ئالمايمىز . ھېچقانداق ئالۋان — سېلىق سالمايمىز . يەنە شاھلار كېلىپ ھۆك-مىمىزنى قوبۇل قىلسا ، تەبىئىكى ، ئۇنىڭغا مەلۇم مىقداردا باج — خىراج تاپشۇرۇش بۇيرۇلىدۇ . بىراق خەلقىڭلارنىڭ بۇنى بېرىشتە ناھايىتى كۆپ قىيىنلىدىغانلىقىنى ۋە دىشۋارچىلىقلارغا دۇچ كېلىدىغانلىقىنى كۆزدە تۇتۇپ ، سىلەردىن ئىككى يىلغىچە باج — خىراج ئالمايمىز . خەلقىڭ زىممىسىدىنمۇ ئىككى يىللىق ئالۋان — سېلىق ، باج — خىراجەتنى كۆتۈرۈۋېتىمىز ۋە سىلەرنىڭمۇ شۇنداق قىلىشىڭلارنى تەلەپ قىلىمىز .

پادىشاھ ئىسكەندەر ئۇلارغا يۇقىرىقىدەك سۆزلەرنى قىلىپ ، ھەددى — ھېسابسىز ئىنئام ۋە ئىلتىپاتلارنى كۆرسەتتى . بۇ كىشىلەر ئىسكەندەرنىڭ كەڭچىلىك ۋە مەرھەمەتلىرىدىن شۇ قەدەر سۆيۈندىكى ، ئۇنىڭ يولىدا توپا — تۇپراق بولۇپ كەتكۈدەك دەرىجىگە يەتتى . بۇ قەدەر چەك — چېگرىسىز ياخشىلىق ۋە ئىنئاملارنى كۆرگەن ئىلىم ئەھلىنىڭ تەشەككۈر ئېيتىشقا تىلى كەلمەي ، دۇئا قىلىشقا ماجالى يەتمەي قالدى . بىراقلا يۈزلەنگەن بۇنداق

خۇشاللىقلار تۈپەيلىدىن ئۇلارنىڭ جېنى چىقىپ كېتىشىگە ئازلا قالدى. ئۇلار قانداقلا بولمىسۇن بىر ئاماللارنى قىلىپ، ئۆزلىرىنى تۇتۇۋېلىپ، دۇئاغا قول كۆتۈردى ۋە سۆزلىرىنى مۇنداق تىلەكلەر بىلەن باشلىدى:

— ئەگەر پەلەك چۆرگىلەپ، قۇياش پەلەك ئۈستىدە ئۆرگىلەپ تۇر- سىلا، سېنىڭ تەخت ۋە سەلتەنتىڭ كۆك ئەۋجىدە بەرقارار بولسۇن. قۇياش سېنىڭ يۆلىنىپ ئولتۇرىدىغان ياستۇقۇڭ، تەككىيە گاھىڭ بولسۇن. بەخت - تەلەي قۇياشى يۈزۈڭگە نۇر بەرسۇن، كۆڭلۈڭنى جاھاننەما ئەينىكىدەك روشەن قىلسۇن. بىز جانابىڭنىڭ ھۇزۇرىغا كەلگەندە قورقۇنۇپ تۈپەيلىدىن شۇ قەدەر يامان ئەھۋالدا ئىدۇقكى، سۆزلەشكىمۇ تىلىمىز كەلمەي قالغانىدى. چۈنكى سېنى بىز باشقا پادىشاھلارغا ئوخشاش دەپ يەرمەز قىلغانىدۇق. لېكىن تەڭرى باشقا پادىشاھلارنىڭ ھەممىسىنى قارا تۇپراقتەك، سېنى بولسا نۇرلۇق چىراغدەك قىلىپ ياراتقانكەن. باشقا شاھلارنى تەڭرى خەلق ئىچىدە شاھ قىلغان بولسا، سېنى شاھلار ئىچىدىكى شاھ قىلىپ تەيىنلەپتۇ. سېنىڭ بۇنداق ئېسىل خۇي - مىجەزىڭ ۋە ياخشى پەزىلەتلىرىڭنى كۆرۈپ، كۆڭلىمىزدە قورقۇنۇپ، ۋەھىمە دېگەنلەردىن ئەسەرمۇ قالمايدى. جانابىڭدا بۇنداق ياخشى خۇلق ۋە پەزىلەتلىرىنى كۆرۈپ ھەيران بولدۇق. ئىشلىرىڭدىن ۋە سۆزلىرىڭدىن بىلىنىپ تۇرغان چوڭقۇر بىلىم ۋە ئەقلىي تەپەككۈردىن ھەيرانلىقىمىز ئۈستىگە ھەيرانلىق قوشۇلدى. سەندە كۆرۈنۈپ تۇرغان بۇ قەدەر ئالىي سۈپەتلەرنى ھېچقانداق ئىنساندىن تاپقىلى بولمايدۇ. تەڭرى سېنىڭ ۋۇجۇدۇڭنى پەرىشتىدەك قىلىپ ئايرىدە قىپتۇ. بۇ جاھان سېنىڭدىن بىر نەپەسمۇ خالىي بولمىسۇن. راىي ھىندى ئەگەر سېنىڭ بۇ قەدەر ئالىيجا - ناپىلىقىڭنى بىلگەن بولسا ئىدى، پۈتكۈل ھىندىستانغا پەرۋا قىلماستىن، دەرھال ھۇزۇرۇڭغا كېلىپ، دەرگاھىڭنى تاۋاب قىلغان بولاتتى. ئەگەر ئىجازەت بولسا، بىز تېزەك قايتىپ، سېنىڭ قىلغان كەڭچىلىك ۋە

ياخشىلىقلىرىڭنى بايان قىلىپ، ئۇنىڭ غەمكىن كۆڭلىنى خۇشال قىلايلى. ئۇنى باشلاپ كېلىپ، قۇللۇقۇڭغا يېقىن قىلايلى. ئايغىڭ تۇپرىقىدىن ئۇنىڭ كۆزلىرىنى يورۇتايلى.

— سىلەرنىڭ ئارزۇيۇڭلاردىن ئۆزگىسى ماڭا ھارام بولسۇن، — دېدى ئىسكەندەر ئۇلارنىڭ سۆزلىرىنى ئاڭلىغاندىن كېيىن.

بۇ ئالىم ۋە ئۆلىمالار جامائىتى ئىسكەندەر بىلەن يەر سۆيۈپ خوشلىشىپ، يولىغا راۋان بولدى. خۇشال - خۇرام ھالدا راىي ھىندىنىڭ ئالدىغا كېلىپ، ھەممە ئەھۋاللاردىن خەۋەرلەندۈرۈپ، ئۇنى چەكسىز خۇرسەن قىلدى، ئىسكەندەر دەرگاھىغا بېرىشقا دەۋەت قىلدى. راىي ھىندى بۇ خۇش خەۋەرنى ئاڭلاپ، گويىكى ئۆلۈك ئابىھايات تاپقاندا، پۈتكۈل غەم - غۇم - سىلىرىدىن نىجات تاپتى. بۇ ئۆلىما ۋە ئالىملار جامائىتىنى ئالدىغا سېلىپ، دەرھال ئىسكەندەرنىڭ ئاستانىسىگە قاراپ راۋان بولدى. ئىلگىرىكى پىشكەش - لەردىن نەچچە ھەسسە زىيادە سوۋغا - سالامنى بىرگە ئېلىپ ماڭدى. بۇلارنى تەسۋىرلەشكە سان، سۆز ۋە سىياھ يېتىشمەيدۇ.

راىي ھىندى بۇ ئەھلى سالاھ كىشىلەرنى ئۆزىگە يول باشچى قىلىپ، توغرا يولغا كىردى. ئۇلارمۇ راىينى ياخشى تەرەپكە يېتەكلەپ، ئىسكەندەر - نىڭ قۇياشتەك چەكسىز ئىنئام ۋە ئېھسانلىرىنى يول بويى ھارماستىن بايان قىلىپ، ئۇنى زەررىچىلەردەك ئۈمىدۋار قىلدى. ئۇلار شۇ تەرىقتە ئىسكەندەر نىڭ دەرگاھىغا يېتىپ كەلدى. راىي ھىندىنىڭ ئۆلىمالار بىلەن بىللە يېتىپ كەلگەنلىكى شۇ ھامان ئىسكەندەرگە خەۋەر قىلىندى. ئىسكەندەر دەرگاھال ئۇلۇغلار ۋە دانالار مەجلىسى تۈزۈشكە پەرمان چۈشۈردى. مەجلىس راسلىنىش بىلەنلا راىي ھىندىنى ھەمراھلىرى بىلەن بىللە باشلاپ كىردى. راىي ھىندى قىلىچىنى بوينىغا ئاسقان، بىر قولىدا كېپەن، يەنە بىر قولىدا باشقا ئۆلۈم جابدۇقلىرىنى كۆتۈرگەن ھالدا كىرىپ كەلدى. ئىسكەندەر بۇنى كۆرۈپ:

— دەرھال بۇ نەرسىلەرنى ئۇنىڭدىن ئېلىۋېتىڭلار! ئۇ مېنىڭ

دەرگاھىغا بۇنداق ھالەتتە كېلىدىغان دەرىجىدە چوڭ گۇناھ قىلغان ئەمەس ، ئۇنىڭ ئالىملار ۋە باشقا يۇرت مۆتىۋەرلىرى بىلەن بىرگە كەلگىنىنىڭ ئۆزىلا كۇپايە ئىدى ، — دەپ پەرمان قىلدى .

شۇندىن كېيىن ئۇنىڭدىكى قىلىچ ۋە كېپەنلەر ئېلىپ تاشلىنىپ ، ئېھتىرام بىلەن ئىسكەندەر قېشىغا ئېلىپ كېلىندى . ئىسكەندەر ئۇنىڭ بىلەن قىزغىن ھالدا قۇچاقلىشىپ كۆرۈشتى . رايى ھىندىمۇ ئىسكەندەرنىڭ ئاياغلىرىنى سۆيۈپ ، يۈزىنى يەرگە قويدى . ئىسكەندەر ئۇنىڭغا چەكسىز ئىززەت — ئېكراملارنى قىلىپ ، ئۇنى يۇقىرىغىراق تارتىپ ، قايتىدىن يەنە بىر نۆۋەت قۇچاقلىدى . رايى ھىندى ناھايىتى يۇقىرى مەرتىۋىگە ئېرىشتى . بۇ قۇچاقلىشىشتىن ئۇنىڭ كۆڭۈللىرى ھېسابسىز شادلىققا تولدى . ئۇ ئېلىپ كەلگەن سوۋغا — سالاملارنى ئىسكەندەرگە تەقدىم قىلدى . ئىسكەندەرمۇ بۇلارنى كەمتەرلىك بىلەن قوبۇل قىلدى . ئاندىن رايىغا شاھانە قائىدە بويىچە يۇقىرى ئۇرۇن كۆرسەتتى . ئۇنى ئولتۇرغۇزۇپ ، كۆڭلىنى بارلىق ۋەھىملەردىن ئازاد قىلدى . ئۇنىڭ خاتىرىدىن ھەممە غەم — ئەندىشلەرنى تازىلىدى . ئىسكەندەر يەنە رايى ھىندى بىلەن بىرگە كەلگەن ئۆلما ، ھۆكۈما ۋە باشقا يەزىلەت ئىگىلىرىگىمۇ ئىلگىرىكىگە ئوخشاشلا كۆڭۈل بۆلۈپ ، ئۇلارغا ھېسابسىز ئىنئام ۋە ئېھسانلارنى قىلدى . مۇلايىم ۋە يېقىملىق سۆزلەر بىلەن پۈتكۈل ھىندى ئەھلىنىڭ كۆڭۈللىرىنى ئوۋلاپ ، ئۇلارنى ۋاپا ۋە مېھرى — شەپقەت سىرتماقلىرى بىلەن باغلاپ ، ئۆزىگە رام قىلىۋالدى . ئىسكەندەر يۇمشاقلىق ۋە خۇش چاقچاقلىق بىلەن بەزمىنى قىزىتتى . ھەر ئىككىلا تەرەپتە تارتىنىش ۋە ياتىسراشلار تۈگەپ ، ئۇلار قىزغىن ۋە ئۇزاقتىن — ئۇزاق سۆزلەرنى بايان قىلىشتى .

رايى ھىندى ئىسكەندەرنىڭ بۇ چەكسىز ئىلتىپاتلىرىنى كۆرگەندىن كېيىن ، تەسلىنىپ ، ئورنىدىن تۇردى — دە ، مۇنداق دەپ ئىلتىماس قىلدى :

— ئەي ئالەمنىڭ باش پاناھى ، ھىندىستان مەملىكىتىدە بىرنەچچە ئاي

توختاپ ، بۇ ئەلگە جامالىڭ بىلەن زىننەت بەرگىن ، يەزىلەتلىرىڭ بىلەن بۇ تۇپراقنى نۇرلاندۇرغىن . بۇ ئەلدە تاماشا قىلىشقا ئەرزىيدىغان نۇرغۇن ئاجايىپ — غارايىپ نەرسىلەر بار . بۇ يەرنىڭ جاڭگال ۋە ئورمانلىرى ، گۈلزار ۋە باغۇ — بوستانلىرىدا ئاجايىپ قۇشلار ، ۋەھشىي ھايۋانلار ، بۇغا — ماراللار ۋە باشقا تۈرلۈك جانىۋارلار ، نازۇ — نېمەتلەر تولۇپ — تېشىپ تۇرىدۇ . ئۇ يەرلەردە بىرنەچچە مۇددەت سەيلە — تاماشا قىلىش كىشى ئۈچۈن ھەقىقەتەن خۇشاللىق ئىشتۇر . ئۇنىڭ ئۈستىگە قىش پەسلى يېقىنلاپ قالدى . قىش ۋاقتى دېگەندە شاراب ئىچىپ ، راھەت — پاراغەت سۈرۈشتىن باشقا ئىش قىلمايدۇ . خۇسۇسەن ھىندىستاننىڭ قىش ۋاقتى ئادەمنىڭ تەبىئىتىگە باھار ۋاقتىنى ئەسلىتىدۇ . بۇلۇتلاردىن يامغۇر يېغىپ ، دەرەخلەردە گۈللەر ئېچىلىپ ، خۇش پۇراقلىرى چېچىلىپ تۇرىدۇ . ھاۋا ساپ ۋە يېڭى بولىدۇ . ئىسسىق — سوغۇق ، بوران — چاپقۇن ۋە چاڭ — توزان بولمايدۇ . بۇ مەزگىلدە ھىندىستاندا تۇرۇپ ئارام ئېلىش ئەڭ ياخشى چارە . قۇياش مەھەل بۇرچىغا يۈزلىنىپ ، باھار مەۋسۈمى يېتىپ كەلگەندە ، ھەر نەرسە پىكە يۈرۈش قىلسا ، قىلغىلى بولىدۇ . لەشكەر تارتىشنىڭ ئەپچىل ۋاقتىمۇ دەل ئاشۇ مەزگىل ھېسابلىنىدۇ . ھەرقانداق كىشى ئەنە شۇ چاغدا بىر ياققا ماڭمەن دېسە ، ئۇ نىڭغا يول بولسۇن دېسە كىمۇ بولىدۇ .

بۇ سۆزلەر ئىسكەندەرنىڭ كۆڭلىگە خۇددى ئۇسساپ قالغان كىشىگە سۇ بەرگەندەك خۇش ياقى . شۇڭا رايىنىڭ بۇ ئىلتىماسىنى خۇشاللىق بىلەن قوبۇل قىلىپ :

— سەن قاياققا باشلىساڭ ، بىز قوشۇنىمىزنى شۇ يەرگە چۈشۈرۈپ ، بۇ قىشنى شۇ جايدا ئۆتكۈزۈمىز ، — دېدى .

— دېھلى شەھىرى ھىندىستاننىڭ پايتەختىدۇر ، — دېدى رايى ھىندى مەسلىھەت بېرىپ ، — جانابىڭنىڭ شۇ يەرگە ، ئوردا ئىچىگە چۈشكىنىڭ مۇۋاپىقى .

ئىسكەندەر بۇنى رەت قىلىپ مۇنداق دېدى :

— لەشكەر ۋە سىپاھىلار شەھەر ئىچىگە سىغمايدۇ . شۇڭا ئۇلارنىڭ دالا ياكى ئورمانزارلاردا ئارام ئالغىنى تۈزۈك - سىغقان تەقدىردىمۇ ئۇلارنى شەھەرگە ئورۇنلاشتۇرۇش مۇۋاپىق ئەمەس . چۈنكى بۇ ئىشتىن پۇقرالارغا ھەرەج ۋە مالاللىق يېتىپ قېلىشى مۇمكىن . بىر كىشى بىزنىڭ ئالدىمىزدا بېرىپ ، شەھەرنىڭ تاشقىرىسىدا بىر ئوروننى كۆرۈپ قويسۇن . شەھەرگە بىراقراق بولۇپ قالسىمۇ ھېچقىسى يوق . شەھەر خەلقى تەشۋىشكە قالمىسىلا بولغىنى . قوشۇنلىرىم شەھەرگە ئورۇنلاشمىغانلىقىغا ئانچە غەم قىلىپ كەتمەيدۇ .

— ئەگەر شاھى ئالەم ئىجازەت بەرسە ، — دېدى رايى ھىندى ئىلتىماس قىلىپ ، — ئۆزۈم ئالدىن بېرىپ ، قۇلچىلاپ خىزمەت قىلىپ ، پادىشاھىمنىڭ لەشكەرلىرىگە ئارامگاھ بولالغۇدەك بىر ئوروننى تاپاي ۋە ئۇ يەرنىڭ ئىشلىرىنى سەرەمجانلاشتۇراي . شۇنداق قىلمىغۇچە كۆڭلۈم خاتىرجەم بولمايدۇ .

ئىسكەندەر بۇ سۆزدىن ناھايىتى خۇرسەن بولۇپ ، رايىغا يېڭىدىن تاج ، تون ۋە كەمەرلەرنى تەقدىم قىلدى . ئۇنىڭدىن باشقا يەنە تاڭ شامىلىدەك تېز چاپىدىغان بىر ئارغىماقنى ئىگەر ، يۈگەن ۋە ئۈزەڭگىلىرى بىلەن زىننەتلەپ ، ئۇنىڭغا رايىنى مىندۈرۈپ قويدى . ئاندىن ئۇنى ھىندىستان تەرەپكە ئۇزاتتى . ئىسكەندەرمۇ تەييارلىقلىرىنى پۈتتۈرۈپ شۇ تەرەپكە قاراپ يولغا چىقتى .

پادىشاھ رايى ھىندى ئۆز ئېلىگە يېتىپ بارغاندىن كېيىن ، مەملىكەت خەلقىگە خۇش خەۋەر يەتكۈزدى . يۇرت خەلقى دۈشمەندىن ئامانلىق تاپقانلىقىنى بىلىپ ، خۇشال بولدى . ئىسكەندەرنىڭ ھىندىستان خەلقىگە ئىلتىپات ۋە ئېھسانلارنى قىلغانلىقىنى بىلىپ ، ناھايىتى سۆيۈندى . ئىسكەندەرنىڭ ھەقىقەتتە ئاتاپ دۇئا قىلىشتى . رايى ھىندى ئەلنى بۇ ئىش بىلەن خۇشال قىلغاندىن كېيىن ، ئىسكەندەرنىڭ خىزمىتىگە كىرىشتى . ئارامگاھنى ئورۇنلاشتۇرۇش ئىشلىرىنى ناھايىتى جىددىي ئىشلىدى .

ئەلچىسى ، دېھلى شەھىرىنىڭ سىرتىدا بىر چەكسىز ئورمانزار بولۇپ . ئۇنى كىشىلەر « نىگار ئورمانزارى » دەپ ئاتايتتى . ئۇنىڭ ئىچىدە ئوۋ ھايۋانلىرى ۋە قۇشلىرى ھەددى - ھېسابسىز ئىدى . بۇ ئورمانلىق ئەمەس ، بەلكى جەننەت بېغىنىڭ ئۆزى ئىدى . ئۇنى كۆرگەن كىشىنىڭ ئەقىل تىلى ھەيرانلىقتىن كېكەچ بولۇپ قالاتتى . ئۇ يەردىن ئەتىر پۇراقلىرىنى تارتىپ تۇرغان مەيىن شاماللار بۇ قارا تۇپراقنى ئەنئەنە ھىدلىرىغا چۆمدۈرگەنىدى . سەندەل ۋە قارا ياغاچ دەرەخلىرىنىڭ ھىدلىرى دىماغلارنى خۇش پۇراققا تولدۇراتتى . پۈتۈن ئورمانزاردىن خۇش بۇي ھىدلار تارقىلىپ تۇراتتى . دەرەخلەرنىڭ بېشى كۆككە يەتكەن ، قۇياش ئۇنىڭ ياپراقلىرى ئارىسىغا يوشۇرۇنغانىدى . يەرگە سايە ئارىلاش يورۇق چۈشۈپ تۇراتتى . ئەمما كۈنى كۆرگىلى بولمايتتى . چىنارلارنىڭ پەنجىلىرى ئاسمان يۈزىگە يېپىلغان بو- لۇپ ، ئۇنىڭ ھەربىر ياپراقلىرى خۇددى قۇياش پەنجىسىدەك يالتىراپ تۇراتتى . جەۋزىبۇيا ① دەرەخلىرى كۆك يۈزىنى قاپلىغانىدى . بۇ دەرەخلەر خۇددى ئاسمانغا ئېسىلىپ قانغاندەك كۆرۈنەتتى . ھەرقانداق دەرەخ جەۋزىبۇيا دەرەخى تەرەپكە ئېگىلگەن بولسا ، ئۇنىڭ شاخلىرىدا دارچىن ② ھاسىل بولاتتى . زەيتۇن دەرەخلىرى كۆككە تۇتاشقان بولۇپ ، پەلەك زەيتۇنمۇ بۇلاردىن خىجىل بولاتتى . قايسى دەرەخنىڭ شېخى پەلەككە يەتكەن بولسا ، ئۇنىڭغا ئۈزۈم تەكلىرىمۇ چىقىپ ياماشقاندى . بۇ تەكلىرنىڭ ئۈزۈملىرى خۇددى پەلەك بارىڭىدىكى ھۈكەر يۇلتۇزىدەك كۆرۈنۈپ تۇراتتى . تەكلىر دەرەخلەرگە خۇددى ھەشقىيەكتەك چىرمىشىپ ، دەرەختىن - دەرەخكە ، شاختىن - شاخقا ياماشقان ، ھەتتا سىندە دەرەخلىرىنىڭ بوينۇلىرىغىمۇ سىرت- ماقلىرىنى سالغانىدى . بۇ ئۈزۈم تەكلىرى ئاشۇ ھەيۋەتلىك دەرەخلەرگە يامىشىپ ، قىيىن كۆرمەستىن ئاسمانغا چىقىشنى خىيال قىلىۋاتقانداك ئىدى .

① جەۋزىبۇيا — ھىندىستاندا ئۆستۈرۈلدىغان بىر خىل دەرەخ ، ھىندى دەرەخى .
② دارچىن — ھىندىستاندا ئۆسىدىغان بىر خىل دەرەخنىڭ پوستى . تىبابەتتە ئۇنىڭدىن دورا ئورنىدا پايدىلىنىدۇ .

بۇ غايەت زور تەك بارىڭدا كۆز كېلىپ ، يوپۇرماقلار سارغىيىپ چۈشۈشكە باشلىسا ، خۇددى پەلەك بارىڭدا يۈزمىڭلىغان يۇلتۇزلار تەرەپ - تەرەپلەرگە كۆچۈۋاتقاندا كۆرۈنەتتى .

بۇ ئورمانلارنىڭ ئۈستىدە خىلمۇ - خىل قۇشلار ماكانلاشقان بولۇپ ، ئۇلار پەلەك نەييارلىرىدەك ئۇچۇشۇپ يۈرەتتى . ھەر بىر قۇش بىر ھەمراھ سەييارىدەك ئاسماندا سەيلە قىلاتتى . تۇتلار بىر تۈرلۈك يېقىملىق ئاۋازلاردا سايرىشىپ تۇراتتى . ئۇلار قايسى دەرەخكە بېرىپ قونسا ، ئۇ دەرەختە يېشىل كىيىملىك خىزىر پەيغەمبەر ئولتۇرغاندەك كۆرۈنەتتى . ئۇلارنىڭ رەڭگى سە - نەۋبەر دەرەخنىڭ ياپراقسىز نوتىسىغا ، بۇ سۈزۈك ئاسمانغا ، ياق ، ئاسمانمۇ ئەمەس ، گۈل خىچىسىغا ئوخشايتتى . ئۇلارنىڭ تېنىدىكى قىزغۇچ گۈللەر ئوتقاقتەك تۇمشۇقلىرى بولسا ئوت يالقۇنىدەك كۆرۈنەتتى . ئۇلارنىڭ جىسمى گويىا رەڭلىك موللاردىن ياسالغاندەك ، قىزىل ۋە يېشىل رەڭدە جۇلالىنىپ تۇراتتى . شارەك قۇشلىرى تەرەپ - تەرەپتە ئۇچۇپ يۈرۈپ ، ھىندى تىلىدا شېرىن سۆزلەرنى قىلاتتى . بۇ قۇشلار گويىاكى ھىندى قىزىقچىلىرىغا ئوخ - شاش سېرىق رەڭدە كىيىنگەندى . ئۇلار گويىاكى مىس لەۋھەلەر بىلەن زىننەتلەنگەندەك قىلاتتى . ياق ، بۇ مىس لەۋھە ئەمەس ، بەلكى ئالتۇندا سىرلانغان لەۋھە ئىدى . ئۇلار بۇ ئالتۇن ۋاراقچىلەردىن زىننەت تاقىمغانىدى . بۇ قۇشلار قايىقا ماڭسا ، شۇ يەرگە ماسلىشاتتى ، كۆرگەن كىشى مەپتۇن بولۇپ كۆزىنى ئۈزەلمەي قالاتتى . ئۇلار ئازيا گۈللۈك ئەتلەسلەردىن لىباس كىيگەندەك ، بېشىغا بۆك ئورنىغا ئالتۇن جامنى كىيىۋالغاندەك كۆرۈنەتتى . يېنىك چامداپ ، ئۇياق - بۇياققا يۈرۈۋاتقان چىرايلىق توزلار پەرىشتىلەرنى ئەسكە سالاتتى . نازاكەت ۋە مەستانىلەرچە ھەرىكەتلەر بىلەن تەرەپ - تەرەپلەرگە ماڭاتتى . مەستانە يۈرۈشلىرى بىلەن بىرگە يەنە بۇيۇنلىرىنى مەي شېشىسىدەك سوزۇشلىرىمۇ بار ئىدى . ئۇلارنىڭ بويىنى بە - ئەينى ئالتۇن ھەل بىلەن يۇيۇلغان كۆك شېشىدەك جۇلالىنىپ تۇراتتى .

قىرغاۋۇل ۋە كەكلىكلەرنىڭ يۈرۈشلىرى كىشىنى ئەقىل - ھوشىدىن ئاز - دۇراتتى . سەرۋى دەرەخكە قونۇۋالغان قىرغاۋۇللار ئالتۇن گۈلدەستىلەردەك كۆرۈنەتتى . ئېگىز شاخلاردا ئولتۇرغان گۈزەل توزلار سىدرە دەرەخنىڭ شېخىدا ئولتۇرغان پەرىشتە جىبرىئىلنى ئەسكە سالاتتى . بۇ ئورمانلارنىڭ شىمال تەرىپىدە سىندى دەرياسى بار ئىدى . جەنۇب تەرىپىگە ھىندىستاننىڭ پايتەخت شەھىرى جايلانغانىدى . سىندى دەرياسىدا ئۇياق - بۇياقلارغا ئۈزۈپ يۈرگەن كېمىلەر پەلەك دەرياسىدىكى يېڭى ئايدەك كۆرۈنۈپ تۇراتتى . بۇ يەرنىڭ شەرق تەرىپىدە بىر پايانسىز كەتكەن شېكەر قومۇشلۇقى بار ئىدى . ئۇنى تەرىپلەشتە تىل ئاجىزلىق قىلاتتى . بۇ قومۇشلارنىڭ سۈيى شېرىن - شەربەتلەرگە ئايلىنىپ كەتكەن ، سۇ تېگىدە لاي - لاتقا ۋە پاتاقلار ئورنىغا قەنت - ناۋات شېكەرلەر ھاسىل بولغانىدى . غەرب تەرىپىدە ناھايىتى ئېگىز بىر تاغ بولۇپ ، ئۇ تۆت پەسلىنىڭ ھەممىسىدە ياز پەسلىدىكىدەك ياپېشىل تۇراتتى . بۇ تاغدا گۈل ۋە رەيھانلار قىش - ياز ئوخشاشلا ئېچىلىپ ، پۈتكۈل ئەتراپ چېمەنزارلىققا پۈركىنىپ تۇراتتى . ھەسەل ھەرىلىرى بۇ يەردە گۈل شىرنىلىرىنى يىغىپ ، تاغ ئىچىنى ھەسەلگە توشقۇزغانىدى . ھەر بىر تاشنىڭ تېگىدىن ھەسەل ئېقىنلىرى خۇددى بۇلاق سۈيىدەك ئاقاتتى . ئۇ تاغدا يەنە يۈزمىڭلىغان ۋەھشىي ھايۋانلار ، بۇغا - ماراللار ، قۇلۇن ، كىيىكلەر بار ئىدى . ئۇلار ھەسەل ۋە شېكەرلەرگە دەسسەگەنلىكتىن يەرگە چاپلىشىپ قالغان ئايغاللىرىنى ناھايىتى تەستە يۆتكەيتتى . ئۇنىڭدىن باشقا يەنە سان - ساناقسىز ئوۋھايۋانلىرى ۋە ھەددى ھېسابسىز يىرتقۇچ ھايۋانلار بار ئىدى . بۇ يەرنىڭ ھەر بىر ئېقىنلىرىدا پەلەك ھۈتى ① نى ئاجىز قىلىدىغان ھەيۋەتلىك

① ھۈت (1 - كاتتا بېلىق ؛ 2) كونا ئاسترونومىيىدىكى ئون ئىككى بۇرچ ئىچىدىكى ئون ئىككىنچىسىنىڭ نامى ؛ شەمسىيە يىل ھېسابىدىكى بىر ئاينىڭ نامى . ئىككىنچى ، ئۇ - چىنچى ئايلارغا توغرا كېلىدۇ .

كۈمۈش رەڭ بېلىقلار. ياشايىتى . ئۇلارنى تەرىپلەشكە سان ئازلىق ، تىل ئاجىزلىق قىلاتتى . بۇ ئورمانزىرنىڭ ئەتراپلىرىلا تەرىپلەپ ئۆتۈلدى . ئورمانزىر ئىچىدە يەنە چەكسىز كەتكەن ئوچۇقلۇق ۋە تۈزلەڭلىك جايلارمۇ بار ئىدى . بۇنداق جايلار گۈل ۋە ئوت - چۆپلەر بىلەن قاپلىنىپ كەتكەندى . بۇ ئورمانزىرغا تۇتمىشىپ تۇرغان شەھەر شۇ قەدەر گۈزەل ۋە ئاۋات ئىدىكى ، ئۇنى تەرىپلەشنى قەلەم تېلى كېكە چلەپ قالاتتى .

رايى ھىندى ئىسكەندەرنى باشلاپ كېلىپ ، ئاشۇ ئورمان ئىچىدىكى چىمەنزارلارغا چۈشۈردى . ئىسكەندەرنىڭ پۈتكۈل لەشكەر ۋە سپاھلىرى بۇ يەرگە ئورۇنلاشتى . بۇ جايدا ئاسمان گۈمبىزىدەك بۈيۈك ۋە ھەيۋەتلىك چىمەنزار بار گىياھلار تېكىلىدى . پادىشاھ ئىسكەندەر بۇ ئەتراپلارنى كۆرۈپ چەكسىز خۇشال بولدى . ھەر تەرەپلەرنى ئايلىنىپ ، ئىنچىكە ۋە ئېھتىيات بىلەن كۆزەتتى . ئۇ ھەربىر جايدا نەزەر سالغاندا ، ئۇ يەرنىڭ ھەددىدىن تاشقىرى گۈزەل ۋە ئەلۋەك ئىكەنلىكىنى كۆرۈپ ھەيران قالاتتى . بۇ مەنزىرىلەر ئۇنىڭ ئۆتكۈر كۆزلىرىنى قاماشتۇرۇپ خېرەلەشتۈرۈۋەتتى . رايى ھىندى ئىسكەندەرگە خىزمەتكارلىقنى شۇ قەدەر ئەلا دەرىجىدە بەجا كەلتۈردىكى ، ئۇنى شەرىھلەشكە سۆز يېتىشمەيتتى . ئىسكەندەر ئاخىر ھەممە ئىشلىرىنى توختىتىپ ، قىشنى مۇشۇ جايدا ئۆتكۈزۈمەكچى بولدى . راھەت بەزمىلىرىنى تۈزۈپ ، پاراغەت جاملىرىدا شاراب ئىچىشكە مەشغۇل بولدى .

ساقىيىنامە :

كەتۈر ، ساقى ، ئول ساغەرى زەرىنگار ،
كى مەي لەئلىدىن بولدى گەۋھەر نىگار ،
چۇ دەشتى نىگار ئىچرە قىلدىم مەقام ،
كېرەكدۇر ماڭا زەرىنگار ئەمدى جام .
مۇغەننىي ، تۈزەت نەغمەئى رىختە ،

ئانى قىل ئۆزۈڭ بىرلە ئامىختە .
كى بىر سەبىزى شىرىن يانا ھىند ئارا ،
مېنىڭ روزگارمىنى قىلدى قارا .
نەۋائى ، نېلەر قىلدى خاماك يانا ،
كى بىر مۈلكى ھىندى ئولدى نامەڭ يانا .
نەچە كۆرسە مۈلكىدە ھىندۇ سەۋاد ،
ئونۇتقاي ، كۆرۈنگەي زەمان بۇ سەۋاد .

بىر سودىگەرنىڭ ھېكايىتى . پايدا تېپىش سەۋادىسى بىلەن تىنماي چېپىپ يۈرۈۋاتقان بۇ سودىگەرنىڭ بېشىغا كاتتا بىر زىيان كەلدى . ئۇنىڭ ئۈستىگە ئۆزىنىڭ جىگەر پارىسىدىن ئايرىلىپ قالغانلىقى ئۈچۈن ، جىگەر قانلىرىنى كۆزلىرىدىن ئاققۇزۇپ ، يۈزلىرىنى قانغا بويىدى . ئۇ بېلىگە تۈگۈۋالغان بار دەسمايىسىنى بىر ئۆلۈكنىڭ خۇن باھاسى ئۈچۈن بېرىپ ، « قاتىل » دەپ تۇتۇۋېلىنغان بىر يىگىتنى قۇتقۇزدى . ئۇنىڭ قۇتۇلدۇرغىنى دەل ئۆزىنىڭ جىگەر پارىسى ، بەلكى كۆڭۈل دەسمايىسى ئىدى

ئەدەن مەملىكىتىدە بىر سودىگەر بار ئىدى . سودا - تىجارەت ئىشلىرىدا ناھايىتى ماھىر ۋە دانا ئىدى . ئۇنىڭ پۈتكۈل جاھاندا تەڭداشسىز بىر پەرزەنتى بار ئىدى . ئۇ ھەر ئون كۈندە بىر شەھەرگە يۆتكىلىپ توختىماس تىن تىجارەت قىلاتتى . يۈك - تاق ۋە كاجۇۋىلىرى تۆگە ئۈستىدىلا تۇراتتى . دائىم سەپەر قىلىپ ، بىر قەدەر تىنم تاپمايتتى . شۇ ئادىتى بويىچە بىر كۈنى يەنە يولغا چىقتى . ئۇ كېچىسى بىر باياۋاندا ئوغلى ۋە خىزمەتكارلىرى بىلەن سودا - تىجارەتنىڭ تەدبىرلىرى ۋە تاغ - دەريا ، دەشت - سەھرا لارنىڭ گەپ - سۆزلىرى ھەققىدە ئاغزى - ئاغزىغا تەگمەي پاراڭ سېلىشىپ كېتىۋاتقىنىدىل ، توساتتىن قاراقچىلار باستۇرۇپ كەلدى . سو- دىگەرلەر جانلىرىنى قۇتقۇزۇش ئۈچۈن ھېچ نېمىگە قارىماستىن ، تەرەپ -

تەرەپكە قېچىشتى . ئۇلارنىڭ ھەر بىرى بىر تەرەپكە قاراپ قېچىپ ، ھەر بىرى بىردىن ئەلگە بېرىپ توختىدى . سودىگەر توختاپ ، ھوشىنى تېپىپ قارسا ، ئوغلى يوق تۇرغۇدەك . ئوغلىدىن ئايرىلغان بۇ سودىگەر جىگەر قانلىرىنى ئاققۇزۇپ زار - زار يىغلىدى . يېنىنى ئاخشۇرغانىدى . بېلىگە تۈگۈۋالغان مىڭ تىللا ئالتۇنى قېپقاپتۇ . ئۇ مۇشۇ دەسمايە بىلەن ھەرەم تەرەپلەرگە بېرىپ ئوغلىنى ئىزدەش ۋە تەڭرىگە تىۋىنىش قارارىغا كەلدى . ئۇ جىگەر قانلىرىنى يۇتۇپ ، نالە - زار قىلغان ھالدا بىر مەملىكەتكە يېتىپ كەلدى . سودىگەر شەھەر ئىچىگە كىرىش بىلەنلا بىر توپ جامائەتنىڭ بىر ئادەمنى باغلاپ ، ئۆلتۈرۈشكە تەييارلىنىۋاتقانلىقىنى كۆردى . جاللات ئۇنىڭ بېشىدا قىلىچ تەڭلەپ تۇرۇپ كۆپچىلىككە :

— بۇ بىر ئاجىز بىچارىنى ئۆلتۈردى . شەرئەت بويىچە بۇ قاتلىغا ئۆلگۈچىنىڭ خۇن باھاسى ئۈچۈن مىڭ تىللا ئالتۇن تاپشۇرۇش بۇيرۇلدى . ئەگەر ئالتۇننى تاپشۇرمىسا ، ئۆلۈمگە ھۆكۈم قىلىنىدۇ . قېنى ئاراڭلاردا مىڭ تىللا تاپشۇرۇپ ، ئۇنى قۇتقۇزۇۋالدىغان كىشى بارمۇ ؟! — دەپ جار سېلىۋاتاتتى . ئۇلارنىڭ ئارىسىدىن ئۇنى قۇتقۇزۇۋالدىغان بىرمۇ ئادەم چىقمىدى . ئۇ يىگىتنىڭ پۈتۈن بەدىنى قاتغا چىلىشىپ كەتكەن ، يۈزلىرى جىگەر رەڭگىدە بولۇپ كەتكەنىدى . ئۇنىڭغا ئۆلۈمدىن باشقا يول قالمىغانىدى . سودىگەرنىڭ ئىچى ئاغرىپ ، بېلىگە تۈگۈۋالغان مىڭ تىللانى جاللاتقا بەردى . جاللات بۇ يىگىتنى سودىگەرگە تاپشۇرۇپ بەردى . سودىگەر ئۇنى ئېلىپ بېرىپ يۇيۇندۇردى . يۈز - كۆزلىرى ۋە پۈتكۈل بەدىنىدە قېتىپ قالغان جىگەر رەڭ قانلارنى تازىلىدى . قارىسا قۇتقۇزۇۋالغىنى دەل ئۆزىنىڭ جىگەر پارىسى ئىدى . بۇ ئىش بىلەن سودىگەرنىڭ جىگەر پارىسى ساقايدى . بۇ ئاتا - بالا كۆزلىرىدىن قانلىق ياشلارنى ئاققۇزۇپ كۆرۈشتى . — ئەي جىگىرىمنىڭ پارىسى ، كۆزلىرىمنىڭ قارىسى ، — دېدى سودىگەر ئوغلىغا ، — جۇدالىقتا ئۆتكەن ئەھۋالنى بايان قىلغىن .

يىگىت :

— ئاشۇ ۋەقە يۈز بەرگەن كېچىسى مەن قاراقچىلارنىڭ قولىغا چۈشۈپ قالدىم . ئۇلار مېنى ئۆلتۈرۈۋەتمەكچى بولۇشتى . لېكىن يەنە بۇ نىيەتتىن يېنىپ ، قېنىمدىن كەچتى . « بۇنى ئۆلتۈرگەندىن كۆرە ، ئۆزىمىزگە ياردەمچى قىلمۇالايسىز » دەپ مەسلىھەتلىشتى . شۇ سەۋەبتىن مەن ئۇلارغا تەۋە مالايعا ئايلىنىپ قالدىم . بۈگۈن ئۇلار مۇشۇ يەرگە كېلىپ ، بۇ جامائەت بىلەن ئۇرۇشتى ۋە بىر بىچارىنى ئۆلتۈردى . شۇنىڭدىن كېيىن ئۇلار قېچىپ كەتتى . مەن تۇتۇلۇپ قالدىم . جامائەت مېنى ئۆلگەن كىشىنىڭ بەدىنىگە ئەسىر قىلىۋالدى . بۇ ئەھۋالنى ھاكىمغا مەلۇم قىلىپ ، مېنى ئۆلگۈچىنىڭ خۇن باھاسى ئۈچۈن جاۋابكارلىققا تاپشۇردى . شۇ تۈپەيلىدىن ئۆمرۈم قۇياشى زاۋاللىققا يۈزلەنگەندە ، سەن كېلىپ ، مېنى تونۇمىغان بولساڭمۇ سا - خاۋەتلىك قولۇڭنى سۇنۇپ ، ئالتۇن بېرىپ جېنىمنى سېتىۋالدىڭ ، — دەپ پۈتكۈل ئەھۋاللارنى سۆزلەپ ئۆتتى .

بۇ ئەھۋاللارنى بىلىگەن خالايق ئۇنى مۇشۇ يۇرتنىڭ شاھىغا مەلۇم قىلدى . پادىشاھ بۇ ئەھۋالدىن خەۋەر تاپقاندىن كېيىن ، سودىگەرنىڭ مەرد ۋە سېخىيلىقىغا قايىل بولۇپ ، ئۇنىڭغا ئىلگىرىكىدىنمۇ كۆپ دەسمايە بەردى . يىگىتكىمۇ ناھايىتى كۆپ ئىلتىپاتلارنى كۆرسەتتى . ساخاۋەت ۋە مۇرۇۋەت يامغۇرى ياغقانلا يەردىن ئاقشۈەت مۇشۇنداق گۈللەر ئېچىلىدۇ .

ھېكمەت . ئىسكەندەرنىڭ ئەرەستودىن : « نېمە ئۈچۈن دۇنيادا ھەرقانداق ئىشنىڭ مۇكاپاتى ياكى جازاسى بولىدۇ . كىشى نېمىشقا قايسى خىلدىكى ئىش ۋە ئەمەل ئورۇقىنى تىكسە ، شۇنداق مېۋىگە ئېرىشىدۇ ؟ » دېگەن مەزمۇندا سوئال سورىغانلىقى ۋە ئەرەستوننىڭ ئۇنىڭغا جاۋاب مەھسۇلاتلىرىنى

تەقدىم قىلغانلىقى

ئىسكەندەر يەنە ئەرەستودىن مۇنداق سوئال سورىدى :

— ئەي دانا ئۇستاز ، ھەر قانداق بىر ئىشنىڭ ئۆزىگە يارىشا بىر خۇ-

چۈشەنگىلى بولمىسىمۇ ، لېكىن دېھقان ئېكىنزارغا ئارپا تېرىپ قويغان بولسا ، بۇغداي ئورالمايدۇ . ئەگەر بۇغداي ئۇرۇقىنى چاچقان بولسا ، ئارپا ئورالمايدۇ . قىزىلمۇچ ئۇرۇقىنى تېرىغان كىشى ئاچچىق مېۋىگە ئېرىشىدۇ . شېكەر قو- مۇشى يېتىشتۈرگەن كىشى چوقۇم شېكەر ئالىدۇ . شۇنىڭغا ئوخشاشلا ، ئىشىنىڭمۇ ياخشى - يامىنى بولىدۇ . ئەگەر ياخشى ئىش قىلغان بولسا ، ياخشى لىسقتىن بەھرىمەن بولىدۇ . يامانلىق قىلسا ، يامانلىق كۆرىدۇ . بۇ قائىدىگە خىلاپلىق قىلىدىغان بولسا ، ئىشلار ئادالەت ۋە ھەققانىيەت يولىدىن چىقىپ كېتىدۇ .

ئەرەستو بۇ جاۋابنى بەرگەندىن كېيىن ، ئىسكەندەر ئۇنى توغرا تېپىپ ، قايىل بولدى .

قۇياشنىڭ تۈن زۇلىمىتى زەھىگىباردىن چىقىپ ، كۈندۈز زىياسىنىڭ نىمروزىغا كىرگىزگىنىگە ئوخشاش ، ئىسكەندەرنىڭ ھىندىستان ئېلىدىن چىقىپ ، مەملىكىتىگە كىرگەنلىكى ، ئۇنىڭ قۇياشتەك چاپسانلىق بىلەن جاھانگىرلىك تىغىنى ئويىتىپ كەلگەنلىكىنى بىلگەن خاقانى چىنىنىڭ زەررىچىلەردەك تولا لەشكەر يىغىپ ، ئۇرۇش قىلىشقا تەييارلانغانلىقى ، يەنە بىر تەرەپتىن ئىسكەندەر بىلەن يارىشىپ قېلىش ئۈچۈن ، ئەلچى ئەۋەتكەنلىكى ، ئەلچىنىڭ نامۇۋاپىق جاۋاب ئېلىپ كەلگەنلىكى

ئۈچۈن ، زەررىچىلەردەك بېھىساب چىن لەشكىرىنىڭ خۇددى زەررىچىلەر

گۇرۇھىدەك قوزغالغانلىقى ، ئاخىرخاقاننىڭ ئۆزى بۇ ئىشنىڭ

ئەدبىرلىرىنى ھەتتا بىرەر زەررىچىنىمۇ نەزەردىن ساقىت

قىلماستىن تۈزۈپ چىققانلىقى

نەقىل ھېكمەتلىرىنى يىغىشتا كۆپ مېھنەتلەرنى چەككەن نەقىلچىلەر بۇ ھەقتە مۇنداق دېدى :

ۋاقتىكى ، ئىسكەندەر ئاجايىپ ئورمانزاردا ئارام ئېلىش بىلەن قىش كۈنلىرىنى ئۆتكۈزۈشكە باشلىدى . ھىندى شاھى راي ئۇنىڭ بەزمە - مەج- لىسىلىرىدە دائىم بىللە ئىدى . ئىسكەندەر گاھى شەھەرگە كىرىپ راي بىلەن

سۇسىيىتى بار . كىمكى يامان ئىش قىلسا ، ئۇنىڭغا يامان ئاقىۋەتتىن ئامانلىق يوقتۇر . ئەگەر ياخشىلىق قىلسا ، شۇنىڭغا يارىشا ياخشى ئىقبال ۋە كېلە- چەككە ئېرىشىدۇ . بۇنداق بولۇشنىڭ سەۋەبى نېمە ؟ ماڭا بايان قىلىپ بەرسەڭ .

— بۇ جاھانغا يارىتىلغان بارلىق نەرسىلەرنىڭ ئۆزىگە خاس خاسد- يىتى بولىدۇ ، — دېدى ئەرەستو جاۋاب بېرىپ ، — بۇنداق خاسىيەتلەر ياكى ئالاھىدىلىكلەر ئىچىدە ئۆزىگە لايىق ھەققەت بار . ئەگەر بىر ئىشنى قىلماقچى بولغان كىشى شۇ ئىشنىڭ ھەقىقىتى ۋە ماھىيىتىنى تونۇپ يېتەلمىسە ، ئۇنداق ئىشنىڭ يۈزەگە چىقىپ قېلىشى بىر ئەيىبئۇر . بىلىمىز نادان كىشىلەر بىرەر ئىشنى قىلماقچى بولسا ، ئۇنىڭدىن كۆز ئالدىدىلا نەپ ئېلىشنى ئىستەيدۇ . پايدا كەلتۈرمەيدىغان ئىشلارنى زادى قىلمايدۇ . ئۆزىگە پايدا يەتمىگەن ئىشلارنى قىلغۇچىلارنى كىچىك بالا ، ساراڭ ، ئەقىلسىز دەپ قارايدۇ . ئەقىل ئىگىلىرى بىرەر ئىشنى قىلىشتا ، ئۇنىڭ ئاقىۋىتىنى ئويلايدۇ . يىراقنى كۆزلەيدۇ . ياخشى ئويلىماي تۇرۇپ ، ئىش باشلىمايدۇ . شۇڭا ئەقىل ئىگىلىرىنىڭ قىلغان ئىشلىرىغا تەڭرى ياخشى ئاقىۋەت ۋە مەنپەئەتلەرنى بەرسە ، ئەجەبلىنەرلىك ئەمەس . دۇنيادىكى ياخشى - يامان ئىشلار ۋە مەۋجۇداتلارنىڭ ھەممىسى بىر - بىرىگە باغلىنىشلىق ۋە ئۆزئارا مۇناسىۋەتلىك بولىدۇ . بىر - بىرىنى تەقەززا قىلىدۇ . شۇڭا ھەر قانداق بىر ئىش ياكى شەيئىنى ئوشۇقچە ياكى كېرەكسىز دەپ قالماسلىق كېرەك . بىرەر زەررىچىنىڭ ھەرىكەت قىلىشىمۇ سەۋەبسىز ياكى بىكارچىلىقتىن ئەمەس ، چۈنكى ئۇلارنىڭ ھەر بىرى بىرەر ئىشقا مەشىغۇل . ئۇلارنىڭ مەسئۇل بولغان ئىشىدا چوقۇم بىرەر خاسىيەت ياكى ئالاھىدىلىك بار . بۇ خاسىيەتلەر ئىچىدە جەزمەن بىرەر ھەققەت بار . تەڭرى شەيئىلەرنىڭ ئىشى ۋە ئەپئالنى يۈزەگە چىقارغاندا ئۇنىڭ ھەقىقىتىنى كۆ- پىنچە خالايسىز كۆزىدىن پىنھان تۇتىدۇ . ئەمما ، ئۇنى يەنە ھامان ئاشكارا كۆرسىتىپ بېرىدۇ . مەسىلەن ، ئۇرۇقتىن قارماققا ھېچقانداق ھەققەتنى

قەسەر ئىچىدە شاراب ئىچىشكە مەشغۇل بولاتتى . يەنە بەزىدە ئورمانزارغا كېلىپ ، ئوۋ - شىكار قىلىپ ، دالا بەزمىسى تۈزەتتى . گام يولۋاسلارنى ئۆلتۈرسە ، گامى پىل ۋە كەركىدانلارنى ئوۋلايتتى . گامى دەريا بەزمىسى تۈزۈپ ، كېمىلەرگە ئولتۇرۇپ ، تور تاشلاپ ، كۈمۈش رەڭلىك بېلىقلارنى تۇتۇپ ، كۈمۈش قەدەھلەردە شاراب ئىچەتتى . بەزمىدە شېكەر قومۇشلۇققا كىرىپ ، شىردەك ھەيۋەت بىلەن بۇغا - ماراللارنى تۇتۇپ ، ياۋا ئات - ئېشەكلەرنى قوغلايتتى . مەي ئىچكەندە شېكەر قومۇشلىرىنى قەنت - گېزەك قىلاتتى . يەنە بەزىدە قۇياشتەك ئۆرلەپ ، ھەسەل تېغىغا چىقاتتى - دە ، شاراب ۋە ھەسەل بىلەن كۆڭلىنى خۇشال قىلاتتى . يەنە بەزىدە بولسا ، شاھىنشاهلارچە رەسىم - قائىدە بىلەن بارگام ئىچىدە بەزمە تۈزۈپ ، نەغمە - ناۋا قىلىپ ، پەلەك بارگامغا ھەيۋەت - ھەشىمەت بەخش ئېتەتتى . سەھرا پەردىلەر ئىچىدە ئولتۇرۇپ تاماشا قىلاتتى . بەزى چاغلاردا دانىشمەنلەر بىلەن بىللە ئولتۇرۇپ ، ھەر خىل ئىلىمگە ئائىت كىتابلارنى كەلتۈرۈپ بەس - مۇنازىرە قىلاتتى . بۇ ئارقىلىق ھەرقانداق مەسىلىنىڭ نازۇك ھەقىقەتلىرىنى چۈشىنىپ ، مۇجىمەل مەسىلىلەرنى ھەل قىلاتتى . ئىسكەندەر كېچە ۋە كۈندۈزلەرنى ئاشۇ تەقلىدە ئۆتكۈزدى .

باھار پەسلى يېتىپ كەلدى . قۇياش شەرەپ بۇرچىغا كىرىپ ، ئالەمنى تېخىمۇ روشەن قىلدى . ئىسكەندەر نۇرلىنىپ تۇرغان قۇياشتەك ، ياق ، بەلكى بۈيۈك پادىشاھ جەمشىدەتكە جاھان مەملىكىتىنى قولغا ئېلىش ئۈچۈن يۈرۈش قىلماقچى بولدى . ئۇ ئىشرەت بەزمىلىرىنى يىغىشتۇرۇپ ، خىتا بىلەن چىن مەملىكىتىگە يۈرۈش قىلىشنى قارار قىلدى . ئۇنىڭ لەشكەر دەرياسى يەنە دولقۇنلىنىشقا باشلىدى . ئۇلار « چىن ئېلىگە قاراپ يولغا چىقىمىز ! » دەپ چار سېلىپ ، سەپەر ناغرىلىرىنى چېلىپ ، پۈتكۈل قوشۇننى ، ھەتتا ھىندىستان مەملىكىتىنىڭ بۈلۈك - پۇشقا ، توپا - تۇپراقلىرىنىمۇ قالدۇر - ماستىن ، بۇ يۈرۈشكە سەپەرۋەر قىلدى . ئاندىن تۇغ - ئەلەملەرنى تارتىشىپ ،

ھەيۋەت - ھەشىمەت بىلەن چىن شەھەرلىرىگە قاراپ يۈرۈش قىلدى . ئىسكەندەر چىن مەملىكىتىگە يۈرۈش باشلاپ يولغا چىققاندىن كېيىن ، يول بويىدىكى ۋە ئەتراپلاردىكى دۆلەت ۋە دىيارلارنىڭ ئۇلۇغ شاھلىرى ئۇنىڭغا ئارقا - ئارقىدىن بەيئەت قىلدى . ئۇلارغا لەشكەر ئەۋەتىشنىڭ ھاجىتى يوق ئىدى . شاھلار ئۆزلىرى نامە ۋە پىشكەشلەرنى ئېلىپ كېلىپ ، يالۋۇرۇپ ئىسكەندەرنىڭ بارگامىنىڭ بۇسۇغىسىنى يۆلەنچۈك ۋە تەكى قىلىپ يېتىشماقتا ئىدى . ئىسكەندەرمۇ بۇ شاھلارغا لايىقىدا ئىلتىپات ۋە ئىنايەتلەرنى قىلىپ ، توختىماستىن ئالغا ئىلگىرىلىدى . يول بويى مەملىكەتلەرنى سەيلە - ساياھەت قىلغۇچ ئىلگىرىلەپ ، ئاخىرى چىن دۆلىتىنىڭ چېگرىسىغا يېقىن كەلدى .

چىن خاقانىمۇ ئىسكەندەرنىڭ ھىندىستاندىن چىن ئىلىگە قاراپ ، سەلدەك باستۇرۇپ كېلىۋاتقانلىقىنى بىلىپ ، ھەددى - ھېبابسىز قوشۇن ، قىياس ۋە مۆلچەردىن زىيادە قورال - ياراغنى تەييار قىلغانىدى . شۇنداقتىمۇ دەسلىپىدە تەكەببۇرلۇق قىلىپ ، دۈشمەنلىشىشنى خالىمىدى . ئۇ ئۆزىنىڭ دانا ۋەزىر ، ئەمىرلىرىگە مۇنداق پەرمان بەردى :

— بىز لەشكەر ۋە قورال - ياراغلارنى تەقلەپ ، ئۇرۇشقا تەييار بولۇپ تۇرايلى . لېكىن ئالدى بىلەن دۈشمەنلىشىشنى باشلىماي ، ئەلچى ئەۋەتىپ ، سىلىق ۋە يۇمشاق سۆزلەپ يارىشىش ۋە سۈلھ قىلىش مۇددىئايىمىزنى ئارىغا سالايلى . سۆزىمىزنى قوبۇل قىلسا ، ئۇلارنى دوستلۇق قائىدىلىرى بويىچە مېھمان قىلىپ ، ئۆزىمىزنى قويمايلى . ئەگەر بۇ ئىشىمىزنى لايىق تاپمىسا ، دوس - تانىلىق ۋە سىلىق - سىپايلىق ، شەرمۇ - ھايا قىلىپ ئولتۇرۇش بىلەن ئىش پۈتمەيدۇ . بىزنىڭ ئىسسىق نەپسىمىزدىن سوغۇق تۆمۈر يۇمشىمايدۇ . شۇڭا بۇنداق ئەھۋال ئاستىدا ئۆزىمىزنى خار قىلماي ، لەشكەر تارتىپ قەتئىي جەڭ قىلىشىمىز كېرەك .

خاقان يۇقىرىقى سۆزلەرنى قىلىپ ، ئۆز يېقىنلىرى بىلەن مەسلىھەتنى

پىشۇرغاندىن كېيىن ، ئەلچىلىك ئىلمىدە پىشقان بىر دانىشمەن كىشىنى ئىسكەندەرنىڭ ئالدىغا ئەۋەتتى . ئۇنىڭغا بىر تالاي سۆزلەرنى جېكىلىدى . ئەلچى شامالدىك تېز يۈرۈپ ، ئىسكەندەر بارگاھىغا يېتىپ كەلدى . ئەلچى بۇ يەردىكى ھەيۋەت - ھەشىمەتلەرنى كۆردى . لەشكەرلەرگە نەزەر سېلىپ ، ئۇلارنىڭ سانىنى يۈز يىل قىياس قىلغان بىلەنمۇ مۆلچەرلەشنىڭ قىيىن ئىكەنلىكىنى ھېس قىلدى . شاھنىڭ بارگاھىغا كۆز سالغىنىدا ، يۈكسەكلىكتە پەلەك بارگاھىمۇ بۇنىڭغا يەتمەيدىغانلىقىنى مۆلچەرلىدى .

ئۇنىڭدىن باشقا نۇرغۇن لەشكەرى ئەسلىھەلەرنى كۆرۈپ ، ئەقلى ھەيران بولدى . ئاندىن ئىسكەندەر دەرگاھىغا كېلىپ ، يەر سۆيۈپ تەزىم قىلدى . بۇ دەرگاھ خادىملىرى ئەھۋالنى ئىسكەندەرگە مەلۇم قىلدى . ئىسكەندەرنىڭ پەرمانىغا بىنائەن ، ئەلچى باشلاپ كىرىلدى . بىر تال خازان دەرياغا كىرگەندەك بولدى . بۇ دانىشمەن ئەلچى دەرھال يەرگە باش قويۇپ ، ئىسكەندەرگە تەزىم بەجا كەلتۈردى . ئىسكەندەر ئۇنىڭغا تەخت ئالدىدىن ئو-رۇن بەردى . ئەلچى دېمىنى ئېلىپ ، كۆڭلى تەسكىن تاپقىچە كۈتۈپ تۇردى ۋە باشقا گەپلەرنى سوراپ ، ئۇنىڭ كۆڭلىنى تىندۈردى . ئاندىن ئەلچىگە :

— ئەمدى ئۆز مۇددىئايىڭنى بايان قىلغىن ، — دەپ ئەمىر قىلدى .

ئەلچى ئىسكەندەرگە كۆپ دۇئا ۋە سالاملارنى ئادا قىلغاندىن كېيىن ، خاقاننىڭ دېگەن سۆزلىرىنى مۇنداق بايان قىلدى :

— ئەي بۈيۈك پادىشاھ ، سەن خۇددى قۇياش كۆك ئاسماندا سەپەر قىلغاندەك بۇ تەرەپكە قاراپ يۈرۈش باشلىدىڭ . جاھان كەزگۈچى ئارغىم-قىڭ بىلەن كېلىپ چاڭ - توزانلىرىڭ بىلەن بۇ ئەلنى يورۇتتۇڭ . بۇ ئىشنىڭ سەۋەبى نېمە ؟ بۇ تەرەپكە كېلىشتىكى مۇددىئا ۋە خىيالىڭ نېمە ؟ سەن ئەگەر بىزگە دوست بولماقچى بولساڭ ، بۇ قىلغىنىڭ دوستانلىق ئەمەس . سەندەك ئۇلۇغ بىر پادىشاھ لەشكەر تارتىپ كېلىپ ، بىزنىڭ مەملىكىتىمىزنى بېسىۋال-ماقچى بولۇۋاتىسەن . ھېچكىم بۇنداق ئىشنى دوستلۇق دەپ بىلمەيدۇ . ئەگەر

دۈشمەنلىك غەربى بىلەن كەلگەن بولساڭ ، بۇنىڭدىكى سەۋەب نېمە ؟ بىز-دىن قايسى دۈشمەنلىكنى كۆرگەنلىكىڭ ئۈچۈن بىزگە دۈشمەن بولدۇڭ ؟ ئەۋەتكەن ئەلچىڭ قاتتىق - يېرىك سۆزلەرنى قىلىپ كېلىۋىدى ، بىزمۇ شۇ-نىڭغا لايىق گېپىمىزنى قىلىپ ، ئۇنى تىرىك ۋە ساق - سالامەت يېتىچە ئۈزۈپ قويدۇق . سەن ماڭا : « دارا ئۆلۈپ ئۇنىڭ تەخت ۋە تاجى ماڭا قالدى . شۇڭا چىن مەملىكىتىنىڭ باج - خىراجىتىنى ئېلىپ ئالدىمغا كەلسۇن » دەپتىكەنەن . مەنمۇ بۇنىڭغا جاۋابەن : « گەرچە دارا بۇ مەككەر دۇنيا بىلەن خوشلاشقان بولسىمۇ ، سەن ئۇنىڭ ئورنىدا بەر قارار بولۇپ ، بۇ ئالەمدىن ۋاپا كۆرگىن . لېكىن دارا بىلەن مېنىڭ ئوتتۇرىدا سۈلھى - سالاھ ، سالام - سائەت ۋە مۇرەسسە - مادارا مۇناسىۋىتىلا بار ئىدى . ئۇ ھېچقاچان مېنىڭ ئۈستۈمدىن غالىب كېلىپ ، مەندىن باج - خىراج تەلەپ قىلىدىغان ئەھۋالدا ئەمەس ئىدى . ئەگەر سەنمۇ شۇ بويىچە يول تۇتساڭ ، سېنىڭ بىلەنمۇ مۇرەسسە - مادارا قىلىپ ، جەڭگى - جېدەل ۋە دۈشمەنلىك قىلىشماي ئۆتىمىز . بۇنىڭغا رازى بولمىساڭ ، تەقدىردە نېمە بولساڭ ، شۇنى كۆرىمەن » دېگەندىم . ھازىرمۇ گېپىم شۇ . سەن ئېيتىپ باقە ، بۇ يامان گەپمۇ ، بۇنىڭدىن باشقا يەنە نېمە دېسەم بولاتتى ؟ مەن بۇندىن كېيىنمۇ بۇ سۆزۈم-دىن يانمايمەن ۋە ئۇنىڭدىن باشقا سۆز قىلمايمەن . ئەگەر سەن سۈلھى قىلاي دېسەڭ بۇنىڭغا ھازىرمۇ تەييارمەن . مۇرەسسە - مادارا بىلەن ئىشنى بولدى قىلىمىز . ئەگەر ئۇرۇش قىلىمەن دېسەڭ ، بۇ ئىشتا مېنىڭ سەندىن ھېچقانداق كەمچىل تەرىپىم يوق . لەشكەرىم شۇ قەدەر كۆپكى ، ئۇنىڭ سانى يوق . قورال - ياراغ - ھەربىي ئەسلىھەلىرىم شۇ قەدەر تولۇقكى ، بۇ تەرەپتىن قۇسۇر تېپىشنىڭ ئىمكانى يوق . مېنىڭ خەلقىم مەيلى ئايال ياكى ئەر بول-سۇن ، قېرى ياكى ياش بولسۇن ، ئۇلارنىڭ ئېنىدە جانلا بولىدىكەن ، ۋە تەن ئۈچۈن ، ئەۋلادلىرى ئۈچۈن ، پۈتۈن ئىمكانىيەتنىڭ بارىچە جان تىكىپ جەڭ قىلىدۇ . ھېچكىم بۇ ئىشتا بوشاشمايدۇ . بىراق ئىككى پادىشاھ بىر - بىرىگە

قارشى لەشكەر تارتىپ جەڭ قىلغاندا ، ئۇلارنىڭ قايسىسى مەغلۇب بولۇپ ، قايسىسىنىڭ غەلبە قىلىدىغانلىقىنى ئالدىن مۆلچەرلەش تەس . بۇ خىل ئاقىدە ۋەت ھېچكىمنىڭ پېشانىسىگە يېزىپ قويۇلغانمۇ ئەمەس . شۇڭا شاھلار جەڭ ۋە ماجىرالاردىن قانچە يىراق بولسا ، شۇنچە ياخشى . ئۇرۇشنىڭ ھەر ئىككىلا تەرەپكە پايدىسى يوق .

بۇ سۆزمەن ئەلچى چىن خاقانىنىڭ ئامانەت سۆزلىرىنى شۇ تەرىقىدە بايان قىلىپ تۈگەتكەندىن كېيىن ، ئىسكەندەرنىڭ جاۋابىغا كۆز تىكىپ ، يەرگە قاراپ جىم تۇردى . ئىسكەندەر بۇ سۆزلەرنى ئاڭلىغاندىن كېيىن ، كۈلۈمسىرىگەن ھالدا مۇنداق دېدى :

— چىن خاقانى مېنى مەيلى شاھلىق شان — شەۋكىتىدە بولسۇن ، ياكى جاھاندارلىق قائىدە ، يوسۇنلىرى جەھەتتە بولسۇن دارا بىلەن ئوخشاش دەپ بىلسە ، روشەنكى ، ئۇ خاتا قىلغان بولىدۇ . ھوشيار ۋە چىچەن كىشىلەر ھەر قايسى مەملىكەتلەرنىڭ ئەسلى ئەھۋالىدىن خەۋەردار بولۇپ ، ئۇنى چۈشىنىپ تۇرىدۇ . ئەگەر پادىشاھنىڭ ئىززەت — ئېتىبارى ئۇنىڭ قول ئاساسىدىكى مەملىكىتى بىلەن ئۆلچىنىدىغان بولسا ، ئۇ ھالدا ھازىر مېنىڭ مەملىكىتىم ئىككى دارانىڭ مەملىكىتىگە تەڭ كېلىدۇ . ئەگەر جەسۇرلۇق ۋە شىجائەت بىلەن ئۆلچىنىدىغان بولسا ، خاقانى چىننىڭ مەن بىلەن دارا ئوتتۇرىسىدىكى ئۇرۇشتىن خەۋىرى بولسا كېرەك . مەن دارا بىلەن جەڭ قىلىشقا جۈرئەت قىلغان ۋاقتىمدا شان — شەۋكىتىم ۋە كۈچ قۇدرىتىم ئۇنىڭدىن ناھايىتى تۆۋەن ئىدى . بەلكى ئۇنىڭ ئوندىن بىرىگىمۇ توغرا كەلمەيتتى . شۇنداق تۇرۇقلۇق يەنە ئەزەلدىن كۆرۈلۈپ باقمىغان دەرىجىدە ئاجىز ئەھۋالغا چۈشۈرۈپ قويدۇم . شەك — شۈبھىسىزكى ، مەن غالىب ئىدىم . تەڭرى ماڭا غەلبە ۋە نۇسرەت ئاتا قىلغانىدى . ئەگەر خاقان بۇ ئەمەلىيەتنى ئېتىراپ قىلىدىغان بولسا ، ئالايىق سۆزلەرنى قويۇپ ، بۇيرۇقۇمغا ئىتائەت قىلسۇن . ئالدىمغا كېلىپ تۆۋەنچىلىك بىلەن ئۆزىڭنىڭ ئىزھار قىلىشۇن . مەنمۇ ئۇ.

نىڭغا ئىمكانىيەتنىڭ بارىچە ھۆرمەت قىلىپ ، ئۇنى ئۇلۇغۋارلىققا سازاۋەر قىلاي . ئەگەر بۇنىڭغا كۆنمىسە ، ئۇنىڭ كۆزىگە جەڭ كۈنلىرىنى كۆرسىتىمەن . مېنىڭ ئېيتقانلىرىمنىڭ ھەممىسى راست گەپ ، مېنىڭ ئادىتىم راست سۆزلەشتىن ئىبارەت . سۆزۈم تۈگىدى . ئەمدى سەن قايتىپ سۆزلىرىمنى خا . قانغا يەتكۈزگىن . سېنىڭ ئارقاڭدىن بىزمۇ يولغا چىقىمىز . ئاستا — ئاستا مېڭىپ تۇرىمىز . ئەگەر بالدۇرراق ياخشى خەۋەر ئېلىپ كەلسەڭ ، بىزمۇ ئۇ . نىڭغا ياخشى جاۋاب قايتۇرىمىز . ئەگەر خاقان پەرمانىمغا بويۇن تولغىسا ، بۇ يەلەكنىڭ قانداق ئويۇنلارنى ئوينىيدىغانلىقىنى بىر كۆرۈپ باقايلى .

ئەلچى بۇ سۆزلەرنى ئاڭلىغاندىن كېيىن ، بۇ ئىشنىڭ ئىلاجىنى تاپالماي ، پەرىشان ھالدا قايتىپ كەتتى . ئۇ ئۆز شاھىنىڭ دەرگاھىغا يۈز قويدى . شاھانە مەجلىسى ئىچىدە ئىسكەندەرنىڭ خاقانىنىڭ خىتابلىرىغا بەرگەن جاۋابلىرىنى باشتىن ئاخىرىغىچە تولۇق بايان قىلدى . خاقان ئىسكەندەرنىڭ غەيرەت — شىجائەتتە ئۆزى قىياس قىلغاندىنمۇ زىيادىرەك ئىكەنلىكىگە كۆزى يەتتى . ئەمدى ئەلچى ئەۋەتكەننىڭ پايدىسى يوقلۇقىنى بارغان بىلەنمۇ يەنە ئوخشاش جاۋاب ئېلىپ كېلىدىغانلىقىنى ھېس قىلىپ ، مەردانلىق بىلەن جەڭگە بەل باغلىدى . ئىسكەندەرنىڭ يېتىپ كېلىدىغان ۋاقتىنى پىلانلاپ ، ئاتا ، مۈلكى بولغان چىن ۋە خىتادىن لەشكەر توپلىدى . يەتتە ئەمەس ، يەتمىش يۈشتىن ئىككى مەملىكىدىنمۇ ئەسكەر ئالدى . ئۇنىڭ يىغقان ئەسكەرلىرى ئاسمان يۇلتۇزلىرىدىن ، ياق ، بەلكى باياۋان قۇملىرىدىنمۇ تولا ئىدى . بۇلارنىڭ ئىچىدىكى ئوقيا ۋە قىلىچ ماھىرلىرىنىڭ ئۆزىلا توققۇز يۈز مىڭ ئىدى . ئوقياچىلار دۈشمەنلىرىنى بىر دەمدىلا ئوق يامغۇرلىرىغا غەرق قىلىۋېتەتتى ، قىلىچچۇلارنىڭ تىغلىرىمۇ ياۋ بېشىدا چاقماقتەك چىقىلاتتى . قالغان لەشكەرلەرنىڭ سانى يوق ئىدى . ئۇلارنىڭمۇ ھەممىسى مەرگەن ۋە ماھىر چەۋەندازلاردىن ئىدى . ھەممىسى تۈركلەرچە ساۋۇتلارنى كىيگەن ، ساۋۇتلىرىغا ئالتۇن ھەل بىلەن باشتىن ئاياغىچە گۈل چېكىلگەندى .

ئاتلارغا بولسا چىنچە زەرباپ يوپۇقلارنى ياپقانىدى . ھەر بىر ئاتلىق خۇددى كۆڭۈل قويۇپ پەرۋىش قىلىنغان ۋە بېزەلگەن بىر تۈپ كۆچەتكە ئوخشايتتى . قارماققا خۇددى كۈمۈش رەڭلىك بېلىقتەك كۆرۈنەتتى . ئۇلار باشتىن - ئاياغ دۇبۇلغا - ساۋۇتلارنى كىيگەن بولۇپ ، ھەممىسى تۆمۈر بەدەنلىك رويىنتەن ① نىڭ دەل ئۆزى ئىدى . چىن خاقانى بۇ قەدەر كۆپ ۋە جەسۇر لەشكەرلەرنى قوزغاپ ، ياق ، بەلكى پۈتكۈل يەر يۈزىگە قوزغىلاڭ ۋە ھاياجان سېلىپ ، چىن شەھىرىدىن چىقتى ۋە ئىسكەندەرنىڭ قارشى تەرىپىدە توختىمىدى . ئۇلار ھېچبىر قورقماستىنلا ئىسكەندەر قوشۇنىغا قارشى سەپ تۈزۈپ ، لەشكەرىي تەرتىپلەر ۋە مۇداپىئە ئەسلىھەلىرىنى مۇستەھكەملىدى . لەشكەرلەر تۇرۇشلۇق ئورۇننىڭ ئەتراپىغا ئۇزۇنلۇقى 15 ياغاچ كېلىدىغان چوڭقۇر خەندەكلەرنى قازدى . ئۇنىڭ ئىچىگە يەنە مۇستەھكەم سېپىل سوقتى . سېپىلنىڭ ئەتراپىغا نۇرغۇن ھارۋىلارنى ئىككى قاتار قىلىپ تىزىپ ، ئۇنىڭ ئۈستىگە ياغاچ ياتقۇزۇپ ، ھارۋىلارنى بىر - بىرىگە چىتىپ مىخلاپ تەييار قىلدى . ئۇنىڭ ئارقىسىغا ئوقيا ۋە مىلىتچىلارنى ئورۇنلاشتۇردى . خەندەك ئەتراپىغا يەنە شېكەر قومۇشىدەك قېلىن قوزۇقلارنى قېقىپ توساق ھاسىل قىلدى . شۇنداق قىلىپ ، چىن خاقانى بۇ قورغاننى ئەجەلمۇ كېرەل - مىگۈدەك دەرىجىدە پۇختا قىلىپ ياسىدى . چىن قوشۇنلىرى بۇ قورغان ئىچىگە ئورۇنلاشتى . قورغان ئەتراپىغا توپلانغان لەشكەرلەرمۇ غايەت زور ۋە مۇستەھكەم سېپىل ھاسىل قىلغانىدى . چىن خاقانى پەلەك قورغىنىدەك بۈيۈك ۋە مۇستەھكەم قورغاننى يۈتكۈزگەندىن كېيىن ، جەڭ ئىشلىرىنىڭ باشقا ئەسۋابلىرىنىمۇ تەق قىلىپ ، ئىسكەندەرنىڭ كېلىشىنى كۈتۈپ تۇردى . ئەلقىسىسە ، ئىسكەندەر چىن تەرىپىگە يۈرۈش قىلغان پېتى ، خاقاننىڭ لەشكەرگاھىنى كۆرگەندىن كېيىن ئاندىن توختىدى . ئۇ خاقاننىڭ

① رويىنتەن — « شاھنامە » داستاندىكى قەھرىمان ئىسپەندىيارنىڭ لەقىمى .

بارگاھىنى يىراقتىن كۆرگەندىن كېيىن ، ئۆز لەشكەرلىرىنى تۈزەشتۈرۈپ ، سەپكە تىزدى . ئۇ لەشكەرلەر شۇنداق رەتلىك ۋە ھەيۋەتلىك تىزىلغانىدى . كىيىم ، ئۇنى تەسۋىرلەپ بېرىش قىيىن ئىدى . لەشكەرلەرنىڭ توللىقى قانچىلىك دېسە ، شۇنچىلىك بار ئىدى . ئىسكەندەر بارلىق لەشكەرلەرگە سا - خاۋەت ۋە ياخشىلىق قىلىپ ، مال - مۈلۈكلەرنى ئىنئام قىلىپ ، ئۇلارنىڭ كۆڭلىنى خۇشال قىلدى . لەشكەرلەر مۇستەھكەم سەپ تۈزگەندىن كېيىن ، شۇنداق سۈرەن سالىدىكى ، ئۇلارنىڭ ساداسىدىن پەلەك گۈمبىزى تىترەپ كەتتى . بۇ سۈرەن سالغان ئاۋازدىن ئىسكەندەرنىڭ كەلگەنلىكىنى بىلگەن چىن خاقانى خاۋاتىرلەنگەن ھالدا ، ئىسكەندەر لەشكەرلىرىگە نەزەر سالدى . ئىسكەندەر قوشۇنىنىڭ دەرۋەقە ئىنتايىن شىجائەتلىك ئىكەنلىكىنى كۆردى . كەچ بولۇپ كەتكەچكە ھەر ئىككى تەرەپ زۆرۈرىيەت يۈزىدىن ئۆز جايلىرىغا ئورۇنلىشىپ ئارام ئېلىشتى . ھەر ئىككى تەرەپ ئۆزىنىڭ جەڭگىۋار ھالەتلىرىنى نامايان قىلشتى . ئىككى تەرەپتىن ھىما تىچى ۋە جىسە كىچى قوشۇنلار چىقىپ ، بىرىنىڭ ئارقىسىدىن بىرى كۆزەت قىلىپ ، ئىنتايىن ھوش يار ھالەتتە تۇرۇشتى . ئىسكەندەر ئەتە تاڭ ئېتىش بىلەنلا سەپ تۈزۈپ جەڭ ۋە ماجىرالارنى باشلاپ ، قىيامەت كۈنىنى ئاشكارا قىلىشنى پىلانلىدى . ئىسكەندەرنىڭ بۇ پىلانىنى ئاڭلىغان ھېكمەت ئىگىلىرى ئۇنى بۇ ئىشتىن توستى . — تاڭلا - ئۆگۈتۈلۈككە قەدەر تەخىر قىلماق كېرەك ، — دېيىشتى ئۇلار مەسلىھەت كۆرسىتىشىپ ، — چۈنكى جەڭ ئىشلىرىدىكى نەس يۇلتۇزلار تۇغىدى . ئۇلار ئۈچ كۈنگىچە بىز تەرەپكە تىكىلىپ تۇرىدۇ . شۇڭا نەس يۇل تۇزلار تۆتۈپ كەتكىچە ساقلاش كېرەك . ئۈچ كۈندىن كېيىن شاھى ئالەمنىڭ ئىقبال يۇلتۇزى پارلايدۇ . شۇندىن كېيىن بۇ ئىشنىڭ ناھايىتى قولايلىق ۋاقتى ۋە ئەپلىك يۈرۈشى يېتىپ كېلىدۇ . شۇ كۈنى دۈشمەنلەرگە قارشى جەڭ باشلىساق ، ئۇلارنى يېڭىپ ، خاقاننىڭ شەۋكىتىنى پەسەيتكىلى بولىدۇ .

ئىسكەندەر بۇ سۆزلەرنى ئاڭلىغاندىن كېيىن توختاپ ، پەيت كۈ-

تۈشكە باشلىدى .

ئىسكەندەرنىڭ لەشكەرلىرىنى كۆرگەن ، خاقاننىڭ قوشۇنلىرى سەل ئەنسىرەشكە باشلىدى . خاقان گەرچە ئۇلارغا قانچە كۈچ ۋە مەدەت بەرگەن بولسىمۇ ، لېكىن ئۇلارنىڭ ئەندىشىسىنى تۈگىتەلمىدى . ئۇلار جەڭ قىلىشتىن ئەمەس ، ھەر خىل زىددىيەتلىك پەرەزلەردىن سۆز ئېچىشقا باشلىدى . كىشىلەر توپ - توپ بولۇشقان ھالدا مۇنداق پاراڭ سېلىشماقتا ئىدى : « ئىسكەندەر باتۇرلۇقتا ۋايىغا يەتكەن ، قورقۇمسىزلىقتا بىر ئەر كەك شىرنىڭ ئۆزى ئىكەن . جاھانگىرلىكنى ھەۋەس قىلىپ ، دېگەن ئىشنى قولغا كەلتۈرمەي قويمايدىكەن . ئۇ بۈگۈنگە قەدەر تەرەپ - تەرەپلەرگە يۈرۈش قىلىپ ، نېمىنى ئىختىيار قىلسا ، شۇنىڭغا ئېرىشىپ كەلمەكتە . ئۇ قايسى مەملىكەتكە يۈرۈش قىلسا ، شۇ مەملىكەتنى قولغا ئالدى . قايسى شاھنى ئۆ - زىگە بېقىندۇرغۇسى كەلسە ، شۇنىڭ بويىغا سىرتماق سالدى . ئۇ دارا بىلەن سوقۇشقانىدى ، تەدىبىلەر بىلەن ئۇنىڭ سەلتەنتىگە بەرھەم بېرىپ دارا ئېلىنى ئۆز سەلتەنتىگە قوشۇۋالدى . لېكىن بىزنىڭ كۈچ - قۇدرىتىمىز دارا دىن ئارتۇق بولماستىن ، بەلكى ئۇنىڭ ئوندىن بىرىگە تەڭ كېلىدۇ . ئۇنىڭ ئۈستىگە ئىسكەندەر نەۋقىران پەھلىۋاندۇر . بۇنداق كىشى بىلەن دۈشمەنلىك شىش ياخشى ئەمەس . ئۇنىڭدىن كۆرە ئارىغا ئۇلۇغ زاتلارنى كىشى قويۇپ ، ئىسكەندەرگە ئىتائەت قىلسا ياخشى بولاتتى . چۈنكى خاقان ياشىنىپ قالدى . ئۇنى ئىسكەندەرنىڭ تەڭرىسى دېگىلى بولمايدۇ . كىمكى ئىسكەندەر بىلەن ئۇرۇشۇش دەۋاسىدا بولسا ، ئۇنىڭ قىلىچىدىن ئامان قالمايدۇ . ئەقىللىق كىشى ئۆزىنى ئۆزى قەستلەيدىغان ئىشنى زادى قىلماسلىقى كېرەك . خاقاننىڭ ئىسكەندەرگە خىراج بېرىشىنى قوبۇل قىلىپ ، ئۇنىڭ پەرمانىغا بەيئەت قىلغىنى ئەۋزەل ئىدى . مەلۇ ئىسكەندەرگە قارشى - نى ئىشلارنى قىلغان بولسىمۇ ، ئاخىر جازالاندى . ئوغلى فىرۇزشاھ بولسا ئىتائەت قىلغانلىقتىن تەختۇ تاجقا ئىگە بولۇپ ، ھۆرمەت - ئېتىبارغا ئېرىشتى . رايسى

ھىندىمۇ ئۇنىڭ ئالدىدا ئۆزىنىڭ ئاجىزلىقىنى ئىزھار قىلغانلىقى ئۈچۈن ، ئۆز ئېلىنىڭ باشپاناھى بولۇپ قېلىۋەردى . ئەگەر خاقانمۇ ئۇنىڭ ئالدىغا بېرىپ ئۆزى خاھلىقىنى بايان قىلىپ ، خىزمەتكارلىقىنى قىلغان بولسا ، ئىسكەندەر خاقاننى يەنە ئۆز مەملىكىتىدە بەرقارار قىلىپ قويماستىدى ، يۇرت ئىشى يەنە خاقاننىڭ ئىلكىدە بولماستىدى ؟! ئەمدى بۇ ئىشتىن باشقىچە ئەھۋال يۈز بېرىدىغان بولسا ، ئۇ چاغدا پۇشايمان قىلغان بىلەن ئىش ئورنىغا كەلمەيدۇ ... » ئەلقسىسە خاقاننىڭ يېقىن بىر مەھرىمى بار ئىدى . ئۇ يۇقىرىقى سۆز - چۆچەكلەردىن ۋاقىپىلانغاندىن كېيىن ، خاقاننى پىنھان جايغا چاقىرىپ ئولتۇرغۇزۇپ ، زار - زار يىغلىغان ھالدا :

— خالايسىڭا ئاجايىپ بىر ھالەت يۈزلىنىپتۇكى ، ھېچكىم بۇ غەمدىن خالىي ئەمەس ، — دەپ ، كىشىلەردىن ئاڭلىغان گەپ - سۆزلەرنى قالدۇرماي بايان قىلدى . ئاندىن يەنە ، — ئەي پادىشاھىم ، ماڭا مەلۇم بولغان ئەھۋاللارنى ساڭا ئەينەن مەلۇم قىلدىم . ئەگەر ئىشەنمىسەڭ ، ئۆزۈڭ تەكشۈ - رۇپ كۆرۈپ ، بىر ئامالنى قىلغايىسەن ، — دەپ قوشۇپ قويدى .

خاقان بىر پەس خىيالغا چۆكتى . بۇ مەھرەمنىڭ ئېيتقان سۆزلىرىنىڭ راست ئىكەنلىكىنى ھېس قىلدى . ئۆز ئەھۋالىنى مۇلاھىزە قىلىپ : « چىننىڭ جانان چىنىسى بىلەن رۇمنىڭ قورام تېشىنى بىر - بىرىگە ئۇرسا ، چىنە قانداقمۇ تاشقا تەڭ تۇرالىسۇن ؟ » دېگەنلەرنى ئويلىدى . ئەگەر ئىسكەندەر بىلەن جەڭ باشلىسا ، بىر مۇنچە تالاپەتلەرگە يولۇقىدىغانلىقىنى پەملىدى . بۇ ئىشتا خاقاننى ناھايىتى مۇرەككەپ خىياللار چىرمىۋالدى . ئۇنىڭ تاڭ ئانقۇچە ئۇيقۇسى كەلمىدى . تاڭ ئېتىشقا ئاز قالغاندا بىر مەسلىھەتنى كۆڭلىگە پۈ - كۈپ ، بىر نىقابىنى تاپتى . ئاندىن ھېلىقى مەھرىمنى چاقىرىپ مۇنداق چېكىلدى :

— بۈگۈن مېنىڭ بارگاھىمدىكى كىشىلەرنى بىرىنى قويماي چىقىرىۋېتىپ ، سەھرا پەردىلەردىن ئۆتۈپ ، مېنىڭ ھۇجرامنىڭ ئىشىكىگە كېلىپ

ئولتۇرغىن . كىشىلەرگە «بۈگۈن خاقان ھېچكىمنى قوبۇل قىلمايدۇ» دەپ ئادەم كىرگۈزمىگىن . بۈگۈن ئاخشامغىچە ئىشكىمنى ئاشۇنداق ساقلا . ھېچكىمگە بۇ سىرىمنى ئاشكارلىما ، ھېچ كىشى مەندىن ئەندىشە قىلمسۇن . ئەگەر تاڭلا كېچىسى مۇشۇ مەھەلدە قايتىپ كېلەلسەم ، بارلىق مۇشكۈللىرىم ئاسان بولۇپ ، مۇرادىم ھاسىل بولغان بولىدۇ . مۇبادا كېلەلمىسەم ، ھەممىڭلار ئۆز غېمىڭلارنى ئۆزۈڭلار قىلىڭلار . ئالدىڭلارغا نېمە ئىش كەلسە ، شۇنى كۆرۈڭلار . مەنمۇ بېشىمغا كەلگىنىنى كۆرىمەن . لېكىن سەن مېنىڭ دېگىنىمدەك قىل ، سىرىمنى ساقلا . بۇنىڭ نېمە ئۈچۈن ئىكەنلىكىنى مەندىن سورايمۇ ئولتۇرما .

مەھرەم خاقاننىڭ سۆزىنى قوبۇل كۆرۈپ ، ئۇ يەردە ئىشك بېقىپ ئولتۇردى . خاقان شاھانە لىباسىنى سېلىپ تاشلاپ ، ئەلچىلەر كىيىمىنى كىيىپ ياساندى .

ئايدىن ئىبارەت بۇ چاققان سەييارە بىلەن قۇياشنىڭ ئۆزئارا ئۇچراشقىنىغا ئوخشاش ، خاقاننىڭ ئەلچىلىككە كېلىپ ، ئىسكەندەر بىلەن كۆرۈشكەنلىكى ، بۇ ئۇچرىشىشتىن خاقاننىڭ ئايدەك پاك نۇرغا چۆمۈلگەنلىكى

تارىخ ئىلمىنىڭ دانىشمەنلىرى مۇنداق رىۋايەت قىلىدۇ :

— خاقان ھېلىقى مەھرەمگە پەرمان قىلىپ :

— بارگاھنىڭ ئالدىغا بىر ئات ئېلىپ كەلگىن ، — دېدى .

ئۇ مەھرەم بىر ئۇچقۇر ئاتنى تەييار قىلىپ ، خاقاننىڭ بارگاھى ئالدىغا كەلتۈردى . خاقان ھېلىقى مەھرەمنى بارگاھ ئىشكىنى ساقلاشقا قالدۇرۇپ ، ئۆزى ئاتقا مىندى . قاراڭغۇ تۈندە ئۆز لەشكەرلىرى ئارىسىدىن چىقىپ ، قورغان دەروازىسىغا يېتىپ كەلدى . ئۇ دەروازىلارغا نەزەر قىلغاندا بىر دەستە كىشى بېرىپ :

— خاقان مېنى ئىشقا بۇيرۇدى ، مېنى دەروازىنىڭ سىرتىغا چىقىرىپ

قويۇڭلار ، — دېدى .

دەروازىلار دەستە كىشى كۆرۈپ ، ئۇنى قورغاندىن چىقىرىپ قويدى . خاقان قورغان سىرتىغا چىققاندىن كېيىن ، ئېتىنى ئۇچقاندەك چاچتۇرغىنىچە يولغا راۋان بولدى . ئۇ يول بويى كۆڭلىگە يۈزمىڭلىغان خىياللارنى كەلتۈرۈپ ماڭدى . ئەلچى سۈرىتىدە ياتىغان بۇ خاقان شۇ ماڭغىنىچە تاڭ سۈزۈلگەن مەزگىلدە ئىسكەندەرنىڭ لەشكەر گاھىغا يېتىپ كەلدى . مۇلازىملار بۇ ئەھۋالنى دەرھال ئىسكەندەرگە مەلۇم قىلىپ :

— بىر نۇرئانە چىراي ئەلچى يېتىپ كەپتۇ . ئۇنىڭ باشتىن ئاياغىچە پۈتكۈل ۋۇجۇدى ئەقىل - پاراسەتتىن پۈتكەندەك قىلىدۇ . بۇ بەئەينى غايىب تىن كەلگەن ئەلچىگە ئوخشايدۇ ، — دېدى .

— ئۇنى ھۈرمەت بىلەن ئېلىپ كېلىپ ، تەختىم ئالدىدا ھازىر قىلىڭلار ، — دېدى ئىسكەندەر مۇلازىملارغا ، — بۇ كېچە ئاجايىپ بىر چۈش كۆرگەندىم . ئۇنىڭ تەدبىرى مۇشۇ بولسا كېرەك . چۈشۈمدە : ئۆزۈم قۇياشقا ئوخشاپ قالغانىمىن ، نۇرلىرىمۇ قۇياشتەك پارلاق ئىمىش . شۇ پەيتتە يەنە بىر قۇياش پەيدا بولۇپ كېلىپ ئايغىمدا باش قوپارمىش . بۇنداق ئىككى قۇياشنى ياشنى ھېچكىم چۈشەنمەي كۆرۈپ باقمىغان بولغىنى . ئۇنىڭ ئۈستىگە ئەھلى ھېكمەتلەرمۇ ئاسمان سەييارىلىرىنى كۆزىتىش ئارقىلىق «بۇ ئىككى كۈن ئىچىدە غارايىپ ئىشلار يۈزەگە چىقىدۇ» دەپ ھۆكۈم قىلىشقانىدى . بۇمۇ ئاشۇ خىل ئىشلاردىن بولسا كېرەك . كەلگەن ئەلچىنى ئىچكىرىگە باشلاپ كىرىڭلار .

مۇلازىملار ئەلچىنى باشلاپ كىردى . ئەلچىمۇ يىراقتىن ئوچۇق چىراي بىلەن ، شېرىن تىللىرىنى ئىشقا سېلى ، ئەلچىلەر رەسمىيىتىنى ئادا قىلدى . ئىسكەندەر بۇ ئەلچىنىڭ ياخشى سۈپەتلىرىنى كۆرۈپ ، سۆيۈنگەن ھالدا ئۇنىڭ بىلەن قۇچاقلىشىپ كۆرۈشتى . ئەلچىگە بەخت - تەلەي يار بولدى .

ئىسكەندەر ئۇنى ئولتۇرۇشقا تەكلىپ قىلدى . ئەلچى ئولتۇرۇپ ئارامىنى ئالغاندىن كېيىن ، ئىسكەندەر ئۇنىڭغا :

— ھەرقانداق سۆزۈڭ بولسا ، تولۇق بايان قىلىپ ، بىزنى ئۆزۈڭگە سىرداش قىلغايىسەن ، — دېدى .

— ئەي ئالەمنىڭ باش پاناھى ، — دېدى ئەلچى ئىسكەندەرگە ، — بىز سېنىڭ قانداق ھۆكۈمىڭ بولسا قوبۇل قىلىپ ، ھازىرانە ۋە غايىبانە ھەممىمىز ھۇزۇرۇڭغا قاراشلىق بولۇپ تۇرماقتىمىز . بىراق چىن خاقانى ئۆز تەدبىرى بىلەن ماڭا بىر نەچچە تۈرلۈك شەرەپلىك سۆزلەرنى دېگەندى . بۇنى ئاڭلاشقا بىر ئۆزۈڭدىن باشقا كىشى مۇۋاپىق ئەمەس . بۇ مەجلىس تارقاپ ، شاھى ئالەمنىڭ ھۇزۇرىدا بىر ئۆزىدىن باشقا ھېچ كىشى قالمىغاندا ، ئاندىن مەن ھەرقانداق سوئال بولسا جاۋاب بېرىمەن . چۈنكى خاقان ماڭا : « ئاشۇ خىل خىلۋەت سۆھبەتكە مۇيەسسەر بولالساڭ ، سۆھبىتىڭدە ئىسكەندەردىن باشقا ھېچ كىشى بولمىسا ، ئاندىن مېنىڭ بارلىق ئىلتىماسلىرىمنى ئىزھار قىلغىن . ئەگەر ئۇنداق بولمىسا ، تەخىرىسىز قويۇپ يېنىپ كەلگەيسىەن . ئەگەردە سېنى ئەسىر قىلىۋالغان تەقدىردىمۇ ھەرگىز ئېغىز ئاچمىغىن . پىنتە — پاساتچىلار ساڭا ئىشەنمەي ، گۇمانلانسا ، ئۇلار سېنىڭ پۇت — قوللىرىڭنى باغلاپ قويۇشسۇن . ئىسكەندەرنىڭ ئالدىدا قىلىچىنى قويۇپ قويسۇن . ئاندىن سەندىن سوئال سورىسۇن . سەن مېنىڭ دېگەن سۆزلىرىمنى راستى بىلەن بايان قىلغىن » دەپ قايتا — قايتا تەكىتلىگەندى . ئەگەر ، مېنى شاھنىڭ ئالدىدا يالغۇز قالدۇرۇشقا ئەندىشە قىلساڭلار ، مېنىڭ دېگىنىمدەك قىلىڭلار .

ئەلچىنىڭ بۇ سۆزلىرىنى ئاڭلىغان ئىسكەندەر ئەجەبلىنەنگەن ھالدا :
— ھەممىڭلار چىقىپ كېتىڭلار ، بۇنى باغلاپ قويۇشنىڭ ھاجىتى يوق . ھۆيۈپ شۇڭقارغا تەستەك ئۇرىدىغان ئىش نەدە بار ؟ — دېدى .
ئەھلى ھېكمەتلەر بۇنىڭغا قوشۇلمىدى . خۇسۇسەن ئەرەستو ھېكمەت

نىڭ ئىلتىماسى بىلەن ئەلچىنىڭ قول — پۇتلىرى باغلاندى . ئىسكەندەرنىڭ ئالدىغا قىلىچى ئەكىلىپ قويۇشتى . ئۇلار شۇندىن كېيىن بىر — بىرلەپ تاش — قىرىغا چىقىپ كېتىشتى . بۇ يەر غەيرىدىن خالىي بولغاندىن كېيىن ، ئىسكەندەر مەخپىي سىرلارنى بايان قىلىشنى ئېيتتى .
ئەلچى ئىسكەندەرگە :

— ئەي پاك نىيەتلىك پادىشاھ ، سەن مېنى ئەلچى دەپ ئويلاپ قالما ، چىن خاقانى دەرگاھىڭغا كېلىپ ، بۇسۇغۇڭ تۇپرىقىنى كۆزىڭگە تۇتىپا قىلدى . ئۆزى دەرگاھىڭغا كېلىشنى قوبۇل قىلدى . كۆرۈپ تۇرۇپسەنكى ، قولۇمدا قىلىچ يوق ، كۆڭلۈمدە ئاداۋەت يوق . ئۆزۈمنىڭ قول — ئاياغلىرىنى ئۆزۈم باغلىتىپ ئالدىڭدا ئۆزۈمنى ئاجىز ۋە بىچارە ھالەتكە چۈشۈردۈم . بۇ ھالەتتە ھۇزۇرۇڭغا كېلىشىمنىڭ بىرقانچە تۈرلۈك سەۋەبى بار . مېنىڭ ئۆزۈمنىڭ كېلىشى بۇ ئىشتا زۆرۈرىيەت بولۇپ قالدى .
ئىسكەندەر ھەيران بولغان ھالدا :

— سەن چىن ۋە خىتا دۆلىتىنىڭ پادىشاھى تۇرساڭ ، پادىشاھ بولغان كىشى قانداقلارچە بۇنداق خاتا ئىشنى قىلىدۇ . قانداقلارچە ئۆزىنى ئۆز دۈشمىنىگە ئەسىر قىلىپ بېرىدۇ ؟ ساڭا مۇشۇ تاپتا ھېچكىممۇ ياردەم بېرەلمەيدۇغۇ ؟ ئۆز ئايىغىڭ بىلەن كېلىپ ئەسىرگە چۈشكەن تۇرۇقلۇق يەنە ئەركىن ، ئازادە سۆزلەۋاتسەن . باشقا سۆزلەرنى قىلىشقا ئالدىراپ كەتمەي ، ئالدى بىلەن مېنىڭ مۇشۇ سوئالىغا جاۋاب بەرگىن ، — دېدى .

— ئەي جاھان مەملىكىتىنىڭ تەخت ئىگىسى ، — دېدى خاقان جاۋابەن ، — مېنىڭ بېشىمغا ناھايىتى مۇشكۈل ئىش چۈشكەن بولغاچقا ، ئۇ — نىڭ ئىلاجىنى قىلىش ئۈچۈن ئۆزۈم ئالدىڭغا كەلدىم . ئۇنىڭ ئۈستىگە ساڭا ئىشەنچىم بار ئىدى . چۈنكى سەن كۆڭلى — كۆكسىڭ يورۇق ، ئەقىللىق ، مەردانە ۋە ھىممەت ئىگىسى بولۇشتەك سۈپەتلەرگە ئىگىسەن . ئاجىز بولۇپ

كەلگەنلەرنى ئۆلتۈرۈش سەن ئۈچۈن نومۇس . بىراۋلار ساڭا قارشى لەشكەر تارتىپ جەڭ قىلغان تۇرۇقلۇق ، يەنە ئەپۇ سورسا ئۇنىڭغا كەڭچىلىك قىلىپ ، ئۇنى يەنە ئىززەت - ھۆرمەتكە ئىگە قىلسەن . مەندىن تېخى مۇنداق ۋەقە سادىر بولغىنى يوق . بۇنداق قىلىشتىن ئۈيلىمەن ، تارتىنمەن . سېنىڭ ياخشى سۈپەتلىرىڭنى بىلىپ ، ئۇلۇغ ئىشلىرىڭغا ئىشەنچ باغلىغانلىقىم ئۇ . چۈن ، ئۆزۈمنى خارۇ - زارلار كەبى ئاجىز قىلىپ ، تەختىڭ ئالدىغا كەلدىم . ساڭا ئۆز ئەھۋالىمنى بايان قىلىپ ، ئالدىڭدا ئەسىرلەردەك تۆۋەنچىلىك بىلەن سۆزلەيمەن . ساڭا ھېچقاچان ئاداۋەت قىلىش ئۈيۈم يوق . سەندىن ئۈمىدىم شۇكى ، مەرھەمەت قىلىپ ، كۆڭلۈمنى ئايىغايىسەن ، يۈز - خاتىرەمنى قىلغاي . سەن .

ئىسكەندەر بۇ سۆزلەرنى ئاڭلىغاندىن كېيىن كۆڭلى ناھايىتى سۆيۈندى .

— ئەي بەختىيار پادىشاھ ، — دېدى ئۇ خاقانغا ، — بۇ كەلگىنىڭ ناھايىتى توغرا بويۇتۇ . ئەمدى قانداق سۆزلىرىڭ بولسا ، چاققانراق ئىزھار قىلىپ ، ئۇنى يوشۇرۇنلۇق پەردىسى ئىچىدىن تېزىرەك ئاشكارلىغىن . چۈنكى سېنى بۇ ھالەتتە كۆرۈپ ئولتۇرۇۋېرىشنى ۋە بۇ خىل تەقلىد تۇرغۇزۇپ سوئال سوراشنى راۋا كۆرمەيمەن .

خاقان ئىسكەندەرگە دۇئا ۋە ماختاشلارنى ئادا قىلىپ مۇنداق دېدى :
— ئەي جاھاندار ، مېنىڭ بۇ كېلىشىمدىكى مەقسەت شۇكى ، سەن بىلەن يۈزمۇ يۈز ئولتۇرۇپ ، سۆزلىرىمنى قىلچە يوشۇرماستىن ئېيتماقچىمەن . مېنىڭ سۆزۈم شۇكى ، ئۆز ۋاقتىدا جانابىڭدىن ئەلچى كېلىپ ، مېنىڭ ساڭا خىراج تاپشۇرۇشۇمنى ۋە ئۆزۈمنىڭ ئالدىڭغا بېرىشىمنى ئېيتقاندا ، مەن ئۇنى قوبۇل قىلمىغانىدىم . گەرچە جاۋابىمدىن ئەلچى ئۆز ۋاقتىدا ناھايىتى پەرىشان بولغان بولسىمۇ ، مانا ئەمدى ئۇنىڭدىن ئەپۇ سورىغىلى كەلدىم . ئالايىق

سۆزلەرنى دېگەن بولسام ، گۇناھكار بولۇپ ، جازاغا تارتىلارمەن . ئۆزۈمنىڭ گۇناھىنى بىلىپ ، ئالدىڭغا كەلدىم . ئەگەر بېشىمغا قىلىچ سۈرسەڭ قېنىم ساڭا پىدا بولسۇن . ئەگەر ئەپۇ قىلىپ ، مېنى خۇشال قىلساڭ ، بۇ سېنىڭ ياخشى خۇلقۇڭ ئالدىدا ھېچ گەپ ئەمەس .

— ئەي سائادەتمەن پادىشاھ ، — دېدى ئىسكەندەر تەسىرلەنگەن ھالدا ، — سېنىڭ شۇ چاغدا ئەلچىدىن ئەۋەتكەن جاۋابلىرىڭ پۈتۈنلەي ئو . رۇنلۇق ۋە دوستانە ئىدى . سۆزلىرىڭ مەيلى يات ، مەيلى يېقىنلارنىڭ ھەممىسىنى قايىل قىلغۇدەك دەرىجىدە ھەققانىي ۋە سەمىمىي ئىدى . بىراق مەن پۇختا تەييارلىق قىلىپ ، جاھانگىرلىكنى كۆڭلۈمگە پۈككەندىم . جاھان مەملىكىتىنى قولغا ئېلىشنى كۆزلەپ ، سېنىڭ دىيارىڭغا قەدەم باسماقچى بولدۇم . شۇڭا سېنىڭ سۆزلىرىڭدىن قۇسۇر تاپتىم . چۈنكى ھەرقانداق بىر پادىشاھ ئۆز دۈشمىنىڭ غالىب بولسا ، بۇنداق باھانىلەرنى تولا كۆرسىتىدۇ . ئۇنداق بولمىغىنىدا سېنىڭ تەرىپىڭدىن ئۆكتە قوپقىدەك سۆزلەر كەلمىگە . ئىدى . ھەرقانداق خاتالىق ئۆتۈلدى دېيىلسە ، ئۇ جەزمەن بىز تەرەپتىن ئۆتۈلگەنىدى . ئۇ چاغدا مەن ساڭا خىلاپ سۆزلەرنى قىلغان بولساممۇ ، لېكىن مانا ئەمدى ساڭا نىسبەتەن كۆڭلۈم ساپ بولدى . ئىككىمىز ياخشىلىشىپ قال دۇق .

شۇندىن كېيىن خاقان ئىسكەندەرگە دۇئا قىلىپ ، ئۆز سۆزىنى مەقسەت تەرەپكە بۇرىدى :

— ئەي شەۋكەتلىك پادىشاھ ، پۈتكۈل ئالەم ساڭا تەۋە بولسۇن ، جاھانگىرلىك ساڭا مەنسۇپ بولسۇن . سەن ھەرقانداق بىر مەملىكەتنى ئېلىش ئۈچۈن بەل باغلىغىنىڭدا ، ئۇ ئەل ساڭا ھامان ئۇرۇشىز نېسىپ بولمىدى . ئۆزۈڭگىمۇ ئايان ، مەللۇدىن ئىبارەت ئادەتتىكى كىشىلەرمۇ ئۆزىنىڭ ئانچىكى سېھىر - جادۇلىرىدىن پايدىلىنىپ ، ساڭا خېلى سەر كەشلىك ۋە

بويۇنتاۋلىقلارنى قىلدى . ساڭا دۈشمەنلەرچە قارشى تۇردى . سەن بىر مۇنچە تىرىشچانلىقلار ئارقىلىق ئۇنىڭ يۇرتىنى ئالدىڭ . ئەسلىدە ئۇنى ئاداۋەت تىغىدىن ئۆتكۈزۈشكە توغرا كەلسىمۇ ، لېكىن ئاداۋەت ساقلىماي ، ئۇنىڭ ئوغلىغا رەھىم - شەپقەت قىلىپ ، تاج - تەختىنى بېرىپ ، ئۇنى ئاتا مەملىكىتىدە پادىشاھ قىلدىڭ . سەن مېنى ئۆزۈڭگە دۈشمەن خىيال قىلاتتىڭ . لېكىن مەن ئۆزۈمنى ساڭا پىدا قىلىپ ، ئالدىڭغا كەلدىم . خىيالىمغا مۇشۇنداق ئوي كېلىپ ، ساڭا مۇشۇ تەقلىدە ئىتائەت قىلدىمكى ، جاھاندا ھېچكىم بۇنداق قىلمىغان بولغىتتى . تەڭرى سېنىڭ مەرتىۋەڭنى شۇ قەدەر يۈكسەك قىلدىكى ، مەندەك بۈيۈك سەلتەنەتلىك شاھلازمۇ ئالدىڭغا كېلىپ ، خارلىق ۋە كەمتەرلىكنى ئىختىيار قىلدى . ئەمدى مېنىڭ مۇرادىم شۇكى ، سەندىن مەرھەمەت بىلەن بىر تىلەكنى تىلەيمەن ، شۇنىڭ بىلەن مېنىڭ بارلىق مۇشكۈللىرىم ئاسان بولغۇسى .

خاقانىڭ بۇنداق شىكەستلىكىنى كۆرگەن ئىسكەندەر ھاياجانلانغان ھالدا دېدى :

— ئەي مويىسىپت پادىشاھ ، سەن خاتىرجەم بولغىنكى ، ئىككىلا ئاھىمەد سەن ئاتام ، مەن ئوغلۇڭمەن . مەن سېنى تەختكە ئولتۇرغۇزۇپ ، خىزمەتلىرىڭنى نۇقسانسىز ئورۇندايمەن . پەرزەنتلىك بۇرچۇمنى پۈتكۈل ۋۇجۇدۇم بىلەن ئورۇنداپ ، دائىم ئايىغىڭنى سۆيۈپ تاۋاب قىلىمەن . ماڭا ھازىر گويىكى پەيلەقۇس ئاتام تىرىلىپ كەلگەندەك بولدى . سېنى تەختكە ئولتۇرغۇزۇپ ، قول ئاستىڭدا سىپاھ بولىمەن . مەن قىلىچلىرىڭنى چېپىپ ، دۈشمەنلىرىڭنى يوقىتىپ ، شەۋكىتىڭنى قوغدايمەن . ئەگەر بۇنى قوبۇل قىلدىڭ ، مىسالىڭ ، كۆڭلۈڭ نېمە ئىش بىلەن خۇش بولىدىغان بولسا ، شۇنى بايان قىلىپ ، مېنى خەۋەردار قىلغىن . مەن بارلىق ئىمكانىيەت بىلەن تىرىشىپ ، تىلەكلىرىڭنى ئادا قىلىمەن .

خاقان بۇ سۆزلەرنى ئاڭلاپ ، ھەددىدىن زىيادە خۇشال بولدى . ئىسكەندەرگە دۇئا ۋە ئاپپىرىنلار ئېيتتى . كۆزلىرىدىن ئاققان ياشلىرىنى توختىتىلمىغان ھالدا تەشەككۈر تۇپرىقىغا باش قويۇپ ، مۇنداق دېدى :

— ئەي ئالەم تەختىنىڭ سۇلتانى ، سېنىڭ تەختىڭگە بۇ ئاسمان يۈكسەكلىكىمۇ تەڭ كېلەلمەيدۇ . سېنىڭ شاھلىقىڭ پۈتكۈل ئالەم خەلقىنىڭ ئۈستىدە كەم بولمىسۇن . پالۋانلىقىڭ جاھان ئەھلى ئارىسىدا بەر قارار بولسۇن . مەندەك خان ۋە خاقانلارنىڭ ھەممىسى سېنىڭ ئالدىڭدا بەندە پەرىمان بولسۇن . تەڭرى ساڭا مۇنداق پاك تەبىئەت ۋە ئالىي ھىممەتنى ئاتا قىپتۇ . ياخشى خۇلقۇڭ ۋە شان - شەۋكىتىڭ ئالدىدا ، ساڭا بۇ جاھان مۈلكىمۇ ئازلىق قىلىدۇ . ساڭا ئىككى ئالەم شاھلىقى لايىقتۇر دېيەلمەيمەن ، چۈنكى ئۇنىڭدىن يەنە ئون ھەسسە ئارتۇق بولسىمۇ كەملىك قىلىدۇ . سېنىڭ ماڭا قىلغان ياخشىلىقلىرىڭغا تەشەككۈر ئېيتىشقا ئاجىزمەن . گۆھەردەك قىممەتلىك سۆزلىرىڭنى ئاڭلاشقىمۇ ماجالىم يوق . بىراق سەن مېھىر - مۇھەببەتلىك سۆزلىرىڭ بىلەن ئارىمىزدا ئاتا ۋە ئوغلۇلۇق ئىپادىسىنى بىلدۈردۈڭ . سېنى ماڭا بۇنداق ئالىي ھۆرمەت ۋە مەرتىۋىنى بەخش ئېتىر دەپ خىيال قىلمىغانىدىم . مەندەك نانىۋان سەندەك ساھىبقىرانغا ئاتا بولۇشقا لايىق بولمىساممۇ ، لېكىن ماڭا لايىقەتسىزمەن دېيىشمۇ ئانچە مۇۋاپىق كەلمەيدۇ . چۈنكى شاراپەتلىك گۆھەرنىڭ ئاتىسى سەدەپ بولغان بولسىمۇ ، لېكىن ئۇنىڭ شان - شەۋكىتى تۆۋەنلەپ كەتمەيدۇ . گەرچە مەن بۇنداق ئىلتىپاتقا لايىق بولمىساممۇ ، لېكىن بۇ مۇناسىۋەتنى سەدەپ بىلەن گۆھەر ئوتتۇرىسىدىكى ئاتا - بالىلىق مۇناسىۋەتكە ئوخشىتىشقا بولىدۇ ، شۇڭا ماڭا دېگەن بارلىق سۆزلىرىڭنى خەلق ئالدىدا ئاشكارا بايان قىلغىن . ئەمما مېنىڭ كەلگەنلىكىمنى ۋە بۇ يەردە بولغان ئىشلارنى ھېچكىمگە تىنمىغىن . ماڭا ئەلچىگە قىلىدىغان مۇئامىلىنى قىلىپ ، قاراڭغۇ چۈشكەندە ساقلىغىن ، ئادەملىرىڭگە : « بۇ ئەلچى خاقان بىلەن مېنى ياراشتۇرىدىغان گەپلەرنى

دېدى ، مەنمۇ قوبۇل قىلدىم « دېگىن . ئاخشاملىققا ئەل ئۇيقۇغا كەتكەندە ، مېنى ئۇزىتىپ قويغىن . تاڭ ئاتقاندا بىر ئەلچىنى قېشىمغا ئەۋەتكىن . ئۇ بىر رىپ بېشىمغا شەرەپلىك سايىسىنى سالىسۇن . ئۇ ئەلچى ئارقىلىق مېنى ئۆز دەرگاھىڭغا چاقىرىغىن . مەنمۇ پەرمانىڭنى نۇتۇپ ئالدىڭغا كېلىمەن . ئىككىمىز كۆرۈشكەندە ئەل ئالدىدا مېنىڭ ھۆرمىتىمنى ساقلىغىن ، پۈتكۈل خالايدۇ . نىق كۆرگۈدەك دەرىجىدە تەزىم بەجا كەلتۈرۈپ ، مېنى قىزغىن قارشى ئالغىن . بۇنىڭدىن ئىككى پادىشاھنىڭ بىر - بىرىگە بولغان چوڭقۇر ھۆرمىتى ئېنىق نامايان بولسۇن . مەن سېنىڭ بۇ قىلغان ھۆرمىتىڭنى ئەبەدىي ئونۇتمايمەن . چۈنكى مەن بۇ مەملىكەتكە ئاتا - بوۋىلىرىمدىن تارتىپ پادىشاھ بولۇپ كېلىۋاتىمەن . تاكى بۇ چىن مەملىكىتى بەرپا بولغاندىن بېرى بۇ دىيار ئاتىدىن بالىغا ، ئەۋلادتىن ئەۋلادقا مىراس بولۇپ قالغان . پۈتكۈل ئەجدادىم بۇ مەملىكەتكە خان ۋە خاقان بولۇپ ئۆتكەن . سەن بۇلارنىڭ روھلىرىنىڭ غۇرۇر ۋە نومۇسىنى ساقلىغىن . ماڭا ئالدىڭدا يەر سۆيۈپ تەزىم قىلىشنى شەرت قىلمىغىن . بۇ ئىش بىلەن مېنىڭ خاقانلىق شەۋكىتىم سۇنمىسۇن . شاھلار شاھى بولغان سۆلەت ۋە سالاپىتىم بۇزۇلمىسۇن . خالايدۇ ئالدىدا مېنى ئەزىزلەپ « ئاتام » دېگىن . مېنى بۇ ئارقىلىق پۈتكۈل ئەل ئالدىدا ئالىي ھۆرمەت ۋە يۈكسەك مەرتىۋىگە ئىگە قىلغىن ، ئىلگىرى ئەۋەتكەن مەكتۇبىڭدا ماڭا « باج - خىراج بەرسۇن » دەپ يازغانىدىڭ ، بۇ قېتىم بۇنداق تەلەپنى قىلمىغىن . بەلكى بۇنداق سۆزلەرنى كۆزۈڭگىمۇ ئىلمىغىن ، سېنىڭ خىراج تەلەپ قىلىشتىكى مەقسىتىڭ مال - دۇنيا بولىدىغان بولسا ، بۇنداق نەرسىلەر مېنىڭ خەزىنىلىرىمدە چەكسىز ۋە ھەددى - ھېسابسىزدۇر . ماڭا سەندەك ئوغۇل مۇيەسسەر بولغان يەردە ، مېنىڭ خەزىنىلەرنى ئاياپ ئولتۇرۇشقا قانداقمۇ كۆڭلۈم ئۇنىسۇن . مەن سېنىڭ ۋە لەشكەرلىرىڭ ئالدىدا قىممەت باھالىق مال - دۇنيانى شۇ قەدەر كۆپ تۆكۈۋېتىمەنكى ، پۈتكۈل قوشۇننىڭ ئۇنى يىغىپ يۆتكەشكە ئاجىزلىق قىلىدۇ . ئالتۇن - كۈمۈش ،

ئۈنچە - مەرۋايىت ، لەئلى - ياقۇت ۋە ئېسىل مائالارغا كۆمۈلۈپ كېتىدۇ . ئىككىمىز ئەنە شۇنداق قۇتلۇق ئۇچرىشىشنى ئەمەلگە ئاشۇرۇشقا مەرھەمەت قىلساڭ ، شۇندىن كېيىن مېنىڭ باغ ۋە قەسىمگە بېرىپ مېھمان بولغىن . ساڭا شاھانە زىياپەتلەرنى تۈزۈپ ، مەجلىسلەرنى بېزەپ ، شەرىپىڭگە سەلتەنەتلىك مۇراسىم ۋە مەرىكىلەرنى ئۆتكۈزۈمەن . سەن بۇ يەردە قاچانغىچە تۇرۇشنى خالىساڭ تۇرۇپ مېھمان بولغىن . قايتىدىغان ۋاقىتنىڭ بولغاندا قائىدە - يوسۇن بويىچە ئۇزىتىپ قوياي ، خىزمىتىڭنى قىلىپ ، قەيەرگىچە دەپسەڭ ، شۇ يەرگىمۇ بىللە بېرىپ خوشلىشاي . لېكىن مېنىڭ ئەلچى بولۇپ ئالدىڭغا كەلگەنلىكىمنى زىنھار ئاشكارىلىمىغىن .

— مەن ئاشكارا قىلمايمەن ، — دېدى ئىكەندەر ، — بىراق ، بۇ ئىش سەن تەرەپتىن ئاشكارا بولۇپ قالسا ، قانداق قىلغۇلۇق ؟

— مەن تەرەپتىن بۇ ئىش ھەرگىز ئاشكارا بولمايدۇ . چۈنكى مېنىڭ بۇ ياققا كېلىدىغانلىقىمنى مەن تەرەپتىن ھېچكىم بىلمەيدۇ ، — دېدى خاقان . ئىكەندەر بۇ تەكلىپنى چىن دىلىدىن قوبۇل قىلدى . ۋە دەسگە ۋاپا قىلىشقا بېلىنى مەھكەم باغلىدى . ئاندىن ئوردا ئەھلىنى چاقىرتقۇزۇپ ، ھەم مەيلىنى ھازىر قىلدى - دە ، ئۇلارغا ھايالىسىزلا پەرمان چۈشۈرۈپ :

— ئۇزۇن يول بېسىپ كەلگەن بۇ ئەلچىنىڭ پۇت - قوللىرىنى بوشتىۋېتىڭلار . ئۇ ناھايىتى ياخشى سۆزلەرنى ئېلىپ كېلىپ ، خاقان بىلەن مېنى سۈلھىگە كەلتۈردى . ئارىدىكى زىددىيەتنى تۈگەتتى . بۇ ئەلچىلىكتە ناھايىتى كامىل كىشى ئىكەن ، — دېدى .

ئىكەندەرنىڭ ھۆكۈمىگە بىنائەن ، « ئەلچى » نىڭ پۇت - قوللىرى يېشىلدى . ئۇنىڭغا قىممەتلىك لىباسلار كىيىدۈرۈلدى . بىر مۇنچە ئېسىل سوۋغا - سالاملار ھەدىيە قىلىندى . ئاندىن ئۇنى ئىكەندەر قىشىغا ئولتۇرغۇزدى . ئىكەندەر « ئەلچى » گە :

— بۇگۈن ئاخشامغىچە بۇ يەردە تىنىچ — ئامان ، خۇشال — خۇرام دەم ئالغايىسەن . كەچ بولغاندا سېنى ئۇزىتىپ قويىمىز ، — دېدى .

« ئەلچى » ئىسكەندەرگە دۇئا ۋە ماختاشلارنى ئادا قىلغاندىن كېيىن ، مېھمانخانغا ئورونلاشتى . ئۇ يەردە تاكى ئاخشامغىچە خۇشال ھالدا ئارام ئالدى . ئەمما يۈزىدىن نىقابنى زادىلا ئاچمىدى . كەچ بولۇپ ، ئاي پەلەك يۈزىگە چىقتى . « ئەلچى » مۇ ئېتىغا مىنىپ ، خۇددى پەلەك يۈزىدىكى ئايدەك سەيلە قىلغان ھالدا ئۆز مەنزىلىگە يېتىپ كەلدى . شاھانە چېدىر ئىشىكىدە ھېلىقى مەھرەم خاقاننىڭ جامالىغا ئىنتىزار بولۇپ ساقلاپ تۇراتتى . خاقان ئۇنىڭغا ئېتىنى تاپشۇرۇپ ، ئۆزىنىڭ خاس ھۇجرىسىغا كىرىپ ، خاتىرجەم ھالدا ئولتۇردى . خاقاننىڭ قىلغان بۇ ئىشىنى ھېچقانداق پادىشاھ قىلىپ باقمىغان بولغىنىتى .

تاڭ ئاتتى . قۇياش پەلەك تەختىگە چىقتى ، ئىسكەندەرمۇ تەخت ئۈستىدە ئورۇنلىشىپ ، پۈتكۈل ۋەزىرلەر ۋە لەشكەر باشلىقلىرىنى ئوردىغا چاقىرتتى . پۈتكۈل دۆلەت كاتىبلىرى ئىسكەندەر ھۇزۇرىدا ھازىر بولدى . ئىسكەندەر بۇلار ئارىسىدىن بىر دانىشمەن ئەلچىنى تاللاپ ، ئۇنىڭغا مۇنۇ سۆزلەرنى جېكىلىدى :

— سەن خاقان قېشىغا بېرىپ ، مەندىن دۇئا يۇ سالام دېگەچ ، مۇنۇ سۆزۈمنى يەتكۈزگىن : ئاداۋەت ۋە دۈشمەنلىك ئەسۋابلىرىنى تاشلاپ ، سۈلھى ۋە مۇھەببەت ئىشىكلىرىنى ئېچىپ ، بىز تەرەپكە كەلسۇن . بىز ئۆچ — ئاداۋەتتىن كۆڭلىمىزنى مۇتلەق پاك تۇتىمىز . پەقەت ئۇنىڭ جامالىنى كۆرۈشكە ئىنتىزارمىز . بىز خاھى ياخشى خاھى يامان بولايلى ، بۇگۈن ئۇنىڭ يۇرتىغا مېھمان بولۇپ كەلدۇق . شۇڭا خاقان ھەر ھالدا بىزدەك موھتاجلارنىڭ تىلىكىنى قوبۇل قىلىپ ، بىز تەرەپكە كەلسۇن .

ئۇ سۆزمەن ئەلچى بۇ خەۋەرنى ئېلىپ خاقاننىڭ بارگاھىغا قاراپ يولغا

چىقتى . ئۇ خاقاننىڭ لەشكەرگاھىغا يېقىن كېلىپ ئۆزىنىڭ سۆز ئۇنچىلىرىنى چاچقىنىدا ، لەشكەرلەر ئۇنىڭ ئەلچى ئىكەنلىكىنى بىلىشتى . خاقان ئاڭلاپ ، ئۇنى ئوردىغا چاقىرتتى . ئەلچى كىرىپ تەخت يېنىدا ئولتۇردى . خاقان بارلىق ۋەزىر ، ئەمىر ۋە سەركەردىلەرنى بارگاھقا يىغدى . ئاندىن ئەلچىدىن :
— بۇياققا كېلىشتىكى مەقسەتنىڭ نېمە ؟ — دەپ سورىدى .

ئۇ گەپىدىن ئەلچى ئىسكەندەردىن ئاڭلىغانلىرىنى خاقاننىڭ ھۇزۇرىدا تولۇق بايان قىلدى . خاقان ئىسكەندەرنىڭ تەكلىپىنى ئاڭلاپ ناھايىتى خۇشال بولۇپ ، ئەلچى بىلەن قايتىدىن دوستانە كۆرۈشتى . ئاندىن ئۇنىڭغا مۇنداق دېدى :

— ئىسكەندەر بىزگە ئىلگىرى ئاداۋەتلىك سۆزلەرنى ئەۋەتكەنىدى . ئۇ بىزگە دۈشمەنلىك قىلغاچقا ، بىزنىڭ لەشكەر تارتىپ قارشى تۇرۇشىمىز زۆرۈر بولغانىدى . مانا ئەمدى ئۇ يۇمشاق سۆزلەرنى ئېيتىپ ، سېنى ئەۋەتىپ تۇ . بۇنىڭدىن ئۇنىڭ بىزگە سادىقلىق بىلەن دوست بولۇشنى ئىختىيار قىلغانلىقى مەلۇم بولدى . ئەمدى ئۇنىڭ بىلەن بىزنىڭ ئارىمىزدا گىنە — ئاداۋەت قالمىدى . ئەگەر سۆزۈڭ راست بولسىلا ، بىز سەن بىلەن بىللە ئىسكەندەر مەنزىلىگە قاراپ راۋان بولىمىز .

— مېنىڭ سۆزۈم ئىسكەندەر ئېيتقان سۆزلەرنىڭ دەل ئۆزىدۇر ، — دېدى ئەلچى تەكىتلەپ ، — ئۇنداق بولمىسا ، بۇ سۆزلەرنى دېيىشكە نېمە ھەددىم بولسۇن ؟

خاقان ئەلچىنىڭ سۆزلىرىگە كۈلۈمسىرىگەن ھالدا ، ئىسكەندەر تەرىپكە بېرىش ئۈچۈن ئورنىدىن تۇردى . خاقان ئىسكەندەر ھۇزۇرىغا ئاتلانغاندىن كېيىن ، پۈتكۈل چىن ئەھلى ئۇرۇش ۋەھمىسىدىن قۇتۇلۇپ ، شادلىققا چۆمدى . ئۇلار گۈرۈھ — گۈرۈھ بولۇپ خاقاننىڭ ئارقىسىدىن ئاتلاندى . خالايقىنىڭ توللىقىدىن ، ئۇلارغا يەر يۈزى تار كەلدى . يولغا سى

غىشىمدى . شۇڭا خاقان ئۇلارغا پەرمان قىلىپ ئارقىسىغا ياندۇردى . ھەممىسى ئۆز جايىغا قايتىپ كۈتۈپ تۇردى . خاقانى چىن گۈلبۇزۇلۇكلىرىدىن يۈز كىشىنى ۋە خىتا يىگىتلىرىدىن مىڭ كىشىنى ئۆزىگە ھەمراھ قىلىپ ، يولغا راۋان بولدى . ئۇلار ئىسكەندەرنىڭ لەشكەرگاھىغا يەتكەندە ئىسكەندەر تەرەپتىن شاھلار ، ۋەزىر - ۋۇزىرلار شاھانە زىبۇ - زىننەتلەر بىلەن خاقانى چىننىڭ ئالدىغا چىقتى . ئۇلار شۇ زاماننىڭ قائىدە يوسۇنى بويىچە ئارقىمۇ ئارقا چىقىپ ، خاقان بىلەن كۆرۈشتى . ئۇلار خۇددى دەريا دولقۇنىدەك ئارقا - ئارقىدىن كېلىپ ، كەلگەنلەر بىلەن سالام - سائەت قىلىشتى . ئىسكەندەرنىڭ بارگاھىغا يېتىپ كەلگەندە ، خاقان ئاتتىن چۈشۈپ پىيادە ماڭدى . شاھنىڭ ئارقىسىدىن پۈتكۈل خالايق يۈگۈرۈشكەن ھالدا ئىسكەندەر چېدىرىنىڭ تاناپلىرى يېنىغا كەلدى . ئىسكەندەرمۇ ئاق ئۆي ئىچىدىن دەرھال چىقىپ كەلدى . ئىككى پادىشاھ ئىككى تەرەپتىن قوللىرىنى ئاچقان ھالدا بىر - بىرىگە يېقىنلاشتى . ئۇلار خۇددى ئاي بىلەن كۈن بىر نۇقتىدا ئۇچراشقان دەك كۆرۈشتى . ئاتا بىلەن ئوغۇلدەك قۇچاقلاشتى . بۇنداق ئىككى بۈيۈك شاھنىڭ ئۇچرىشىشى بۇ قېرى پەلەكمۇ كۆرۈپ باقمىغان بولغىدەك . بۇ ئۇچرىشىشتىن كېيىن ، ئىسكەندەر خاقاننىڭ قوللىرىدىن تۇتۇپ ، ئۆز تەختىگە قاراپ ماڭدى . خاقان خىجالەت بولۇپ ، ئۆزىنى ئارقىغا تارتقان بولسىمۇ ، لېكىن ئىسكەندەر خاقاننىڭ ئۈنمىغىنىغا ئۈنمىستىن ، ئۇنى تارتىپ ، يۇقىرىغا چىقاردى ۋە خاقاننىڭ ئاياغلىرى تاكى تەخت ئۈستىگە يەتمىگۈچە توختىمىدى . ئىسكەندەر ئاۋۋال خاقاننى ئولتۇرغۇزغاندىن كېيىن ، ئاندىن ئۆزى ئولتۇردى . ئۇ قىلغان ۋەدىلىرىگە تولۇق ئەمەل قىلدى . يەنە بۇنىڭ بىلەن كۇپايىلىنىپ قالماستىن ، مۇلايىم ۋە يۇمشاق سۆزلەر بىلەن خاقاننىڭ كۆڭلىنى سۆيۈندۈردى . مېھرىبانلارچە مۇئامىلە بىلەن ئاتا ۋە ئوغۇللۇق سۆزلىرىنى ئارىغا سالدى . خاقاننىڭ قوللىرىنى تۇتۇپ ، بۇرۇن

قىلغان ۋەدىلەرنى قىلچە نۇقسانسىز ۋە ئاشۇرۇپ ئورۇندىدى . كۆرۈشۈش ۋە ئۆزئارا سۆھبەت رەسمىيەتلىرى تولۇق ئەمەللىيەشتى . ئاندىن باقاۋۇل داستانى خانلارنى سېلىپ ، خىلمۇ خىل نازۇ نېمەتلەرنى يايىدى . بۇ تاڭاملارنى كىشىنىڭ يېگەنسىرى يېگۈسى كېلەتتى . بۇ يەرگە ھازىر قىلىنغان تاڭاملارنى تەييارلاشقا ئالەمدە ھېچ كىشىنىڭ قۇدرىتى يەتمەيتتى . زىياپەتتىن كېيىن ، ئىسكەندەر خاقاننىڭ ئۆز بارگاھىغا قايتىپ ، بۇ دوستانە ئۇچرىشىشى چىن خەلقىگە تېزىرەك يەتكۈزۈشنى ئۆتۈندى . خاقان بۇ سۆزدىن ئىنتايىن خوشال بولۇپ ، ئورنىدىن تۇردى - دە ، ئىسكەندەرگە تەشەككۈر بىلدۈرۈپ ، خوشلاشتى . ئىسكەندەر خاقاننى چىن لەشكەرلىرى ئورۇنلاشقان قورغانغا ئۆزىتىپ قويدى . ئۆزى گۈل رەڭ قەدەھلەردە گۈلگۈن شارابىلانى ئىچىشكە باشلىدى .

ساقىيەنامە :

ئاياقچى ، تولا ئەيلە چىنى ئاياق ،
ئېرۇر بىزگە سۆزنىڭ چىنى ئىشتىياق .
لەبا لەب تۇت ئانىكى مە سىپىقاراي ،
داغى لەھزە - لەھزە ئۆزۈمدىن باراي .
مۇغەننىي كەلۈ سەۋتى تۈركانە ساز ،
مەقانى ئەۋا ، يوقسە تۈركىي ھىجاز .
نەۋائىنىڭ ئەشئارىدىن نەچچە بەيت ،
مېنىڭ ھەسبى ھالىم تاپىپ تۈركىي ئايت .
نەۋائى ، تۇتۇپ فال دىۋاننى ئاچ ،
ئوقۇردا دۇرۇ لەئىل ئالەمگە ساچ .
مۇغەننىيغە ھەم ئەيلە تەئلىم ئانى ،
كى قىلسۇن سۇرۇد ئىچرە تەقسىم ئانى .

ئەردەشەرنىڭ ھېكايىتى . ئۇ كۈچلۈك دۈشمەننى قىلچ بىلەن يوقىتىشقا ئاجىز
كەلدى . لېكىن پەم - پاراسەت ۋە تىل قورالىنى ئىشقا سېلىپ ، بۇ
مۈشكۈلاتنى ھەل قىلدى

پۈتكۈل شاھلار تائىپىسى ئىچىدە ئەردەشەرنى ناھايىتى ئەقىللىق ۋە دا-
نىشمەن پادىشاھ ئىدى . ھەم سۆزمەن ، ھەم شىجائەتلىك ئىدى . ئۇ پادىشاھ
ئەردەۋان بىلەن دۈشمەنلىشىپ قالدى . ئىككى تەرەپ لەشكىرى جەڭ قىلىشقا
تەييار بولدى . لېكىن ئەردەۋان قوشۇنى كۈچلۈك ، ئەردەشەرنىڭ قوشۇنى
بولسا ئاجىز ئىدى . ئەردەشەرنىڭ غەيرەت - شىجائىتى سەۋىدىن قوشۇنلىرى
چېكىنىمگەن بولسىمۇ ، لېكىن ئەردەۋان قوشۇنىنى يېڭىپ ، ئالغا ئىلگىرىلەپمۇ
كېتەلمىدى . ئەردەشەرنى كۆڭلىدە : « بىرەر سۈلھى يولىنى تېپىپ ، خەلقىم ۋە
يۇرتۇمىنى بۇ ئۇرۇشنىڭ خانىۋەيرانچىلىقىدىن قۇتقۇزاي » دېگەنلەرنى
ئويلاپ ، ئەردەۋانغا كۆڭۈل قويۇپ ئەلچى ئەۋەتتى . ئەردەشەرنىڭ قوشۇنىنىڭ
ئاجىز ئىكەنلىكىنى بىلگەن ئەردەۋان ئەردەشەرنىڭ ئۆزى ناھەقلىكىنى ۋە يارد-
شىش تەكلىپىنى قوبۇل قىلمىدى .

ئەلقىسىسە ، ئەردەشەرنىڭ لەشكىرى ئىچىدە بىر ئادەم بار ئىدى . ئۇ
ھەمىشە ئەردەشەرنىڭ ئوردىسى ۋە قوشۇنى ئىچىدىكى مەخپىي ئەھۋاللارنى
ئەردەۋانغا يەتكۈزۈپ تۇراتتى . ئەردەشەرنىڭ قىلغان ۋە قىلماقچى بولغان
ئىشلىرىنىڭ ھەممىسىنى خەت ئارقىلىق ئەردەۋانغا توختاۋسىز ھالدا يوللاپ
تۇراتتى . كىشىلەر بۇ ئادەمنىڭ ئىشلىرى توغرىلۇق ئەردەشەرنىڭ بىر قانچە
قېتىم مەلۇمات بەرگەن بولسىمۇ ، لېكىن ئەردەشەرنىڭ ئۇنىڭغا چىقىلمىدى ، ھېچ
نەرسىمۇ دېمىدى . ئەردەۋان قوشۇنى بىر كۈنلۈك يەرگىچە يېقىنلاپ كەلدى .
لېكىن ئەردەشەرنىڭ قىلچە پەرۋا قىلمىدى . ئۇنىڭ كۆڭلىگە ئاجايىپ بىر مەسلى-
ھەت كەلگەنىدى . ئۇ بارلىق دۆلەت كاتتىلىرىنى چاقىرىپ مەخپىي يىغىن

ئاجىتى . ئەردەشەرنىڭ بارلىق ۋەزىر ۋە ئەمىرلىرىگە مۇنداق خىتاب قىلدى :
— سىلەر ئەردەۋاننىڭ شان - شەۋكىتى ۋە ھەيۋەت - ھەشىمىتىدىن
ئانچە قورقۇپ كەتمەڭلار . قادىر تەڭرى ماڭا ناھايىتى كۆپ ئىلتىپات
كۆرسىتىدىغان بولدى . بۇنىڭدىن بەكمۇ خۇشالمەن . بۇ ئەھۋالنى سىلەرگە
ئېيتىپ بېرىي ، ئەمما ، ھېچكىمگە ئېيتماڭلار . بۇ سىرنى مۇتلەق مەخپىي
تۇتۇڭلار .

مەجلىس ئەھلىنىڭ ھەممىسى بۇ ئىشنى ھېچ كىشىگە ئاشكا-
رىلماسلىق ھەققىدە ۋەدە بېرىشتى . ئەردەشەرنى سۆزىنى خۇشال
ھالدا داۋاملاشتۇردى :

— ماڭا ئەردەۋاننىڭ مەخسۇس پالۋانلىرى ۋە ئوردا ئەمەلدارلىرىدىن
بىر نەچچىسى خەت يېزىپ ئەۋەتتى . ئۇلار خېتىدە : « بىزگە ئەردەۋاندىن
ناھايىتى كۆپ زۇلۇم يەتتى . ئۇ بىزگە بەكمۇ ئۇۋال قىلدى . ئۇنىڭدىن قاتتىق
رەنجىدۇق . بۇ ئەھۋالنى سىلەرمۇ ئاڭلىغانسىلەر . شۇڭا بىز بىرنەچچە پالۋان
ۋە ساراي ئۇلۇغلىرى بىر بولۇپ بۇ خەتنى يازدۇق . مەقسىتىمىز شۇكى ،
تەڭرى خالىسا ، ئەتە لەشكەرلەر يۈزمۇ يۈز بولۇپ سەپ تۈزگەندە ، بىز بىر
نەچچە يىلەن ئەردەۋان قەيەردە بولسا شۇ يەردە بېشىنى كېسىپ جازاسىنى
بېرىمىز . ئۇنىڭ بېشىنى ساڭا تەقدىم قىلىمىز » دەپ يېزىپتۇ .

بۇ سۆزلەرنى ئاڭلاپ ئەردەشەرنىڭ سىپاھ ۋە بەگلىرى ناھايىتى خۇ-
شال بولدى . ئەردەشەرنىڭ لەشكەرىمۇ بىردىنلا روھلۇق ۋە جەڭگىۋار بولۇپ
كەتتى . ئەردەۋانغا خەت - خەۋەر يوللاپ تۇرىدىغان ھېلىقى كىشى بۇ خەت-
نىڭ مەزمۇنىنى ئاڭلاپ يەنە خەت يېزىپ ئەردەۋانغا ئەۋەتتى . بۇ ۋەقەدىن
خەۋەر تاپقان ئەردەۋاننىڭ ئىچىگە ۋەھىمە چۈشتى . يا جەڭ قىلىشقا ، ياكى
ئۆزىگە قەست قىلماقچى بولغانلارنى بىر تەرەپ قىلىشقا پېتىنالمى ،
ئىككىلىنىپ قالدى . ئاخىر ئۇنىڭ جاسارتى سۇسلىشىپ ، ئەردەشەرنى بىلەن

سۈلھى تۈزۈشكە ئادەم ئەۋەتتى . ئەردەش ئۆزىنىڭ ئەقىل - پاراستى بىلەن ئارزۇسىغا يەتتى .

ھېكمەت : ئىسكەندەرنىڭ ئەرەستودىن : « ياخشى تەدبىر ۋە مەسلىھەتكە ئېرىشىشنىڭ يولى قايسى ، خاتالىققا ئېلىپ بارىدىغان سەۋەبچۇ ؟ » دېگەن مەزمۇندا سوئال سورىغانلىقى ۋە جاۋاب ئاڭلىغانلىقى

دانىشمەن ئىسكەندەر ئەرەستۇ ھېكىمدىن مۇنداق سورىدى :

ئىنسانلار يارىتىلىشتا ئوخشاش تۇرسا ، نېمە ئۈچۈن بەزىلەرنىڭ رايى ياخشى تەرەپكە مايىل ، يەنە بەزىلەرنىڭ رايى خاتا تەرەپكە ئېغىپ تۇرىدۇ ؟ يەنە بەزى ئادەملەرنىڭ نىيىتى ياخشى تەرەپكە مايىل بولۇپ ، شۇبھىسىز پاك بولسىمۇ ، لېكىن بەزىدە خاتالىققا دۇچار بولۇپ قالىدۇ . ئەسلىدە ھەق ئىش بولغان يەردە خاتا ئىش بولماسلىقى ، خاتا ئىش بولغان يەردە ھەق ئىش بولماسلىقى كېرەك ئىدىغۇ ؟

ئادەملەر يارىلىشتا ئوخشاش بولسىمۇ ، لېكىن دانىشمەنلىك ۋە ئۆتكۈرلۈكتە ئوخشاش ئەمەس ، - دېدى ئەرەستۇ ھېكىم جاۋاب بېرىپ ، - تەڭرىنىڭ سۈپەتلىرى ھەددى - ھېسابسىزدۇر . ئادەملەرنىڭ ھەر بىرىدە بىر خىل سۈپەت ناماياندۇر . ئادەملەردە بۇ سۈپەتلەر ئايرىم - ئايرىم ھالەتتە ئىپادىلىنىدۇ . ئىككى سۈپەت بىر سۈپەتكە قارىغاندا كۆپتۇر . شۇڭا بەندىلەرنىڭ بىرى ئەقىللىق ، يەنە بىرى ئەقىلسىز بولۇشى ئەجەبلىنەرلىك ئەمەس . ئەقىللىق ئەدەمنىڭ پەم پاراستى كۆپ ھاللاردا توغرا تەرەپكە مايىل بولسىمۇ ، لېكىن بەزى ھاللاردا خاتا تەرەپكە ئېغىپ كېتىدۇ . چۈنكى ئادەمنىڭ ئەقىل - پاراستى ھەمىشە بىر خىل ئەھۋالدا تۇرمايدۇ . ھەر دائىم باشقا - باشقا ھالەتلەردە بولىدۇ . كىشىنىڭ ئەقىل - پاراستى ھەرقانچە مول بولسىمۇ ، لېكىن ئۇ غايىب ئىلىملەرنى بىلەلمەيدۇ . ئەتە يۈز بېرىدىغان ئىشنى بۈگۈن بىلىپ كېتەلمەيدۇ . غايىب ئىلىملەر ئەقىل - پاراستىنى يىراق بولسىمۇ ، لېكىن

كىشى ئۇنى بىلىش ۋە پەملىشتە ئەقىل ئىگىلىرى نادانلارغا قارىغاندا ياخشىراق تۇرۇ . بىراۋنىڭ ئەقىل - پاراستى يېتەرلىك بولسا ، ئۇنىڭدىن ئاجا - يىپ ياخشى ئىشلار يۈزەگە چىقىدۇ . ئۇنداق ئادەم تەڭرىنىڭ پەرىمانىنى تۇتۇپ ، يامان ئىشلاردىن ئۆزىنى تارتىدۇ . كامالەتكە يەتكەن ئەقىل ئىگىلىرىنىڭمۇ خاتالىشىپ قېلىشىنىڭ سەۋەبى شۇكى ، بۇ تەڭرى تائالانىڭ كامالىتىگە دەلىلدۇر . چۈنكى ھەقىقىي كامالەت ئىگىسى ۋە ئەبەدىي خاتالاشمايدىغان پاراستە ئىگىسى پەقەت تەڭرىنىڭ ئۆزىدۇر .

خاقاننىڭ ئىسكەندەر ئۈچۈن زىياپەتكە تەييارلىق كۆرگەنلىكى ۋە ئىسكەندەرنى چىن شەھىرىگە كىرىشكە تەكلىپ قىلغانلىقى ، ئۇ يەردىكى شاھانە بەزمە ۋە ئادەتلەرنى سۈپەتلەپ ، تەڭداشسىز تەسۋىر ئۈستىسى بولغان قەلەمنىڭ جاۋاھىرلارنى چاچقانلىقى ، ئۇ نادىر تۆھپىلەرنىڭ خاسىيەتلىرىنى تەرىپلەپ ، يىتۈك تالانتنىڭ گۆھەرلەرنى تۆككەنلىكى ، ئۇ پىشكەشلەرنىڭ سان ۋە ھېسابىنى يېزىش ئۈچۈن ، بۇ توققۇز پەلەك ۋاراقلىرىنىڭ قەلەمگە سەھىپە قىلىنغانلىقى ، ئۇ كۆڭۈلنى شادلاندىرغۇچى بەزمىنى شەرھەش ئۈچۈن ، سەككىز جەننەت بېغىنىڭ ئەقىل كۆزىگە يۈزلەندۈرۈلگەنلىكى

چىن رەسسامى بۇ نەپىس سەھىپىگە مۇنداق گۈزەل رەسىملەرنى سىزدى :

ۋاقتىكى ، خاقان ئاداۋەتنى مۇھەببەتكە ئۆزگەرتكەندىن كېيىن ، چىن شەھىرىگە قايتىپ كەلدى . ئەلنىڭ كۆڭلىدىن غەم - غۇسسىنى چىقىرىۋېتىپ ، شادلىق بەزمىسىگە تۇتۇش قىلدى . ئۇ ئوردىسىغا كىرىپ ئو - رۇنلاشقاندىن كېيىن بارلىق دۆلەت ئەركانلىرىنى ئالدىغا چاقىرتىپ ، ئۇلارنى ئۆز ئورنىدا ئولتۇرۇشقا پەرمان قىلدى . ئۇلارغا كۆپ ئىلتىپاتلارنى كۆر - سەتتى . ئاندىن بۇ ۋەزىر - ۋۇزرا ۋە ئەمىر - ئۇمرالارغا مۇنداق سۆز باشلىدى :

— ئىسكەندەر بولسا پەلەكتەك ھەيۋەت — ھەشمەتلىك پادىشاھتۇر .
 ئۇ يەر يۈزىنى ئۆزىگە بويسۇندۇرۇپ ، جاھان پادىشاھلىرىنى ئۆزىگە قارام
 قىلدى . كۈچلۈكلەرنى ياش ئەگدۈردى . پەلەكتەك بېشىغا سىرتماق سېلىپ ،
 ئۇنى ئۆزىگە بېقىندۇرغان كىشىلەرنىمۇ ئۆزىنىڭ سىرتىمقى ئىچىگە كىر-
 گۈزدى ، ئۇلارنى ئۆزىگە ئەسىر قىلدى . ئىسكەندەرنىڭ بۇ قەدەر
 ھەشمەت بىلەن كۈچ — قۇدرەتكە ئىگە بولغان تۇرۇقلۇق ، يەنە بىزگە
 بۇنچىۋالا مېھرىبانلىق ۋە ئىلتىپاتلارنى كۆرسىتىدۇ دەپ گۇمان قىلمىغاندۇق .
 ئۇ كەلگەندىن كېيىن دۈشمەنلىشىشنى تاشلاپ ، كۆڭلىنى پاك تۇتتى .
 ئىمكانىيەتنىڭ بارىچە مېنىڭ ھۆرمىتىمنى ساقلاپ ، ماڭا ئۆزىنىڭ تەختى
 ئۈستىدىن ئورۇن بەردى . مېنى ئۆزىگە ئانا بولۇشقا قوبۇل كۆرۈپ ، ئۆزى
 ماڭا شەپقەتلىك ئوغۇل بولدى . شۇنى بىلەمسىزلىرىكىن ، ئەگەر ئۇ جەڭ قىل-
 غان بولسا ، لەشكەرلىرىم بىلەن خەلقىمنى ھېسابسىز زىيان — زەخمەتلەرگە
 ئۇچراتقان بولاتتى . ئۇ مەرھەمەت يولىنى تۇتۇپ ، ياخشىلىق ۋە ساۋابلىق
 ئىشلارنى قىلدى . بۇ يەرگە يىغىلغان ھەممىمىز ئۇنىڭ ياخشىلىقى ۋە
 ئىلتىپاتىدىن بەھرىمەن بولدۇق . مەن ئۇنىڭ قىلغان بۇنداق كاتتا ئىلتىپاتلىق
 رىدىن خىجىل بولماقتىمەن . ئۇ گەرچە مېنى ئاتا دېسىمۇ ، لېكىن مەن ئۇنىڭ
 خىزمەتكارىمەن . شۇڭا بىز ئۇنىڭغا ئوبدان خىزمەت قىلىشىمىز كېرەك ، ھەم-
 مىڭلار بۇ ئىش ھەققىدە ئۆزۈڭلارنىڭ قانداق مەسلىھەتلىرى بولسا بېرىڭلار .
 خاقان بۇ سۆزلەرنى دېگەندىن كېيىن ، يېغىن ئەھلىنىڭ ھەممىسى
 دۇئاغا قول ئاچتى . ئۇلار مۇنداق دېيىشتى :

— سېنىڭ ئېيتقان سۆزلىرىڭگە ھەممىمىز لەشكەرلىرىمىز بىلەن بىر-
 دەك ئەمەل قىلىمىز . بارچىمىز سېنىڭ پەرمانىڭغا قاراشلىقىمىز . بۇ كەلگەن
 مېھمان جاھان خەلقىنىڭ پادىشاھىدۇر . ئۇنىڭ ئالدىدا ھەممىمىزنىڭ جانلىرى
 پىدا بولسۇن . ئۇنىڭغا ھەر قانچە ئىززەت — ئېكرام قىلساقمۇ ئازلىق قىلىدۇ .
 ئۆزۈڭ چىن مەملىكىتىدىكى لەشكەر ۋە سپاھلارغا ھەر نېمە دېسەڭ
 سېنىڭدىن مىننەتدار بولىدۇ . بارچىمىز سېنىڭ پەرمانىڭنى غەنىمەت بىلىپ

ئىجرا قىلىمىز . ھەممىمىز تاپقان خەزىنە — دەپنىلىرىمىزنى ساڭا ھەدىيە
 قىلىمىز . سېنىڭ بۇ ئىشىڭدىن ھېچ نەرسىمىزنى ئايىمايمىز . سەن ھىممىتىڭنى
 قانچە يۇقىرى قىلساڭ ، بىزنىڭ ھىممىتىمىزمۇ شۇنچە يۇقىرى بولغۇسى . قا-
 چانسىكى ئىككى پادىشاھ مېھىر — مۇھەببەت بىلەن بىر — بىرىگە قۇياش ھەم
 ئايدەك يېقىنلاشسا ، بىزگە ئوخشاش زەررىچىلەرمۇ ئەلۋەتتە جىم ياتمايمىز .
 سەن ۋە بارلىق يەرلىك خانلار ئۆزلىرىنىڭ يۈزلىگەن خەزىنىلىرىنى سەرپ
 قىلساقمۇ ، ئۇنى زىيادە خەرج قىلدى دېگىلى بولمايدۇ . چۈنكى ساڭا ئىسكەند-
 ەردەك كىشى مېھمان بولسا ، ئۇنىڭ ئۈچۈن يۈزلىگەن خەزىنە ۋە دەپنىلەرمۇ
 ئازلىق قىلىدۇ .

يېغىن ئەھلىنىڭ بۇ سۆزلىرىدىن سۆيۈنگەن خاقان مۇنداق پەرمان
 قىلدى :

— ئىسكەندەرنىڭ شان — شەۋكىتىنى كۆزدە تۇتۇپ ، خەلقىمىز ئۇ-
 نىڭ لەشكەرلىرىگە بىر يىللىق زۆرۈر خىراجەتنى بەرسۇن . مەنمۇ
 ئىسكەندەرگە بىر يىللىق خىراجەتنى ئۆز خەزىنىمدىن بېرىمەن .

بۇ سۆزگە ھەممەيلىن جان دىلىدىن رازىلىق بىلدۈرۈشتى . پۈتكۈل
 يەرلىك خانلار ، ۋەزىر ، ئەمىرلەر ، لەشكەر ، سپاھلار ۋە ئاۋام پۇقرالار بىر —
 بىرىگە ماسلىشىپ ، ئۆزئارا ياردەم قىلىشىپ ، ھەممە تىرىشچانلىقلارنى ئىشقا
 سېلىپ ، نەچچە كۈن ئىچىدىلا بارلىق خىراجەتنى تەييار قىلىپ
 بولدى . مال — دۇنيا ۋە خەزىنىلەر گويا دەريادەك ئاقتى . شۇ قەدەر بېھىساب
 ۋە بىباھا سوۋغات — پىشكەشلەرنى تەييار قىلدىكى ، بۇنى كۆرۈپ دەۋراننىڭ ،
 ياق بەلىكى ئاسماننىڭ كۆزلىرىمۇ ھەيران قالدى . بۇ سوۋغاتلار ئىچىدە مىڭ
 ئاننى تەييار قىلدى . ئۇلارنىڭ ھەر بىرى يۈگۈرۈشتە گوياكى بۇلۇتتەك
 ئىدى . كىپىك ۋە قۇلانلارمۇ ئۇنىڭغا يېتىشەلمەيتتى . بەلكى تاڭ شەملىمۇ ئۇ
 ئاتلارنىڭ چاڭ — توزانلىرىغا يېتىشەلمەيتتى . ئۇ ئاتلارنىڭ سەكرەپ — چاپ-
 چىشلىرى گويا چاقماقتەك ئىدى . بۇ ئاتلار ھەممىسى ئالتۇنغا چۆمۈلۈپ
 كەتكەنىدى . ئۇلارنىڭ ئىگەر — توقۇملىرى ، پۈتكۈل جابدۇقلىرىدىن باشلاپ

ھەتتا تاقىلىرىغىچە پۈتۈنلەي ئالتۇندىن ئىدى. ئۇلارنىڭ يوپۇقلىرىمۇ پۈتۈنلەي ياقۇت ۋە مەرۋايىتلاردىن كۆز قويۇپ تۇقۇلغان تەتىللا رەختلەردىن ئىدى. يەنە مىڭ تۆگە تەييار قىلدى. ئۇلارنىڭ ھەر بىرى پىلدەك، ياق، بەلكى تاغدەك بەستلىك ئىدى. ئەمما پەرىشتىدەك مۇلايىم ئىدى، ھېچ كىشىگە ئازار بەرمەيتتى. ئۇلار يۈگۈرۈشەن بۇ پەلەكتەك تېز ۋە چەيدەس ئىدى. ھەر بىر تۆگىنىڭ يوپۇقلىرى جاۋاھىرلار بىلەن زىننەتلەنگەن چىن ماتالىرىدىن تەييار قىلىنغان. ئۇنىڭ ئۈستىگە ئەۋرىشىمدىن يۆپۈكلەرنى باغلاپ، ئۇنچە، ياقۇت، ھېقىق ۋە فرۇزىلاردىن مونچاق ئېسىلغانىدى. يەنە بۇ پىرقىراۋاتقان پەلەكتەك چاققان ۋە تېز يۈرۈشلۈك قېچىردىن مىڭنى تاللاپ زىننەتلىدى. ئۇلارنىڭ ئىگەر - توقۇملىرىمۇ ئالتۇندىن، يوپۇقلىرى چىننىڭ ئېسىل ماتالىرىدىن ئىدى. ئۇلار تەرتىپ بويىچە قاتار تىزىلىپ تۇراتتى. ھەر بىر ئات، تۆگە ۋە قېچىرغا بىردىن كىشىنى مەسئۇل قىلىپ تەيىنلىدى. يەنە توققۇز مىڭ قۇر كىيىم تەييار قىلدى. ئۇلارنىڭ ھەممىسى قىممەت باھالىق ماتالاردىن پۈتكەن بولۇپ، گۈزەللىكتە ھەر بىرى گويىكى بىر گۈلشەندەك، بەلكى بىر جەننەت گۈلزارىدەك ئىدى. قاشتېشىدىن مىڭ تاۋاچچە بار ئىدى. ئۇلارنىڭ ھەر بىرى گۈزەللىك ۋە قىممەت باھالىقتا تەڭداشسىز ئىدى. يەنە چىن مەملىكىتىنىڭ چىنە - قاچىلىرىدىن مىڭ دانە تەييار قىلدى، ئۇلارنىڭ ھەر بىرى بىر تولۇن ئايدەك گۈزەل ئىدى. يەنە مىڭ نەپەر ئاي يۈزلۈك كېنىدەك زەكىنى تەييار قىلدى. ئۇلارنىڭ ھەر بىرى سۇمبۇل چاچلىق، گۈل يۈزلۈك ئىدى. ئېغىزلىرى پىستىدەك، كۆزلىرى نەرگىس گۈلىدەك، كىرىپىكلىرى خەنجەردەك ئىدى. ئۇلار ئېسىل لىباسلار بىلەن قىممەت باھالىق جاۋاھىرلاردىن زىننەتلەنگەن بولۇپ، ناز - كەرەشمىلەر بىلەن ئەلنىڭ كۆڭلىنى مەھلىيا قىلاتتى.

ئەمما، يۇقىرىقى پىشكەشلەر ۋە سوۋغا - سالاملار ئىچىدە ئىككى خىل ئاجايىپ تۆھپە بار ئىدىكى، ئۇنىڭ پۈتكۈل دۇنيادا تەڭدىشى يوق ئىدى. ئۇنىڭ بىرى جەمىشە جامىغا ئوخشاپ كېتىدىغان بىر ئەينەك ئىدى. ئۇ

پاكلىقتا گويىكى قۇياش ئەينىكىدەك تاۋلىنىپ تۇراتتى. ئۇنىڭغا «فەلەكى مېھرى ئايىپىن» (پەلەكنىڭ قۇياش ئەينىكى) دەپ ئات قويۇلغانىدى. لېكىن خەلق ئىچىدە «ئايىنە ئىچىنى» (چىننىڭ ئەينىكى) دېگەن نام بىلەن مەشھۇر ئىدى. ئۇ ئەينەكنىڭ بىر يۈزى ئايدەك، يەنە بىر يۈزى كۈندەك روشەن ئىدى. ھەرگىز قارايمائىتى ۋە كىرلەشمەيتتى. ھۆكۈملەر ئۇنى ياسىغاندا ئۇنىڭ ھەر بىر يۈزىنى بىر خىل خاسىيەتكە ئىگە قىلىپ تۈزگەندى. ئۇنىڭ بىرىنچى يۈزىنىڭ خاسىيىتى مۇنداق ئىدى: قاچانكى پادىشاھ كىشىلەردىن سوراق - سوئال سورىغاندا ياكى ئىككى دەۋاگەر بىر - بىرىگە دەۋا قىلغاندا، گۇۋاھچىغا ئېھتىياج چۈشمەيتتى. ئۇلارنىڭ ئىككىلىسىنى ئاشۇ ئەينەكنىڭ ئالدىدا تۇرغۇزۇپ، ئەينەككە قاراتقۇزاتتى، ئاندىن پادىشاھ ئۇ ئەينەككە قارىسا، ئۇنىڭدا راست سۆزلىگەن كىشىنىڭ يۈزى كۆرۈنۈپ، يالغان سۆزلىگۈچىنىڭ يۈزى كۆرۈنمەيتتى. بۇ ئەينەكنىڭ ئىككىنچى يۈزىنىڭ خاسىيىتى مۇنداق ئىدى: پادىشاھ بەزمە تۈزۈپ، شاراب ئىچىشنى ئۇيۇشتۇرغاندا، بەزمە ئەھلى تاماشا قىلىش ئۈچۈن ئۇ ئەينەكنىڭ ئىككىنچى يۈزىگە قارىسا، ئەدەب بىلەن تىنچ ئولتۇرۇپ شاراب ئىچكەنلەرنىڭ يۈزى ئەينەكتە ئىنتايىن چىرايلىق ۋە نۇرانە كۆرۈنەتتى. ئوسال مەست بولۇپ، ئەدەبسىزلىك ۋە بەتخۇيلۇق قىلغانلارنىڭ يۈزى ناھايىتى سەت ۋە بەتەبەشەرە بولۇپ كۆرۈنەتتى. ئۆزىنى بۇ خىل ھالەتتە كۆرگۈچىلەر ئۆزىنىڭ ئەپتى بەشىرىسىنى، قىلىق ۋە ھەرىكەتلىرىنى توغرىلىۋالاتتى.

ئاجايىپ تۆھپىنىڭ يەنە بىرى، بىر گۈزەل كېنىزەك ئىدىكى، ئۇنىڭ زىبا ۋە چىرايلىقلىقى پۈتكۈل جاھانغا ئوت سېلىپ، جانلارنى كۆيدۈرەتتى. ئۇ گۈزەلنىڭ سۈپەتلىرى مۇنۇ بېيىتلاردا سۆزلىنىدۇ. بېيىت:

يەنە لۇئىبەتى بەل جەھان ئافەتى،
جەھان ئافەتى يوقكى، جان ئافەتى.
خىتايى ھەسەب، بەلكى چىنىي نەژاد،

جەمالغە ھۇرۇ پەرى خانەزاد .
ئىكى پەندە ھۇسنىغە ھۇرۇ پەرى ،
ۋە لېكىن قاچىپ ھەر بىرى بىر سەرى .
خىتا مۈلكىدە زۇلقى غەۋغا سالىپ ،
كۆزى چىندە ھەردەم ئەلالا سالىپ .
ئىكى چىنى زۇلقى نە مۇشكىن تەناپ ،
ئاڭغا چىن ئىچىدە سەبەب مۇشكى ناب .
قارا قاشى مۇشكىن ھىلالى كېلىپ ،
ھىلال ئاندىن ئاشۇقتە ھالى كېلىپ .
ئانى چەرخ ئەيلەردە مۇشكىن ھىلال ،
تامىپ نۇقتەئىكىم ، بولۇپ ئاتى خال .
ئۇزارى ئۈزە ئىككى قىيغاج كۆز ،
ئۇلۇس قانىنى ئىچكەلى ئاچ كۆز .
كىم ئول ئاچلىغ ئەيلەپ ئانى زەئىقى ،
ئۇزالىپ ياتىپ خەستەلەردەك نەھىقى .
قۇياشداك ئاڭغا دەۋرى رۇخسار ئولۇپ ،
ئاغىز نۇقتەسىدىن نەمۇدار ئولۇپ .
چۇ پەركار ئۇچى ئەيلەپ كەشان ،
پەدىد ئۇلغۇچە تاپماي نىشان .
زەنەخ تەۋقى لېكىن يانا نىم دەۋر ،
كى ئاندىن بارى دەۋر ئەھلىغە جەۋر .
زەقەن چاھى ئول دەۋرنىڭ نۇقتەسى ،
تۇشۇپ چاھ ئارا ئەھلى دەۋران بەسى .
قەدى ئىشۋە بىرلە خىرامەندە سەۋر ،
خىرامەندە سەۋرى خىرامان تەزەرۋ .
چۇنان ئول تەزەرۋ ئاشكار ئەيلەبان ،

بەسى بازۇ شاھىن شىكار ئەيلەبان .
باشىدىن ئاياع ئىشۋەۋۇ خۇبلۇق ،
ئاياقدىن باشى نازۇ مەھبۇبلۇق .
كېلىپ بارچەدىن تۇرغە بۇ ماجەرا ،
كى ھەم بەزم ئارا چۈشتۇ ھەم رەزم ئارا .

ۋاقتىكى ، بەزمە - مەشرەپ تۈزۈلگەندە ئۇ كېنىزە كېنىڭ ئاشىقلارنى
ئۆرتىگۈچى مۇڭلۇق ناخشىلىرى جاھاننى كۆيدۈرەتتى . ئۇ ئۆزىنىڭ خۇش
ناۋالىرى بىلەن خالايسىقىنى بەھوش قىلاتتى . مۇزىكىسى بىلەن ئەقىل -
ئىدراكىنى لال قىلاتتى . ئۇ ساز چېلىشقا باشلىسا ، ناتىۋان ئاشىقلارنىڭ جان
رىشتىلىرى ئۈزۈلۈشكە باشلايتتى . ئۇ ئۆزىنىڭ ناخشا ئاۋازى بىلەن ، بەربەت
ئاۋازىنى بىرلەشتۈرۈپ سايىرتىشقا باشلىغاندا ، بۇ ئىككى ئاۋازنىڭ بىرى كىر
شىنىڭ جىنىمىدىن جان ئالاتتى ، يەنە بىرى جان بەخش ئېتەتتى . ئۇ
كېنىزەك يەنە شۇ قەدەر قەھرىمان ئىدىكى ، جەڭ مەيدانىغا كىرگىنىدە ،
مەيدانىغا كىرگەن باھادىر پالۋانلارنىڭ چېنىغا قەست قىلىپ ، ئۇنى ھەر
تەرەپكە سۈرەتتى . ئۇنىڭ مەيدانىدا ئات چاپتۇرۇشلىرى زامان ئەھلىنىڭ چېن
نىنى ئېلىپ ، جاڭگالغا تاشلايتتى . ئەگەر ئۇنىڭ دۈشمىنى بۇ پەلەكتە بولغان
تەقدىردىمۇ ئۇنىڭ بويىغا پەم بىلەن سىرتماق سالاتتى . ئۇ قىلچىنى ئۇيۇل
تاشقا چاپسا ، ئۇ تاش كېسىلىپ ، ئۇ قىلچىنىڭ غىلىپىغا ئايلىنىپ قالاتتى .
ئۇنىڭ ئاتقان ئوقلىرى يۈزلىگەن دۇبۇلغا ۋە ساۋۇتلارنىمۇ تېشىپ ئۆتەتتى ،
ھەتتا قانتىق تاشنىمۇ تېشىپ ئۆتۈپ كېتەتتى . ئەگەر ئۇ نەيزىنى قولىغا
ئالسا ، زور ئەجدىھالارمۇ ، خەۋپسىرەپ ئىزتىراپ بىلەن پۈكۈلۈپ قالاتتى .
ئەلقىسىسە ، خاقان بۇ تۆھپىلەرنى ئىسكەندەر ئۈچۈن تەييار قىلىپ ،
بىر ئاجايىپ ئالىي بەزمىگە تۇتۇش قىلدى . بەزمە - مەجلىس ئەسلىھەلىرىنى
شۇ قەدەر ئەلا دەرىجىدە تەييار قىلدىكى ، ئۇنى ئەقىل - ئىدراك قىياس قىلىپ
بولالمايتتى . بۇ ئىشلار ئورۇندىلىپ بولغاندىن كېيىن ، خاقان بىرنەچچە ئۇلۇغ

ۋەزىرىنى چاقىرتىپ :

— سىلەر ئىسكەندەر ھۇزۇرىغا بېرىپ ، ئۇنى بۇ يەرگە تەكلىپ قىلىپ ئېلىپ كېلىڭلار ، — دەپ پەرمان قىلدى .

ئۇلار ئىسكەندەرنىڭ ئالدىغا بېرىپ ، يەر ئۇيۇپ تەزىم بەجا كەلتۈرگەندىن كېيىن ، خاقاننىڭ ئىلتىماسىنى بايان قىلدى . ئىسكەندەر بۇ ئىلتىماسنى قوبۇل قىلىپ ، دەرھال ئاتلىنىپ ، شەھەر تەرەپكە قاراپ راۋان بولدى .

خاقان ئۆز ئوردىسىدىن بىر ياغاچ مۇساپە يىراققىچە يوللارغا ۋە سەھرالارغا چىن مائالىرىدىن پايدىلانماي سالىدى . ھەر ئون قەدەمدە بىر قېتىمدىن ياقۇت ۋە جاۋاھىراتلارنى ئىسكەندەرنىڭ بېشىدىن ئۆرۈپ ئەل ئارىسىغا چاچتى . يوللاردا تالايلىغان ئىپارلارنى تۆكتى . خالايقنىڭ دىماغلىرى ئۇ ئىپارلاردىن خۇش پۇراقلارغا تولدى . ئۇ قاپقارا ئىپار — ئەنئەنەلەردىن پەلەكنىڭ كۆزلىرى قاراڭغۇلىشىپ كەتكەندەك بولدى . ئىسكەندەر ھەبۋەت — ھەشىمەت بىلەن چىن شەھىرىگە كىردى . بۇ قېرى پەلەكمۇ بۇ شەھەرنى كۆرۈپ « لەم يەكۈن »^① ئايىتىنى ئوقۇيىتى . بۇ شەھەرنىڭ جەننەت كەبى باغ ۋە ھويلىلىرى ئىسكەندەرنىڭ نەزەردىن ئۆتتى . ئۇنىڭ چەك — چېگرىسى كۆرۈنمەيتتى . شەھەرنىڭ بارلىق تام ، ئىشىك ، دەرۋازا ۋە ئۆي ئورۇسلىرىنى چىننىڭ رەسىملىك سايىلىرىنى يېپىپ بېزىگەن بولۇپ ، بۇنداق گۈزەل ۋە نازۇك رەسىملەر ۋە زىننەتلەرنى كىشىنىڭ كۆزى كۆرۈپ باقمىغان ، ئەقلى خىيال قىلىپ باقمىغانىدى . ئىسكەندەر بۇلارنى كۆرۈپ ، شادلانغان ھالدا خاقاننىڭ دەرگاھىغا يېتىپ كەلدى . ئۇ دەرگاھتىن ئىچكىرىگە كىرىپ كېتىۋېتىپ ، ھەر تەرەپتە ئۆزگىچە بىر ئالەمنى كۆرۈپ ، تاماشا قىلىپ ماڭدى .

① « لەم يەكۈن » — بۇ « يوق » ، « بولمىغان » دېگەن سۆز بولۇپ ، بۇ يەردە تەڭدىشى يوق ، بۇنىڭدەك گۈزەل شەھەردىن دۇنيادا ئىككىنچى بىرى يوق دېگەن مەنىدە كەلگەن . بۇ سۆز يەنە قۇرئان ئايىتىگە ئىشارە قىلىپ ئېيتىلغان . « قۇرئان كەرىم » ، مىلەتلەر نەشرىياتى 1986 — يىل نەشرى ، 605 — بەت 98 — سۈرە ، 1 — ئايەتكە قاراڭ .

دى . ئىسكەندەر مېڭىپ بىر جايغا كەلگەندە ئالدىدا بۇ يېشىل پەلەكتەك خۇش ھاۋالىق بىر باغ نامايان بولدى . بۇ باغنىڭ ھەر بىر تال گۈلى گۈياكى بىر يورۇق يۇلتۇزدەك پارلاپ تۇراتتى . ئۇنىڭ تاملىرى ئۈستى — ئۈستىگە سەككىز قات قىلىپ قويۇرۇلغانىدى . ئۇنىڭ ئىچىدە دەل — دەرەخلەر سان — ساناقتىن زىيادە ئىدى . دەرەخلەرنىڭ غولىغا ئالتۇندا ھەل بېرىلگەن ، ئۇنىڭ يوپۇرماقلىرى زۇمرەتتىن ئىدى . دەرەخ شاخلىرى تۆت تامدىن ئېشىپ يەلەككە تاقاشقانىدى . ئۇنىڭ مېۋىلىرى گۆھەر ۋە ياقۇتتەك پارلاپ تۇراتتى . دەرەخلەرنىڭ تۈۋىدە سەۋسەن ۋە ياسمەن گۈللىرى چىمەن — چىمەنلەرنى ھاسىل قىلغانىدى . بىنەپشەلەر يەرلەرگە يېقىلىپ يېتىپ كەتكەن ، ئۇنىڭ قېلىپلىقى شۇ دەرىجىدە ئىدىكى ، پۈتكۈل زېمىنغا يېشىل چايشاپ سېلىنغاندەك ئىدى . باشقا خۇش پۇراق گۈللەرنىڭ خىللىرى ۋە ھېسابىنى ئېلىشقا سان ۋە ساناق يېتىشمەيتتى . ھەممە ياق شادلىق بېغىشلىغۇچى خۇش پۇراقلار بىلەن تولغانىدى . كۆكلىمىزار ۋە لالىزارلار كىشىگە خۇددى پۈتكۈل يەر يۈزىگە گۈللۈك يېشىل گىلەملەر سېلىنغان ۋە ئۇ گىلەملەرنىڭ ئۈستىگە چېچەكلەردىن كۈمۈش تەڭگىلەر تۆكۈلگەندەك تۇيغۇ بېرىتتى . بۇ گۈلزارلىق باغ ئىچىدە بىر ئالىي ئىمارەت بار ئىدى . ئۇ ئىمارەت يۈكسەكلىكى پەلەك قەسىرىدىنمۇ ئېگىز ئىدى . ئۇنىڭ راۋاقلرىغا بۇلۇت سايىسى چۈشمەيتتى . تاملىرى قار — يامغۇردىن نەم كۆرۈپ باقمىغان ، گۈمبەزلىرىگە چاقماق شوپىلىسى چۈشۈپ باقمىغانىدى . بۇ بىنانىڭ باغلىرى ، تاملىرى ، راۋاقلرىدىن باشلاپ ھەممە جايلىرى ئالتۇن بىلەن زىننەتلەنگەن ۋە ئالتۇندىن ھەل بېرىلگەنىدى . بىنانىڭ تېگىگە چىننىڭ چىنە خىشلىرى بىر — بىرىگە چېسىلاشتۇرۇپ ، گۈل چىقىرىپ تىزىلغانىدى . بۇ چاقچۇق خىشلار بىنانىڭ تېگىدە ئاجايىپ گۈزەل نەقىش سەھىپىسى ۋە ھاشىيەسىنى ھاسىل قىلغانىدى . بۇ خىشلار بىلەن بېزەلگەن بىنانىڭ ئىچى خۇددى « چىن ئەيىنىكى » دەك كىرىسىز ، پاك ئىدى . بۇ بىنانىڭ ئىچىمۇ پۈتۈنلەي ئالتۇندىن بېزەلگەن ، ئىشىك ۋە پەنجىرلىرى گۆھەردىن كۆز قويۇپ زىننەتلەنگەنىدى .

بۇ بىنانىڭ بارلىق تاملىرىغا ماھىر رەسسام ۋە نەققاشلار سۈرەت ۋە نەقىش سىزغان . بولۇپمۇ مانىي رەسسام بۇ رەسىملەرنىڭ كۆپىنچىسىنى ئۆزىنىڭ چەكسىز تالانتىنى ئىشقا سېلىپ سىزىپ چىققانىدى . شۇڭا بۇ يەر ئىسمى - جىسىمغا لايىق گۈزەل ۋە نەپىس چىن سۈرەتخانىسىغا ئايلانغان ، ياق ، بەلكى گۈزەللىكتە ۋە زىبالقنا ئاجايىپ جەننەت قەسىرىنىڭ ئۆزىگە ئايلانغانىدى . بۇ قەسىر ئىچىدە ئالىي تەخت ياسالغان بولۇپ ، خاقان ئىسكەندەرنى ئاشۇ تەختكە تەكلىپ قىلدى . ئىسكەندەرمۇ ئۇ تەخت ئۈستىدە خاقان بىلەن بىللە خۇددى ئاتا بىلەن ئوغۇلدەك ئولتۇردى . شادلىق بەزمىسى باشلاندى . خاقان ھەممەيلەننى ئۆز ئورۇنلىرىدا ئولتۇرۇشقا پەرمان قىلدى . تاجدارلار ئورۇن ئېلىپ بولغاندىن كېيىن ، ۋەزىر - ئەمىرلەر ۋە سپاھلار ئورۇن ئېلىشتى . ھېكمەت ئىگىلىرى ۋە دانىشمەنلەر شاھلارنىڭ يېنىدا ئولتۇرۇشتى . ئەفلان ، ئەرەستو ، فەرھۇرئىنۇس قاتارلىق ئۈچ ئالىم خاقان بىلەن ئىسكەندەرنىڭ يېنىغا ئورۇنلاشتى .

خاقان بۇ جەننەت كەبى قەسىرىنى ئەنە شۇنداق قۇسۇرسىز ياساپ ، كەم - كۈتسىز ئورۇنلاشتۇرغاندىن كېيىن ، شارابلارنى ، نازۇ نېمەتلەرنى ئېلىپ كېلىشنى بۇيرۇدى . ئۇلار چىن قەدەھلىرى بىلەن بىر - بىرىنىڭ كۆڭلىنى خۇشال قىلماقچى بولۇشتى . ئارىدىن دەرھال بىر شوخ چىن گۈزىلى دەرھال ئورنىدىن تۇرۇپ ، قەدەھنى قولغا ئالدى . ئۇنىڭ گۈزەللىكىگە ھۈر - لەرمۇ قىزغىنىپ قارىشاتتى . ئۇ ياقۇت سۈيىدەك قىپقىزىل شارابنى ئالدى بىلەن ئۆزى ئىچىۋەتكەندىن كېيىن ، يەنە بىر قەدەھ قۇيۇپ ، ئۇنى ئىسكەندەرگە كەۋسەر سۈيىنى تۇتقاندەك ئۇزاتتى . ئىسكەندەر ئۇنى خاقان بىلەن تەكلىپ قىلىشىپ ئىچىشتى . شادلىق قەدەھلىرى ئۈچ - تۆت نۆۋەت ئايلانغاندىن كېيىن ، ئەلنىڭ كۆڭلىگە ئۆزگىچە بىر ئەھۋال يۈزلەندى . شاراب دوستلارنىڭ نېرۋىلىرىنى قىزىتتى . ئارىدىن ئەدەب - ھايى كۆتۈرۈلۈپ ، ھەممىسى بىپەرۋا بولۇپ كەتتى . سازەندىلەر ناخشا - مۇزىكىلىرىنى سازلاپ ، نەغمە - ناۋاغا چۈشتى . ئاي يۈزلۈك ساقىيلار مەجلىس ئارىلاپ يۈرۈپ ، ئۆ -

زىنىڭ سۇمبۇل چاچلىرىدىن ئىپار ھىدىلىرىنى تارتىپ قەدەھ تۇتاتتى . بۇلارنى كۆرگەن ھوشيار ئادەملەر ھەرخىل پاراڭلارنى قىلاتتى . مەستلەر بولسا ، ھاي - ھوي دېيىشىپ ، سۈرەن سالاتتى . ئىككى بۈيۈك پادىشاھ بىر - بىرىگە ئىلتىجا بىلەن سۆزلىشىپ ، بىر - بىرىنىڭ كۆڭلىنى ئالماقتا ئىدى . بىرى يەنە بىرىنىڭ ئېغىزىغا قۇلقىنى يېقىپ سۆز ئاڭلىسا ، يەنە بىرى بىرىنىڭ ئايىغىنى تاۋاب قىلاتتى . بۇ بىرى چىن مەملىكىتىنى ئۇنىڭغا سوۋغات قىلسا ، ئۇ بىرى پۈتكۈل يەر يۈزىنى بۇنىڭغا ھەدىيە قىلاتتى . ئىككى پادىشاھنىڭ بۇنداق ئىجىل ۋە يېقىن سۆھبىتىنى مۇشۇ دەمگىچە ھېچكىم كۆرۈپ باقمىغانىدى . خالايىقلار مەي ئىچىپ ، كەيىپ كۆتۈرۈلۈپ ، ھەربىرى خىتا خانىدەك بولۇپ كەتتى . ئۇلارنىڭ ھەر بىرىنىڭ ئالدىغا پەلەك داستىخانىدەك داستىخانلار يېيىلدى . ئۇلارنىڭ ئۈستىدە تاۋاق - تاۋاقلاردا قەنت - گېزەكلەر تىزىلدى . ھەممەيلەن بۇ تاتلىق - تۈرۈملەردىن يەپ قانغاندىن كېيىن ، ھەممەيلەن تائام يېيىشكە مايىل بولۇشتى . قەنت - گېزەكلەر ئېلىۋېتىلىپ ، ئاش تارتىلدى . پۈتكۈل يەر يۈزى بۇ نازۇ نېمەتلەرگە داستىخان بولدى . يۈز رەڭ ، يۈز قىسما تائاملار ئۈستى - ئۈستىدە لەپ تىزىلدى . توققۇز مىڭ ئات ئۇچسى پۈتۈن پېتىچە پىشۇرۇپ ئېلىپ چىقىلدى . پۈتۈن پېتى پىشۇرۇلغان قوي ئۇچسىنىڭ ھەددى - ھېسابى يوق بولۇپ ، يۈزمىڭدىنمۇ زىيادە ئىدى . شۇنىڭغا لايىق ئۇششاق ئاشلارمۇ شۇ قەدەر كۆپ تارتىلدىكى ، بۇ پەلەك يەر يۈزىدە مۇنداق ئىشنى ئەسلا كۆرۈپ باقمىغانىدى . بۇ قەدەر نۇرغۇن تائاملاردىن پۈتكۈل خالايىق قانغۇدەك بەھرىمەن بولدى . ئاندىن چىن خاقانى تەختتىن چۈشۈپ ، ئېھتىرام بىلەن ئۆرە تۇردى . ئىسكەندەرمۇ تەختتىن چۈشۈپ ، خاقان بىلەن ئۆزى خاھلىق ئېيتىشىپ تۇرغىنىدا ، دۆلەت ئۇلۇغلىرى ئىسكەندەرنىڭ ئالدىغا تۆھپە ۋە پىشكەشلەرنى ئېلىپ كىرىشكە باشلىدى . ئۇلار بۇ سوۋغا - سالاملارنى بايان قىلىشقا باشلىدى . خاقان يۈكۈنۈپ ئولتۇردى ، پادىشاھ ئىسكەندەرمۇ يۈكۈنۈپ ئولتۇردى . يۇقىرىدا بايان قىلىپ ئۆتۈلگەن تۆھپىلەر توققۇز -

توققۇزدىن قىلىپ ئېلىپ كىرىلدى . ئىسكەندەر بۇ سوۋغاتلارنى كۆرۈپ خا-
قانغا ھەددى - ھېسابسىز ئايرىن ، ھەشقاللا ئېيتتى . ھەممە تۆھپىلەر خىل -
خىلى بىلەن ئۆتكۈزۈلدى . ئىسكەندەر بۇلار ئىچىدىن ئىككى سوۋغاننى ئىنتا-
يىن يياقتۇرۇپ قالدى . ئۇلاردىن بىرى ، بىز يۇقىرىدا بايان قىلىپ ئۆتكەن
خوتەن گۈزىلى مەھرۇ ئىدى ، يەنە بىرى ، چىن ئەينىكى ئىدى . خاقان بىر
قولدا چىن گۈزىلىنى ، يەنە بىر قولدا چىن ئەينىكىنى تۇتۇپ ئۇنى
ئىسكەندەرگە ھەدىيە قىلدى . سوۋغاتلار تەقدىم قىلىنىپ بولغاندىن كېيىن ،
خاقان ئىسكەندەر بىلەن قايتىدىن تەخت ئۈستىگە چىقىپ ئولتۇرۇپ ، چىن
ئەينىكىنىڭ خاسىيەتلىرىنى بايان قىلىپ ، ئۇزۇن پاراڭلاشتى . ئىسكەندەر بۇ
ئەينەكنى بىر پەس كۆرۈپ ، ناھايىتى زوقلاندى ، كۆپ خۇرسەن بولدى .
ئاندىن ئۇنى ھېكمەت ئەھلىگە كۆرسىتىپ ، بۇ ھەقتە ناھايىتى كۆپ نەرسە
لەرنى سورىدى . ئۇنى قولدىن چۈشۈرمەي ، ئۇياق - بۇياققا ئۇرۇپ كۆردى .
بۇ ئىش بىلەن بولۇپ ، ئاي يۈزلۈك گۈزەل مەھرۇنى يادىغا كەلتۈرمىدى .
ئىسكەندەر ھېكمەت ئەھلى بىلەن گاھ بۇ ئەينەكنىڭ نەچچە تۈرلۈك خاس-
يىتى ھەققىدە مۇلاھىزە يۈرگۈزسە ، گاھى ئۇنىڭ تىلىسىمى ھەققىدە پىكىر
يۈرگۈزەتتى .

ۋاقتىكى ، كەچ كىرىپ ، قۇياش ئەينىكى ئالەم كۆزىدىن پىنھان
بولدى . جاھان خەلقى قاراڭغۇلۇققا دۇچار بولدى . ئىسكەندەرمۇ
مەي ئىچىشنى توختاتتى . چۈنكى شاھلارنىڭ مەست بولۇپ قېلىشى ئىنتا-
يىن يامان ئەھۋالدۇر . ئىسكەندەر ئەھۋالنى پەملەپ ، ئۆز ئوردىسىغا قايتىش
قارارىغا كەلدى . ئۇلار زىياپەتنى ئاخىرلاشتۇرۇپ ، قايتىشقا ئاتلاندى . خاقانمۇ
ئىسكەندەرگە ھەمراھ بولۇپ ، ئۇنى ئاتا ئۆز ئوغلىنى مۇھاپىزەت قىلغاندەك
قورۇقداپ ، ئۆز لەشكەرلىرى جايلاشقان ئورۇنغا يەتكۈزۈپ قويدى . ئاندىن
تەۋەززۇ بىلەن خوشلىشىپ ، قايتىپ كەلمەكچى بولدى . ئەمما ئىسكەندەر خا-
قانغا تەھسىن ۋە تەشەككۈر بىلدۈرۈش ئۈچۈن ، يەنە بىر سائەت سۆھبەت

ئۇيۇشتۇردى . بۇ سۆھبەتتە كاتتا زىياپەت بېرىپ ، خاقاننىڭ ئىلتىپاتىغا
رەھمەت - ھەشقاللا ئېيتتى . تۆۋەندىكىلەر ئاشۇ زىياپەت بېغىنىڭ
ساقىيىنامىسىدۇر . ساقىيىنامە :

كەتۈر ، ساقى ، ئول كۆز گۈنى رو بەروي ،
كى كافۇر تەبە ئولغاىۇ مۇشك بۇي .
دىماغىمدە چىن مۈلكى سەۋداسىدۇر ،
بۇ يەڭلىغ مەي ئانىڭ مۇداۋاسىدۇر .
مۇغەننىي ، ئۇلۇغ يەر ھەۋاسىنى تۈز ،
نەيۇ چەڭگۈ بەربەت نەۋاسىنى تۈز .
مېنى بىر نەۋا بىرلە خۇشھال قىل ،
جەھان فىكىرىدىن فارىغۇل بال قىل .
نەۋائى ئىچىپ مەي ، ئىشىتكىل سۇرۇد ،
كى بەس بىۋەفادۇر سىپبېرى كەيۇد .
كى خاقانغە گەر جۇز جەفا قىلمادى ،
سكەندەرغە داغى ۋەفا قىلمادى .
بۇ سىددىققە ھەم تۇت ئانىكىدىن نەۋا ،
بۇ ئالەم ئىشىدۇر ھەمە بىۋەفا .
ھەمە بىۋەفا . جەھان شاھلارىغە ۋەفا قىلمادى ،
سكەندەرغە ، خاقانغە ھەم قىلمادى .
كېتۈر گىل پەياپەيكى . بىخۇد ئولاي ،
كى بىخۇدلۇقدىن سكەندەر بولاي .
مۇغەننىي ، نەۋا چەك خاقانى چىن ،
نە رۇمى قالۇر ھىندۇ ماچىنۇ چىن .

زىياپەت بېغىنىڭ سەرۋىدەك كىشىلىرى ھەققىدە . ئۇلار خىزمەت كەمىرىنى غۇنچىدەك چىڭ باغلاپ ، گۈلدەك ئوچۇق يۈزلىرى بىلەن سېخىلىق داستانلىرىنى دائىم ئېچىپ تۇرىدۇ . ئۇلارنىڭ مېھمانلىرى مەيلى قاغا بولسۇن ياكى پاختەك بولسۇن ۋە ياكى بۇلبۇل بولسۇن ، ھەممىسى ئۆز ھالىغا يارىشا شادلىق ۋە ناۋا تاپالايدۇ . بۇ خىل كىشىلەر ئارتۇقچە توقلۇقتىن پاك ۋە زىيادە ئىشتىھادىن يىراقتۇر

نېمىدېگەن ياخشى كىشىلەر - ھە ؟ ئۇلار ھەمىشە ساخاۋەتتىن باشقا ئىش قىلمايدۇ . ئالەمنىڭ يورۇق چېھرىنى پەرۋايىغا ئالمايدۇ . ئۇلار ئۆزىنى بۇ زاماننىڭ مېھمىنى دەپ بىلىدۇ . شۇنداقلا بارلىق زامان ئەھلىنى ئۆزىنىڭ مېھمىنى دەپ قارايدۇ . ئۇلارنىڭ كۆلىمىگە ھەرقانداق ئىنسان مېھمان بولۇپ كەلسە ، جان ۋە دىلى بىلەن ئۇنىڭ كۆڭلىنى خۇشال قىلىپ ، قورسىقىنى تويغۇزمىغۇچە ئۆزىنىڭ روزىسىنى سۇندۇرمايدۇ . بەلكى تەڭرىنىڭ دوستى ھەزرىتى ئىبراھىم ئەلەيھىسسالامدەك ساخاۋەت داستانلىرىنى ئېچىپ ، مېھماننىڭ ئالدىدا ئايدەك نانلارنى سۇندۇرىدۇ . ئۇلارغا مېھمانسىز يېگەن ھەر قانچە لەززەتلىك تاڭمىلارمۇ زەھەردەك بىلىنىدۇ . مېھمان بىلەن يېگەن قۇرۇق نان جەننەت نېمىتىدىن زىيادىرەك كۆرۈنىدۇ . ئۇلار مېھماننى كۆرگەن ھامان ئىنتايىن خۇش مۇئامىلە ۋە ئوچۇق چىراي بىلەن مەرھەمەت ۋە ياخشىلىق ئا- دەتلىرىنى بەجا كەلتۈرىدۇ . قىزىلگۈلدەك ئېچىلىپ ، گۈلدەك داستانلارنى يايىدۇ . مېھمان داستانغا قول سۇنسا جان - دىلى بىلەن مىننەتدار بولۇپ تۇرىدۇ ، تاكى مېھماننى تويغۇزمىغۇچە ئۆزىنى تويغۇزۇشنى ئويلىمايدۇ . مېھمان قول ئۇزاتمىغۇچە ئۆزى قول سالمايدۇ . ئۇلارنىڭ مېھمىنى پادىشاھ بولسۇن ياكى گاداي بولسۇن ، ھەممىسىگە ئۆزىنىڭ ھالىغا يارىشا مېھماندارچىلىق قاندىسىنى ئادا قىلىدۇ . پادىشاھقا شېرىن تاڭمىلارنى قويۇپ ، گاداي كەلسە قۇرۇق نان قويىدىغان ئىشنى قىلمايدۇ . چۈنكى بۇ بىرى پادىشاھ ، ئۇ بىرى گاداي بولسىمۇ ، لېكىن ھەر ئىككىلىسى تەڭرىنىڭ بەندىد-

سىدۇر . تەڭرى ئالدىدا ئىككىلىسى باراۋەردۇر . ئۇلۇغ كىشىلەرنىڭ كۆپىنچىسى قارىماققا پاراكەندە ھالەتتە كۆرۈنىدۇ . كىيىم - كېچە كىلىرىنىمۇ ئارتۇقچە بېزىپ كەتمەيدۇ . ئۇلار كۆڭۈل مەملىكىتىنىڭ پادىشاھلىرىدۇر . يوشۇرۇن سىرلاردىن خەۋەرداردۇر . ئۇلارنىڭ ھىممىتى ئالدىدا بۇ يۈكسەك ئاسمانمۇ پەستۇر . ئۇنداق كىشىلەر سېزىلسە شاھلارمۇ ئۇلارنىڭ ئايىغىغا باش قويدۇ . تەڭرى ئۇلارنى شۇ قەدەر ئەزىز قىلغان تۇرسا ، پاراكەندە ئەھۋالغا قاراپلا خار كۆرۈشكە بولامدۇ ؟ ئاقىل كىشىلەر ئەگەر مېھماندوست بولىدىغان بولسا ، ئۇلارنى ھەر گىز پەس كۆرمەيدۇ . كىشىلەرنىڭ ھەقىقىي ماھىيىتى پىنھاندىر . ئۇلارنىڭ قانداق كىشى ئىكەنلىكى كۆزىدىن يىراق . ئەقىلمۇ بۇنى بىلىشكە ئاجىزدۇر . ساخاۋەت ئىگىلىرى ئۆتكۈر كۆزلىرىنى ھەر تەرەپكە كەڭ ئېچىپ ، ھەممىنى تەڭ - باراۋەر كۆرۈشى كېرەك . قۇياشتەك ھەممە كىشىگە ئوخشاش چىراي ئېچىشى ، نۇرلىرىنى جاھاننىڭ ھەممە يېرىگە تەڭ ۋە بىر تەكشى چېچىشى لازىم . قۇياش مەيلى ئالتۇن قەسىر بولسۇن ياكى ۋەيرانە خارابە بولسۇن ھەممىسىگە ئوخشاشلا نۇر چاچىدۇ .

ھەممەيلەنگە ئايانكى ، مېھماندارچىلىقتا نەچچە خىل ئىللەت بار . ئۇلاردىن بىرى شۇكى ، ئەگەر بىرەر باي ۋە ئىمتىيازلىق كىشى سېنىڭ ئۆ- يۈڭگە مېھمان بولۇپ كېلىپ قالغۇدەك بولسا ، ئۇلارغا ھەددىدىن زىيادە ئىسراپچىلىق قىلسەن . مېھماندارچىلىق بىلەن ئۆزۈڭنى كۆرسىتىش ۋە نام - شۆھرەت قازىنىشنى كۆزلەپ بىر مېھمانغا ئون قوينى ئۆلتۈرۈپ ، قەنت - گېزەك ۋە نازۇ نېمەتلەر بىلەن قوشۇپ ئۇنىڭ ئالدىغا تىزىسەن . ئۇ كىشى بۇلارنى بەربىر يەپ بولالمايدۇ . سەن بۇلارنىڭ ھەممىسىنى ئاشۇ يالغۇز كىشىگە يېدۈرمە كىچى بولۇپ ، سۆزۈڭ ، كۆزۈڭ ۋە قوللىرىڭ بىلەن ھە دەپ تەكلىپ قىلسەن ، زورلايسەن . تاماقنىڭ تەرىپلىرىنى قىلىپ ، ئالدىغا قويىۋېرسەن . ئىنساپ بىلەن ئويلاپ باق ، بۇنداق قىلساڭ قانداق بولغىنى . بۇنچىۋالا كۆپ يېمەكلىك بىلەن داستان ھازىرلايدىغانغا سېنىڭ ئويۇڭ شەيخ لوقماننىڭ مازىرى ئەمەس ، سەنمۇ ئۇ مازارنىڭ شەيخى ئەمەسقۇ ؟ نېمە

ئۈچۈن تەڭرىنىڭ بەرگەن مېلىنى ئورۇنسىز ئىسراپ قىلىپ ، غازاڭلاردەك بۇزۇپ چاچسەن؟! گەرچە تەڭرى: « كۈلۈ ۋە ئەشەرەبۇ » (يەڭلار ، ئىچىڭلار) ① دېگەن بولسىمۇ ، لېكىن يەنە : « ۋەلا تەسرىفۇ » (ئىسراپ قىلماڭلار) ② دەپ ئاگاھلاندۇرغان ئەمەسمۇ . ئۇ مېھمانغا يالۋۇرۇپ زەھەر يېگۈزىدىغانغا ، ئۇ ساڭا نېمە يامانلىق قىلغان . سېنىڭ ئۇ مېھمانغا يېگۈزگەن ھەر بىر لوقما تامىقىڭ ئۇنىڭغا بىر لوقما زەھەرگە ئايلىنىدۇ . بۇنداق زەھەر-دىن ئۇ مېھمان ھېچقاچان ياخشىلىق كۆرمەيدۇ . بۇنداق زىياپەت بىر خىل شۇملۇق ، بەلكى ئىنتايىن زور ئاپەتتۇر . ئەقىل ئىگىلىرى بۇنداق مېھماندار-چىلىقنى تولىمۇ يامان كۆرىدۇ . يەنە بىر ئىللەت شۇكى ، ئۆيۈڭگە قاچانكى بىرەر ئاجىز ۋە زەئىپ مېھمان كەلسە ، ئۇنىڭغا بىر لوقما بېرىشىنىمۇ راۋا كۆر-مەيسەن . ئۇ مۇساپىر ئاچلىقى ۋە ئىشتىھاسى ئۇنىڭ ئىچىنى كۆيدۈرگەن تەقدىردىمۇ ئۇنىڭغا مېھماندارچىلىق يوسۇنىنى بەجا كەلتۈرۈشكە رايىڭ بار-مايدۇ . ئۇنىڭ كۆڭلىنى بىرەر ۋاخ تاماق بىلەن خۇش قىلىشنى خالىمايسەن . ھەتتا سېنىڭ بېخىللىقىڭ شۇ قەدەر چەكسىزكى ، كەلگەن مۇساپىرنى قۇپ-قۇرۇق ياندۇرۇشتىنمۇ ئار - نومۇس قىلمايسەن . سېنىڭ بۇنداق بېخىللىقىڭ ئورۇنسىز بۇزۇپ - چاچقاندىنمۇ يامانراق قەبىھلىكتۇر .

مېھماندارچىلىقنىڭ قائىدىسى شۇكى ، كەلگەن مېھمان مەيلى ياخشى بولسۇن ياكى يامان بولسۇن ، شاھ بولسۇن ياكى گاداي بولسۇن ھەممىسىگە بىرخىل خۇش مۇئامىلە قىلىش ، ئىللىق چىراي بىلەن ئۇلارنى خۇشال قىلىش كېرەك . ئاندىن ئۇلارنى مېھمان قىلغاندا بەك ئىسراپخورلۇقمۇ قىلمىغان . مېھمانغا بەك قاتتىقلىقمۇ قىلمىغان . مېھمانغا لايىق كەلگۈدەك ھەرقانداق نېمەڭ بولسا ئۇنى ئۆز ھالىغا يارىشا سەرپ قىلغىن . تاپقىنىڭنى مېھماننىڭ ئالدىغا ئوچۇق چىراي بىلەن كەلتۈرگىن . لېكىن مېھماندىن ھېچ نەرسە تەمە قىلمىغان . ئىللىق ، ئوچۇق چىرايىڭ بىلەن مېھماننىڭ ئىززەت - ھۆرمىتىنى

① ② « قۇرئان كەرىم » مىللەتلەر نەشرىياتىنىڭ 1986 - يىلى ئويغۇرچە نەشرى ، 7 -

سۈرە « ئەئراڭ » 31 - ئايەتكە قاراڭ

قىلغىن . بۇ ھەقتە پەيغەمبەر ئەلەيھىسسالام نۇرغۇن ھەدىسلەرنى ئېيتقان . پەيغەمبەر ئەلەيھىسسالام : « ئەكرىمۇز - زەيفە ۋەئىن كانە كافىرەن » (سىلەرگە مېھمان بولغۇچى كىشى كاپىر بولغان تەقدىردىمۇ ئۇنىڭغا ئىززەت - ئىكرام قىلىڭلار) دېگەن . ھەممە مېھمانغا ئوتتۇرىچە ھالەتتە داستىخان سېلىنغىنى ئەلادۇر . پەيغەمبەر ئەلەيھىسسالام : « خەيرۇل ئۇمۇرى ئەۋسە تۇ-ھا » (ھەرقانداق ئىشنىڭ ئوتتۇراھال بولغىنى ياخشى) دېگەن . مېھماندارچىلىقنى مۇشۇ قائىدە بويىچە تۈزسە ، ئۇنىڭدەك كىشىگە ئاپىرىن ئېيتسا بولىدۇ . بۇنداق كىشى ئالەمدە كەم تېپىلىدۇ . ئەگەر تېپىلغان تەقدىردە ، ئۇنى جاھاننىڭ دانىشمىنى ، تەڭرىنىڭ يېقىن بەندىسى دېيىشكە بولىدۇ .

بەھرام گورنىڭ ھېكايىتى . بەھرامنىڭ چېدىرىدا ئولتۇرىدىغان كىشىلەردىن ئۈچ ئادەمنىڭ ئۆيىگە مېھمان بولۇپ كىرگەنلىكى . ئۆي ئىگىلىرىدىن بىرى ئىسراپخور ، يەنە بىرى پىخسىق بولغاچقا ، ئۇلارنىڭ ھەر ئىككىسى تاپا - تەنە ۋە يامان كۈنگە قالغانلىقى ، يەنە بىرىدە ئۆز ھالىغا يارىشا نورمال مېھماندارچىلىق قىلغانلىقتىن بەھرام گورنىڭ ئادالىتىدىن قارۇندەك باي بولغانلىقى

نەقىل كەلتۈرۈلۈشىچە ، پادىشاھ بەھرام گور بىر كۈنى ئوۋ ئوۋلاشقا چىقىپتۇ . ئۇ بىر قۇلۇننى قوغلايمەن دەپ ئۆز لەشكەرلىرىدىن يىراقلىشىپ كېتىپتۇ . ئۇ قوغلا - قوغلا ئاخىر بىر مەھەللىگە يېتىپ كەپتۇ . ئۇ يەردە بىر-قانچە چېدىر ئۆيلۈك كىشى بار ئىكەن . ئۇ چېدىرلارنىڭ قېشىدا بىر دەرەخ بار ئىكەن ، بەھرام گور ئاشۇ دەرەخنىڭ سايىسىگە كېلىپ ئاتتىن چۈشۈپتۇ . ئاندىن چېدىر ئىگىلىرىدىن ئۈچ كىشىنى تېپىپ :

— مەن ھازىر سىلەرنىڭ مەھەللىگە مېھمانمەن . مەزە بولسا ئاچقىپ ، مېنى مېھمان قىلىڭلار . مەن سىلەرنىڭ ياردىمىڭلار بىلەن قورسىقىمنى ئازراق توقلىۋالاي ، — دەپتۇ .

چېدىر ئىگىلىرىدىن بىرى ھەددىدىن ئارتۇق بېخىل ۋە ھىممىتى پەس

كىشى ئىكەن . شۇڭا شاھنىڭ ئېھتىياجى ۋە ئىلتىماسغا قىلچە پىسەنت قىلماپتۇ . يەنە بىرى ھەددىدىن زىيادە ئىسراپخور ۋە بۇزۇپ - چاچىدىغان كىشى ئىكەن . شۇڭا ئۇ كىشى شاھ بەھرامنى مېھمان قىلىش ئۈچۈن بىرقانچە قوينى ئۆلتۈرۈپ كاتتا زىياپەتكە تەييارلىق قىلىشقا باشلاپتۇ . بىراق ئۇ كىشىنىڭ ئېسىل تائاملىرى تەييار بولۇپ بولغۇچە ، ئاچلىق ئازابى شاھ بەھرامنىڭ مېڭىسىدىن تۈتۈن چىقىرىۋېتىپتۇ . ئۇ كىشىنىڭ كاتتا نازۇ نېمەتلىرى بۈگۈن پىشىدىغاندەك ئەمەس ئىكەن . بىراق يەنە بىر كىشى ناھايىتى ئەقىللىق ، دا- نىشمەن ئادەم ئىكەن . ئۇنىڭغا ئەقىل - پاراسىتى يولباشچى بولۇپتۇ - دە ، شاھ بەھرامنى ئۆز چېدىرىغا باشلاپ ، ئۇنىڭ ئالدىغا دەرھال بىرنەچچە نان بىلەن بىر ئاياق قېتىقنى ئەكەپتۇ . ئۇ كىشى شاھنى مەزەگە تەكلىپ قىلىپتۇ . شاھ بەھرام بۇ مەزەدىن قانغۇدەك يەپ ، بىتاقەتلىك ۋە ئاچلىق ئازابىدىن قۇ- تۇلۇپتۇ . راھەتلىنىپ ئارام ئاپتۇ . بەھرام گور بىر پەستىن كېيىن مەزە قويغان كىشىگە ناھايىتى كۆپ ئالتۇن ، كۈمۈش ۋە خەزىنە - دەپىنىنى بېرىپ ، ئۇنى ئەزىز ۋە مۆھتىرەم قىلىپتۇ . كۆڭلى پەس بېخىل كىشىنىڭ قاتتىق دەككىسىنى بېرىپ ، ئۇنى سەگىتىپ قويۇپتۇ . ئورۇنسىز بۇزۇپ - چاچىدىغان ئىسراپخور كىشىگە ھەددى - ھېسابسىز تەنە ۋە كىنايىلەرنى قىلىپ ، ئۇنىڭ بۇزۇپ - چاچقان مۈلكىنى تۆلەپ بېرىپ ، قايتىپ كېتىپتۇ . سەن بۇ ئۈچ كىشىنىڭ ئەھۋالىنى سېلىشتۇرۇپ كۆرگىن ، ئۇلارنىڭ ئوتتۇرىسىدا قانچىلىك پەرق بار ؟ بەھرام گورنىڭ بۇ قىلغىنى ئىنتايىن توغرا ۋە ئادىل بولغان .

ھېكمەت . ئىسكەندەرنىڭ ئەرەستودىن : « زىياپەت داستىخىنى قانداق ئاچقان ياخشى ، ھۈرمەت سۇپرىسىنى قانداق يايغان ئەلا ؟ » دېگەن مەزمۇندا سوئال سورىغانلىقى ، دانىشمەن ھېكمەتنىڭ بۇ ھەقتە توختىلىپ ، ھېكمەت يېمەكلىكلىرىدىن ئىسكەندەرنى بەھرىمەن قىلغانلىقى

ئىسكەندەر ئەرەستودىن مۇنداق سوئال سورىدى :

— ئەي دانىشمەنلەر ئىسكەندەرنىڭ پېشىۋاسى ، زىياپەت ئۆتكۈزۈشنىڭ توغرا

ئۇسۇلىنى سۆزلەپ بەرسەڭ . بۇ ھەقتە كۆپ كىشىلەر ، نۇرغۇن مەزھەپ ۋە مىللەتلەر ناھايىتى نۇرغۇن تىرىشچانلىقلارنى ۋە تالاش - تارتىشلارنى قىلغان بولسىمۇ ، ئاخىر ھەممە مەزھەپ ۋە مىللەتتە مېھماننى ھۈرمەتلەش بىر خىل ئورتاق ئادەت بولۇپ قالغان . قارىشىڭچە قانداق زىياپەت ھېكمەت قائىدىلىرىگە ئۇيغۇن ۋە كەم - زىيادىلىكتىن خالىي بولغان بولىدۇ ؟

ئەرەستو شاھقا دۇئا قىلغان ھالدا مۇنداق جاۋاب بەردى :

— مېھماننىڭ مەيلى يېمەكلىك بولسۇن ياكى باشقا نەرسىگە ئېھتى- ياجى بولسۇن ، ئۇنى دەرھال ئۆز ھەللىسىدە تەييارلاپ ، خونغا ئېلىپ ، مېھمان ئالدىغا ھازىر قىلىش شەرت . ئېلىپ كەلگەن ئۇ نەرسە بەك ئاز بولۇپمۇ قالمىسۇن ، كۆپ بولۇپمۇ كەتمىسۇن .

— بۇ ئىش ناھايىتى ئاسان ، — دېدى ئىسكەندەر ، — بىراق بۇنداق ئاددىي قائىدە - يوسۇندىن شان - شەۋكىتىگە ئارتۇقچە نۇقسان يېتىپ قالماسمۇ ؟

ئەرەستو سەل ئويلىۋالغاندىن كېيىن مۇنداق ھېكمەتنى بايان قىلدى :

— بۈيۈك تەڭرى سېنىڭ مەرتىۋەڭنى بارغانسېرى يۇقىرى قىلىپ ، پۈتكۈل خالايسىڭىز ساڭا باش ئەگدۈرسۇن . شۇنى بىلىشىڭ كېرەككى ، پۈتكۈل خالايسىڭىز يېمەك - ئىچمىكىگە شاھلار مەسئۇلدۇر . ئارتۇق بېرەمدۇ ، زىيادە بېرەمدۇ ئۆزىنىڭ ئىختىيارى . ئەمما كەم - زىيادە قىلىش ھەر ھالدا ياخشى ئەمەس . پادىشاھلار ئەگەر ئۆز شەۋكىتىمنى ئاشۇرىمەن دەپ زىياپەت ئۆتكۈزۈپ ، پۇقرالارنىڭ رىزىقىغا زىيان سالسا ، ئۇلارغا قىيىنچىلىق ۋە موھ- تاجلىق كەلتۈرسە ، بۇ پاسىقلىقتۇر . ئەگەر خالايسىڭىز تەقسىم بولغان رىزىقىدىن ئارتۇق سەرپ قىلىپ ، ئۇلار ئالدىدا شان - شەۋكىتىمنى تىكلەيمەن دەپ خىيال قىلسا ، ئورۇنسىز بۇزۇپ - چېچىش ئارقىلىق ئۆزىنىڭ ئۇلۇغلۇق ۋە كاتتىلىقىنى كۆز - كۆز قىلماقچى بولسا ، بۇمۇ ياخشى خىيال ئەمەس . مىڭ دىرەم پۇل خەجلىدىغان يەرگە ئىككى مىڭ دىرەم پۇل خەجلىپ ، ئۆزىنىڭ ھۈرمىتىنى ئاشۇرماقچى بولغانلىق ، ئەمەلىيەتتە ئۆزىنىڭ ئىززەت - ئابرويىنى

يەرگە ئۇرغانلىقتۇر . شاھلار ئۆزلىرىنىڭ شان - شەۋكىتىنى ئاشۇرماق دەپ - سە ، پۇقرالارغا ياخشىلىق قىلىشى ، ئۇلارنىڭ ئورتاق مەنپەئەتلىك ئىشلىرىغا كۆڭۈل بۆلۈشى ، خەلقە زۇلۇم قىلماي ، ئادىللىق بىلەن ئىش ئېلىپ بېرىشى كېرەك . پۇقرالارنىڭ رىزىقىمۇ مۇشۇنداق قىلغاندا كۆپىيىدۇ . زىياپەتنىڭ توغرا يولى ئەنە شۇ . كىمكى ئەقىل - پاراسەتكە ئىگە بولغان بولسا ، زىياپەتنى ئاشۇ توغرا ئۇسۇل بويىچە ئېلىپ بارىدۇ .

ئەرەستو شۇ سۆزلەردىن ، ھېكمەت بايان قىلىشنى توختاتتى . ئىسكەندەر خۇشال بولۇپ ، بۇ ھېكمەتلەرنى قوبۇل قىلدى .

ئىسكەندەرنىڭ ھۆكۈمىلەر بىلەن بىرلىشىپ ، پەلەكنىڭ يوشۇرۇن سىرلىرى ۋە ئالەمنىڭ پىنھان خۇسۇسىيەتلىرىنى ئاشكارا ۋە روشەن قىلىش ئۈچۈن ، كۈندەك يارقىن ئۇستۇرلاب ① ۋە قۇياشنىڭ پارىقى ئايدىن ئايدىن چىققانلىقى ، ئۇنىڭ بۇ ئىككى قۇياش مىسال تۆھپىدىن مەمنۇن بولۇپ ، يەنە ئىككى نەپەر قۇياش يۈزلۈك گۈزەلنىڭ ۋە ئىسكەندەرگە مايل بولغانلىقى ، بۇ جەھەتتە توي تەييارلىقى ۋە ۋىسال تەنتەنسىگە تۇتۇش قىلغانلىقى ، ئۆزىنىڭ يۈكسەك ئاسماندەك بارگاھىنى رەۋشەنەكنىڭ نۇرى بىلەن يورۇتۇپ ، مېھرىبانلىق شولسى بىلەن پارلاتقانلىقى

چىن سۈرەتلىرىنىڭ مۇئەللىپى بۇ سەھىپىگە مۇنداق سۈرەتلەرنى سىزدى :

ئەلقسىسە ، خاقان ئىسكەندەرگە مايل بولۇپ قالدى . ئۇنى چىن شە - ھىرىگە ئورۇنلىشىپ ، بۇ قىشنى مۇشۇ يەردە ئارام ئېلىش ۋە مەي - شاراب ئىچىپ خۇشال - خۇراملىق بىلەن ئۆتكۈزۈشكە تەكلىپ قىلدى . ئىسكەندەرمۇ خاقاننىڭ ئىلتىماسىنى قوبۇل قىلدى . كۆڭلىنى خۇشال تۇتۇپ ، چىن مەم - لىكىتىدە قىشلاش ئۈچۈن قېتىلدى . ئۇ گاھى خاقان بىلەن ھەمىيەس بولۇپ ئوردىدا بولسا ، گاھى شىكارغا چىقىپ ، چىن كېيىكلىرىنى ئوۋلايتتى . بەزىدە

① ئۇستۇرلاب - قۇياش ۋە يۇلتۇزلارنىڭ ئورنى ۋە ئېگىزلىكىنى ئۆلچەيدىغان ئەسۋاب .

نەغمە - ناۋا بىلەن شاراب بەزمىسى تۈزۈپ ، مەي ئىچىپ شادلانسا ، يەنە بەزىدە ھېكمەت ئەھلى بىلەن بىللە كىتاب كۆرۈپ ، تۈرلۈك ئىلىملەرنىڭ ئۇستازلىرى بىلەن ئىلىم - ھېكمەتلەرنى مۇلاھىزە قىلاتتى . يەنە بەزى چاغلاردا خاقان سوۋغات قىلغان چىن ئەينىكىنى تاماشا قىلىپ كۆڭۈل ئال - چاتتى . ئۇنى ئۆزىدىن يىراق قىلماستىن ، تەخت ئۈستىدە تۇتۇپ ئولتۇراتتى . دەۋا - دەستەكلەرنى سورايدىغان چاغدا چىن ئەينىكىنى دەۋاگەرلەرگە ئۇدۇل قىلىپ تۇتاتتى . بۇ ئەينەكتە راست سۆزلىگۈچىنىڭ يۈزى ئېنىق چىقاتتى . يالغان ئېيتقان كىشىنىڭ يۈزى كۆرۈنمەيتتى . ئەگەر كۆرۈنگەن تەقدىردىمۇ ئىنتايىن غۇۋا ياكى قايىقار كۆرۈنەتتى . ئىسكەندەر بۇ خىل ئەھۋالدىن ھەيران ئىدى . ئۇنىڭ ئالىملىرىمۇ بۇ ئەينەككە ھەيران ئىدى . يەنە شاھانە بەزمە تۈ - زۇلگەندە يەنە شۇ ئەينەكنى ئوتتۇرىدا قويۇپ ، ئۇنىڭ تاماشىسىنى كۆرەتتى . ياخشى نىيەتلىك ۋە ئەدەبلىك كىشىلەر مەي ئىچسە ، ئۇ ئەينەكتە ئۇلارنىڭ چىرايى يۈز ھەسسە چىرايلىق بولۇپ كۆرۈنەتتى . ئەگەر بەتئىيەت ۋە ئەدەبسىز كىشىلەر مەي ئىچىپ مەست بولسا ، ئۇلارنىڭ يۈزلىرى ئەينەكتە بەتئىيەت بولۇپ ، ياكى سوزۇنچاق ، ياكى يايپاڭ ، ياكى چوڭ ، ياكى كىچىك بولۇپ كۆرۈنەتتى . ئۇنداق كىشىلەر بەزمىدە شەرمەندە بولۇپ قالاتتى . ئىسكەندەر بۇ خىل خاسىيەتلەرنى كۆرۈپ ، بۇ چىن ئەينىكىگە شۇ قەدەر مەھلىيا بولۇپ كەتتىكى ، ئۇنى تىل بىلەن تەرىپلەش قىيىن ئىدى . ئۇ ھەيرانلىق بىلەن بۇ ئەينەكنىڭ خاسىيەتلىرى ھەققىدە پىكىر يۈرگۈزەتتى . قانچە پىكىر - قىياس يۈرگۈزگەنسىمۇ ، ئۇنىڭ ھەيرانلىقى شۇنچە ئارتاتتى . بۇ ئەينەكنى چىننىڭ ھېكمەت ئىگىلىرى بىلىپ يېتىپ ، ئەنە شۇنداق تىللىم - لىق قىلىپ ياساپ چىققانىدى . بىراق ئىسكەندەر ۋە ئۇنىڭ ھۆكۈملىرى بۇنىڭ سىرىنى بىلمەيدى .

بۇ ئىشلاردىن كېيىن ، ئىسكەندەر ئۆز كۆڭلىدە : « مېنى بۈيۈك تەڭرى شۇنچە كۆپ ئىلىم - ھېكمەتكە ئىگە قىلدى . يەنە يۈزلىگەن ھۆكۈمىلەر خىزمىتىدە بولۇۋاتىدۇ . ئۇلارنىڭ ھەر بىرى كامالەتكە يەتكەن ئا -

لىم ، ھەممىسى ۋاينغا يەتكەن دانا كىشىلەر . ئۇلارنىڭ ئالدىدا پەلەك سىرلىرىنىڭ مۈشكۈللىرىمۇ ئاساندۇر . شۇنداق تۇرۇقلۇق ، مەنمۇ نېمىشقا ھېكمەت ئەھلى بىلەن بىرلىكتە بىرەر ئىش قىلمايمەن . مەنمۇ پىكىر يۈرگۈزۈپ ، بۇ چىن ئەينىكىنى بېسىپ چۈشكۈدەك بىرەر تىلىمنى پەيدا قىلاي » دەپ خىيال قىلدى . ئۇ ھېكمەت ئەھلىنى چاقىرتىپ بۇ ئىش ھەققىدە مەسلىھەتلەشتى . ھۆكۈمالار دۇئاغا قول كۆتۈرگەن ھالدا مۇنداق دېدى :

— ئەي پەلەكتەك ھەشمەتلىك پادىشاھ ، سەن بۇ ئىشقا قاچان ئەمىر قىلساڭ ، بىز شۇ ھامان تۇتۇش قىلىپ ، ئىلىم – ھېكمەت بىلەن تىلىم ئىش- لەپ چىقىمىز . بىزنىڭ ياسىغانلىرىمىز بۇ چىن ئەينىكىدىن ياخشىراق بولىدۇ . شۇندىن كېيىن ھېكمەت ئىگىلىرى ئىككى جامائەت بولۇپ بۆلۈنۈپ ، ئىككى ئىشقا تۇتۇش قىلدى . ئەفلاتون ، سۇقرات ، ھۇرمۇس ، بەلىناس باش- چىلىقىدا ئىككى يۈز ھۆكۈما بىر تەرەپ ، ئەرەستو ، بۇقرات ، ئەرەشمەند باشچىلىقىدا ئىككى يۈز ئۆلىما يەنە بىر تەرەپ بولدى . جەمئىي تۆت يۈز ئالىم كېچە – كۈندۈز تىنىم تاپماستىن كېڭەش – مەسلىھەت قىلىپ ، بۇ ئىشقا تۇتۇشتى . ئىسكەندەرمۇ ئۇ ئىككى ئارىدا ئارام تاپماستىن ئالىملارغا مەدەت بەرمەكتە ئىدى . ئۇ ئىككى جامائەتتىن بىرى ئاسمان سىرلىرىنى بىلىدىغان ئالىملار ئىدى . يەنە بىرى يەر يۈزىنىڭ ھەقىقەتلىرىنى ئىگىلىگەن دانىشمەنلەر ئىدى . شۇ بۇ ئىككى جامائەتتىن بىرى ئەقىل – پاراستىنى ئىشقا سېلىپ ، پولاتتىن بىر يۇمىلاق ئەينەكنى ياساپ چىقتى . يەنە بىر جامائەت ئاسمان ھە- قىقەتلىرى ۋە سىرلىرىغا تەدبىقلاپ ، پۈتۈن ئىستېداتىنى ئىشلىتىپ ، مىستىن بىر دۈگىلەك ئۇستۇرلابنى قۇراشتۇرۇپ چىقتى . ئىسكەندەر ھەر ئىككىلا تە- رەپكە ياردەم بەردى . ئۇ ئالىملارنىڭ بەزى تەكلىپلىرىنى قوبۇل قىلىپ ، يەنە بەزى لايىھىلەرنى رەت قىلىپ ، بەزى ئىشلار ھەققىدە ھەممە ئالىملارنىڭ پىكى- رىنى ئېلىپ ، بەزىلىرىگە ئۆزى مەسلىھەت بېرىپ ، ئاخىر بۇ ئىشنى تاماملىدى .

ئەلقىسسە ، ھۆكۈمالار ئىسكەندەر ھۇزۇرىدا بۇ ئاجايىپ ئىككى نە- ر-

سىنى تەييار قىلدى . ئۇنىڭ بىرى ئۇستۇرلاب ، يەنە بىرى ئەينەك ئىدى . ئۇلار بۇ ئىككى مۆجىزىدىن ئالەم خەلقىنى ياخشى تەرەپكە يېتەكلىدى . ئۇس- تۇرلابتىن پەلەك ئىشلىرىنىڭ ئاسان بولىدىغان قائىدە قانۇنلىرى نامايان بولاتتى . پەلەكنىڭ ئۇزۇنلۇقى ، كەڭلىكى ۋە باشقا نۇرغۇن ئەھۋاللار بۇ ئۇستۇرلابنى كۆرگەن كىشىگە ئېنىق مەلۇم بولاتتى . بۇنىڭغا « ئۇستۇرلابى مەخفى نەما » (يوشۇرۇن سىرلارنى نامايان قىلغۇچى ئۇستۇرلاب) دەپ ئات قويدى . ئەينەكتە بولسا ، يەر يۈزىنىڭ ئەھۋالاتلىرى ۋە جاھان مەملىكىتىنىڭ ھەقىقەتلىرى كۆرۈنۈپ تۇراتتى . ئۇنىڭغا نەزەر سالغان كىشىگە پۈتكۈل جا- ھاندىكى ھەممە ئىشلار ئايان بولاتتى . بۇنىڭغا « ئايىنەئى گىتىنەما » (جاھاننى كۆرسەتكۈچى ئەينەك) دەپ ئات قويدى .

ۋاقتىكى ، قۇياش ھەمەل بۇرجىغا كىردى . قىش كۈنلىرى ئا- خىرلاشتى . ئىسكەندەر تەختكە چىقىپ ئولتۇرۇپ ، خاقان بىلەن بەزمە تۈزدى . بارگاھ ئىچىگە نازۇ نېمەتلەرنى تولدۇرۇپ ، شاھانە سورۇن ھازىر- لىدى . بۇ ۋاقىتتا ئىسكەندەرنىڭ تەڭداشسىز دانا ئالىملىرى ئىككى توپ بولۇپ كىردى . ئىسكەندەر ئۇلارغا ئىززەت – ئىكرام قىلىپ ، تەخت ئالدىدا ئورۇن بەردى . ھەممەيلەن ئورۇن ئېلىشتى . بۇ بەزمە ئالىملار بىلەن تېخىمۇ زىننەت تاپتى . پۈتكۈل خالايق شاد – خۇراملىققا چۆمدى . ھەممەيلەن ئولتۇرۇپ بىر پەس ئۆتكەندە ، مۇلازىملار ئۇستۇرلاب بىلەن ئەينەكنى ئېلىپ كىردى . ئالىملارنىڭ ھەممىسى ئۆزلىرىنىڭ قىلغان ئىشلىرىنى بايان قىلىشتى . بۇ ئىككى جامائە ھۆكۈمانىڭ بىرىدىن پەلەك ئىشلىرى ئايان بولۇپ ، توققۇز پەلەكنىڭ ھەقىقەتلىرى ئاشكارا بولدى . يەنە بىر جامائە ئالىملاردىن يەر يۈ- زىنىڭ ئىشلىرى ، يەتتە ئىقلىمنىڭ ھەقىقەتلىرى نامايان بولدى . خاقان بۇ ئىككى ئەھۋالنى كۆرگەندىن كېيىن ، ھەيرانلىق ئىلكىدە قېتىپ قالدى . بىر پەستىن كېيىن ئۆزىگە كېلىپ ، ئىسكەندەرگە ئاپىرىن ئېيتقان ھالدا مۇنداق دېدى .

— ئەي شەۋكەتلىك پادىشاھ ، سەندەك ھۆكۈمراننى بۇ پىرقىراۋاتقان

بەلەكمۇ كۆرۈپ باقمىغان بولغىنىنى . بۇ جاھاندا سەنسىز ناچ - تەختنىڭ كېرىكى يوقتۇر . سېنىڭ مۇلازىملىرىڭمۇ تەڭداشسىز ئالىملاردىن ئىكەن ، ئۇلار ئۇلۇغ ئىشلاردا ساخا يازدەمچى ئىكەن . ئالەمدە ھېچكىم سېنىڭدەك قايىل ئەمەس . سېنىڭ نامىڭ بۇ جاھاندىن ئەبەدىي ئۆچمىگەي .

ئۇ ئالىملار بۇ ئىشتا ناھايىتى كۆپ رەنج - مۇشەققەتلەرنى تارتتى . شۇڭا ئىسكەندەر ئۇلارنى نۇرغۇن مال ۋە خەزىنىلەر بىلەن تارتۇقلىدى . ئاندىن ئۇلارغا خاقانىي چىنمۇ ھېسابسىز ئالتۇن - كۈمۈش ، لەئىل - جاۋاھىرلارنى ئىنئام قىلدى . ئالىملار ھەددى - ھېسابسىز كۆپ بايلىققا ئىگە بولدى .

ۋاقتىكى ، ئىسكەندەر بۇ ئىشلارنى ئوڭۇشلۇق ئورۇندىدى . ئاندىن شاد - خۇراملىق ۋە ئەيشى - ئىشرەتكە مايىل بولدى . نىكاھلىنىش قارارىغا كەلدى . ئۇ سوقراتقا پەرمان قىلىپ :

— ئۇستۇرلايتىن مېنىڭ نىكاھ ئەھۋالىمنى كۆرۈپ باققىن ، — دېدى . سوقرات ئۇستۇرلايتىن قولىغا ئېلىپ ، ياخشى نەزەر سالغانىدى . يەنە ئەككىگە گەردىشىدىن مۇنداق ئەھۋال ئايان بولدى : ئىككى ئاي كۆتۈرۈلۈپ ، ئاسمان يۈكسەكلىكىدىن ئورۇن ئالدى . ئىسكەندەرنىڭ ئىقبال قۇياشى بۇ ئىككى ئايغا نۇر چاچتى . بۇ ئىككى ئاينىڭ بىرى دارانىڭ قىزى رەۋشەنەك بولۇپ ، دارا ئۇنى ئىسكەندەرگە جۈپ بولسۇن دەپ ۋەسىيەت قىلغانىدى . يەنە بىرى شاھ مەللۇنىڭ قىزى مېھرىناز ئىدى . ئىسكەندەر ئۇنى بەكمۇ ياخشى كۆرەتتى . ئۇستۇرلايتىن بۇ ئىككى گۈزەلنىڭ نىكاھى ئىسكەندەر بىلەن بولىدىغانلىقى ئايان بولدى . ھۆكۈمالار ئىسكەندەرگە مەسلىھەت كۆرسىتىپ :

— مەرىكە تۈزۈپ ، خالايتقا نازۇ نېمەتلەرنى تارتايلى . سەن رەۋشەنەك نەكىنىڭ جامالىدىن كېچىلىرىڭنى نۇرلاندۇرغىن ، مېھرىنازنىڭ ۋىسالىدىن كۆڭلۈڭنى ئارام تاپقۇزغىن . چۈنكى بۇ جاھاندا تەختتۇ تاجىغا ئىگە بولغان ھەرقانداق كىشىنىڭ بىرەر پەرزەنتى بولمىسا بولمايدۇ . پەرزەنت بولسا شاھنىڭ بۇ ئالەمدىن كېتەر ۋاقتىدا قالدۇرۇپ كېتىدىغان ئىز باسارندۇر . قۇ .

ياشۇمۇ غەربكە غايىب بولىدىغان چاغدا ، ئۆز ئورنىدا ئايىنى ئورۇن باسار قىلىپ قويۇپ كېتىدۇ . ئەگەر باغدىن قېرى دەرەخ يوقالسىمۇ ، لېكىن ئۇنىڭ ئورنىدا ياش كۆچمەتلەر قېپقالسا ، ئۇ باغنىڭ زىننىتىگە نۇقسان يەتمەيدۇ . كۆچمەت دەرەخنىڭ ئورنىنى بېسىپ ، خالايتقا سايە ۋە مېۋە بېرىدۇ ، — دېيىشتى . دانىشمەنلەرنىڭ بۇ نەسبەت ۋە مەسلىھەتلىرى ئىسكەندەرگە ماقۇل كەلدى . ئۇ دۆلەت كاتتىلىرىغا پەرمان قىلىپ :

— بۇ ئىشنىڭ تەييارلىقلىرىغا تۇتۇش قىلىڭلار ، — دېدى . ئىسكەندەرنىڭ ئەمىرىگە بىنائەن پۈتكۈل دۆلەت ئۇلۇغلىرى توي تەييارلىقىغا مەشغۇل بولدى . نەچچە كۈن جىددىي تۇتۇش قىلىپ بارلىق تەييارلىقلارنى پۈتكۈزدى . چىن مەملىكىتىنى شۇ قەدەر زىننەتلىدىكى ، گۇيا جەننەتنىڭ ئۆزى بولدى . بۇ توي ئەسلىھەلىرىنى بۇ پىرقىراۋاتقان پەلەك يۈز يىل ھېسابلىغان تەقدىردىمۇ يۈزدىن بىرىنى بىلىپ بولالماس ۋە مىڭدىن بىرىنى بايان قىلالماس ئىدى . پۈتكۈل ئەيشى - ئىشرەت ۋە راھەت - پاراغەت ئەسۋابلىرىنىڭ ھەممىسىنى تەق قىلىپ ، توي ئىشلىرىنىڭ چوڭ - كىچىك لاۋازىمەتلىرىنى ھازىرلىدى . شادلىق ۋە خۇشاللىق بەزىملىرىنى باشلىدى . بۇ ئىشلار ياھار پەسلىگە توغرا كەلگەندى . گۈل كېلىنچەكلىرى زىننەتلىنىپ ، بۇلبۇللار سايراشقا باشلىغانىدى . ئەنە شۇنداق گۈل پەسلىدە توي بولدى . بۇ چاغدا شەھەر - سەھەرلەر ، يېزا - بازارلارنىڭ ھەممىسى گۈلشەنگە ئايلىنغانىدى . ساقىينامە :

ئايچى ، كېتۈر جامنى لەب - بەلەب ،
كى توي ئول دەم ئەيىمى ئەيشۇ تەرەب .
كى بۇ سۆز ئېرۇر ئەلەم ئەفرۇز ھەم ،
خۇسۇسەن ئېرۇر فەسلى نەۋرۇز ھەم .
مۇغەننىي چېكىپ جەڭگى ئورنىدا چەڭ ،
نەۋا چەڭگى ھەي - ھاي ، ئۆلەڭ ھاي ئۆلەڭ .

دېسەڭ سەنكى جان قولداشم يار - يار ،
مەن ئايتايكى مۇڭلۇق باشم ، يار - يار .
نەۋائىكى سەر مەنزىلىڭ چىنگەدۇر ،
سۇرۇدۇڭ داغى سۆز ئارا چەڭگەدۇر .
ئايالغۇڭ نېچە يار - يار ئولغۇسى ،
مېنىڭ يىغلارم زار - زار ئولغۇسى .

بۇلبۇلنىڭ ھېكايىتى . قاغا بۇلبۇلنىڭ خۇش ناۋاسىدىن زېرىكىپ ، خۇددى بالاغەت
ئەھلىگە كېچە ھىندىسى بىمەنە سۆزلىگەندەك تاپا - تەنە قىلدى . ئەمما ئۇ
بۇلبۇلنىڭ پاساھەتلىك جاۋابىدىن ئۆزگىچە ئەھۋالى بىلدى

مۇنداق بىر ھېكايىنى ئاڭلىغاندىم :

باھار كېلىپ ، گۈل ئېچىلغاندا بىر باغنىڭ ئىچىدە بۇلبۇلنىڭ ئاۋازى
بارغانسېرى ئەۋجىگە چىقىپتۇ . بۇ باغدا دائىم تۇرۇشلۇق بىر قاغا بۇلبۇلنى
ئەيىبلەپ تاپا - تەنە قىلغىلى تۇرۇپتۇ :

— ھەي بېھۇدە سۆزلەيدىغان ساراڭ ، — دەپتۇ ئۇ بۇلبۇلغا ، — سېنىڭ
ھەر يىلى بۇ يەرگە كېلىپ ، بىر ئاي ۋاراڭ - چۇرۇڭ قىلىشىڭنىڭ سەۋەبى
نېمە ؟ بۇ چىمەننى غەمكىن ۋە خامۇش ھالدا كېزىسەن . پەقەت بىر
ئايلا نالە - زار ، غەلۋە - غوۋغا قىلسەن . سەندە بىرەر ئىشقا سالماقلىق ،
مۇقىملىق دېگەن نەرسە بارمۇ ؟ مۇشۇنداق يەڭگىلەنەكلىكىڭ ۋە تۇراقسىزلىق
قىڭ بىلەن چىمەن قۇشلىرىدىن ئۇياتمامسەن !؟

— ئەي ئەقىلسىز ، — دەپتۇ بۇلبۇل قاغىغا جاۋاب بېرىپ ، — سەن
ئىشقا دېگەننى چۈشەنمەيسەن . مېنىڭ كۆيۈپ ، ئۆرتىنىشىمنى قانداقمۇ
سېزەلەيسەن ؟! باغدا ئون بىر ئاي گۈل يوق . شۇڭا بۇ كۈنلەردە مېنىڭ
تىرىكچىلىكىم خۇددى سېنىڭ رەڭگىڭدەك قارا بولىدۇ . مەندە غەم - غۇسسە
ۋە دەرد - ئەلەم كېچە - كۈندۈز كەم بولمايدۇ . ئەمما باھار شاماللىرى

ئەسكەندە گۈل ئېچىلىپ ، جىلۋىلىنىدۇ . ئۇنىڭ جىسمى چىن ئىپارىدەك
خۇش پۇراق چېچىشقا باشلايدۇ . چىمەننىڭ گۈزەل ھۆسنى ماڭا ئىشقا ئوتتى
زىيادە سالىدۇ . پەرياد - پىغان بىلەن ناۋا قىلىشىمنىڭ سەۋەبى مانا شۇ .
چىمەندىن چوغ كەبى گۈل كېتىپ قالغاندا مەن باغدا كىم بىلەن ھەمراھ بو-
لىمەن ؟ ساڭا ئوخشاش كۆمۈر بىلەنمۇ؟! ساڭا ئوخشاش قارا قوڭغۇزنىڭ
ھاياتىغا گۈلنىڭ خۇش پۇرىقى دەخلى قىلسا كېرەك . سەن ئاشۇ ھالىتنىڭ
بىلەن مېنىڭ ئەھۋالىمنى قاچانمۇ چۈشىنەرسەن ؟! شۇڭا ساڭا
سۆزلىگەننىڭ نېمە پايدىسى ، سەن بىلەن سۆزلەشمىگەنمەن ياخشىراق .

بۇلبۇل ئىشقا دەردىنى يۇقىرىقىدەك بايان قىلغانىكەن ، قاغا ئۇنىڭغا
جاۋاب قايتۇرالمىدى قارىداپ كېتىپتۇ . قاغا بەئەينى قىش كۈنلىرىدىكى
بۇلبۇلدەك جىمپىلا كېتىپتۇ .

ھېكمەت . ئىسكەندەرنىڭ ئەرەستودىن : « ئىنساننىڭ تەبىئىتى نېمە سەۋەبتىن باھار
گۈللىرىگە شۇنچە مايىل بولىدۇ؟ » دېگەن مەزمۇندا سوئال سورىغانلىقى ۋە
ئەرستوننىڭ ھېكمەت باھارىدىن جاۋاب شاماللىرى ئەسكەنلىكى

ئۇ دەۋراننىڭ داراسى بولغان ئىسكەندەر ئەرەستودىن مۇنداق دەپ
سورىدى :

— ئەي پەلەك مۈشكۈللىرىنى ئاسان قىلغۇچى ئالىم ، ئىنسان بارلىق
جانلىقلار ئىچىدە ئەڭ شەرەپلىكتۇر . قاچانكى باھار مەۋسۈمى يېتىپ كەلسە ،
بارلىق ئادەملەر شاد - خۇراملىققا چۆمدۇ . كۆڭۈلنى قىش غۇنچىدەك قىلسا ،
باھار پەسلى گۈلدەك ئېچىلدۇرىدۇ . بۇ پەسلىدە مۇنچىۋالا خۇشاللىق نېمىدىن
دېرەك بېرىدۇ ، بۇ خۇشاللىقنىڭ سەۋەبى نېمە ؟

ئەرەستو بۇ سوئالغا مۇنداق جاۋاب بەردى :

— بۇ ھەقتە ھۆكۈملەر ناھايىتى كۆپ گەپلەرنى قىلىشقان ، بۇلارنى
بىر - بىرلەپ سۆزلىمىسەممۇ جانابىڭغا ئايان . ئادەمنىڭ تەبىئىتىنىڭ گۈلگە

مايىل بولۇشى ئەجەبلىنەرلىك ئەمەس . ئەگەر بۇنىڭ سەۋەبىنى بىلگۈڭ كەلسە ، بايان قىلاي . ئالىملار مەۋجۇداتلارنىڭ تەبىئىتىنى تۆت قىسىمغا بۆلگەن . بۇلارنىڭ بىرى ئىسسىق ، يەنە بىرى سوغۇق ، بىرى ھۆل ، يەنە بىرى قۇرۇق . بۇلار يەنە قۇرۇق ئىسسىق ۋە قۇرۇق سوغۇق قاتارلىق بىرقانچە خىلغا بۆلۈندۇ ، تۆت پەسىلمۇ يۇقىرىقى تۆت خىل تەبىئەتكە ماسلاشقاندۇر . باھار پەسىلىنىڭ تەبىئىتى ھۆل ئىسسىق بولۇپ ، بۇ ھاياتلىق تەبىئىتىدۇر . شۇڭا بارلىق مەۋجۇداتلار باھارنى تىلەيدۇ . قالغان ئۈچ پەسىلنىڭ تەبىئىتى ئۈچ خىل سۈپەتكە ئىگە بولۇپ ، ئۇنى سەپرا ، سەۋدا ۋە بەلغەم دېيىشىدۇ . بۇ ئۈچ خىل تەبىئەتنىڭ روھىيەتكە زىيىنى بار . شۇڭا ، باھار پەسلى ھەممە پەسىلدىن يېقىملىق ، ھەممە كىشى باھارغا ھېرىسمەن ، بارچە خالايتىق ئاشۇ گۈل پەسلى بولغان باھارغا مايىل . باھار پەسلى ھاياتلىقنى ياشىتىدىغان بولغاچقا ، ھەممە جانلىق ئۇنىڭغا ئىختىيارسىز ھالدا تەلپۈنىدۇ .

ئەرەستونىڭ بۇ جاۋابىنى ئاڭلىغاندىن كېيىن ، ئىسكەندەرنىڭ جىسمىغا يېڭى روھ پەيدا بولۇپ ، شادلىققا چۆمدى .

ئىسكەندەرنىڭ ئۇ ئىككى پاك ئەتىراپىنىڭ ، ياق ، بەلكى ئۇ ئىككى نازلىق باھارنىڭ ۋىسالىدىن مۇراد تاپقانلىقى ، مېھرىنازنىڭ نازلىرىدىن بىناقەت بولۇپ گۈل پەسلىدە ئۇنىڭ گۈلدەك جامالىدىن بەھرىمەن بولغانلىقى ، مېھرىنازنىڭ رەۋشەنەككە كۈندەشلىك قىلىپ (بۇ سۆيۈملۈك نازىنىلارنىڭ ئادىتىدۇر) ، شامدەك باشتۇڭلۇق بىلەن قاتتىق - يىرىك سۆزلەپ ، كېچە خىلۋەتخانىسىنى قىزىققانلىقى ، ئىسكەندەرنىڭ ئۇ ۋىسال خىلۋەتگاھىدىن چىقىپ ، چىن مەملىكىتىدىن مەغرەپ دىيارىغا قاراپ يۈرۈش قىلغانلىقى ۋە ئۇ دىيارنىڭ ئاجايىپ - غارايىپلىرىدىن ھايرانۇھەس قالغانلىقى

تارىخشۇناسلار بۇ تارىخىي ئەھۋالنى مۇنداق ئايدان قىلدى :

ئىسكەندەر چىن مەملىكىتىدە ئىككى نەپەر گۈزەل قىزنى نىكاھىغا ئالدى . ئۇنىڭ بىرى رەۋشەنەك ، يەنە بىرى مېھرىناز ئىدى . ئىسكەندەر يىگىتلىك باھارىغا قەدەم قويغان بۈيۈك پادىشاھ ئىدى . ئۇ ھېكمەت ئىلمىدىمۇ دانائى ئىدى . ئۇ ئۆزىنىڭ بۈيۈكلۈكى ۋە دانىشمەنلىكى بىلەن شۇنى چوڭقۇر چۈشىنىتتىكى ، بۇ ئالەمدە ھەرقانچە كاتتا پادىشاھ بولۇپ ئۆتكەن كىشىمۇ ئاخىر تۇپراققا كىرىپ ئارام تاپىدۇ . ھېچ كىشى بۇ ئالەمنىڭ ۋاپاسىنى ۋە مەڭگۈلۈك پادىشاھلىقىنى كۆرۈپ باقمىغان . ئەھۋال شۇنداق تۇرسا ، كۈندۈز لىنەرنى شاد - خۇراملىق بىلەن ئۆتكۈزۈشتىن باشقا نېمە ھالاۋەت بولسۇن ؟! ئىسكەندەر مۇشۇ ئەھۋاللارنى ئويلاپ ، بىر نەچچە كۈن شادلىق بەزمىلىرىدىن مەستخۇش بولدى . ئاندىن ئۇ ئىككى سەرۋى قامەتلىك قىزىدىن مۇرادىغا يېتىشىنى كۆزلەپ ، كەچلىك خىلۋەتگاھىدا ئارام ئېلىشنى تەلەپ قىلدى . ئۇ ئالدى بىلەن رەۋشەنەكنىڭ خىلۋەتخانىسىدا ئورۇن تۇتتى . رەۋشەنەك بارلىق ھەرم ئەھلىگە سەردار ئىدى . دائىم ئىسكەندەر بىلەن بىر يەردە ئولتۇراتتى . ئەمما مېھرىناز مەرتىۋە جەھەتتە ئۇنىڭدىن تۆۋەن تۇراتتى . ئۇ تەختنىڭ يېنىدا ئولتۇرۇپ ، گاھى ئىسكەندەرنىڭ پەرىمانىنى تۇتۇپ خىزمىتىنى قىلسا ، يەنە بەزىدە ناز - كەرەشمە بىلەن شاھنىڭ جىسمىغا ئوت سالاتتى . رەۋشەنەك نەك ئىسكەندەرنى مېھرىنازدىن دائىم كۈنلەپ ، يىغا - زارە قىلغاچقا ، ئۇنىڭ كۆڭلىنى دەپ ، مېھرىناز بىلەن ئاز ئارىلىشىپ ، رەۋشەنەك بىلەن كۆپ بىللە بولاتتى . مېھرىنازنىڭ ناتىۋان كۆڭلى بۇ ئىشتىن كۆپ بىئارام بولاتتى . بىراق ئىسكەندەرنى تالىشىپ غوۋغا قىلىشقا ھەددى ۋە ھوقۇقى يوق ئىدى . ئىسكەندەر مېھرىنازنىڭ مېھىر - مۇھەببىتىنى كۆڭلىدە شۇ قەدەر مەخپىي ساقلىماقتا ئىدىكى ، بۇنىڭدىن ھەتتا مېھرىنازنىڭمۇ خەۋىرى يوق ئىدى . ئىسكەندەرنىڭ خاراب بولغان غەمكىن جېنى ۋە جىسمىدا مېھرىنازنىڭ ئىشقى - مۇھەببىتى چوڭقۇر يوشۇرۇنغانىدى . ئىسكەندەر رەۋشەنەك بىلەن ئىككى

كۈن ھەمسۆھبەت بولسا، مېھرىناز بىلەن بىر كۈنلا بىللە بولاتتى. بۇ ئەھۋالدىن مېھرىنازنىڭ كۆڭلى رەنجىپ، نازۇك بەدىنى كېسەلمەن بولۇپ قالغانىدى. رەۋشەنە كىنىڭ كۈندەشلىكىدىن ئۇنىڭ كۆڭلى پاراكەندە ئىدى، شاھتېن رەنجىپ، ئەلدىن خىجىل بولۇپ يۈرەتتى. بىر كۈنى ئىسكەندەر مېھرىنازنىڭ ھۇجرىسىدا بولدى. ئۇ مېھرىنازنىڭ جامالىنى كۆرۈپ، ئۆزىنىڭ كۆڭۈل سۆزلىرىنى ئېتىشقا باشلىدى:

— ھەي، قاچانغىچە سېنىڭ يوشۇرۇن ئىشقىڭ بىلەن ئۆرتىنمەن. قاچانغىچە مېھىر — مۇھەببىتىڭنى ئەلدىن يوشۇرۇپ، كۆيۈپ — پىشىپ ئۆتسەن؟! يوشۇرۇن ئىش — مۇھەببىتىڭ مېنىڭ جېنىمدىن ئۆتتى. ئەمدى مەن ساڭا بۇ مەخپىي سىرلىرىمنى ئېيتىسام بولىمدى.

ئىسكەندەر شۇ سۆزلەرنى دەپ، مېھرىناز بىلەن بەزمە تۈزۈشكە تۇتۇش قىلدى. راھەت پاراغەت بىلەن شاراب ئىچىشكە تۇتۇش قىلدى. بۇ شوخ گۈزەلنىڭ بۈگۈنكى ئولتۇرۇشىنى قىزىتىشىنى ئۆتۈندى. بىراق مېھرىنازنىڭ كۆڭلى يوشۇرۇن دەرد — ئەمەلدىن چىگىلگەندى. ئۇ كۆرۈ-نۈشتە ئىسكەندەرنىڭ رايىغا بېقىپ، تەكەللۇپ بىلەن شاھقا خىزمەت قىلىۋاتقان بولسىمۇ، ئۇنىڭ قوشۇملىرىدىن يوشۇرۇن غەم — غۇسسە ئالامەت-لىرى كۆرۈنۈپ تۇراتتى. ئىسكەندەر قانچە تىرىشچانلىق كۆرسىتىپ باققان بولسىمۇ، لېكىن ئۇ گۈزەلدىن خۇش خۇي مۇئامىلە ۋە سۆزلەر كۆرۈلمىدى. شاھ قانچە ئاجىزلىق، تۆۋەنلىك بىلەن يېلىنغانسىرى، ئۇنىڭدىن ناز ۋە پەرۋاسىزلىق ھالەتلىرى ئاشكارىلىنىشقا باشلىدى. ئۇ قانچە باش بەرمىگەن-سىرى، شاھنىڭ كۆڭلى شۇنچە پەرىشان بولماقتا ئىدى. شاھنىڭ تاقىتى تاق بولۇپ، سەۋدايلىق بىلەن رەسۋايى ئالەم بولۇشقا يۈزلەندى، ئۇنىڭغا ئىشقى سەۋدايلىقى چاپلاشتى. بۇ سەۋدايلىق ئۇنىڭ ئەقىل — پاراستىنى يەر بىلەن يەكسان قىلدى. شۇڭا شاھقا نە ئىلىم — ھېكمەت، نە ئەقىل — ئىدراك ياردەم

قىلالىدى. ئاخىر ئۇ ئاچچىقلانغان ھالدا مېھرىنازغا:

— ئەي نازىنىن، ماڭا مۇنچىۋالا ئاداۋەت قىلىشىڭنىڭ سەۋەبى نېمە؟ نېمە ئۈچۈن ئالدىڭدا مەن قانچە ئاجىز ۋە بىچارە بولغانسىرى، سەن شۇنچە دۈشمەنلىك قىلىسەن؟! بۇنداق قىلىدىغانغا مەن بىچارىدىن نېمە گۇناھ ئۆتتى؟! — دېدى ۋە ئاشقانە ھالدا بىر نەچچە بېيىت ئوقۇدى. بېيىت:

ۋەفاسىز جەفاكار، ئەي نازەنىن،
نەدىن بىزگە قىلدىڭ ئەيان مۇنچە كىن؟
نەدۇر ئەجزىم ئالدىدا تەۋسەنلىڭنىڭ،
ئاڭا كىم ئېرۇر دوستۇ دۈشمەنلىڭنىڭ؟
نې جۇرم ئەتتىم ئېرىكىن مەنى كاكسار،
نېدىنكىم قىلۇرسەن كۆڭۈلنى فىگار؟
نې خەسكىم ئوتۇڭدىن كۆيەر لاغ — لاغ،
نە ھاجەت يەنە قۇيماق ئول ئوتغە ياغ؟
چېيىنكىم ئېرۇر شەھدىگە پاي بەند،
تاپانچە بىلەن ئاڭا نەدۇر گەزەند؟
ۋەفا ئەيلە كىلىكىم جەفاكار ئەمەن،
بۇ زۇلم ئەيلەمە كىكە سەزاۋار ئەمەن.
چۈمەن ئىشقى ئارا ئۆلگۈم، ئۆلتۈرمەگىل،
قەتلىمىغە تېغى جەفا سۈرمەگىل.
نىيازىمغە باق، ئەسرۇ ناز ئەيلەمە،
تەئەددى كۆپۈلۈتقى ئاز ئەيلەمە.

ئىسكەندەر يۇقىرىقىدەك بېيىتلار بىلەن ئۆزى خاھلىق بىلدۈرگەندىن كېيىن، مېھرىناز شېرىن تىللىرىدىن شېكەرنى تۆكۈپ، كىنايە قىلغان ھالدا

بىرنە چچە بېيىت ئوقۇدى ، بېيىت :

كى شەھ ئەيشىنى ھەق مۇدام ئەيلەسۇن ،
ئىشىن دىلبەرى بىرلە كام ئەيلەسۇن .
ئانىڭ لايىقى كەلدى دارا قىزى ،
كى كۆز رەۋشەن ئەيلەر ئاياغى ئىزى .
كەنەزىكىم ئول بولسە ھىندۇ نىژاد ،
نې ھىندۇ نىژاد ، ئايت كەشمىرزاد .
نې لايىقى ئانى ئەنسى ئەيلەگەي ،
تەكەللۇق يۈزىدىن جەلسى ئەيلەگەي .

ئىسكەندەر بۇ تەنە - كىنايىلەرنى ئاڭلاپ ، مۇنداق ئىدى قىلدى :

— ئەي جېنىمنىڭ ئاپىتى ، تاپا - تەنە قىلىشىنى بىردەم توختاتقىن .
رەھىم قىلغىن ، مېنى تولا قىيىنمىغىن . ماڭا رەۋشەنەك ھەققىدە تولا تەنە
قىلما ، مېنى ئەپۇ قىلىپ ، كۆڭلۈڭنى خۇشال تۇتقىن ،
رەۋشەنەكنىڭ ئىززەت - ھۆرمىتىنى ساقلاش زۆرۈر . چۈنكى ئۇ
بۈيۈك پادىشاھ بەھمەن تاجىسىنىڭ گۆھىرىدۇر ، كەيقۇباد ئاسمىنىدا پارلىغان
بېگانە يۇلتۇزدۇر . ئۇنىڭ مەرتىۋىسى ناھايىتى يۈكسەكتۇر .

مېھرىناز ئىسكەندەرنىڭ بۇ سۆزىنى ئاڭلىغاندىن كېيىن ، شېرىن
سۆزلەر بىلەن :

— ئەي يەتتە ئىقلىمنىڭ شاھىنشاھى ، سېنىڭ بۇ سۆزلىرىڭنىڭ
مۇھەببەت بىلەن ھېچبىر ئالاقىسى يوق . چۈنكى ئىشۇق - مۇھەببەتتە پادىشاھ
بىلەن گادايىنىڭ پەرقى يوق ، — دېدى - دە ، كىنايە قىلغان ھالدا بىر نەچچە
بېيىت ئوقۇدى . بېيىت :

نەسەب بىرلە بولسە ئاڭا شاھلىق ،
ھەسەب بىرلە يەتمىش ماڭا ماھلىق .
ئانىڭ تاجى كىشۋەرغە بولسە خىراج ،
مېنىڭ تاجىمە باش قويار ئەھلى تاج .
ئاڭا فەخر نىسبەتتە جەمشىددىن ،
ماڭا ئار ھۇسن ئىچرە خۇرشىددىن .
ئاڭا مۈلك ئەگەر بولسە فەرمان پەزىر ،
ماڭا زار ئېرۇر يۈز تۈمەن مۈلكىگر .
ئەگەر ئول خىرەد بىرلە ئەفسانەدۇر ،
ماڭا يۈز خىرەدمەند دىۋانەدۇر ،
گەر ئول بولسە ئافاقى ئېلىگە ئەزىز ،
سالۇرمەن مەن ئافاق ئارا رۇستەخىز .
ئاڭا گەر ئېرۇر پىشە جان ئۆرتەمەك ،
ماڭا شىيۋە بولمىش جەھان ئۆرتەمەك .
گەر ئول غەمزەدىن ئوقنى پەرران قىلۇر ،
مېنىڭ كىرىپكىم تىيرى باران قىلۇر .
گەر ئول قەتل ئىشىگە قىلۇر ئېھتىمام ،
مېنىڭ تىغى ئىشقىم قىلۇر قەتلى ئام .
ئاڭا گەر قۇسۇن ئەيلەمەك ۋىرد ئېرۇر ،
ماڭا بارچە كەشمىر شاگىرد ئېرۇر .
ئاڭا غەمزە بولسە جەھان ساھىرى ،
ماڭا بولدى گۇسالە يۈز سامىرى .
ئانىڭ شۇھرەتى گەر ئېرۇر ئام ئارا ،
مېنىڭ قوزغالانىمدۇر ئىسلام ئارا .

گەر ئول خەلقنى قەتل ئېتەر دەم بەدەم ،
 ماڭا كەلدى تىزگۈرمەك ئايىنى ھەم .
 ئانىڭ قىلسە زۇلقى يىلاننى فۇسۇن ،
 فۇسۇنۇم قىلۇر ئەجدىھانى زەبۇن .
 ئانىڭ زۇلقى گەر چە كسە ئىمان زەگىن ،
 مېنىڭ تار لەئلىم چېكەر جان رەگىن .
 قاچان سۇنبۇلۇم ئۇرسە گۈل ئۈزۈرە تاب ،
 ياپار يۈزەگە خۇرشىد تۈندىن نىقاب .
 قاشىم يايىنى ھەر كىم ئەيلەر خەيال ،
 ئۇياتىدىن كۆزىگە كۆرۈنمەس ھىلال .
 ئېرۇر كىرىپكىم ئوقىغە جان ھەدەق ،
 نىشانە ئاتارغە مەگەر چەكتى سەق .
 كۆزۈمگە قاچانكىم بولۇر ئۇيقۇ كام ،
 بولۇر ئالەم ئەھلىغە ئۇيقۇ ھەزام ،
 يۈزۈ مەردۇمە كۆار خالىم سۆزى ،
 دېگىل گۈل ئۈزە تۇشتى بۇلبۇل كۆزى .
 چېكىلكەچ ئۇزارىم قىراغىغە نىل ،
 ئېرۇر تەقۇبۇ ئەقل كۆرىگە مىل .
 گەجە كىدە ككى زۇلفۇم ئارا تابدۇر ،
 كۆڭۈللەرنى تارتارغە قۇللايدۇر .
 لەبى لەئلىكىم جەۋھەرى جان ئېرۇر ،
 سۇ ئول لەئلى ئارا ئايى ھەيۋان ئېرۇر .
 تىشىم رىشتەسىن ژالەئى ناب دە ،
 دېمە ژالەكىم ، دۇررى سىيراب دە .

يوق ئاغرىم بولۇپ جەۋھەرى بىبەھا ،
 نې پەيدا ۋۇجۇدۇ ئاڭا نې بەھا .
 ئىكى لەئلىم ئەتكەچ تەكەللۇم پەدىد ،
 قىلىپ ئاغزىمە ئەل تەۋەھھۇم پەدىد .
 ئانى خەلق يوق يەردە ئەيلەپ گۇمان ،
 ئەگەر بولسە ھەم ئول ھەمان يوق ھەمان .
 يۈزۈمدە دېمە سىمىدىن غەبغەبى ،
 كى ئاي ئىچرە خۇرشىدۋەش كەۋكەبى .
 نې كەۋكەبكى ، نۇرى ئانىڭ بىگىزان ،
 قۇياش بىرلە ھۇسن ئىچرە ئەيلەپ قىران .
 لەبىم پىشەسى جان فەزايەندەلىق ،
 كۆزۈم شىۋەسى دىلرەبايەدەلىق .
 دېمە رۇھ قەددىم كۆرۈپ لال ئولۇپ ،
 كى رۇھۇل ئەمىن داغى بىھال ئولۇپ .
 خىرامىم قىلىپ رەۋزە سەزۋىنى مات ،
 ئاڭا ماجەرا قىلدى ئايى ھەيات .
 جەمالىم قۇياشنى سالپ تابغە ،
 تەنىم سىمى تىترەتمە سىمىباغە .
 بېلىم تارىن ئولكىم خەيان ئەيلەبان ،
 ھەمانا خەيالى مەھال ئەيلەبان .
 جەمالىم بەشەر ئىچرە غەۋغا سالپ ،
 مەلائىكىكە ھۇسنۇم ئەلالا سالپ .
 كۆرۈنگەن زەمان سۈرەتىم پەيكەرى ،
 خەلايىق كۆزىگە كۆرۈنمەي پەرى .

لەبىمدىن تەكەللۇمدىن ئارتۇق فۇسۇن ،
فۇسۇندىن داغى ھۇسۇنۇ نازىم فۇزۇن .
قۇياش قوزغالىپ ھۇسۇنۇم ئاشۇبىدىن ،
فالەك پەست مېھرىم لەگەدكۇبىدىن .

— لېكىن ، — دېدى ئۇ گۈزەل بېيىت ئوقۇشنى توختىتىپ ، — تە-
سىرلىك سۆزلەرنى قىلغىنىمنىڭ نېمە پايدىسى؟! پادىشاھى ئالەمگە مېنىڭ
ھەسلىمۇ ئاچچىق بىلىنىدۇ . دانىشمەنلەر : « ئازراق بەخت — تەلەيمۇ كۆپ
گۈزەللىكتىن ياخشى » دەپ ناھايىتى توغرا ئېيتقانكەن . شۇڭا مەن
پادىشاھىدىن شىكايەت قىلمايمەن . پەقەت ئۆزۈمنىڭ بەختسىزلىكىم ۋە بىتە-
لەيلىكىمدىن ئۆكۈنۈپ ، ئاھ — پىغان قىلىمەن ، ھەسرەت — نادامەت
چېكىمەن .

مېھرىناز شېرىن لەۋلىرىدىن ئاشۇنداق ئوتلۇق ئىدا قىلغىنىدا ، ئىس-
كەندەرنى ئۇنىڭ ئىشقى — مۇھەببىتى ئەسىر قىلىۋالدى . ئۇ مېھرىنازنىڭ
سۆزلىرىگە جېنىنى پىدا قىلغۇدەك بولدى . مېھرىنازنى جېنى ئىچىگە تارتتى .
ئىسكەندەر ئۇنىڭ بوينىغا قول سېلىپ ، قوينىغا تارتتى . شىر كېيىكىنى
ئوۋلىدى . بۇ ئوۋلىنىشقا كېيىكىمۇ سۆيۈندى . ئىسكەندەر بۇ خىلۋەتكە مەپتۇن
بولۇپ قالدى . پەرى سۈپەت مېھرىناز مۇ ئىسكەندەرنىڭ ئىشقىدا مەجنۇن
بولدى . ئىككىسى بۇ ھۇجرىدا بىر نەچچە كۈن بىللە بولدى . ئۇ يەردە قانداق
ئىشلارنىڭ بولۇپ ئۆتكەنلىكىنى ھېچ كىشى بىلمىدى . ئاشىققا ۋىسال مۇيەسس-
سەر بولسا ، ئۇنىڭ ئەھۋالىنىڭ قانداق بولىدىغانلىقى ھەممىگە مەلۇم .

ئىسكەندەر بىر نەچچە مەزگىل ئۇ يەردە راھەت — پاراغەت بىلەن كۈن
ئۆتكۈزدى . ئاخىر ئۇ : « ئۆمرۈم بىھۇدە زايىا بولۇپ كەتمىسۇن » دەپ
ئويلاپ ، ئەقىل — پاراستىنى ئىشقا سالدى . ئىسكەندەر جاھان مەملىكىتىنى

قولغا ئېلىشقا تۇتۇش قىلغاندا ، مەغرىب زېمىنى ئېلىنماي چالا قالغانىدى . ئۇ
يەرنى قولغا ئېلىشنى كۆزلەپ ، لەشكەرلەرگە خەير — ئېھسانلارنى قىلىپ ،
مائاش ۋە راسخوتلىرىنى كۆپەيتتى . ئاندىن كۆڭلىنى تىندۈرۈپ ، لەشكەرلەر-
رىگە يۈرۈش قىلىش پەرمانىنى جار سالدۇردى . ھەرقانداق پادىشاھ يۇرتىنى
ئاۋات ، خەلقىنى باياشاد قىلسا ، ئۇنىڭغا دۈشمەندىن ھېچقانداق ۋەھىمە بول-
مايدۇ . ئەگەر ئۇ ئۆز خەلقىنى خۇشال قىلمىسا ، ئۇنداق شاھنى دۈشمەن
ئەمەس ، بەلكى ئۆز خەلقى يوقىتىدۇ . خەلق پادىشاھتىن ساخاۋەت ۋە ياخشى-
لىقنى كۆزلەيدۇ . سىياسەتمۇ ئۆز لايىقىدا بولغىنى ياخشى .

ئەلقىسىسە ، ئىسكەندەر شۇنداق بۈيۈك شاھىنشاھ ئىدىكى ، ئۇ
شاھلىقنىڭ بارلىق توغرا قائىدىلىرىنى ئۆزىدە مۇجەسسەملەشتۈرگەنىدى . ئۇ
ئۆز لەشكەرلىرىنى خەير — ئېھسانلار بىلەن خۇشال قىلغاندىن كېيىن ، خاقان
بىلەن خوشلاشتى . ئۇ چىن ۋە خىتا مەملىكەتلىرىنى خاقانغا قالدۇرۇپ ، خا-
قاننى « ئانام » دەپ چەكسىز ھۆرمەت قىلغان ھالدا ۋىدالاشتى . لەشكەرلەرنى
باشلاپ چىن مەملىكىتىنىڭ سىرتىغا ، يەنى مەغرىب ئېلىگە قاراپ يۈزلەندى .
خاقان ھەمراھ بولۇشنى ئىلتىجا قىلغان بولسىمۇ ، لېكىن ئىسكەندەر ئۆزى ئېي-
تىپ ، قوبۇل قىلمىدى . خاقانغا بىرقانچە يوشۇرۇن سىرلارنى ئېيتىپ ، ئۇنى
ئىززەت — ئېكرام بىلەن قايتۇردى .

ئىسكەندەر مەغرىب زېمىنىغا بېرىش ئۈچۈن ، ھىندىستاننىڭ جەنۇبىغا
قاراپ يول ئالدى . ھىندىستان چېگرىسى ئىچىگە كەلگەندە رايى ھىندىغا
ناھايىتى كۆپ ئىززەت — ھۆرمەتلەرنى قىلىپ ، ئۇنى ئۆز ئېلىدە قالدۇردى .
رايى ھىندى ئۆز شەھىرىگە قاراپ يول ئالدى . ئىسكەندەر مەغرىب دىيارى
تەرەپكە ئات سالدى . ئۇنىڭ قوشۇنلىرى بارلىق ئايەتلەردىن سالامەت ئۆتۈپ
كەجرات مەملىكىتىگە كەلدى . ئۇ يەردىن ئۆتۈپ ، شور دەرياسىنىڭ
كانارىسىغا يېتىپ كەلدى . ئۇ يەردە بىرنەچچە كۈن ئارام ئالدى . بۇ ئارىلىقتا

ئۇ يەردىكى بارلىق كېمىلەرنى ئوردا ئالدىغا يىغىپ تەق قىلدى . ئاندىن لەشكەرلەر بىلەن كېمىگە چۈشۈپ ، سۇ ئۈستىدە يۈرۈش قىلىشقا باشلىدى . ئۇ گاھى كېمە ئۈستىدە ئولتۇرۇپ يۈرسە ، گاھى قۇرۇقلۇققا دۇچ كېلىپ ئاتلىق يۈردى . شۇنداق قىلىپ زور تىرىشچانلىقلار بىلەن قوشۇنلارنى كۆز-لىگەن مەنزىلگە ئېلىپ كەلدى . تەڭرىنىڭ مەدەتكارلىقى بىلەن ئۇلار مەغرىب زېمىنى ئىچىگە كىردى . بۇ ئىقلىمىمۇ قولغا كىرگۈزۈپ ، دۆلەت ئارغىمىقىنى مىنىپ ، نۇرغۇن چوڭ شەھەرلەرنى قولغا ئالدى . بارلىق شەھەرلەرنىڭ پادىشاھلىرى ئارىغا ئادەم سېلىپ ، باج - خىراج بېرىشنى قوبۇل قىلىپ ، پەرمانى بەردار بولدى . ئىسكەندەر بۇ ئىقلىمنى قولغا كىرگۈزگەندىن كېيىن ، رۇم دۆلىتىنى ئېلىشنى كۆڭلىگە يۈكتى . ئۇ بۈيۈك تاغلار بىلەن ئوچۇق دەشتلەرنى كېزىپ ، ھېچ يەردە توختىماي ، مەنزىلمۇ مەنزىل ماڭماقتا . خىلمۇ خىل دىيارلارنى بېسىپ ئۆتمەكتە ئىدى . بىراق بۇ ئىقلىمدا ئاجايىپ - غارايىپ نەرسىلەرگە دۇچ كېلىپ ، ئىسكەندەر ئۇنىڭ بىلەن بولۇپ كېتىپ ، رۇم شەھىرىگە يۈرۈش توسقۇنلۇققا ئۇچراشقا باشلىدى :

ئىسكەندەر بۇ يۈرۈشتە بىر دىيارغا يېتىپ كەلدى . ئۇ دىيارنىڭ باياۋانىغا كەلگەندە ، پۈتكۈل دەشتنى ئىنقا ئوخشايدىغان جانىۋارلارنىڭ قاپلاپ كەتكەنلىكىنى كۆردى . بۇ جانىۋارلارنىڭ توللىقى چۈمۈلىدىنمۇ زىيادە ئىدى ، ئۇنىڭ قول - پۈتلىرى چۈمۈلىگە ئوخشايتتى . لېكىن ھەر بىرىنىڭ چوڭلۇقى بىر شىردىنمۇ ھەيۋەتلىك ئىدى . ئۇلارنىڭ كۈچ - قۇۋۋىتى ئالدىدا شىر ، يولۋاسلار بىر چۈمۈلچىلىكمۇ يوق ئىدى . بۇ مەخلۇقلار ئىسكەندەرنىڭ قوشۇنىغا ھە دەپ ھۇجۇم قىلىشقا باشلىدى . ئىسكەندەر تەرەپتىن كىمكى ئالغا قاراپ ئات سالسا ، بۇ چۈمۈلە سۈرەتلىك جانىۋارلار ئۇنى تۇتۇپ ئېلىپ كەتتى . چۈمۈلەلەر ھۇجۇم قىلغاندا بولسا ، ئىسكەندەرنىڭ ھەر كاتتا باتۇرلىرىنىمۇ يەردىن تېرىپلا ئېلىپ كەتتى . ئىسكەندەر بۇ يەردىن ئۆتمەس-

لىك ئۈچۈن لەشكەرلىرىگە پەرمان بەردى . « ھېچكىم چۈمۈلەلەر تەرەپكە ئات سالماستۇن » دەپ جار سالدۇردى . ئاندىن ئۇ دىيارنىڭ ئادەملىرىنى يىغىپ ، بۇ ھەقتە ناھايىتى كۆپ سۆھبەتلەشتى . كۆپ سوئاللارنى سورىدى .

ئۇ كىشىلەر جاۋاب بېرىپ مۇنداق دېدى :

— بۇ شۇنداق جايدۇركى ، ئۇنى تەسەۋۋۇر قىلغان كىشىنىڭ تېنىگە تىترەك ئولتۇرىدۇ . بۇ باياۋان توغرىسىغا بىر ياغاچلىق يولدۇر . مۇشۇ ئارىلىقتا بۇ چۈمۈلەلەر ئورۇنلاشقان . ئۇلار بۇ يەردە ئالەمگە شورى قىيامەت سېلىشىدۇ . بۇلارنىڭ نېرسىدا جەننەت يېغىدىنمۇ ياخشىراق بىر ۋادا بار . ئۇ يەردە بىر گۈرۈھ مەخلۇقلار جايلاشقان . بىز ئۇلاردىن داۋاملىق زار - زار قاقشاپ كېلىۋاتىمىز . بۇ ئالەم ئىچىدە ئۇلارنىڭ ھەر بىرى بىر ئەجدىھادەك ، ھەر بىرىنىڭ جىسمى بىر زور تاغدەك نامايان بولۇپ تۇرىدۇ . ئۇلارنىڭ بىرىگە يۈزلىگەن گۈرۈھلارمۇ تاقابىل تۇرالمىدۇ . ئۇلار كۈچ - قۇۋۋەتتە شىر - يولۋاسلاردەك كۈچتۈڭگىر مەخلۇقلارنى چۈمۈلىدەك ناتىۋان قىلاتتى . ئۇلارنىڭ تىلىنى ئاڭقارغىلى بولمايدۇ . ئاڭقىرىلغان تەقدىردىمۇ ، ئۇلارنىڭ دەيدىغىنى ھاقارەتتىن باشقا نەرسە ئەمەس . ئۇلاردىن ئون كۈنلۈك يىراقلىقتا يەنە بىر ۋادا كۆرۈنىدۇ . ئۇ ۋادىنى يەلەككە تاقاشقان ئىككى تاغ ئىككى تەرەپتىن ئوراپ تۇرىدۇ . بىر تاغ قىزىل ئالتۇندىن پۈتكەن . ئۇ قۇياشتەك يالىتىراپ كىشىنىڭ كۆزىنى قاماشتۇرىدۇ . يەنە بىر تاغ كۈمۈشتىن پۈتكەن بولۇپ ، خۇددى ئايدەك نۇرلىنىپ تۇرىدۇ . بۇ تاغلارنىڭ ھەر بىرى تېشىنىڭ باھاسىنى تەسەۋۋۇر قىلىش قىيىن . بىراق ئاشۇ مەخلۇقلار بۇ خەزىنىگە خۇددى ئەجدىھادەك مۇھاپىزەتچىلىك قىلىدۇ . ئۇ مەخلۇقلارنىڭ ئاجايىپ بىر ئادىتى باركى ، ئۇلار بىر ئۇخلىسا ئون كۈنگىچە ئويغىنمايدۇ . ئۇيقۇلۇق ۋاقتىدا ھېچقانداق ئىشقا مەشغۇل بولمايدۇ . ئون كۈن توشقاندا يەنە ئۆز ھا-لىغا كېلىدۇ . شۇ ئويغىنغىچە يەنە ئون كۈنگىچە ئۇخلىمايدۇ . دەل ئون

كۈن توشقان چاغدا يەنە ئۇيقۇغا كېتىدۇ . ئەگەر كىشىلەر ئۇلارنىڭ ئۇخلاپ قالغان ۋاقتىنى بىلەلسە ، ئۇ مەخلۇقلارغا زەربە بېرەلشىدىن ئۈمىد بار . بىراق ئۇ نېمىلەر ھېچقانداق خەۋپ - خەتەردىن قورقمايدۇ . چۈنكى ئۇلارغا مۇشۇ چۈمۈلىلەر خەۋەر يەتكۈزۈپ ، مۇھاپىزەتچىلىك قىلىدۇ . ئۇ مەخلۇقلار ئاشۇ خەزىنىلەرگە كۆزەتچىلىك قىلىدۇ .

ئىسكەندەر بۇ ئەھۋالدىن خەۋەر تاپقاندىن كېيىن ، بۈيۈك تەڭرىدىن مەدەت تىلەپ ، بىر ئورۇننى تاللاپ ، لەشكەرلەرنى چۈشۈردى . ئۆزى ھۆكۈ-مالارنى ھۇجرىغا يىغدى . ئۇلارغا بۇ مەسىلىنى ھەل قىلىشنىڭ ئامالىنى تېپىشنى مۇراجىئەت قىلدى . بىراق ئۇ ئىشلارغا كۆڭۈل قويۇپ پىكىر قىلىد-غان بولسا ، تەڭرى تائالانىڭ ئاجىز بەندىلىرىنىڭ ئەقلى لال بولاتتى . بارلىق ئۆلۈم ۋە ھۆكۈملەر ئىلىم-ھېكمەت بىلەن بۇ ئىشنىڭ ئىلاجىنى قىلالماي ئا-جىز بولدى . ھەممەيلەن ھەيرانلىق ۋە بىچارىلىك ئىلكىدە قالدى . ساقينامە:

كەتۈر ، ساقى ، ئول رۇھ سەرمایەسىن ،
كى مەڭدۈم ئېتەي ئەقل پىرايەسىن .
كى قول نۇتمادى ئەقلۇ ھېكمەت ماڭا ،
ۋەلې قەسدى جان ئەتتى ھەيرەت ماڭا .
مۇغەننىي ، غەربانە ئۇن چەك ھەزىن ،
كى مەنزىلگە ھىم بولدى مەغرىب رەمىن .
ساچاي باشىڭ ئۈزرە زەرى مەغرىبى ،
قۇياش مەغرىبىدە ساچقان كەبى .
نەۋائى ، چۇ غۇربەتدە سەن شاد بول ،
ۋەتەن يادى رەنجىدىن ئازاد بول .
ئەگەر شەرقۇ غەرب ئولسە مەنزىل ساڭا ،
نې غەم ، كەم ئەگەر بولسە ھاسىل ساڭا .

سۇ ئىستەپ دېڭىز دولقۇنلىرىغا قاراپ يۈرۈش قىلغان بېلىقلارنىڭ ھېكمىسى . ئۇلار لەھەڭگە يەم بولغىنىدا ئۆزلىرىنىڭ سۇدىن ئايرىلغانلىقلىرىنى بىلىشتى

ھېكمەت دەرياسىنىڭ غەۋۋاسى ماڭا گۆھەر مەسەللىك مۇنداق بىر ھېكمەتنى ئېيتىپ بەردى :

بىر دەريادا نۇرغۇن بېلىقلار توپى بار ئىدى . ئۇلار ھەمىشە سۇ تېپىش ئۈچۈن تەشنا بولۇپ يۈرۈشەتتى . ئۇلار سۇغا ئېرىشىشنىڭ ئارزۇسىدا : « سۇنىڭ رەڭگى ۋە تەمى قانداقتۇ ؟ ئۇنىڭ يۈرۈش - تۇرۇشىنى بەكمۇ كۆرگۈمىز بار » دېيىشەتتى . ھەممە بېلىقلارنىڭ جىسمى ئاشۇ ئارزۇ - ئارمان ئۆتلىرىدا كۆپەيتتى ، لېكىن ھېچبىرى سۇغا ئېرىشكەندەك ئەمەس ئىدى . ئاخىر بىر بېلىق ئۆكۈنگەن ھالدا : « دېڭىز دولقۇنىدا بىر چوڭ ياشلىق لەھەڭ بار . ئۈمىدىم شۇكى ، ئۇ بىزگە سۇ بار جاينى ئېيتىپ بېرىپ بىزنىڭ مۇشە كۈللىرىمىزنى ئاسان قىلغۇسى » دېدى . ھەممە بېلىقلار سۇغا يېتىش ئارزۇسىدا دېڭىز تەرەپكە قاراپ يول ئالدى . ئۇلار نۇرغۇن تىرىشچانلىقلار ئارقىلىق دېڭىز دولقۇنىغا يېقىنلاشتى . ئۇلار دولقۇن ئەتراپىغا يىغىلغاندىن كېيىن ، ئۇ يەردىكى پىرقراۋاتقان پەلەكتەك قاينامنى كۆرۈپ ھەيران قالدى . بۇ يەردىكى دولقۇن ۋە قايناملارنىڭ تىك كۆتۈرۈلۈشلىرى سەۋەبىدىن ، بېلىقلار تەرەپ - تەرەپلەرگە بېرىپ چۈشۈپ ، بىر - بىرىدىن ئايرىلىپ كەتتى . ئۇلار قورققىنىدىن تال ياپرىقىدەك تىترەشكە باشلىدى . شۇ چاغدا دېڭىز قاتتىق چايقالدى . ھېلىقى لەھەڭ پەيدا بولۇپ ، بۇ يەردىكى بىر - بىرىدىن جۇدا بولغان بېلىقلارنىڭ ھەممىسىنى يالماپ يۇتۇپ ، قورسىقىغا يىغدى . ئۇ بېلىقلار لەھەڭنىڭ قورسىقىغا كىرگەندىن كېيىن ، ئىلگىرى ئۆز ئۆمرىنىڭ پۈتۈنلەي سۇ ئىچىدە ئۆتكەنلىكىنى بىلدى . ئەمما ھەسرەت - نادامەت قىلغان

بىلەن پايدىسى بولىدى . ھەممىسى لەھەڭنىڭ قورسىقىدىكى ئوتقا غەرق بو-
لۇپ ، كۆيۈپ كەتتى .

شۇنى بىلگىنىكى ، ھەر بىر ئىنساننىڭ ۋۇجۇدىدا بىر يوشۇرۇن خەزىنە
بار . سېنىڭ تەبىئىتىڭ ئۆزۈڭدىكى بۇ خەزىنىنى بىلىشكە ئاجىزدۇر . ئۇ خە-
زىنە سەندە پىنھان ئەمەس ، بەلكى سەن ئۇ خەزىنە ئىچىدە يوقالغاندۇرسەن .
لېكىن نادانلىقنىڭ تۈپەيلىدىن ئۆزۈڭنى ئۆزۈڭ چۈشىنەلمەيسەن . سەن ھە-
سەتخورلۇق ۋە تەكەببۇرلۇق قايناملىرىدا ماكان تۇتساڭ ، يوقلۇق لەھىڭگە
يەم بولىسەن . ئۇ چاغدا بۇ ئەھۋال ئايان بولغان تەقدىردىمۇ ، ئۇنىڭدىن ساڭا
نېمە پايدا . پەقەت ئەزەلدىنلا ئۆز تىلىكىڭ ئىچىدە غەرق بولۇپ
ئۆتكەنلىكىڭنى بىلىپ قالسەن ، خالاس . سەن ئاجايىپ - غارايىباتلارغا يول
تاپمەن دەپ ئارزۇ قىلىسەن؟! ئاگاھ بولغىنىكى ، ئاجايىپ - غارايىباتلارنىڭ
ھەممىسى ئۆزۈڭدە . شۇنىڭ ئۈچۈن ئۆزۈڭنى بىلگىن - دە ، توغرا يولغا قە-
دەم قويغىن . ئۇنداق قىلماي كېيىن نادامەت چەككەننىڭ پايدىسى يوق .

ئىسكەندەرنىڭ ئەرەستودىن : « ئىنساننىڭ ئەسلى مەقسىتى ھەقىقىي ئىدراكىن
خالىدۇر . شۇنداق تۇرۇپ ئۇ يەنە نېمە ئۈچۈن باشقا جانلىقلاردىن پەرقلىنىپ تۇرد-
دۇ » دېگەن مەزمۇندا سوئال سورىغانلىقى

ئىسكەندەر ئەرەستودىن :

— ئىنسان پۈتكۈل مەخلۇقلاردىن شەرەپلىك ۋە ئەلادۇر . چۈنكى
ئۇنىڭ زاتى ۋۇجۇدىدا تەڭرىنىڭ سىرلىرى يوشۇرۇنغاندۇر . بىراق بۇ نۇردىن
ئىنساننىڭ كۆزى روشەنلەشمىگەن بولغاچقا ، ئۇلار ئۆز ۋۇجۇدىدىكى خەزى-
نىلەرنى كۆرەلمەيدۇ . ئۇنى بىلمەيدۇ . شۇنداق تۇرۇپ يەنە نېمە ئۈچۈن
ماھىيەت جەھەتتە ئىنسانلار يەنىلا باشقا مەخلۇقلاردىن پەرقلىنىپ تۇرد-
دۇ ؟ — دەپ سورىدى .

— ئىنسان ئەگەر ئىزدىنىدىغان بولسا ، ھەرقانداق نەرسىنىڭ تېگى -
ماھىيىتىگە يېتەلەيدۇ ، — دېدى ئەرەستو جاۋاب بېرىپ ، — شۇڭا ئۇ باشقا
مەخلۇقاتلاردىن ئەزىز ۋە شەرەپلىك . ئەمما باشقا ھايۋانلار بۇنداق
سۈپەتلەردىن خالىدۇر . بىر ئادەمنىڭ ۋۇجۇدىدا يوشۇرۇنغان سىرلار پۈتكۈل
جاھان ئەھلىنىڭ بىلەلەيدىغىنىدىنمۇ كۆپرەكتۇر . بىراق كىشىلەر ئۆزىنىڭ
ئىچكى دۇنياسى ھەققىدە بىلەلگىنىنى بىلىدۇ ، بىلەلمىگىنى توغرىسىدا
ئارتۇقچە ئىزدەنمەيدۇ . ئىنسانلار گەرچە ئۆزىنى ئوبدان بىلمىسىمۇ ، لېكىن
تاشقى دۇنيا ھەققىدە نۇرغۇن نەرسىلەرنى بىلىدۇ . مۇشۇ جەھەتتىكى بىلىمىمۇ
ئۇلارنى باشقا جانلىقلاردىن پەرقلەندۈرۈپ تۇرىدۇ . تەلەپكارلىق رەنج -
مۇشەققەت ۋە ئېرىشەلمەسلىك شىددىتى ئىنسانلارنىڭ ھايۋانلاردىن ئەزىز ۋە
شەۋكەتلىك بولۇشىغا سەۋەب بولغان . چۈنكى كىشىلەرنىڭ كۆڭلىدىكى
ئارزۇ - ئىستەكلىرى ۋە ئىنتىلىشلىرى تېپىلغۇسىز گۆھەردۇر .

ئىسكەندەرنىڭ چۈمۈللىر گۇرۇھىنى ئوۋلاش ئۈچۈن قوشۇنلىرىنى جەڭ سەپلىرىگە
تىزغانلىقى ، ئۇ دىۋە سۈپەت گۇرۇھىنىڭ ئىسكەندەر قوشۇنىنىڭ قارشى تەرىپىدە
سەۋدايىلاردەك سەپ تۈزگەنلىكى ، بۇ گۇرۇھ ئىچىدىن بىر پالۋان سەپ ئالدىغا
چىقىپ ، ئىسكەندەر قوشۇنىنىڭ سەردارلىرىنى ئاجىز قىلغانلىقى ، ئۇ چىن
كېيىكىدەك گۈزەل ، مەھرۇ شىردەك مەيدانغا كىرىپ ، ئەجدىھا ئوۋلىغانلىقى ،

ئىسكەندەرنىڭ ئۇ چىن كېيىكىنى ھەرەم كېيىكى قىلغانلىقى ۋە ئۇنىڭ

ئوۋلىغان ئولجىسىنى ياخشىلىق بىلەن يەنە قايتا ئوۋلىغانلىقى ،

ئۇ بېرىپ ئۆز ئوۋلىرىنى ئېلىپ

مەجلىسكە كەلگەنلىكى

تارىخشۇناسلار بۇ تارىخنى قەغەز سەھىپىسىگە مۇنداق يازدى :
ۋاقتىكى ، ئىسكەندەرنىڭ لەشكەرلىرى ئاتىلىرىنى ھەيدەپ چۈمۈللىر

دەشتىگە يېتىپ كەلدى . ئىسكەندەرنىڭ پەرمانىغا بىنائەن ئۇ يەرگە چۈشۈپ ئارام ئالدى . ئىسكەندەر ھۆكۈمالار بىلەن مەسلىھەتلىشىپ ، بۇ مەخلۇقلارنى بىر تەرەپ قىلىشنىڭ ئامالىنى كېڭەشتى . ھۆكۈمالار بۇ ھەقتە پىكىر بايان قېلىپ مۇنداق دېيىشتى :

— لەشكەرلىرىمىزنىڭ توللىقى سان - ساناقسىز ، پالۋانلىرىمىزنىڭ سانى ھەددى - ھېسابسىز دۇر . لەشكىرىمىز بىر نەچچە رەت جەڭ سەپلىرىنى تۈزۈپ ، ئۇ چۈمۈللىلەر دەشتىگە چاقماق تېزلىكىدە يۈرۈش قىلغاي . چۈمۈللىلەر توپى ھەرقانچە تولا بولسىمۇ ، ئۇلار ھەتتا يولۋاستەك كۈچ - قۇدرەتنى نامايان قىلغان تەقدىردىمۇ نېمىگە ئەرزىيتتى . ئاخىر شىر دېگەن شىر ، چۈ-چۈلە دېگەن يەنىلا چۈمۈللىغۇ ؟

بۇ مەسلىھەتكە بىنائەن يۈرۈش باشلاندى . ئىسكەندەر لەشكىرىنىڭ توللىقىدىن چۈمۈللىلەر گۇرۇھى قورقۇپ ، تەرەپ - تەرەپكە تارقاپ كەتتى . ئىسكەندەر لەشكىرىلىرىنى باشلاپ ، دىۋە سۈپەت گۇرۇھ تەرىپىگە يۈرۈش قىلماقچى بولدى . ھۆكۈمالىرى بىلەن مەسلىھەتلىشىپ ، تەڭرىنىڭ نۇسرەت ئاتا قىلىشىدىن ئۈمىدۋار بولدى . قوشۇن بۇ يەرگە يەتكەندە ، قۇياش مەغرىبكە يوشۇرۇندى . جاھان قابقارا چۈمۈللىلەر توپىدەك قاراڭغۇ بولدى . ئىسكەندەر ۋەھىمە قىلماستىن ئۇ دەشتتە قونۇشنى قارار قىلدى . لېكىن چۇۋۇلغان چۈمۈللىلەرنىڭ قايتىپ كېلىپ ، ئۇيقۇدا ياتقان لەشكەرلەرگە تاللا-پەت يەتكۈزۈمەسلىكى ئۈچۈن بىر مۇنچە ئېھتىيات تەدبىرلىرىنى ئورۇنلاشتۇردى .

ۋاقىتىكى ، تاڭ ئېتىپ ، قۇياش نامايان بولدى . ئىسكەندەر قوشۇنلىرىنى يىغىپ ، سەپ تۈزدى . ئاندىن سۈرمەن سالغۇچىلارنى يىغىپ شۇنداق قاتتىق چۇقان كۆتۈردىكى ، پۈتكۈل ئالەمنى قىقاس - چۇقان ئاۋازلىرى بىر ئالدى . شاۋقۇن - سۈرەنلەر يەر يۈزىنى قاپلاپ كەتتى . بۇ دەھشەتلىك

سادالاردىن دىۋىسىمان مەخلۇقلارغا ۋەھشەت ۋە قورقۇنچ پەيدا بولدى . ئۇلار : « بۈگۈن قىيامەت ئاشكارا بوپتۇ » دەپ ئويلىدى . بۇ ئىشنىڭ سىرىنى بىلىش ئۈچۈن ھەممىسى يۈگۈرۈشۈپ كەلدى . ئۇ مەخلۇقلار كۆردىكى ، بۇنچىۋالا كۆپ لەشكەر شۇ قەدەر خەتەرلىك چۈمۈللىلەر دەشتىدىن ئۆتۈپ ، بۇ يەرگە يېتىپ كەپتۇ . ئۇلارنىڭ توللىقىدىن يەر يۈزى كۆرۈنمەي قاپتۇ . ئۇلار پۈتكۈل تاغ - ئېدىرلار ۋە تۈزلەڭلىكلەرنى قاپلاپ كېتىپتۇ . ئۇلارنىڭ شاۋ-قۇن - سۈرەنلىرى ئالەمنى زىلزىلىگە ساپتۇ . بۇ لەشكەرلەرنىڭ تۈزگەن جەڭ سەپلىرى پۈتكۈل ئەتراپى ئالەمدە نامايان بولۇپ تۇرۇپتۇ . بۇ ئەھۋالنى كۆرۈپ ئۇ مەخلۇقلارمۇ دەرھال سەپ تۈزۈپ ، جەڭگە تەييار بولدى . بۇ مەخلۇقلارنىڭ ھەممىسى دىۋىگە ئوخشاپ كېتەتتى . كەركىداندەك كۈچلۈك ، پىلىدەك قامەتلىك ئىدى . ئۇلارنىڭ ھەربىرى بىر ئەھرىمەن دىۋىدەك ھەيۋەتلىك ئىدى . كۆزى كۆك ، ساقاللىرى سېرىق ئىدى . ھەممىسىنىڭ ماڭلىيىدىن مۇڭگۈز ئۇنۇپ چىققانىدى . ئۇلار قۇلۇن ، كېيىك ۋە باشقا ھايۋانلارنىڭ تېرىسىدىن كىيىم كىيىشكەندى . يېمەك - ئىچمىكىمۇ ئاشۇنداق ھايۋانلارنىڭ گۆشىدىن ئىدى . ئۇلار قوللىرىدا ئېغىر تۈۋرۈكتەك ياغاچلارنى كۆتۈرۈۋالغان . بۇ ياغاچلارنىڭ ئۈچىغا تۆمۈر ئېلىمەكلەر بېكىتىلگەندى . ئۇلار مۇشۇنىڭ بىلەنلا جەڭ قىلاتتى . باشقىچە جەڭ قىلىشنى بىلمەيتتى . ئۇلار مۇشۇ يوسۇندا سەپ تۈزۈپ ، مىڭ نەپەر مەخلۇق ئىسكەندەرنىڭ لەشكىرى ئالدىدا روبىرو بولدى . ئۇلاردىن بىرى مەيدانغا چىقىپ ، ئۆز تىلىدا بىر نېمە لەرنى دەپ ، قان تۆكۈش ئۈچۈن پالۋان تەلەپ قىلدى . بۇ تەرەپتىنمۇ بىر تاش بەدەنلىك تاغ يارار پالۋان چىقىپ مەيدانغا كىردى . بۇ پالۋان ئىسكەندەر ئىشنىڭ نۇرغۇن جەڭلىرىدە دۈشمەنلەرنىڭ جەڭ سەپلىرىدىن چاڭ چىقىرىۋەتكەن ۋە ئۇلارنىڭ چاڭ تۈزۈملىرىنى پەلەككە يەتكۈزگەندى . ئۇنىڭ جىسمىنىڭ ھەيۋەتلىكلىكىمۇ قارشى تەرەپتىن مەيدانغا كىرگەن مەخلۇقنىڭ

قامىتى بىلەن باراۋەر كېلەتتى . لېكىن نەرە تارتسا ، بۇنىڭ ئاۋازى ئۇ مەخلۇقنىڭ ئاۋازىنى بېسىپ چۈشەتتى . ئۆزى بىلدەك ، مىنىدىغان ئېتى بولسا كەركىداندەك ئىدى . پالۋانلار ئارىسىدا ئۇنىڭ لەقىمىنى « رەئدە » ① دېيىدۇ . شەتتى : چۈنكى دائىم چاقماقتەك تاش ئارىسىدا تۇراتتى .

ئۇ ئەر كەك شىردەك مەيدانغا كىرگەندە ، ئۇنىڭ قارشى تەرىپىدىكى پالۋانمۇ ئۇنىڭغا قاراپ ئات سالدى . ئۇلار بىر - بىرىگە يېقىنلاشقان زامان ، خۇددى ئىككى تاغ بىر - بىرىگە ئۇرۇلغاندەك شىددەت بىلەن جەڭ قىلىشقا كىرىشىپ كەتتى . ئۇلار بىر - بىرىگە ھەددى - ھېسابسىز زەربىلەرنى بەرمەكتە ، يەنە بۇ زەربىلەرنى ئۆز ماھارەتلىرى بىلەن رەت قىلىشماقتا ئىدى . ئاخىر ئۇ دېۋە سۈپەتلىك ۋەھشىي مەخلۇق ئىسكەندەرنىڭ پالۋانىغا ئىلمەكلىك تۈۋرۈكىنى سالدى . ئىلمەك مەھكەم بولغانلىقتىن بۇ پالۋاننى ئاتتىن تارتىپ چۈشۈردى . قوللىرىنى ئارقىسىغا قايرىپ باغلىدى . ئاندىن ئۇنىڭ ئېتىنىمۇ ئىلمەك بىلەن تۇتۇپ ، دەرھال ئۆز توپىغا ئېلىپ بېرىپ تاپشۇردى .

ھايال ئۆتمەيلا ئۇ مەخلۇق يەنە قايتىپ كېلىپ ، پالۋان تەلەپ قىلىپ نەرە تارتتى . بۇ نەرەپتىن يەنە بىر قورقۇمسىز پالۋان مەيدانغا كىردى . ئۇ پالۋان بېلىگە قىلىچ ئاسقان . قىيا تاشتەك ئاتقا مىنگەندى . ئۇ قارماققا خۇددى تاغ ئۈستىگە مىنگەن ئەجدىھادەك كۆرۈنەتتى . باھادىرلار ئارىسىدا ئۇنىڭ لەقىمىنى « قاقىر » دەپ ئاتىشاتتى . ئۇ مەشرىق زېمىنىنىڭ قىرۋان دېگەن يېرىدە تۇغۇلغانىدى . بۇ پالۋان ئۇ ئەھرىمەن سۈپەت ۋەھشىي مەخلۇققا قاراپ ئات سالدى . ئۇ مەخلۇق بۇ پالۋاننى كۆرۈپ ئانچە كۆزگە ئىلمىدى . دۈشمەنلىك بىلەن ئۇنىڭغا ئېتىلدى . گاھ ئۇ تېگىش قىلىپ بۇ يېرىنى ، گاھ بۇ ھۇجۇم قىلىپ ئۇ چېكىنىپ ، ۋە گاھى ئۇ قوغلاپ بۇ قېچىپ ،

① رەئدە — ئوتلۇق ئوقلارنى ئاتىدىغان قورال ، ئوت ئاچىدىغان قورال .

يەنە گاھىدا يۈزمۇ يۈز تۇرۇپ بىر - بىرى بىلەن تۇتۇشۇپ ئۇزۇن - ئۇزۇن جەڭگى - جېدەللەرنى قىلىشتى . بىر - بىرلىرىنىڭ دەھشەتلىك زەربىلىرىنى شىددەت بىلەن رەت قىلاتتى . ئاخىر ئۇ ۋەھشىي مەخلۇق ئۇ پالۋاننىڭ كىيىمىگە ئىلمەك سېلىپ ، يەرگە يىقىتتى . قولىنى مەھكەم باغلاپ ، ئۆز تائىدىسىگە ئاپىرىپ تاپشۇردى . ئاندىن يەنە دەرھال قايتىپ كېلىپ ، جەڭ قىلىش ئۈچۈن پالۋان تەلەپ قىلدى . بۇ تەرەپتىن يەنە بىر پالۋان جەڭ مەيدانغا ھازىر بولدى . بىراق ئۇنىمۇ يۇقىرىقى ئىككى پالۋاننى يىقىتقانداك يىقىتىپ ، باغلاپ ئەسىر قىلىۋالدى . يەنە بىرى مەيدانغا كىرىۋىدى ، ئۇنىمۇ باغلىۋالدى . شۇنداق قىلىپ ئۇ مەخلۇق ئىسكەندەر قوشۇنىدىن ئون ئۈچ داڭلىق پالۋاننى باغلاپ ئېلىپ كەتتى . يەنە نۇرغۇن ئادەتتىكى پالۋانلارمۇ ئۇنىڭ قولىغا ئەسىر چۈشتى . ھەرقانداق پالۋان مەيدانغا كىرسە ، ئۇنىڭ ئۇ مەخلۇقنىڭ بويىنى ۋە قولىغا چۈشۈپ ئالدىدا ئاجىز ۋە بىچارە ئەھۋالغا چۈشۈپ قالدى . ئۇ مەخلۇق مەيدانغا چۈشۈپ ، يەنە كۈچ سېنىشىشقا پالۋان چاقىردى . بۇ ئىشتىن بارلىق لەشكەرلەرنىڭ كۆڭلىگە ۋەھىمە چۈشتى . ھېچكىم مەيدانغا كىرىشكە پېتىنالمىدى . بۇ ئەھۋالدىن ئىسكەندەر تىت - تىت بولماقتا ئىدى . دۈشمەننىڭ كۈچلۈكلۈكىدىن ئىسكەندەرمۇ ئۆز پالۋانلىرىغا مەيدانغا چۈشۈشكە بۇيرۇق بېرىلمىدى . ئۇ ۋەھشىي دېۋە سۈپەت مەخلۇق بۇ تەرەپكە قاراپ ھەر خىل ھاقارەتلىك سۆزلەرنى قىلماقتا ئىدى . ئىسكەندەر بۇ يەردە نومۇستىن يېرىلغۇدەك بولدى . يەنە بىر تەرەپتىن ئىسكەندەرنىڭ كۆڭلىنى قاتتىق ئەندىشە قاپلىۋالدى . « بۇ شۇمتەكلەردىن بىرى مەيدانغا چۈشۈپ مۇنچە ئىشلارنى قىلدى . ئەگەر ھەممىسى بىراقلا باستۇرۇپ كەلسە قانداقمۇ قىلارمىز » دەپ ئەنسىرىمەكتە ئىدى . ئىسكەندەرنىڭ كۆڭلىگە يۈز مىڭلىغان پىكىر - خىياللار كەلمەكتە ئىدى . شۇڭا ئىسكەندەر ئۆزىنى توختىتىۋېلىپ ، ئۇ مەخلۇققا سېلىق ، سىپايە سۆزلەرنى قىلدى . لېكىن ئۇ مەخلۇق پەيلىدىن يانماي

بارغانسېرى ئەزەپلەپ نەرە تارتىشقا باشلىدى .

دەل شۇ چاغدا بىر چەبدەس پالۋان ئات ئوينىتىپ مەيدانغا چۈشتى . ئۇ يۈزىگە چىن ئېلىنىڭ نىقابىنى تارتقاندى . گويا كۆك ئاسماندىكى قۇياشتەك كۆك تۆمۈر ئىچىگە غەرق بولغاندى . ئاسماندىكى ئايدەك ، يەردىكى سىمابىتەك جەۋلان قىلماقتا ئىدى . ئۇ ئېتىغا چىن يۇپۇقنى يېيىپ ، قولىدا يىلان دەك چىرماشقۇچى سالمىنى ئوينىتىپ ، دۇبۇلغىسى ئۈستىگە چىنچە پۆپۈك چىگىپ ، ئات چاپتۇرۇپ ، مەيداندا قان تۆكۈش ھۈنەرلىرىنى نامايان قىلدى . ئاندىن ئىسكەندەرنىڭ ئالدىغا كېلىپ ، ئېگىلىپ تەزىم بەجا كەلتۈرگەندىن كېيىن ، ئۇ مەخلۇققا قاراپ ئېتىلدى . لېكىن ئۇنى ئىسكەندەر باشلىق سىپاھ ۋە لەشكەرلەردىن ھېچكىم تونۇمىدى . بارلىق كىشىلەر ئۇنىڭ ياش جېنىغا ئىچ ئاغرىتىپ ، كۆڭلىدە ئاھ ئۇرۇشتى . بۇنداق زىبا يىگىتنىڭ دۈشمەن قولىدا ھالاك بولىدىغانلىقىنى ئويلاپ ھەسرەت چېكىشتى . ئۇ « يىگىت » مەيداندا ئۆزىنىڭ قارشى تەرىپى بىلەن شۇنداق تۇتۇشتىكى ، ئات ئايىغىدىن چىققان چاڭ - توزانلار پۈتكۈل ئاسماننى قاپلىدى . ئۇ ئۆزىنىڭ چەبدەسلىكى ۋە چاققانلىقى ، جەڭ ئىشلىرىدىكى ماھارىتى بىلەن دېۋىسىمان مەخلۇققا قورقۇنۇپ سالىدى . ئىلمەكلىك تۈۋرۈكتىن ئۆزىنى پەم بىلەن ئاسراپ ، قارشى تەرەپكە ھە دەپ زەربە بېرىشكە باشلىدى . ئۇ ئىككىسى بىر - بىرىگە خۇددى بۇ مەككەر پەلەكتەك ھىيلە - مىكىرلەرنى ئىشلىتىپ ، گاھ چاقپەلەكتەك چۆرگىلەپ ، گاھى ئالدى - ئارقىغا سۈرۈپ ، گاھ ھۇجۇم قىلىپ ، گاھ ئۆزىنى ھىمات قىلىپ خېلى ئۇزۇن ئېلىشتى . قارشى تەرەپ بۇ « يىگىت » نىڭ چاققانلىقى ۋە كۈچ - قۇدرىتىدىن ۋەھىمىگە چۈشۈپ ، تىت - تىت بولۇشقا باشلىدى . « يىگىت » ئەپچىل پۇرسەتنى تېپىپ چىرماشقۇچ سالمىنى دۈشمەننىڭ بېشىغا تاشلىدى . سالما بېرىپ ، ئۇنى مەھ - كەم باغلىۋالدى . ئاندىن ئاتتىن تارتىپ چۈشۈرۈپ ، ئۇنىڭ جىسمىنى قارا

تۇپراققا ئۇرۇپ ، خارۇ زار قىلغان ھالدا ، ئىسكەندەر تەرەپكە قاراپ سۆرەپ ، تېنىنى ناتىۋان قىلدى . ئاتقا دەسسەستىپ ، يارىلاندى . ئىسكەندەر ئالدىغا يېتىپ كەلگەندە « يىگىت » ئېتىدىن خۇددى قاۋۇل شىردەك سەكرەپ چۈشۈپ ، تەزىم بەجا كەلتۈردى ۋە ئۇ مەخلۇقنى توپا - چاڭلار ئارىسىدىن تارتىپ تۇرغۇزۇپ ئىسكەندەرگە تاپشۇردى . ئىسكەندەر بۇ ئىشتىن ئىنتايىن خۇشال بولۇپ ، كۆڭلىنى غەم - ئەندىشىدىن پاك قىلدى . ئىككى تەرەپ جەڭ قىلىشنى توختاتتى . ئىسكەندەر لەشكەرلىرىنى ئۆز ئورنىغا چۈشۈرۈپ ، ئارام ئېلىشقا ئورۇنلاشتۇردى . جەڭنىڭ چاڭ - توزانلىرىدىن يۇيۇنۇپ پاك بولغاندىن كېيىن كەچلىك بەزمىنى باشلىدى . ئىسكەندەر بەزمىگە بۈگۈنكى جەڭدە دېۋە سۈپەت مەخلۇقنى تۇتۇپ ، زەپەر قۇچقان زىبا « يىگىت » نى چاقىرىشنى بۇيرۇدى .

ئۇ « يىگىت » ئىشىكتىن كىرىش بىلەنلا بارلىق سورۇن ئەھلى ئۇنىڭغا ئاپىرىپ ۋە مەدھىيىلەرنى ئېيتىپ مۇبارەكلەشتى . ئىسكەندەر ئۇ « يىگىت » نىڭ بويىدىن قوچاقتى . « يىگىت » ئىسكەندەرنىڭ ئاياغلىرىنى تاۋاپ قىلدى ، يۈزلىرىنى يەردە قويۇپ ، ئىتائەتمەنلەرچە تەزىم بەجا كەلتۈردى . ئىسكەندەر ئۇنىڭغا ھېسابسىز ئىلتىپاتلارنى كۆرسەتتى . ئۇنىڭ بېشىدىن لەئىل - جاۋاھىرلارنى چاچتى .

— ئەي ۋەھشىيلەرنى ئوۋلاپ ، دۈشمەنلەرنى ئەسىر قىلغۇچى نىقابلىق يىگىت ، — دېدى ئىسكەندەر ناھايىتى مۇلايمىلىق بىلەن ، — يۈزۈڭنى ئېچىپ ، ئۆزۈڭنى ئاشكارا قىلغىن . ھەممىز چىھرىڭنى كۆرۈشكە ئىنتىزارمىز .

« يىگىت » يۈزىدىن نىقابىنى ئالغاندى ، خۇددى يەر تېگىدىن قۇياش تۇغقان دەك بولدى . ئىسكەندەر ئۇنى كۆرۈش بىلەنلا تونۇدى . ئۇ ئىسكەندەرگە خاقان تەقدىم قىلغان چىن قىزى ، خوتەن گۈزۈلى مەھرۇ ئىدى .

خاقان ئۇنى چىن ئەينىكى بىلەن بىللە ئىسكەندەرگە سوۋغات قىلغانىدى .
خاقان ئۇنىڭ تەڭداشسىز گۈزەل ھۆسن - جامالىنى ، مىسلىسىز يېقىملىق
ئاۋازىنى ، ساز چېلىشتىكى يۈكسەك ماھارىتى ۋە جەڭ ئىشلىرىدىكى ئاجايىپ
شجائىتىنى ماختاپ بەرگەندە ، بۇ سۆزلەر ئىسكەندەرنىڭ قولىغا ئانچە
خۇش ياقماي بۇ گۈزەل پەرىزاتقا پەرۋا قىلمىغانىدى . دەرۋەقە ئۇ ھۈر سۈپەت
قىز ھۆسن - جامالدا تەرىپلىگەندىن نەچچە ھەسسە ئارتۇق ئىدى . بىراق
ئۇنىڭ جەڭ مەيدانىدىكى كارامىتىنى تېخى ھېچكىم كۆرۈپ باقمىغانىدى .

ئۇ پەرىمۇ ئۆز كارامىتىنى كۆرسىتىشكە پۇرسەت كۈتۈپ كېلىۋاتاتتى .
قاچانكى جەڭ بولۇپ ، ئىككى قوشۇن قاتتىق تىرىكەشكەندە ، مەيدانغا پىدا-
كار بولۇپ چۈشۈپ ، ئىسكەندەرنىڭ ئالدىدا ھۈنەر - ماھارەتلىرىنى ئاشكارا
قىلماقچىدى . ئۇ بۈگۈن دەل پۇرسەتنىڭ يېتىپ كەلگەنلىكىنى ، ئىسكەندەر-
نىڭ قوشۇنىغا خەۋپ يۈزەلگەنلىكىنى كۆرۈپ ، مەيدانغا چۈشتى - دە ،
كەسكىن ئېلىشىش ئارقىلىق ، دۈشمەننى ئەسىر ئالدى . ئىسكەندەر خاقان
تەقدىم قىلغان بۇ ئاپتاپ تەلئەت پەرىگە تەڭرىنىڭ بۇ قەدەر ئۇلۇغ
خاسىيەتلىرىنى ئاتا قىلغانلىقىنى كۆرۈپ ، ياراتقۇچىغا شۈكرى - سانا ، يارال-
خۇچىغا ئاپىرىن ئېيتتى .

— جامالىغا نىقابىنى ياپسۇن ، — دېدى ئىسكەندەر ئۇ پەرىگە پەرمان
قىلىپ ، — چۈنكى كېچىدە قۇياش تۇغمايدۇ . بۇ يەردە تۇرماي مېنىڭ خاس
ھۇجرامغا كىرىپ ئارام ئالسۇن .

مەھرۇ گويماكى تۇننى يورۇتقۇچى شامدەك ، ئىسكەندەرنىڭ مەخسۇس
ھۇجرىسىدىن ئورۇن ئالدى .

ئىسكەندەر بەزمىنى قىزىتىپ ، مەي ۋە مۇزىكا ئارىلاشقان شادلىق
سورۇتىنى بەرپا قىلدى . ئۇ كەيكائۇۋۇس ۋە رۇستەم قائىدىسى بويىچە زىياپەت
ھازىرلاپ ، مەي ئىچىشكە باشلىدى . ئىسكەندەرنىڭ مېڭىلىرى شارابنىڭ
تەسىرى بىلەن قىزىشقا باشلىدى . مەي ئۇنىڭ پۈتكۈل جىسمىنى ئىلىكىگە

ئالدى . شۇندىن كېيىن ئۇ پەرمان چۈشۈرۈپ :

— بۈگۈن ئەسىرگە چۈشكەن دىۋە سۈپەت باتۇرنى بەزمىگە ھازىر
قىلىڭلار ! — دېدى .

ئەسىرگە چۈشكۈچى ئېلىپ كىرىلدى . ئۇنىڭدەك قەددى - قامەت ۋە
ھەيۋەتلىك قىياپەت ھېچكىمدە يوق ئىدى . ئىسكەندەر ئۇنىڭ پۈتكۈل
بەدەنلىرى باغلىنىپ ، خارۇ زار بولغانلىقىنى كۆرۈپ ئۇنىڭ ئەزاسىدىن غول
ۋە زەنجىرلەرنى ئالدۇرۇۋەتتى . ئۇنىڭغا تەخت يېنىدىن ئورۇن بەردى .
ناھايىتى كۆپ تائاملارنى كەلتۈرۈپ ، نازۇ نېمەتلەر بىلەن ئۇنىڭ كۆڭلىنى
شاد قىلدى . جامالدا مەي كەلتۈرۈپ ، ئۇنى تېخىمۇ خۇشال قىلدى . ساقى
بىر قانچە تۆۋەت يېنىش يېنىشلاپ مەي تۇتتى . ئۇنىڭ كۆڭلى ئىسكەندەرنىڭ
ئىلتىپاتىدىن چەكسىز سۆيۈندى . بۇ كەيىن قەدەتتىن ئۇنىڭ جېنىغا يۈز
مىڭلارچە خۇرسەنلىك يۈزلەندى . ئۇ پالۋان ئىسكەندەر ھەربىر ئىلتىپات
قىلغاندا بىر قېتىم ئورنىدىن تۇرۇپ ، ئىسكەندەرنىڭ ئالدىدا باش قوياتتى .
ئىسكەندەرمۇ ناھايىتى مۇلايىملىق بىلەن ئۇنىڭ بوينىغا ئىلتىپات سىرتىمىنى
سېلىپ ، ، باغلىۋالدى . ئۇ پالۋان مەي ئىچىپ ، ئىختىيارسىز ھالدا ئورنىدىن
تۇرۇپ ، مۇنداق دېدى :

— مەن ئەجدادىمىدىن تارتىپ ۋەھشىيلىك بىلەن كۈن كەچۈرۈپ
كەلگەن . سېنىڭ مەدھىيە - ماختاشلىرىڭنى ئادا قىلىشقا تىلىم ئاجىزلىق قى-
لمىدۇ . بىراق ساڭا ئېيتىدىغان بىرلا سۆزۈم بار . ئەگەر ئىجازەت بەرسەڭ بايان
قىلماقچىمەن .

— ھەرقانداق سۆزۈڭ ۋە ئارزۇيۇڭ بولسا ، تارتىنماستىن ئېيتقىن ، —
دېدى ئىسكەندەر .

ئۇ ۋەھشىي پالۋان ساقى ئۇزارتقان مەينى ئىچىۋەتكەندىن كېيىن ،
ئۆز مۇددىئاسىنى مۇنداق بايان قىلدى :

— سەن ماڭا ناھايىتى كۆپ ئىلتىپاتلارنى كۆرسەتتىڭ ، ساڭا قو-

لۇمدىن كېلىشىچە ، تاكى ئۆمرۈمنىڭ ئاخىرىغىچە خىزمەت قىلىشقا تەييارمەن .
جانابىڭدىن بىردەم ئايرىلمايمەن ۋە ساڭا زىت كېلىدىغان ئىشنى ھەرگىز
قىلمايمەن . شۇنى بىلگەنكى ، مەن بۇ يەردىكى مەخلۇقلارنىڭ پادىشاھىمەن .
ئۇلارنى كېچە - كۈندۈز مۇھاپىزەت قىلىپ ئاسرايمەن . سېنىڭ
لەشكەرلىرىڭنىڭ چۈمۈللەرنى يەڭگەنلىكى ۋە سان جەھەتتە باياۋاندىكى
چۈمۈللەردىن نەچچە ھەسسە زىيادە ئىكەنلىكىنى كۆرگەنلىكىم ئۈچۈن ،
سەندىن قوۋمغا زىيان - زەخمەت يېتىپ قالمىسۇن دەپ ئۆزۈم مەيدانغا چۈ-
شۈپ ، سەن كۆرگەن ئىشلارنى سادىر قىلدىم . ئەمدى ماڭا بەخت - سائادەت
يار بولۇپ ، ساڭا ئەسىر چۈشۈپتىمەن . ماڭا سىياسەت قىلىپچىنى
سۈرمەستىن ، بەلكى مۇنچىۋالا ئىنايەت ۋە ياخشىلىقلارنى قىلدىڭ . ئەگەر ئە-
جازەت بەرسەڭ ئوردامغا قايتىپ ، ھايال ئۆتمەيلا يەنە ئالدىڭغا كېلىمەن .
چۈنكى خەلقىم ۋە قوۋم - قېرىنداشلىرىم شۇ تاپتا ماڭا ھازا ئېچىپ ، ماتەم
بىلدۈرۈۋاتقان بولۇشى مۇمكىن . ئۇلارغا سېنىڭ مەردانلىقىڭنى ۋە
سېخىلىقىڭنى ئېيتىپ ، ھەممەيلەننى خۇرسەن ۋە خاتىرجەم قىلىپ
قويۇپ كېلەي .

ئىسكەندەر ئۇنىڭغا ماقۇل بولۇپ قايتىشقا ئىشارەت قىلدى . ئۇ پالۋان
يەر ئۇيۇپ تەزىم قىلغاندىن كېيىن ، ھەيۋەتلىك شىردەك ئورنىدىن تۇرۇپ ،
ئۆزىنىڭ مەنزىلىگە يۈرۈپ كەتتى . ئىسكەندەرنىڭ بۇ ئىشنى كۆرۈپ
سورۇندىكىلەرنىڭ ھەممىسى بىر قىسىم بولۇپ قالدى . چوڭ - كىچىك ھەم-
مەيلىەن كۆڭلىدە بۇ ئىشقا قوشۇلمىغان بولسىمۇ ، لېكىن ھېچكىم سۆزلەشكە
يېتىنالمىدى . ھۆكۈمالارمۇ بۇ ئىشتىن ئەجەبلىنىپ قېلىشتى . لېكىن ئىسكەندەر
ئۇ خىل ئەندىشىلەرگە پەرۋا قىلمىدى . ئۇنىڭ كۆڭلى يەنىلا شاد ۋە خۇشال
ئىدى . چۈنكى ئۇ بەخت - تەلىپى بېشارەت بەرگەن ئىشنى قىلغانىدى .
شاھنىڭ بۇ ئىشىدىن بەزىمە ئەھلىنىڭ ھەربىرى بىر خىل گۇمان قىلماقتا
ئىدى . ئۇلار خىلمۇ خىل ئەندىشىلەر بىلەن تالاش - تارتىش قىلىشقا
باشلىغاندا ، ئۇ پالۋان يەنە قايتىپ كەلدى . ئۇ ئەسىر ئېلىۋالغان پالۋانلارنىڭ

ھەممىسىنى قايتۇرۇپ بىللە ئېلىپ كەلگەنىدى . ئۇ ئەسىرلەرنى ئىسكەندەرگە
تاپشۇرۇپ ، قۇلقىنى تۇتۇپ ، يۈزىنى يەرگە قويۇپ ، قۇللاردەك باش ئېگىپ
تۇردى . ئىسكەندەر بۇ ئەھۋالدىن ھەددى - ھېسابسىز خۇشال بولدى . ئۇ
پالۋانغا ناھايىتى كۆپ ئىنئام - ئېھسانلارنى قىلدى . ئەسىرگە چۈشكەن
پالۋانلارغا بەزىمە سورۇندىن ئورۇن كۆرسىتىپ ، ئولتۇرۇشقا تەكلىپ قىلدى .
بۇ تەكلىپ مۇناسىۋىتى بىلەن ئىسكەندەر بۇ پالۋانلارغا نەزەر سالغانىدى ،
ئۇلارنىڭ ئارىسىدا بۈگۈن ئەسىرگە چۈشكەن پالۋانلارلا ئەمەس ، بەلكى ئىل-
گىرى دارا بىلەن بولغان ئۇرۇشتا تۇتۇپ كېتىلگەن بارىق بەربەرسۇ بار
ئىدى . ئىسكەندەر ئۇنىڭ بىلەن قۇچاقلىشىپ كۆرۈشتى . ئاندىن ھەممە
پالۋانلارغا ئىلتىپات كۆرسىتىپ ، ئۇلارنى ۋىسال شادلىقىدىن بەھرىمەن
قىلدى . ھەممەيلەن ئۇچرىشىش خۇشاللىقىدا چۇرقىرىشىپ كېتىشتى . بۇ
ئاخشام ھەممەيلەن خۇشال - خۇرام يەپ - ئىچىشىپ ، ئۇخلاپ قىلىشتى .
ساقىيىنامە :

ئاياقچى ، بۇ دەم تۇت ماڭا بىر ئاياغ ،
كى ھىجراندىن ئولدى مۇشەۋۋەش دىماغ .
زەمانى بولۇپ دەفئە قاينۇ ماڭا ،
مەگەر سائەتى كەلگەي ئۇيقۇ ماڭا .
مۇغەننىي ، سۇرۇدى ۋىسال ئەيلە ساز ،
كى ھىجراندا كۆپ تاپتى جانىم گۇداز .
ئانىڭدەككى ئول قەۋم تاپتى ۋىسال ،
ماڭا ھەم نەسىپ ئەيلەگەي زۇلجەلال .
نەۋائى ، ۋىسال ئادەمى كامىدۇر ،
ھەياتى ئەبەد ۋەسىل ئەييامىدۇر .
قاچان ۋەسىل تاپساڭ نەسىپ ، ئاسرادەم ،
ئەگەر بىردەم ئولسۇنكى ، تۇت مۇغتنەم .

مەجنۇننىڭ ھېكايىسى : ئۇ پىراق تېغىنىڭ ئېغىرلىقى تۈپەيلىدىن ئۆزىنى
تاغدىن تاشلىماقچى بولدى . پىراق لەيلىنىڭ خېتى ئۇنىڭ قولىدىن ،
خەت ئېلىپ كەلگۈچى كىشى كەمىرىدىن تۇتۇۋېلىپ ، ئۆزىنى
تاشلىغىلى قويمىدى

مەجنۇن نەچچە مەزگىل ئىشقا ۋە پىراق ئوتىدا كۆيۈپ ، پىشىپ
يۈردى . چۈنكى ئۇ لەيلىدىن ئايرىلىپ ، يارىدىن يىراقتا قالغانىدى . جۇدالىق
دەردلىرىدىن ئۇنىڭ تېنى سېزىپ ، ياداپ كەتتى . پىراق تېغىنىڭ ئېغىر يۈكى
ئۇنىڭ ئاجىز جىسمىنى باستى ، ئۇ يۈرىكىدە مۇھەببەت ئوتلىرىنىڭ يالقۇنچاپ
كۆيگەنلىكى تۈپەيلىدىن بۇ غەملىك جېنىدىن توپىغانىدى . چۈنكى ئۇنىڭ
ھىجران ئازابىدا چىدىغۇچىلىكى قالمىغانىدى . جۇدالىق كۈلپەتلىرى ئۇنى
ھالاك قىلىشقا يېقىنلاشقانىدى ، مەجنۇن ئاخىر بىر كۈنى نەجد تېغىنىڭ
ئۈستىگە چىقتى . ئۇ مۇشۇ تاغدىن ئۆزىنى پەسكە تاشلاش ئارقىلىق بۇ ئازاب-
تىن قۇتۇلماقچى بولدى . ئۇ مۇشۇنداق قىلىشنى جۇدالىققا ئەسىر بولغاندىن ،
ھىجران ئازابىدىن كۆپ ياخشى دەپ بىلدى . ئۇ قىيا ئۈستىگە كېلىپ ئۆزىنى
تاشلىماقچى بولۇۋاتقاندا ، بىر خەۋەرچى ئۇنىڭغا لەيلىنىڭ خېتىنى
ئېلىپ كەلدى . ئۇ لەيلىنىڭ يازغان خېتىنى مەجنۇنغا بەردى . بۇ خەت ئۇنىڭ
كۆيۈك ئازابىنى بىر ئاز پەسەيتتى . مەجنۇن ئۇ خەتنىڭ خۇشاللىقىدا ئۆز
كۆڭلىنى ، تاغنى ۋە قىيانمۇ ئۇنتۇدى . ئۆزىنى تاشلىماقچى بولغانلىقىنىمۇ
ئېسىدىن چىقاردى . ئۇ خەت مەجنۇننى ئۆلۈمدىن ساقلاپ ، ئۇنىڭ جېنىنى
قوغداپ قالدى . مەجنۇن شۇ خەت بىلەن نەچچە يىل كۆڭلىنى خۇشال
تۇتتى . چۈنكى ئۇ خەت مەجنۇننىڭ جېنىغا باغلانغانىدى .
بىر پارچە خەت ئۆلۈمدىن قۇتقۇزغان يەردە ، ۋىسال پەيتى كىشىگە
مەڭگۈلۈك ھايات بەخش ئەتسە ئەجەب ئەمەس .

ھېكمەت . ئىسكەندەرنىڭ ئەرەستودىن : « يالغۇزلۇق جەم بولۇشقا سەۋەب بولىدۇ .
جامائەت ئارىسىدا بولۇش بۆلۈنۈشكە ئېلىپ بارىدۇ . شۇنداق تۇرۇپ نېمە ئۈچۈن
ھىجران ئۈستىدىن شىكايەت قىلىنىپ ، ۋىسال مەدھىيىلىنىدۇ ؟ »
دېگەن مەزمۇندا سوئال سورىغانلىقى

ئىسكەندەر دانىشمەن ئەرەستودىن مۇنداق سوئال سورىدى :
— ئەي ھېكم ، جەمئىيەت غوۋاسىغا ئارىلىشىشنى دانا كىشىلەر ئانچە
ياقتۇرمايدۇ . چۈنكى ئۇلار جەمئىيەت ئىشلىرىغا ئارىلىشىشنى بۆلۈنۈشكە ئېلىپ
بارىدىغان سەۋەب دەپ قارايدۇ . شۇڭا ئەقىل ئەلدىن يىراقراق تۇرۇشنى
ياخشى كۆرىدۇ . ئەقىل – ئىدراك ھىجرانغا مايىل بولىدۇ . پىراق نېمە ئۈچۈن
ئادەملەرنىڭ تەبىئىتى ۋىسالنى بەك ياقتۇرىدۇ ؟
ئەرەستو چوڭقۇر ئويلىغاندىن كېيىن ، ئىسكەندەرگە مۇنداق
ھېكمەتلەرنى بايان قىلدى :
— ئەقىل گەرچە جامائەتكە ئارىلىشىشنى مەنى قىلىسۇ ، لېكىن ئىشقا
ساھەسىدە ئەقىلنىڭ ھۆكىمى ئۆتمەيدۇ . چۈنكى ئەقىل ئىشقا ئىشقىنىڭ دۈشمىنىدۇر .
ئىشقا – مۇھەببەت قايسى ئىشنى مۇۋاپىق كۆرسە ، ئۇنىڭغا ئەقىل – ئىدراك
توسقۇنلۇق قىلالمايدۇ . توسقۇنلۇق قىلغان تەقدىردىمۇ پايدىسى بولمايدۇ .
خالايققا ھەممە ئىشتا ئەقىل – ئىدراك شۇ قەدەر يولباشچى بولىدۇ . ئەمما
ئۇلارغا ئىشقا مۇھەببەت غوۋاسى چۈشسە ، ئەقىل قوشۇنى ئىشقا لەشكەرنىڭ
ئاپىسى ئاستىدا پايىمال بولىدۇ . ئىشقا بارچە ئىشتا ھۆكۈمران ئورۇنغا ئۆتدۇ .
ئەقىل ئىگىلىرىنىڭ ھەممىسىگە ئايانكى ، ئىنسانغا جاندىن ئەزىزىرەك نەرسە
يوقتۇر . لېكىن ئىشقا ساھەسىدە بولسا ئاشىقلار جانانىنى ئۆز جېنىدىنمۇ
ئارتۇقراق ئەزىز بىلىدۇ . گەرچە جاندىن ئايرىلىش ئۆلۈمگە ئېلىپ بارىسۇ ،
لېكىن جاناندىن ئايرىلىش ئۆلۈمدىنمۇ يامانراق ئازابتۇر . بەدەن جاندىن

ئايرىلىدىغان چاغدا ئۇ كىشىنىڭ جىسمى ۋە تەبىئىتىگە ناھايىتى كۆپ مۇ-
شەققەتلەر يۈزلىنىدۇ. چۈنكى كىشىلەر ئۆز ھاياتىنى، جېنىنى شۇ قەدەر
سۆيىدۇ ۋە قەدىرلەيدۇ. ئەگەر ئاشۇ ئادەت بويىچە بىر كىشى يەنە بىراۋنى ئۆز
جېنى ۋە جىسمىدىنمۇ ئارتۇقراق سۆيسە ۋە ئەزىز بىلسە، ئۇنىڭ بىلەن دائىم
بىللە بولۇشنى ئىستىشى تەبىئىي. ئۇنىڭدىن ئايرىلىپ قېلىشنى ئۆلۈمدىنمۇ
ئېغىرراق ئازاب دەپ بىلىشى ئەجەبلىنەرلىك ئەمەس.

ئەرەستودىن بۇ جاۋابنى ئاڭلىغان ئىسكەندەر ئۇنىڭغا قايىل بولۇپ ئا-
پىرىن ئېيتتى.

ئىسكەندەرنىڭ مەغرىب دىيارىنى ئالغاندىن كېيىن، رۇمغا قاراپ يۈرۈش قىلغىنىدا،
قىرۋان ناھىيىسى خەلقىنىڭ يەجۈج - مەجۈجلەرنىڭ زۇلمىدىن شىكايەت قىلغانلىقى،
ئىسكەندەرنىڭ بۇ بالا - قازا يۈچۈقنى ئېتىش ئۈچۈن، سېپىل لايىمىسىنى
تۈزگەنلىكى، ماھىر بىناكارلار ۋە ھەندەسە (گېئومېترىيە) نى پىششىق
بىلىدىغان تاشچىلارنىڭ ئوتتەك چاقناپ تۇرغۇچى ئۆلچەملەر بىلەن سېپىل
ئورنىغا رەك تۆكۈپ بەلگە سالغانلىقى، ئاتارۇتتەك نازۇك پىكىرلىك ئۇستىلار
ۋە زۇھەل كەبى ماھىر تۆمۈرچىلەرنىڭ گەج ئورنىغا ئېرىتىلگەن قەلەي -
قوغۇشۇن، ئاھاك ئورنىدا سىلىقلاپ يالتىرىتىلغان پولاتلارنى
ئىشلىتىپ، سېپىلنىڭ ئۈستىنى پەلەك
گۈمبىزىگە يەتكۈزگەنلىكى

مۇبارەك پىكىرلىك كاتىپ قەغەز كاپۇرى ئۈستىگە سىياھ ئىپارلىرىنى
مۇنداق تۆكتى:

ۋاقتىكى، ئىسكەندەر مەغرىب زېمىنىنىڭ ھەممىسىنى ئالدى. ئۇ ئا-
جايىپ دىئە سۈپەت گۈرۈھىنىڭ ئەسىر بولغان جانلىرىغا ئىسكەندەرنىڭ
كەڭچىلىك ۋە مەرھەمەتلىرى ھىماتچى بولدى. ئۇلار ھەممىسى ئىتائەت قى-
لىپ، شاھىدىن پۇقرالىرىغىچە ھەممىسى ئىسكەندەرگە قۇل بولۇشنى قوبۇل

كۆرۈپ، پەرمانبەردار بولدى. ئاندىن كېيىن ئىسكەندەر:

— لەشكەرلەر چۈمۈلىلەرنى ھالاك قىلىش ئۈچۈن سەپ تۈزۈپ،
چۈمۈلە دەشتىگە قاراپ ئاتلانسون. ئۇلارنى ئۆلتۈرۈپ شۇنداق يوقاتسۇنكى،
ئۇ دەشتتە چۈمۈلە تائىپىسىدىن بىرىمۇ تىرىك قالمىسون، — دەپ پەرمان
قىلدى.

— ئەي پەلەكتەك شەۋكەتلىك پادىشاھ، — دېدى دېۋە سۈپەت
مەخلۇقلار. ئىلتىجا قىلىپ، — ئۇ چۈمۈلىلەر بىزنىڭ كۆزەتچى - قاراۋۇللى-
رىمىزدۇر. ئۇلار بولمىسا بىزنىڭ ماكانىمىز خەۋپ - خەتەردىن ئەمىن
بولالمايدۇ. چۈنكى بىزنىڭ ئەھۋالىمىز ئاجايىپ - غارايىپراق. بىر ئويغانساق
ئون كېچە - كۈندۈز گىچە ئۇخلىماي ھەر تەرەپلەرگە بېرىپ، ھەممە ئىشلارنى
قىلىمىز. ئەمما بىر ئۇخلىساق ئون كېچە - كۈندۈز گىچە ئويغانمايمىز. بۇنداق
چاغدا بىز ھېچ نەرسىنى سەزمەيمىز. ئۇ چۈمۈلىلەر بىز ئۇيقۇغا كەتكەندە بۇ
قورغانغا كۆزەتچىلىك ۋە مۇھاپىزەتچىلىك قىلىدۇ. مەيلى ئوڭ، مەيلى سول
تەرىپىمىزدىن بولسۇن ھېچقانداق مەخلۇقنى بىزگە يېقىن يولاتمايدۇ.

ئىسكەندەر بۇ سۆزلەرنى ئاڭلىغاندىن كېيىن، چۈمۈلىلەرنىڭ
گۇناھىدىن ئۆتۈپ ئۇلارنى ئۆلتۈرۈشكە بارماس بولدى. لېكىن ئالتۇن، كۈ-
مۈشتىن پۈتكەن ئىككى تاغنى كۆرۈشكە بارماقچى بولدى. بۇ مۇددىئانى
ئۇققان دىۋە سۈپەت گۈرۈھ ئىسكەندەرگە دۇئا - تىلاۋەت قىلىپ مۇنداق
دېدى:

— ئەي پادىشاھ، بۇ خىيالىنى قويغىن، ئۇ يەرگە بېرىش مۇمكىن
ئەمەس. بۇ يەردىن ئۇ تاغقا بارغۇچىلىك ئون كۈنلۈك مۇساپە بار. بىز ئۇ
تاغنىڭ بار يېرىنى بىلىمىز. ئۇنى بېرىپ كۆرەلسەكمۇ، لېكىن ئۇنىڭدىن
ھېچقانداق نەتىجىگە ئېرىشەلمەي يېنىپ كېلىمىز. بىزنىڭ ئەجدادلىرىمىز ئۇ
يەردىن ھېچبىر مۇرادنى ھاسىل قىلالماي ھەسرەت بىلەن ئالەمدىن ئۆتكەندە-

كەن . چۈنكى ئۇ يولدا بارغان كىشىگە زىيان - زەخمەت بەتكۈزىدىغان ھېسابسىز خەتەرلەر بار . يەتتە كۈنلۈك يولدا مۇتلەق سۇ تېپىلمايدۇ . ھېچ قانداق گىياھنى ئۇچراتقىلى بولمايدۇ . ئەگەر ئۇچرىغان تەقدىردىمۇ ئۇ زەھەرلىك گىياھتۇر . ئۇ يەردە ئوتتەك قىزىق شامال چىقىپ تۇرىدۇ . ئۇ شا-مالنى « بادى سەمۇم » (ھالاكەتلىك قىزىق شامال) دەپ ئاتىشىدۇ . بۇنداق شامال تېگىپ كەتسە يۈز جان بولغان تەقدىردىمۇ بىرى ئامان قالمايدۇ . يەنە قالغان ئۈچ كۈنلۈك يول پايانسىز دەشت - باياۋاندۇر . ئۇ دەشتتىكى يىلان - چايانلارنىڭ ھەددى - ھېسابىنى تەڭرى تائالادىن ئۆزگە ھېچ كىشى بىل-مەيدۇ . ئۇلارنىڭ ھەممىسى ئاشۇ ئىككى تاغنىڭ ئالتۇن - كۈمۈشلىرىنى ساقلايدۇ . ھەرقانداق ئادەملەرنىڭ كۆزى ئۇ يىلانلارغا چۈشىدىغان بولسا ، شۇ ھامان جان بېرىدۇ . ھېچكىم بۇ ھالاكەتتىن قۇتۇلالمايدۇ . بۇنداق بالايىئا-پەتلەردىن سالامەت ئۆتۈش مۇمكىن ئەمەس .

ئۇلار سۆزلىرىنى مۇشۇ يەردە تۈگەتتى . ئىسكەندەر ئۇ تەرەپكە بېرىشتىن ۋاز كەچتى .

— بىزنىڭ ئۇ تەرەپكە بېرىشتىكى مەقسىتىمىز ئالتۇن - كۈمۈش ئە-مەس ، بەلكى تاماشا قىلىش ئىدى . ئەگەر ئۇنىڭ يولى بۇ قەدەر خەتەرلىك بولسا، ئۇ يەرگە بارمىغىنىمىز ياخشى ، — دېدى ئىسكەندەر بۇ تاماشىدىن يال-تىيىپ .

ئىسكەندەر شۇندىن كېيىن بۇ يەردىكى خەلقلەرگە ناھايىتى كۆپ ئىلتىپاتلارنى قىلىپ ، ئۇلارنى ئۆز قورغانلىرىغا ياندۇردى . ئەمما ، ھەيۋەت - ھەشەمەت ئۈچۈن ئۇلاردىن بىرنەچچە كىشىنى مۇلازىم قىلىپ ، ئاسراپ ئېلىپ قالدى . ئۇلارنى ئۆز ئىشىكىنى ساقلاشقا قويدى .

ئەلقىسسە ، ئىسكەندەر مەغرىب زېمىنىنى ئېلىپ ، ئاۋات قىلغاندىن كېيىن ، يەنە شىمال تەرەپكە قاراپ يۈرۈش قىلدى . بۇ يۈرۈشتىكى مەقسەت

تاغ - دەريا ۋە چۆل - باياۋانلارنى كېزىپ ، رۇم شەھىرىگە بېرىشتىن ئىبارەت ئىدى . تۈركىي چىنىنىڭ پەرىسى ، خوتەن كېيىكى مەيدانغا كىرگىنىدە شىر ، يولۋاسلارنى ئاجىز قىلغۇچى گۈزەل قىز مەھرۇمنىڭ ئىشقى - مۇھەببىتى ئىس-كەندەرنىڭ كۆڭلىدىن ئورۇن ئالدى . ئۇ پەرنىڭ چاچلىرى سىرتماق بولۇپ ئىسكەندەرنىڭ بويىغا چىكىلدى . ئىسكەندەر ئۇنى جان - جېنىدىن ياخشى كۆرۈپ قالدى . ئۇ يول بويى مەھرۇم بىلەن مەي ئىچىشىپ ، ئۆز دىيارى بولغان رۇمغا خۇشال - خۇرام ھالدا كېتىۋاتاتتى . ئىسكەندەر رۇس ۋە پەرەڭ دىيارلىرىدىن ئۆتتى . ئۇ ھېچ يەردە توختىمىدى . مەغرىب زېمىنىنىڭ غەربىي شىمالىغا توغرا كېلىدىغان بىر جايدىن ئۆتۈپ كېتىۋاتقىنىدا بىر جامائەت پاراكەندە بولغان ھالدا يېتىپ كەلدى . ئۇلار نالە - زار قىلغان ھالدا ئۆز بېشىغا كەلگەن زۇلۇم - كۈلپەتلەرنى ئىسكەندەرگە بايان قىلدى :

— ئەي پادىشاھ ، — دېدى ئۇلار زار - زار يىغلاشقان ھالدا ، — جا-ھاننى قولۇڭغا ئېلىپ ، قەدىر - قىممىتىڭ پەلەككە يېتىپتۇ . جاھان مەملىكىتىگە ، ئالەم خەلقىگە ئادىللىق بىلەن ھۆكۈمرانلىق قىلىپ ، ئۇلارنى ئاۋات ۋە باياشاد قىپسەن . بىراق مۇشۇ دىيارغا ئادالەتنىڭ يەتمىدى . بۇ يەردىكى خەلقلەرنى خۇشال قىلمىدىڭ . بىز بىچارىلەر بۇ يەردە قاچانغىچە ئازاب - كۈلپەت چىكىمىز !؟

ئىسكەندەرنىڭ ئۇلارغا ئىچى ئاغرىدى . رەھىم - شەپقەت بىلەن ئۇلارنىڭ ئەھۋالىنى سورىدى :

— بۇ مەملىكەت نېمە ئۈچۈن ۋەيران بولدى . بۇ يەرنىڭ خەلقى نې-مىشقا سەرسان - سەرگەردان بولۇپ يۈرىدۇ ؟

ئۇ بىچارىلەر جاۋاب بېرىپ ، مۇنداق ئەرز قىلىشتى :

— بۇ يۇرتنىڭ بىر تەرىپى قىرۋان ناھىيىسى بولۇپ ، بۇ جاي مەغرىب زېمىنىغا يېقىن . مەغرىب بىلەن بۇ يەرنىڭ ئارىلىقىدا بىر تاغ بار . ئۇ تاغنىڭ

ئارقا تەرىپى ئاپەتلىك ماكاندۇر . ئۇ ئاپەت دىيارىنىڭ يىراقراق تەرىپى قاراڭغۇ زۇلمەتلىك جايدۇر . ئۇ زۇلمەتلىك جاينىڭ بىر ئۇچى بۇ يەرگىچە سوزۇلغان . بۇ تاغ بىلەن زۇلمەت دىيارىنىڭ ئارىلىقىدا بىر دەشت بار . ھەر - قانداق يولباشچى ئۇ دەشتكە قاراپ يول يۈزۈپ باقمىغان . چۈنكى ئۇ دوزاخ دەشتىدۇر . يەجۇج - مەجۇجلەر تائىپىسى شۇ يەرگە ئورۇنلاشقان . ئۇلاردىن بىزگە بالايىنئاپەتلەر يېتىپ تۇرىدۇ . شۇڭا بىز ھەر تەرەپلەرگە قاچىمىز . تەڭرى ئۇلارنى ئۆزىنىڭ قەھرى - غەزەبىدىن ئايرىدە قىپتۇ . نۇرغۇنلىغان شەھەرلەر ئۇلارنىڭ زەپتى - زۇلمىدىن ۋەيران بولدى . ئۇلارنىڭ ئىشلىرىدىن ئەقىل ھەيران ، ئۇنى بايان قىلىشقا تىل ئاجىز . ئۇلار توللىقتا ھەددى - ھېسابسىزدۇر . سانغىلى ساناقمۇ يېتىشمەيدۇ . ئۇلارنىڭ چاچلىرى ئۆز بەدەنلىرىنى يېپىپ تۇرىدۇ . بەزىلىرىنىڭ بويى بىر غېرىچ ، يەنە بەزىلىرىنىڭ بولسا ئون غۇلاچ كېلىدۇ . چاچلىرى ئۇلارنىڭ بەدىنىگە كىيىم بوپتۇ . ھەربىرىنىڭ قۇلاقلىرى يەرگە تېگىپ تۇرىدۇ . ئۇلار ئۆزلىرىنىڭ نىجىسى جىسمىنى قۇلاقلىرى بىلەن يېپىپ يۈرىدۇ . ئۇلارنىڭ قول ۋە تىرناقلىرى دىۋىنىڭ قولى ۋە تىرنىقىغا ئوخشايدۇ . يىرگىنىشلىك يۈزلىرى بولسا سېرىق رەڭدە بولۇپ ، يۈزىنىڭ تۈكلىرى خۇنۇك قىزىل رەڭدە ، كۆزلىرى بولسا مايۇننىڭ كۆزىگە ئوخشايدۇ . ئۇلار بۇرۇنلىرىنىڭ ئىچىنى تىلى بىلەن يالاپ ، شۇنىڭدىن لەززەتلىنىدۇ ۋە خۇشال بولىدۇ . بەزىدە توڭگۇزدەك ئاغزىدىن ئىككى تال ئۇزۇن ئىلمەك چىشلىرىنى چىقىرىپ يەرلەرنى تىلغايدۇ . ئۇلار تىلغىغان يەردىن تاكى قىيامەتكىچە ھېچقانداق گىياھ ئۈنمەيدۇ . ئۇلارنىڭ ئاغزى ئېڭىكىنىڭ ئۇچىدا بولىدۇ . سۆزلىسە پۈتۈنلەي ھاقارەتلىك گەپلەرنى قىلىدۇ . مەيلى ئەر كىكى بولسۇن ياكى چىشى بولسۇن ھەممىسىنىڭ ئەمچەكلىرى يەرگىچە ساڭگىلاپ تۇرىدۇ . ئۇ يەردىكى تاغنىڭ ئىككى يۈزى شۇ قەدەر سىلىقكى ، ئۇنىڭغا ھېچقانداق گىياھ ئۈنمىگەن . تاغقا ھېچقانداق

جانلىق يامىشىپ چىقالمايدۇ . ئۇ ياندىن بۇ تەرەپكە ياكى بۇ ياندىن ئۇ تەرەپكە تاغ ئارقىلىق ھېچقانداق مەخلۇقات ئۆتەلمەيدۇ . بۇ تاغ كوھىقايقا تۇتاشقان بولۇپ ، بۇ قاپ تاغلىرىنىڭ بىر بۆلىكىدۇر . شۇ تاغنىڭ بۇ تەرىپىدىن بىر قىيالىق جىلغا پەيدا بولۇپ قالغان . بۇ جىلغا يەجۇج - مەجۇجلەرگە ئىمكان تۇغدۇرۇپ بېرىپتۇ . ئۇلار يىلدا ئىككى قېتىم ئاشۇ جىلغىدىن چىقىپ ، خۇددى چۈمۈللىلەر توپىدەك يامراپ ، بىزنىڭ شەھەر ، يېزا ، تاغۇ دەشتلىرىمىزنى خاراب قىلىدۇ . ھەددى - ھېسابسىز زۇلۇم ۋە پاراكەندىچىلىكلەرنى سالىدۇ . بىز ئۇلارنىڭ كېلىدىغان ۋاقتىنى بىلىمىز ، ئۇلار كېلىدىغان چاغدا ، يۇرتىنى تاشلاپ قاچىمىز ، يىراق تاغ - دەشتلەردە سەرگەردان بولۇپ يۈرىمىز . ئۇلار ئالدىغا ئۇچرىغانى يەپ ۋەيران قىلىدۇ ، مەيلى ئادەم ، مەيلى مال - چارۋا ، ئوت - خەسلەر بولسۇن ، ھەممىسى ئۇلارنىڭ تويىماس نەپسىدىن قېچىپ قۇتۇلالمايدۇ .

ئىسكەندەر ئۇلاردىن :

— ئۇ تائىپىلەر سىلەر تەرەپكە قاچان كېلىدۇ ، ئۇلارنىڭ كېلىدىغان ۋاقتىنى قانداق بىلىسىلەر ، قانداق قىلىپ ئۇلار كېلىشتىن بۇرۇن قېچىپ كېتەلەيسىلەر ؟ — دەپ سورىدى .

ئۇ بىچارىلەر جاۋاب بېرىپ :

— ئۇ مەخلۇقلار تاغنىڭ ئۇ تەرىپىدىن بۇ ياققا قاراپ ھۇجۇم باشلىغاندا ئۇلارنىڭ چاڭ - توزانلىرى پۈتكۈل ئاسماننى قاپلايدۇ . بىز بۇنىڭغا قاراپ ئۇلارنىڭ كېلىۋاتقانلىقىنى بىلىمىز - دە ، ھەر تەرەپكە قېچىپ كېتىمىز ، — دېدى .

— ئۇ ئىش يەنە قاچان يۈز بېرەر ؟ — دەپ سورىدى ئىسكەندەر .

— يەنە بىر نەچچە كۈن ئۆتسلا ئۇلار يېتىپ كېلىدۇ .

ئىسكەندەر بۇ جاۋابنى ئاڭلىغاندىن كېيىن ، بۇ ئىشقا تەدبىر قوللىد

نىپ ، ئامال قىلىشقا قىزىقىپ قالدى . ئۆزى لەشكەرلىرى بىلەن ئارامگاھ قىلىش ئۈچۈن ، ئۇ يەردىن مۇستەھكەم بىر ئورۇننى تاللاپ قويدى . ئۇ بىچارە كىشىلەر بۇ ئىشنى كۆرۈپ ، ئىسكەندەرگە مۇنداق ئىلتىجا قىلدى :

— ئەي پادىشاھى ئالەم ، بۇ يەرگە ئورۇنلاشماڭ . ئۇ تائىپىلەرنى جاھان ئەھلىگە ئوخشاتماڭ . ئەگەر ئۇ خەۋپتىن بىرى يېتىپ كەلسە ئۇنىڭغا يۈزلىگەن ، ھەتتا مىڭلىغان لەشكەرمۇ دال بولالمايدۇ . ھالبۇكى ، ئۇلاردىن يۈز تۈمەننىڭ ھەتتا ئۇنىڭدىنمۇ ئارتۇق گۇرۇھ كېلىپ ، بۇ مەملىكەتكە تولۇپ كېتىدۇ . ئۇلار ئەل قېنىنى ئىچىشكە تەشنا بولۇپ پۈتكۈل ۋۇجۇدىنى غەزەپ قاپلايدۇ . گەرچە بىز بۇ دۇنيادا ھالاۋەت كۆرۈپ باقمىغان بولساقمۇ ، لېكىن باشقىلارنىڭ زىيان – زەخمەتكە ئۇچرىشىنى كۆرۈشىنى خالىمايمىز .

— بىز ئۈچۈن قايغۇرماڭلار ، — دېدى ئىسكەندەر ئۇلارغا ، — لېكىن سىلەر بۇ يەردە تۇرماي ، نەرسە – كېرەكلىرىڭلارنى دەرھال توشۇپ ، ھېچ نەرسە قويماي ئېلىپ كېتىڭلار . مەن بۈيۈك تەڭرىگە تەۋەككۈل قىلىپ ، ئۇ تائىپىلەرگە چارە كۆرىمەن .

ئۇلار ھەممىسى بۇ يۇرتنى تاشلاپ كۆچۈپ كېتىشتى . ئىسكەندەر قوشۇنلىرى بىلەن كۆچمەي قېپقالدى . ئىسكەندەرنىڭ پەرمانىغا بىنائەن ئۇنىڭ قوشۇنلىرى ئۆزلىرى تۇرۇشلۇق ئورۇننىڭ ئەتراپىغا ناھايىتى چوڭقۇر ، تىك ۋە ئاغزى ئوچۇق خەندەكلەرنى قازدى . ئىسكەندەر پەرەڭ ، رۇم ، رۇس ، سام ۋە باشقا جايلارغا ئادەم ئەۋەتىپ ، ئۇ يەرلەردىكى بارلىق ماھىر ئۇستىلار ، يەنى تاشچىلار ، ياغاچچىلار ، مىسكەرلەر ، تۆمۈرچىلەر ، بىناكارلار ۋە باشقا تۈرلۈك – تۈمەن ھۈنەرۋەنلەرنى ئەسۋاب – سەرەمجانلىرى بىلەن قوشۇپ ئېلىپ كېلىشكە بۇيرۇدى . پەرمان بويىچە پۈتكۈل ھۈنەرۋەنلەر ۋە ماھىر ئۇستىلار يېتىپ كەلدى . ئۇلارنىڭ ئەسۋاب – سايمانلىرىنىمۇ يۈزىڭ تۆڭگە يۈكلەپ ئېلىپ كەلدى . ھەممە نەرسە ئىسكەندەرنىڭ كۆڭلى خالىغىنىدەك

تەييار بولدى . ئىسكەندەر ئۆزى ئاتلىنىپ ، ئۇ تاغنىڭ ئېتىكىنى ئايلىنىپ چىقتى . ئاندىن ئىككى مىڭ تاشچى ئۈستىنى تاغ ئېتىكىدىن تاش تاختايلىرىنى كېسىپ تەييارلاشقا ئورۇنلاشتۇردى . ئۇلار تاغ باغرىدا تاشلارنى يونۇپ تاراشلاپ ، تاش تاختاي ياساشقا كىرىشىپ كەتتى . ئۇنىڭدىن باشقا يەنە سېپىل سوقۇشنىڭ پۈتكۈل ئەسلىھە ۋە قورال – سايمانلىرى تەييار قىلىندى . بۇلارنى قىياس قىلىشقا ئەقىل ئاجىزلىق قىلاتتى .

ھەممە تەييارلىقلار پۈتۈپ بولغاندا ، بىر قارا چاڭ – توزان پەيدا بولۇپ ، پۈتكۈل دالنى قاپلىدى . جاھان قاپقاراڭغۇ بولدى . بۇ يەجۈج – مەجۈجىلەر كەلگەنلىكىنىڭ بېشارىتى ئىدى . ئىسكەندەر پۈتكۈل خالاينى ئەتراپىغا خەندەك قېزىلغان بىخەتەر جايعا سولاپ قويدى . لېكىن قوشۇن ئىچىدىكى جەڭگە ماھىر پالۋانلاردىن بەش مىڭ كىشىنى ئۇ تائىپىلەرگە ئارقىسىدىن ھۇجۇم قىلىش ئۈچۈن تاغ باغرىدا يوشۇرۇپ قويدى . خەندەك ئېغىزىنى ساقلاش ئۈچۈن ئون نەپەر دىۋە سۈپەت مەغرەبلىكىنى ئورۇنلاشتۇردى .

دەل شۇ چاغدا يەجۈج – مەجۈجىلەر گۇرۇھ – گۇرۇھ ، توپ – توپ بولۇپ تاغ ئارقىسىدىن چىقتى . ئۇلار پۈتكۈل تاغۇ دەشتىنى قاپلاپ كەتتى . شۇ چاغدا يوشۇرۇپ قويۇلغان پالۋانلار ئۇلارغا ھۇجۇم قىلدى . ئۇلارنىڭ دەھشەتلىك ھۇجۇمىدىن زېمىن تىترەپ كەتتى . پالۋانلار بۇ تائىپىلەرگە شۇنداق ئۇرۇلدىكى ، ھەددى – ھېسابسىز تائىپىنى تىخ ئاستىدا ھالاك قىلدى . يەجۈج – مەجۈجىلەر بۇ پالۋانلارنىڭ غالىب كەلگەنلىكىنى كۆرۈپ ، ھەممىسى ئۇلارغا قاراپ يۇپۇرۇلدى . گويا دەرياغا شاۋقۇن چۈشكەندەك بولدى . ئۇ مەخلۇقلار پۈتكۈل تاغ ۋە تۈزلەڭلىكنى قاپلاپ كەتتى . شۇنداق دەھشەتلىك جەڭ بولدىكى ، ئۇلاردىنمۇ نۇرغۇنى ھالاك بولدى . پالۋانلاردىنمۇ بىر مۇنچىسى نابۇت بولدى . لېكىن ئۇ تائىپىلەر باغانسېرى قەھرى – غەزەپكە كې-

لىپ ، قىلچەك ئىتتىكلەپ كەتتى . پالۋانلارنى ئاتلىرىدىن يىقتىپلا ئۇلارنى ئېتى بىلەن قوشۇپ ئولاش - چولاش يەۋىتەتتى . ئۇ تائىپىلەر ئايرىپ ئولتۇر- ماستىن يىقىلغانلا جانلىقى يەتتى . ئۆز تائىپىسىدىكىلەر يىقىلسۇمۇ ئوخشاشلا تالىشىپ يەپ تۈگىتەتتى . كەچ بولدى . پالۋانلار ئاخىر ئۇلاردىن قېچىپ ، خەندەك بىلەن قورشالغان جاي ئىچىگە كىرىۋالدى . يە جۈج - مە جۈجەلەر پالۋانلارنى قوغلاپ خەندەك ئېغىزغا كەلگەندە ، دىۋە سۈپەت پالۋانلار ئۇلار- نىڭ ئالدىنى توستى . بۇ دىۋە كەبى پالۋانلار ھىيلە - مىكر ئىشلىتىپ ، ئۇ تائىپىلەرنى جەڭ قىلىشتىن ۋاز كەچتۈردى . يە جۈج - مە جۈجەلەر تاغ ۋە سەھرالارغا يېيىلدى . ئۇلار خەندەك ئەتراپىنى ئايلىنىپ تاڭ ئاتقۇچە غوۋغا سالىدى . ئۇلار ئېغىزلىرىدىن غالىجر ئىتتەك شالىسىنى ئېقىتاتتى . ئۇلارنىڭ سانى يەنىلا ئىتنىڭ تۈكىدىنمۇ كۆپ ئىدى .

پالۋانلار ئىسكەندەرنىڭ ئالدىغا يېتىپ كېلىپ ، ئەھۋالنى مەلۇم قىلدى . ئىسكەندەر بۇ جەڭدە غايىب بولغان پالۋانلارغا مۇسبەت تۇتتى . ئۇ ئۆزى قىلغان بۇ ئىشنىڭ ئىنتايىن مۇشكۈل ئىكەنلىكىنى بىلدى . لېكىن پۇشايمان قىلغان بىلەن ئىش ئورنىغا كەلمەيتتى . ئىسكەندەر بۇ دىشۋارچىلىق ئىچىدە ئىنتايىن پەرىشان بولدى . ئەمما ئۇ تائىپىلەرگە تەدبىر قوللىنىشقا ھېچقانداق ئامال تاپالمىدى .

— بىر نەچچە كۈن بۇ يەردە سەۋر - تاقەت قىلىپ تۇرايلى ، — دېدى ئىسكەندەر زۆرۈرىيەت يۈزىسىدىن پەرمان چۈشۈرۈپ ، — قىلىدىغان ئىشنى ئالدىرىماي ئويلىشايلى . بۇ شۇم لەنىتى يە جۈج - مە جۈجەلەر بەلكىم بۇ يەردىن يېڭۈدەك بىر نەرسە تاپالماي ، كەلگەن يولى بىلەن ئۆز ماكانلىرىغا قايتىشى مۇمكىن . شۇندىن كېيىن بۇ ئىشنىڭ بىر ئىلاجىنى قىلايلى .

ئەھۋال ئىسكەندەرنىڭ ئېيتقىنىدەك بولدى . يە جۈج - مە جۈجەلەر يې- مەك - ئىچمەكتىن قىسىلىپ ، ھەممىسى كەلگەن يولى بىلەن ئارقىغا ياندى .

ئۇلار جىلغىغا يېتىشىمىغان ھالدا قىستىلىشىپ يۈرۈپ ، تاغ ئارقىسىغا كىرىپ كەتتى . ئاۋارىچىلىك ئەمدى ئۇ تائىپىلەرگە يۈزلەندى . زامانە ئىسكەندەر پۇقرالىرىغا زۇلۇم سېلىشنى ئۇنتۇدى .

ئىسكەندەر بارلىق دانىشمەنلەرنى ئۆزىگە ھەمراھ قىلىپ ئاتلاندى . ئۇستىلار بىلەن كېڭەش - مەسلىھەت قىلغۇچ ، ئۇ تاغ جىلغىسى تەرەپكە ماڭدى . ئۇلار بۇ يەرگە يېتىپ كەلگەندىن كېيىن ، بۇ جىلغىنىڭ ئىككى تە- رىپىدە ھەيۋەت قەد كېرىپ تۇرغان ئىككى تاغنى كۆردى . بۇ تاغ خۇددى خالايقنىڭ ئېيتقىنىدەك تىك ۋە خەتەرلىك ئىدى . ئۇلار تاغ ئارىلاپ مېڭىپ ، بۇ جىلغىنىڭ ئەڭ تار يېرىنى تاپتى . تاناپ سېلىپ ئۆلچەپ كۆرگەندى ، ئون مىڭ گەز ① چىقتى . مۇنەججىمىلەر ياخشى سائەتنى تېپىپ چىقتى . ئىسكەندەر دەرھال پەرمان چۈشۈرۈپ سېپىلغا كېرەكلىك ماتېرىيال ۋە ئەسۋاب - سايمانلارنى بۇ يەرگە تۆكتۈردى . ئىسكەندەر ئىش باشلاشنىڭ ياخشى سائىتىدە سېپىل ئورنىغا رەڭ تۆكۈپ ، بەلگە سېلىپ ، سېپىلنىڭ ئۇ- لىنى تۇنجى بولۇپ ئۆز قولى بىلەن قويۇپ بەردى . مىڭ ئورۇندا دۇكان راسلىنىپ ، كوررەكلەرنى بېسىپ ، سېمەر - ھېكمەتلەر بىلەن ئىش ئېلىپ بارماقتا . ئۇستىلار گەج ئورنىدا ھەپتىچۈش ② لارنى ئېرىتمە قىلىپ ، سېپىل قىلماقچى بولغان يەرگە تۆكۈپ ، ئۇنىڭ ئۈستىگە تاش تاختايلىرىنى باسماقتا ئىدى . مانىيىدەك ئۇستا بىناكار ئۇستازلار تاشلارنى قىرى - قىرىغا كەلتۈرۈپ ھەپتىچۈش ئۈستىگە تىزاتتى . بۇ سېپىلنىڭ ئۇزۇنلۇقى ئون مىڭ گەز ، كەڭ- لىكى بەش يۈز گەز ئىدى . سېپىل ئۈستىدە تۆمۈردىن لاي ئېتىدىغان مىڭلىغان تۆمۈرچىلەر ۋە باشقا ئۇستىلار تىنىمسىز ئىشلىمەكتە ئىدى . ئۇلار

① گەز — ئۇزۇنلۇق ئۆلچەم بىرلىكى . ھەر بىر گەز تەخمىنەن بىر مېتىرغا تەڭ .

② ھەپتىچۈش — يەتتە خىل مېتالنىڭ ئارىلاشمىسىدىن ۋۇجۇدقا كەلگەن مېتال (قېتىشما) ، ئەپچۈش .

تاش تاختا ۋە ھەپتەچۇشتىن بۇ سېپىلنى شۇ قەدەر يۇختا ياسىدىكى ، بىر قىل پاتقۇدە كمۇ يوجۇق قالدۇرمىدى . ئۇنىڭدىن باشقا ئىشلەمچىلەرنىڭ ۋە ياردەمچىلەرنىڭ ھەددى - ھېسابى يوق ئىدى . ئۇلارنى قىياس قىلىپ بولغىلىمۇ بولمايتتى .

نەچچە مىڭ سەنئەتكار ئۇستازنىڭ زور تىرىشچانلىقى ، جاھان خەلقىنىڭ ئالتە ئايغىچە كېچە - كۈندۈز تىنىم تاپماي ئىشلىشى نەتىجىسىدە بۇ « سەددى ئىسكەندەرىي » (ئىسكەندەر سېپىلى) ياسىلىپ پۈتتى . تارىخچىلار مۇنداق دېيىشىدۇ : ئۇ سېپىل ئۈچ يۈز قېرى ئېگىزلىكتە قىلىپ ياسالدى . بۇ تەرەپتىن سېپىل ئۈستىگە چىقىش ئۈچۈن ، سېپىلنىڭ ئىككى ئۇچىغا ئىككى چوڭ پەلەمپەي ياسالدى . ئۇ پەلەمپەيلەر خۇددى تاغدەك ھەيۋەتلىك كۆرۈنەتتى . سېپىلنىڭ كۈنگۈرلىرىنى مىس ، قەلەي ، قوغۇ - شۇن ، چويۇنلارنى ئېرىتىپ قۇيۇپ ، پۇختلاپ ياسىدى . قاراۋۇللارنىڭ تۇرۇشى ئۈچۈن سېپىل ئۈستىدە ئىككى ئۆي ياسىدى . ئۇ ئۆيىنىمۇ پۈتۈنلەي تاش تاختايلار بىلەن تۆمۈر لايىلاردىن پۈتكۈزدى . يەنجۈ - مەجۈلەر ئۈستىگە تاش ياغدۇرۇش ئۈچۈن سېپىل ئۈستىگە شۇ قەدەر كۆپ ئۇيۇل تاشلارنى توشۇدىكى ، ئۇنى بايان قىلىشقا ئەقىل ئاجىز ، تىل ناقىس ئىدى . ئىسكەندەر سېپىل ئۈستىگە قاراۋۇللۇق قىلىش ئۈچۈن نەچچە يۈزلىگەن پالۋانلارنى تەيىنلىدى .

ۋاقتىكى ، ھەممە ئىش تەييار بولدى . ئىسكەندەر سەجدە قىلىپ ، تەڭرىگە شۈكرانە بەجا كەلتۈردى . دەل شۇ چاغدا يەنجۈ - مەجۈلەر تاغۇ دەشتلەرنى لەرزىگە سېلىپ ، ئۆز ۋاقتىدا يېتىپ كەلدى . ئۇلار كۆز ئالدىغا بۇ ھەيۋەتلىك سېپىلنىڭ پەيدا بولغانلىقىنى كۆرۈپ ، چىشلىرى بىلەن غاجلاپ ، تىرىنچىلىرى بىلەن تاتىلاپ باقتى . قانچە قېرىشقان بولسىمۇ ھېچبىر پايدىسى بولمىدى . ئۇلار ھېرىپ ھالىدىن كەتتى . پەرمانغا بىنائەن ئىسكەندەر

لەشكەرلىرى ئۇلارنىڭ بېشىغا تاش ياغدۇردى . ئۇلارنىڭ باشلىرى ئۈزۈلۈپ ، خۇددى تاشتەك يەرگە تۆكۈلدى . پەرياد - پىغانلىرى پەلەككە يەتتى . لېكىن بۇ بالا - قازادىن قۇتۇلالمىدى . تىرىك قالغان تائىپىلەر ئاخىر جانلىرىنى ئېلىپ قېچىشتى . ئۇلار خۇدانىڭ بەندىلىرىگە سالغان زۇلۇملىرىنىڭ جازاسىنى كۆردى . كىشىگە زۇلۇم قىلغانلارنىڭ بېشىغا پەلەكتىن ئەنە شۇنداق تاش ياغسا ، بۇنىڭدىن ئەجەبلەنگۈلۈك ئەمەس . يەنجۈ - مەجۈلەر شۇنداق قىلىپ بىر نەچچە نۆۋەت كەلگەن بولسىمۇ ، ئەدىبىنى يەپ ، ئاخىر بۇ تەرەپكە قاراشنى خىيالغا كەلتۈرمەيدىغان بولۇشتى .

ئىسكەندەر يەنجۈ - مەجۈلەرگە تاقابىل تۇرۇش ئۈچۈن بۇ سېپىلنى سېلىپ پۈتكۈزدى . ئەمدى ئۇنىڭ كۆڭلى خاتىرجەم بولۇپ ، سىپاھلىرى بىلەن ئۆز ۋەتىنىنى ياد ئېتىپ يولغا چىقتى . نەچچە كۈنلەپ چۆل - باياۋانلار ۋە تاغۇ دەشتلەردە سەپەر قىلغاندىن كېيىن ، ئاخىر رۇم شەھىرىگە يېتىپ كېلىپ ، ئۆز تەختىدە ئورۇنلاشتى . ساقىنامە :

كەتۈر ، ساقى ، ئول جامى تەقۋى شىكەن ،
كى كۆڭلۈمگە تۇشمىش ھەۋايى ۋەتەن .
تىلەرمەن كېزىپ رۇبىئى ئەتلاننى ،
دېسەم رەنجى غۇربەتدەغى ھالنى .
مۇغەننىي ، چۇ تاپتىم مەقامىدا كام ،
تۈزەت كام ئىلەسەن داغى بىر مەقام .
قىلىپ فەھم ئول ئاھەڭگىنىڭ رەڭگىنى ،
يانا تەرك ئېتەي سەيىر ئاھەڭگىنى .
نەۋائى ، ۋەتەن بولدى مەنزىل ماڭا ،
بۇ مەنزىلدىن ئەمما نې ھاسىل ماڭا .
كى ھەر كىمكى بار ئېردى يارۇ قەرىن ،
بولۇپدۇر ئەدەم سارى غۇربەتگۈزىن .

پادشاھنىڭ ئالتۇن - كۈمۈش بىلەن زىننەتلەنگەن قەسىرىگە ئەسىر بولۇشتىن قۇتۇلۇپ ، ئۆزىنىڭ بۇزۇق ئۇۋىسىدىن ئورۇن ئالغان ۋە بايقۇشتىك ۋەيرانە ئىچىدىن راھەت - پاراھەت خەزىنىسىگە ئېرىشكەن بىر كەپتەرنىڭ ھېكايىتى

مەن مۇنداق بىر ھېكايەنى ئاڭلىدىم :

بىر خەۋەرچى كەپتەر بار ئىكەن . ئۇ بىر ئاشىقنىڭ خېتىنى مەشۇقىغا يەتكۈزۈمەن دەپ ، ھاۋاغا كۆتۈرۈلۈپ ، غۇلاچلاپ ئۇچۇپ كېتىۋاتقانىكەن . توساتتىنلا بىر پادشاھ ئۇنىڭغا قىلتاق قۇرۇپ تۇتۇۋاپتۇ . ئۇنىڭ قاناتلىرىنى مەجرۇھ قىلىپ ، ئۆيىگە سولۇۋاپتۇ . پەلەكنىڭ رەھىمسىزلىكى تۈپەيلىدىن ئۇ كەپتەر بىرنەچچە يىل سولاققا يېتىپتۇ . گەرچە ئۇنىڭ سولانغان جايى جەننەتتەك گۈزەل بولسىمۇ ، لېكىن ئۇ كەپتەرنىڭ نەزەردە زىنداندىنمۇ بەتتەررەك ئىكەن .

بىر كۈنى ئۇ كەپتەر پادشاھنىڭ قەسىرىدىن قۇتۇلۇپ قېچىپ كېتىپتۇ . ئۇ خۇشال - خۇرام ھالدا ھاۋادا پەرۋاز قىلىپتۇ . ئۆزىنىڭ دىيارىنى ئىزدەپ ، تەرەپ - تەرەپلەرگە نەزەر سېلىپ ، كۆپ تىرىشچانلىقلارنى كۆر - سىتىپتۇ . نەچچە كۈنلۈك يولنى بىردەمدىلا بېسىپ ، ئۆز دىيارغا يېتىپ كەپتۇ . لېكىن دەۋران زۇلمى تۈپەيلىدىن ئۇنىڭ يۇرتى ئۆزگىرىپ ۋەيران بولغانىكەن . كەپتەر بۇ يەرگە مىڭبىر جاپا - مۇشەققەتتە يېتىپ كەلگەن بولسىمۇ ، لېكىن ئۆز ئۆيىنى تاپالمىپتۇ . لېكىن كەپتەر ئۇچۇشتىن قانات ياپ - ماستىن ، ئۆز ئۆيىنىڭ خارابىسىنى ئىزدەپتۇ .

نۇرغۇنلىغان كىشىلەر تام ئۈستىگە دانلارنى چېچىپ ، ئۇ كەپتەرنى تۇتۇۋېلىش ئۈچۈن ، تالايلىغان قاپقان - توزاقلارنى قۇرۇپتۇ . ناھايىتى كۆپ تىرىشىپ بېقىپتۇ . لېكىن كەپتەر ئۇلارنىڭ بىرىگىمۇ ئىلتىپات قىلمىپتۇ . توختماستىن قانات قېقىپ نەچچە نۆۋەت دەۋر قىلىپ ئايلىنىپ ، ئۆز ئۇۋىسىدە

نىڭ تېمىنى ئىزدەپتۇ . ئۇ ئېھتىيات بىلەن ئىزدەپ ، ئاخىر بۇزۇلغان ئۇۋىسىنىڭ تېمىنى تېپىپتۇ - دە ، ئۇ يەرگە قونۇپ چەكسىز خۇشاللىققا چۆمۈپتۇ . ئۇ كەپتەرگە تونۇشلۇق بۇ ۋەيرانە ئۇۋا شاھنىڭ ناتونۇش ئالتۇن قەسىرىدىن مىڭ مەرتە ئەلادۇر . ھەقىقەت كۆزى بىلەن نەزەر سالىدىغان بولسا ، قۇشلار ئۇچۇن ياقۇت - مەرۋايىتلار بىلەن بېزەلگەن قەپەستىن تىكەن - چاتقاللار بىلەن ئورالغان ئۆز ئۇۋىسى ياخشىدۇر .

ھېكمەت . ئىسكەندەرنىڭ ئەرەستودىن : « كىشىلەر تەبىئىيەتنىڭ ئۆز ۋەتىنىدە مۇرادىغا يېتىشى ۋە ئۆزى كۆنۈپ قالغان تونۇشلۇق ئورۇندا ئارام تېپىشنىڭ سەۋەبى نېمە ؟ » دېگەن مەزمۇندا سوئال سورىغانلىقى ، ئەرەستونىڭ جاۋاب بەرگەنلىكى

ئىسكەندەر ئەرەستودىن مۇنداق دەپ سورىدى :

— قەيەردە راھەت - پاراھەتلىك گۈزەل قەسىر - ئايۋانلار بولسا كىشىنىڭ تەبىئىتى ئۇنىڭغا مايىل بولۇشى كېرەك ئىدى . بىراق تەبىئەتكە كۆز ئېچىپ كۆزىتىپ باقسام ، ئادەملەرنىڭ بۇنىڭغا خۇشى يوقكەن . ئۇلار ئۆزلىرىنىڭ زىندانىدە ۋەيرانە كۈلىشى بولغان تەقدىردىمۇ ئۇنى شاھ قەسىرىدىن ، ھەتتا جەننەت بېغىدىنمۇ ئەلا بىلىدىكەن . بۇنىڭ سەۋەبى ۋە ھېكمىتىنى بايان قىلىپ باقساڭ .

ئەرەستو بۇ سوئالغا مۇنداق جاۋاب بەردى :

— دانالار بۇ ھەقتە خىلمۇ خىل مۇلاھىزىلەرنى قىلىدۇ . لېكىن ئەڭ ئۆتكۈر ۋە نازۇك پىكىرلىك ھۆكۈمالار بۇ ھەقتە مۇنداق ئورتاق تونۇشقا كەلگەن : ئادەملەرنىڭ تەبىئىتى بىر نەرسىگە ئەدەتلىنىپ قالسا ، ئۇنىڭغا داۋاملىق ئېرىشىشى ئىستەيدۇ . ئۇنىڭغا ئېرىشكەن ھامان خۇشال بولىدۇ . گادايلار ئۆزى ئادەتلىنىپ قالغان ۋەيرانە بۇلۇڭ - پۇشقاقلارنى ئارزۇ قىلىدۇ . شاھلار بولسا قەسىر - ئايۋانلارغا مايىل كېلىدۇ . بۇ ھەقتە ھېچقانداق تەكەللۇپ قىلىشنىڭ ئورنى يوق . ھەرقانداق كىشىنىڭ تەبىئىتى بىر نەرسىنى ئادەت قىلغان بولسا ، ئۇ ئادەت كۆپەيگەنسېرى ۋە كونارغانسېرى ئۇ كىشىنىڭ

تەبىئىيەتكە ئايلىنىپ قالدۇ . ھەرقانداق كىشىنىڭ كۆڭلى ، مەجەزى ۋە تەبىئىيەتتىكى دەل ئۆز تەبىئىيەتكە تارتىدۇ . بۇنداق بولۇشى ئۇ كىشىنىڭ ئىختىيارى ئەمەس ، بەلكى تەبىئىيەتنىڭ قىسمىدۇر . شۇڭا بىر ئورۇنغا ئادەتلىنىپ قالغان كىشى ئۇ يەردىن ئايرىلالمايدۇ . ئۇ يەرگە قانچە كۆنۈپ قالغان بولسا ، شۇنچە ئېچىكىپ كېتىدۇ . چۈنكى كىشىنىڭ تەبىئىيەتى شۇنداق . ئۇنىڭغا ئۆز تەبىئىيەتنىڭ مايىللىقىدىن ئۆزگە چارە يوق .

بۇ جاۋابنى ئاڭلىغان ئىسكەندەر ئەرەستودىن مەمنۇن بولدى .

ئىسكەندەرنىڭ قۇياشتەك جاھانگىرلىك قىلغاندىن كېيىن ، دەريالارنى بويسۇندۇرۇش ئۈچۈن ، ئارزۇ كېمىسىگە چىقىپ ، ھەۋەس يەللىكىنى تارتقانلىقى ، ئۇنىڭ ھۆكۈمالار بىلەن بىرلىكتە رۇم دەرياسىنىڭ ساھىلىدا ئالەم مەملىكىتىنىڭ ماھىر ياغاچچىلىرىنى يىغىپ ، ئۇلارغا كېمە ياساش ھەققىدە پەرمان قىلغانلىقى ، ھىلال ئايدەك ئەگم كېمىلەردىن ئۈچ مىڭ دانىسى ياسىلىپ تەييار بولغاندىن كېيىن ، ئۇ كېمىلەرنى پالاقلار بىلەن خۇددى قاتتىق يايىدىن چىققان ئوققەك تېز يۈرگۈزگەنلىكى ، ئىسكەندەرنىڭ ئۇ كېمىلەردە ئولتۇرۇپ سۇ سەھىپىلىرىدىكى دولقۇن خەتلىرىدىن دېڭىزلار زەپەرنامىسىنى ئوقۇغانلىقى

بۇ دېڭىز ئىچىدىكى گۆھەر چاچقۇچى غەۋۋاس سۆز ئۈنچىلىرىنى مۇنداق ئاشكارىلىدى :

ۋاقتىكى ، ئىسكەندەر پۈتكۈل ئالەمنى بويسۇندۇرغاندىن كېيىن ، يەنە ئۆز مەملىكىتىگە كېلىپ ئورۇنلاشتى . نەچچە كۈنگىچە ئۆز ۋەتىنىدە شادىمان بولۇپ ، ئىمكانىيەتنىڭ بارىچە شاد - خۇراملىق بەزمىلىرىنى قىزىتتى . ئۇ ئۆزىنىڭ قۇياشتەك چېھرىسى بىلەن ئۆز يۇرتىنى شەرەپ بۇرچىدەك نۇرلاندۇردى . پۈتكۈل ئالەم ئەھلى شاد - خۇراملىققا ئېرىشىپ ، راھەت پەي زىنى سۇردى . بولۇپمۇ رۇم خەلقى بۆلەكچە شادىمانلىق كەيپىياتىغا چۆمدى . ئۇلار بىر - بىرلىرى بىلەن پەخىرلىنىپ ، ئۆزئارا بىر - بىرىگە ئاپىرىن ئېيى

تشتى .

ئىسكەندەر بىر مەزگىل كۆڭۈلگە ئارام بەرگۈچى گۈزىلى بىلەن بەزمە تۈزۈپ ، مەي ئىچىپ ئارام ئالدى . بىر كۈنى ئۇ كۆڭۈل ئېچىپ ئولتۇرۇۋاتقىدا ئىدا ئېسىگە مۇنداق خىيال كېلىپ قالدى : « قانداق ئىكەنلىكىمۇ مۇۋەپپەقىيەت ئاتا قىلىشى بىلەن جاھانگىرلىك ھەۋەسنى كۆڭلۈمگە يۈكۈپ ، يۈرۈش قىلىش ئارقىلىق جاھاننى قولۇمغا ئالدىم . جاھاننىڭ ئاشكارا ۋە يوشۇرۇن ئاجايىپ - غارايىباتلىرىنى ، ئاجايىپ جانىۋارلار ، غارايىپ ئۆسۈملۈكلەر ، قىسما - قىسما ئېسىل كان ۋە مەدەنىلەر ۋە ھەرخىل - ھەر قىسما نەرسىلەرنىڭ ھەممىسىنى كۆردۈم . تەبىئىيەتنىڭ ئىنايىتى بىلەن يەر يۈزىدە مەۋجۇت نەرسىلەرنىڭ ھەممىسىنى نەزەرىمدىن ئۆتكۈزۈپ ، تاماشا قىلدىم . لېكىن دەريا يادا سەيلە قىلمىغانلىقىم ئۈچۈن ئۇ يەردىكى ئاجايىباتلارنى تاماشا قىلالىدىم . ئېتىشلارغا قارىغاندا ، دەريا كانلىرىدا ، ئاراللاردا ناھايىتى ئاجايىپ نەرسىلەر بار ئىكەن . دېڭىز تېڭىدىمۇ ھەددى - ھېسابسىز مەخلۇقاتلار بار ئىكەن . ئۇلارنىڭ ھەقىقىي ئەھۋالىنى ئەقىل قىياس قىلىپ بولالمايدۇ . تەڭرى جاھاننى ماڭا تەۋە قىلدى . ئۇنىڭغا ھۆكۈمرانلىق قىلىشنى ماڭا مۇيەسسەر قىلدى . پۈتكۈل جاھاننى ماڭا مەملىكەت قىلىپ ، مېنى ئۇنىڭغا پادىشاھ قىلدى . ماڭا ھەممە ئىشتا ئىقتىدار بەردى . شۇنداق تۇرۇپ مەن ئۆز مەملىكىتىمدە نېمىلەرنىڭ بارلىقىنى ، قانداق ئاجايىباتلارنىڭ مەۋجۇت ئىكەنلىكىنىمۇ ئۇقۇمىم ، مېنىڭ غەپلەت دەرياسىغا غەرق بولغان باشقا كىشىلەردىن نېمە پەرقم بولسۇن ؟ شۇڭا مەن بۇ يەر يۈزىدىكى قۇرۇقلۇق ۋە دەريالارنىڭ ئەھۋالىدىن خەۋەردار بولۇشۇم كېرەك . ئەگەر بەخت - دۆلەت ماڭا يار بەرسە ، سەپەرگە چىقىپ ، ئۆز كۆزۈم بىلەن كۆرۈپ ھەممىدىن خەۋەردار بولىمەن . خىزىر ئەلەيھىسسالامنىڭ ياردىمى بىلەن قۇرۇقلۇقنى ساياھەت قىلدىم . ئەمدى ئىلىياس ئەلەيھىسسالامنىڭ قوللىشى بىلەن سۇ ئۈستىدە سەيلە قىلىمەن . »

ئىسكەندەرنىڭ كۆڭلىگە يۇقىرىقىدەك ھەۋەس پەيدا بولغاندىن

كېيىن ، بۇ خىيال ئۇنىڭ كاللىسىدىن زادىلا يوقالدى . بۇ ئارزۇ - ھەۋەس ئۇنى بارغانسېرى ئىلكىگە ئېلىۋالدى . ئىسكەندەر بارا - بارا بۇ ھەۋەسنىڭ مەستانىسى بولۇشقا باشلىدى . شۇڭا ئىسكەندەر دانىشمەنلەرنى ۋە باشقا دۆلەت كاتتىلىرىنى يىغىپ ، بەزمە تۈزدى . ئاندىن بەزمە ئەھلىگە كۆڭلىدىكى بارلىق ئوي - خىياللىرىنى ئاشكارا بايان قىلدى . بەزمە ئەھلىنىڭ ھەممىسى ئىسكەندەرنىڭ دەريا سەپىرىگە ھەۋەس قىلغانلىقىنى چۈشەندى . ئۇلار ئارىسىدىن بىرەيلەن بۇنى مەنى قىلىپ سۆزلىگەندى . ئىسكەندەر ئۇنى ناھايىتى چىرايلىق ۋە قايىل قىلارلىق ھالدا رەت قىلدى . شۇڭا دانىشمەنلەر بۇ ئىشتا ئاجىز بولۇپ ، رازىلىق بېرىشتىن باشقا ھېچقانداق چارە تاپالمىدى . ھەممەيلەن دۇئاغا قول كۆتۈرۈپ :

— تەڭرى كۆڭلۈڭگە بۇ ئارزۇ - ھەۋەسلەرنى سېلىپتۇ . ساڭا ئۆزى پاسىبان بولۇپ ، بۇ سەپەردە سېنى مۇرادىڭغا يەتكۈزگەي ، — دېيىشتى . ھەممەيلەن ئىسكەندەرنىڭ پەرمانىنى قوبۇل قىلىپ ، دەريا سەپىرىگە ماقۇل بولدى . ئىسكەندەر ئۇلاردىن ئىنتايىن خۇشال بولدى . ئۇ بارلىق يا - غاچچى ئۆستىلارنى يىغىپ ، كېرەكلىك ئەسلىھەلەرنى تەييارلاپ ، ئۈچ مىڭ كېمە ياساپ چىقىشقا پەرمان چۈشۈردى . بۇ كېمىدىن مىڭنى ئىسكەندەر بىلەن ئۇنىڭ خاس ياردەمچىلىرى ، ئائىلە تاۋابىئاتلىرى ۋە ھەرەم خادىملىرى ئۈچۈن ، يەنە مىڭ كېمىنى دۆلەت ئەركانلىرى ئۈچۈن ، سەككىز يۈز كېمىنى باتۇر پالۋانلار ئۈچۈن تەييارلاش بەلگىلەندى . ئىككى يۈز كېمىنى بولسا بازار قىلىشقا مۇۋاپىق قىلىپ ياساش ئورۇنلاشتۇرۇلدى . ئىسكەندەر ۋە ئۇنىڭ ھە - رەم خادىملىرى ۋە خاس ياردەمچىلىرى ئۈچۈن ياسالغان مىڭ كېمە ئىچىدىن يۈز كېمىنى ناھايىتى چوڭ قىلىپ ياساش ، ئۇلارنىڭ ھەربىرىنى بىر شەھەر - لىك قىلىپ لايىھىلەش تاپشۇرۇلدى . شەھەر سىياقىدا قىلىپ ياسالغان چوڭ جاھازىدىكى كېمىلەرنىڭ ھەرقانداق كىشىلەرنىڭ ھاجىتىنى راۋا قىلالايدىغان بولۇشى ، ئۇ كېمىلەرنىڭ ھەربىرىدە مەھەللىلەر ، كوچىلار ، چاسۇلار ،

بازارلار ، ھويلا - ئاراملار ، سارايلار ، مەدرىسلەر ، مەسچىتلەر ۋە باشقا لازىم - لىق ئورۇنلار بار بولۇشى بەلگىلەندى . يەنە ئۈچ يۈز كېمە تەييارلاش ، ئۇنىڭ ھەر بىرىگە مىڭ كىشىلىكتىن قوشۇننى ئات - ئۇلاغلىرى ، ئوزۇق - تۈلۈكلىرى ۋە قورال - جابدۇقلىرى بىلەن ئورۇنلاشتۇرۇش ، ئۇ كېمىلەرگە سەككىز يىلغىچە يەتكۈدەك يەم خەشەك ۋە كېرەكلىك ئەسلىھەلەرنى قاچىلاش بۇيرۇلدى . تاسادىپىي قۇرۇقلۇقتا يۈرۈشكە دۇچ كېلىپ قالغاندا ئىشلىتىش ئۈچۈن ، يەنە ئىككى يۈز كېمە تەييارلاپ ئۇنىڭغا زاپاس ئات - ئۇلاغلارنى قاچىلاش ئۆتۈرۈلدى . سۇ ئۈستىدە تاڭ شامىلىدەك تېز ماڭغىلى بولىدىغان كىچىك قولۋاقتىن يۈزى ياساش ، ھەيۋەت - ھەشەمەت ئۈچۈن ۋە زاپاس ئېلىپ مېڭىش ئۈچۈن زىننەتلىك كېمىدىن ئىككى مىڭنى ياساش بۇيرۇلدى . ئىسكەندەر بۇ ئورۇنلاشتۇرۇشلىرىنى پۈتكۈزگەندىن كېيىن ، پۈتكۈل جاھان خەلقى ئۇنىڭ پەرمانىنى تۇتۇپ ، ئىشقا كىرىشىپ كەتتى . نەچچە مىڭ نەپەر تەڭداشسىز ماھىر ياغاچچىلار ياغاچ كېسىشكە تۇنۇش قىلدى . يەنە نەچچە مىڭلىغان كىشىلەر كېرەكلىك ماتېرىياللارنى ئىش ئورنىغا توشۇماقتا ئىدى . بۇ ئىشنى ئىشلەيدىغان جاي رۇم دەرياسىنىڭ ساھىلىغا ئورۇنلاشتۇرۇلغانىدى . كامالەتكە يەتكەن ئۆستىلاردىن 10 — 15 مىڭچە كىشى يەنە شۇنچىلىك كۆپ شاگىرتلىرى بىلەن بارلىق كۈچ - قۇۋۋىتى ۋە ھۈنەر - كارامىتىنى ئىشقا سېلىپ ، كېچە - كۈندۈز دېمەي تىرىشىپ ئىشلىدى . يەنە ئۈچ مىڭ كىشى ئىش ئۈستىدە تۇرۇپ ھەيدەكچىلىك قىلدى . ئىشلەمچىلەر بۇ ساھىلدا شۇ قەدەر كۈچلۈك شەۋقۇن - سۈرەنلەرنى پەيدا قىلدىكى ، گوي رۇم دەرياسىغا كەلگۈن كېلىپ ، شىددەتلىك قاينام ھاسىل قىلغاندەك بولدى . كىشىلەر شۇ تەرىقىدە 10 يىل ئىشلىدى . ئاخىرى ئۈچ مىڭ كېمە ۋە باشقا زاپاس كېمىلەر پۈتۈپ دەرياغا كىردى . بەلگىلىمە بويىچە كېمىگە نەچچە يىللىق يول راسخوتلىرىنى قاچىلاپ ، ھەركىم نېمىنى خالىسا ، شۇنى قالدۇرماستىن كېمىگە ئېلىپ چىقىپ جايلاشتۇردى . ئاندىن ھەممەيلەن ئۆز كېمىسىدە

كى دەريا كەبى بولمىشەم خۇشك لەب .
مۇغەننىي ، تەرەنە تۈزەت رىختە ،
ھەزىن رۇدىگە لەھنى ئامىختە .
كى ئەشكىمنى تۆككەي دۇرى نابدەك ،
بۇيۇرغاي ماڭا چەرخى گىردابدەك .
نەۋائى ، تەلەب قىل تەرنىقى فەنا ،
كى سۇ ئۈزەدۇر دەھر ئۆيىنگە بەنا .
كۆڭۈلنى بۇ ئۆي بىرلە شاد ئەيلەمە ،
ھۇباب ئۆيىگە ئېتىئىماد ئەيلەمە .

ئىسكەندەرنىڭ ھۆكۈمالاردىن دەريا - دېڭىزلارنىڭ خۇسۇسىيەتلىرىنى سورىغانلىقى ،
سوقراتنىڭ بۇ يۇمىلاق يەرنىڭ سەھىپىسىدە سۇنىڭ قانداق ئورۇن تۇتقانلىقىنى
شەرھىلىگەنلىكى ، دېڭىز ئەتراپىدا شاۋقۇن - سۈرەن سالغۇچى ، ياق ، بەلكى
قانخورلۇق قىلغۇچى ، يەتتە زەڭگەر ئاسماندەك كۆپكۈك يەتتە بۈيۈك دېڭىزنى
ئايىرىم - ئايىرىم بايان قىلغانلىقى ۋە بىر بىرىدىن ئايرىلىپ تۇرىدىغان ئون
ئىككى مىڭ ئارالنى سۆزلەپ ئۆتكەنلىكى ، سوقراتنىڭ دېڭىز ۋە سۇنىڭ
خۇسۇسىيەتلىرىنى سۆزلەش ئارقىلىق ئەلنى ھەيران قالدۇرغانلىقى ۋە
دەريالارنىڭ ماجىرالارنى بايان قىلىش ئارقىلىق ساھىلنىڭ
ئۇسسۇزلۇقىنى خۇددى دەرياغا ئوخشاش قاندۇرغانلىقى

ئىسكەندەر دەرياغا كىرگەن كۈنى ھېكمەت ئەھلىنى يىغىپ ، مەجلىس
ھازىرلىدى . بۇ مەجلىستە ئىسكەندەر بارلىق ھۆكۈمالارنىڭ كۆڭلىنى ئېلىپ ،
خۇشال قىلدى . ئاندىن ئۇلارغا :

— دەريالارنىڭ ئەھۋالىنى ، دەريا ۋە دېڭىزلارنىڭ يەر يۈزىدە قانداق
ئورۇن تۇتقانلىقىنى بايان قىلىپ بېقىڭلار ، — دېدى .

— سوقرات بايان قىلسۇن ، — دېيىشتى ھۆكۈمالار ، — چۈنكى ئۇ
ھېكمەت ئەھلىنىڭ ئۇستازى . ئۇنىڭ ۋۇجۇدى ئىلىم - ھېكمەتتىن

پۈتكەندۇر .

ئىسكەندەر سوقراتقا ئىلتىماس قىلىپ ، بۇ سوئالنى ئۇنىڭدىن سو-
ردى .

— قۇدرەتلىك تەڭرى يەرنىڭ جىسمىنى يۇمىلاق شەكىلدە قىلىپ
ياراتقان ، — دېدى سوقرات سۆز باشلاپ ، — لېكىن بۇ يۇمىلاق جىسىم بۇ
ئىچىگە يوشۇرۇنغان . ئۇنىڭ ئوچۇق قالغان قىسمىنى « جاھان » دەپ
ئاتىشىدۇ . ئاۋاتلاشقان ئاشۇ قۇرۇقلۇق ۋە تاغۇ دەشتىنى « رۇبىئى مەس-
كۇن » (يەرنىڭ تۆتتىن بىرى) دەپ ئاتايمىز . بۇ قۇرۇقلۇقنى « مۇھىت
دېڭىزى » ناملىق بۈيۈك سۇ قورشاپ تۇرىدۇ . سۇ ئىچىدىن ئوچۇق كۆرۈنۈپ
تۇرغان قۇرۇقلۇقلار يەتتە ئىقلىمدۇر . بۇ يەتتە ئىقلىمنىڭ ھەربىرىنى يەنە ھەر
تەرەپتىن بۈيۈك دېڭىز ئوراپ تۇرىدۇ . بۇ پەلەكتەك بۈيۈك ۋە چەكسىز دې-
ڭىزنىڭ ئەتراپلىرىدا يەنە يەتتە چوڭ دېڭىز بار . بۇ دېڭىزلار قۇرۇقلۇقلارغا
ھەر تەرەپتىن قىستاپ كىرگەن بولۇپ ، ئۇلار ئاۋات يەرلەردىن تارتىپ تاكى
تاغۇ دەشتلەرگە قەدەر سوزۇلغان . ئۇنىڭدىن باشقا يەنە كىچىك دېڭىزلاردىن
ئون ئالتىنسى بار . ئۇلارنىڭ ھەممىسىنىڭ باشقا - باشقا ئىسمى بار . بۇ دې-
ڭىزلاردىن باشقا يەنە يەر يۈزىدە يۈزدىن ئارتۇقراق دەريالار بار . خالايتتى بۇ
دەريالاردىن پايدىلىنىپ كېلىۋاتىدۇ . كۆھەك دەرياسى ، ھىرات دەرياسى ، نىل
دەرياسى ، فىرات دەرياسى قاتارلىقلار ئەنە شۇ دەريالاردىندۇر . بۇ دەريالاردىن
ئالەم ئاۋاتلىشىپ ، خالايتتى باياشاد بولغاندۇر . بۇ دەريالارنىڭ مەنبەسى بولسا
تاغ جەزىرىلەردىكى بۇلاقلاردۇر . ئۇلار ئاخىرى دېڭىزلارغا قۇيۇلىدۇ . يەتتە
چوڭ دېڭىزدىن كۆپلىگەن شەھەرلەر ۋە قۇرۇقلۇق - ئاراللار ئاۋاتلاشقان . بۇ
دېڭىزلار قۇرۇقلۇقلارنى بىر - بىرىدىن ئايرىپ تۇرىدۇ . ئۇلاردىن بىرى رۇم
ۋە پەرەك دېڭىزىدۇر . سەن ھازىر مۇشۇ دېڭىزدا ئۇزۇۋاتقان لەھەڭنىڭ
ئۆزىسەن . بۇ دېڭىزدىن ئالتە يۈزچە شەھەر ، قۇرۇقلۇق ۋە ئاراللار ئاۋاتلاش-
قان . ئىككىنچىسى ، مەغرب دېڭىزى بولۇپ ، ئۇنىڭ شەرق ۋە شىمال
تەرەپلىرى ئاۋاتلاشقان . ئاراللىرى مىڭدىن ئارتۇق بولۇپ ، ئەتراپىنى سۇ

ئوراپ تۇرىدۇ. ئۈچىنچىسى، زەنگى ۋە ھەبەش دېڭىزى. ئۇنىڭ چوڭراق ئاراللىرى بىر مىڭ ئۈچ يۈزدىن ئاشىدۇ. بۇ ئاراللارنىڭ كىچىكلىرى ھەددى - ھېسابسىز كۆپ. تۆتىنچىسى، ھىندى دېڭىزى بولۇپ، ئۇنىڭ ئىككى مىڭ ئۈچ يۈزدىن ئارتۇق ئاۋات ئارىلى بار. قۇلۇم دەرياسى بىلەن ئۇمان دەرياسى بۇ دېڭىزنىڭ ئادەتتىكى بىر شاخاچىسىدۇر. بەشىنچىسى، چىن دېڭىزى بولۇپ، ئۇنىڭ ئاراللىرى ئىنتايىن كۆپ. بىرىمىڭ يەتتە يۈز ئارال ئۇ دېڭىزغا خۇددى كۆز قارىچۇقىدەك ئورۇنلاشقان. بۇ ئاراللارنىڭ ھەممىسى ئاۋاتتۇر. ئالتىنچىسى، دەۋال دېڭىزىدۇر. ئۇنىڭ شەھەر ۋە ئاراللىرى ئىككى مىڭغا يېقىن قىلىشىدۇ. بۇ ئاراللار ناھايىتى ئاۋاتلاشقان بولۇپ، تۈمەن مىڭلىغان كېمىلەر ئەتراپىدا ئۇزۇپ يۈرىدۇ. يەتتىنچىسى، بولسا مەشرىق دېڭىزىدۇر. قۇياش ئالدى بىلەن ئاشۇ دېڭىزنى يورۇتىدۇ. ئۇنىڭمۇ نۇرغۇن ئاراللىرى بار. بۇ ئاراللار جەمئىي ئون ئىككى مىڭ ئەتراپىدا. ئون ئالتە كىچىك دېڭىزنى ۋە دەريالارنى تەپسىلىي دەپ بولۇش قىيىن. خەزەر دېڭىزى ئاشۇ كىچىك دېڭىزلاردىن بولۇپ، ئۇنىڭمۇ نۇرغۇن ئاراللىرى ۋە ھېسابسىز ئاجايىپ - غارايىپ نەرسىلىرى بار. بۇ چوڭ - كىچىك دېڭىزلارنىڭ مەنبەسى « مۇھىت دېڭىزى » ناملىق ئاشۇ بۈيۈك دېڭىزدۇر. يۇقىرىقى دېڭىزلارنىڭ ھەممىسى مۇشۇ بۈيۈك دېڭىز بىلەن تۇتىشىپ تۇرىدۇ. بۇ بۈيۈك دېڭىزنىڭ شاۋقۇن ساداسى ئالەمنى قاپلىغاندۇر. ئۇ شۇ قەدەر چەكسىز ۋە چوڭقۇر كى، ئۇنىڭ ئىچىگە يەتتە قات ئاسمان چۈشكەن تەقدىردىمۇ چۆكۈپ كېتىدۇ. مۇھىت دېڭىزى ئەنە شۇنداق چوڭقۇر بولغاچقا، ئۇنىڭدىن ھېچقانداق ئارالنى ئۇچراتقىلى بولمايدۇ. بىراق بۇ دېڭىزدا غايەت چوڭ جانىۋارلار ياشايدۇ. ئۇ جانىۋارلارنى تەسۋىرلەشكە ئادەمنىڭ تىلى ئاجىزلىق قىلىدۇ. مەن بۇ يەردە دەريا ۋە دېڭىزلارنىڭ ئەھۋالىنى ئىچ - تېشىدىن قىسقىچىلا بايان قىلىپ ئۆتتۈم. ئەگەر ئۇنىڭ تەپسىلاتىنى ئارزۇ قىلغۇچىلار بولسا، شۇ جايلارغا بېرىپ سەيلە قىلىپ باقسا، ئەھۋال ئايان بولىدۇ.

ئىسكەندەر بۇلارنى ئاڭلاپ، سوقراتقا ھېسابسىز ئاپىرىن ۋە بارىكالا

ئېيتتى. ئىسكەندەرنىڭ ئارزۇ - ئىستەكلىرى تېخىمۇ چوڭىيىپ، ئالدى بىلەن يەتتە چوڭ دېڭىزغا، ئاندىن كېيىن « مۇھىت دېڭىزى » غا يۈرۈش قىلىپ، سەيلە قىلىشنى كۆڭلىگە پۈكتى. ئادەمنىڭ ھىممىتى ئاشقانسىمۇ ئۇنىڭ ھىممىتىدىن كۆرە غەپلىتى بەكرەك ئاشىدۇ. ئۆلۈم ھېچقانچە ئامان بەرمەستىن ئادەمنىڭ مېڭىسىدىن تۈتۈن چىقىرىدىغان نۇرسا، ئارزۇ - ئارمان ئوتلىرىنى مۇنچىۋالا تۇتاشتۇرۇشنىڭ نېمە پايدىسى بولار؟!

مەشرىقتە خەزىنىگە ئېرىشكەن بىر ئادەمنىڭ ھېكايىتى. ئۇ كىشى مەغرب خەزىنىسى

ھەققىدىكى ئۇچۇر خېشىنى ئوقۇغاندىن كېيىن، قۇياشقا ئوخشاش بېشىچىلاپ

مېڭىپ، مەغربكە باردى. ئەمما ئۇ مەغرب خەزىنىسىنى تېپىش

بىلەنلا مەغرب قۇياشىدەك

كۆز يۈمدى

بىر كىشى مەشرىقتە بىر خەزىنىنى تاپتى. ئۇ خەزىنە پۈتۈنلەي قىممەت باھالىق جاۋاھىراتلار بىلەن تولغانىدى. خەزىنىنىڭ ئىشىكىگە: « بۇ خەزىنىنى تاپقان كىشى مەغرب دىيارىغا بارسا، پالان يەردە بۇنىڭدىنمۇ كاتتىراق بىر خەزىنە بار. ئۇنىمۇ تېپىۋالسۇن. » دېگەن خەت يېزىلغانىدى. ئۇ خام تەمە كىشى بۇ خەتنى ئوقۇغاندىن كېيىن « ھەر ئىككىلا خەزىنىگە ئىگە بولاي » دەپ ئويلاپ، بۇ يەردىكى خەزىنىنى ئۆز جايىدا يوشۇرۇپ قويدى - دە، ھىممەت كەمىرىنى يېلىگە باغلاپ، مەغرب تەرەپكە يول ئالدى. نەچچە يىل دەشت - باياۋانلارنى كېزىپ، تاغ - داۋانلاردىن ئېشىپ، دەريا - دېڭىزلاردىن ئۆتۈپ، يۈز مىڭلارچە بالا - قازا ۋە جەۋر - چاپلارنى باشتىن كەچۈرۈپ، ئاخىر ئىزدىگەن يەرگە يېتىپ كەلدى. لېكىن ئۇ خەزىنىنى تېپىش بىلەنلا ئەجلى توشۇپ، ئالەمدىن ئۆتتى. ئۇ بىچارە يا بۇ خەزىنىدىن پايدىلىنالمىدى، ئۆمۈر بويى تالاي جاپا - مۇشەققەتنى چېكىپ، ئاخىرى جېنىدىن ئايرىلدى.

شۇنى بىلگىنىكى ، دەريا ۋە قۇرۇقلۇقلارنى بويسۇندۇرغان كىشى پادىشاھ ئەمەس ، بەلكى تەڭرى بەرگەن نېسۋىنگە ئېرىشكەن كىشى پادىشاھتۇر . كىمكى بۇ مەنىنى چۈشىنىپ يېتەلسە ، شۇ كىشى ئەقىللىق ۋە بەختىيار كىشىدۇر .

ھېكمەت . ئىسكەندەرنىڭ سوقراتتىن : « بۇ يۇمىلاق زېمىنى پۈتۈنلەي سۇ ئوراپ تۇرۇشىدا قانداق سىر - ھېكمەت باركىن ؟ » دېگەن مەزمۇندا سوئال سورىغانلىقى ، سوقراتنىڭ جاۋاب بەرگەنلىكى

ئىسكەندەر سوقراتتىن مۇنداق سوئال سورىدى :

— ئەي بۇيۇك دانىشمەن ، شۇنى بايان قىلغىنىكى ، پۈتۈن يەر يۈزىنى سۇ قورشاپ تۇرغان بولسا بۇنىڭ سەۋەبى نېمە ؟ نېمىشقا ئۇ سۇ پۈتكۈل يەر يۈزىنى بېسىپ كەتمىدى . نېمە ئۈچۈن « رۇبىئى مەسكۇن » دىن ئىبارەت بۇ تۆتتىن بىر قىسىم يەرگە كەلگەندە سۇ ئاز كېلىپ قالدى ؟ مۇھىت دېڭىزىدىن دىن ئاچرىلىپ تۇرىدىغان يەتتە چوڭ دېڭىز نېمە ئۈچۈن زېمىن يۈزىنى پۈتۈنلەي بېسىۋالمايدۇ ؟ بۇنىڭدا قانداق سىر - ھېكمەت بار ؟

— ئەي دېڭىز بىلەن تەڭداش پادىشاھ ، — دېدى سوقرات جاۋاب بېرىپ ، — ھۆكۈمالار ئالدىدا شۇ نەرسە ئايانكى ، يەر تۈپتۈز ۋە ياپىلاق بولماستىن ، بەلكى ئېگىز - پەس ۋە يۇمىلاقتۇر . سۇ بولسا چوڭقۇز يەرگىلا مايىلىدۇر . ئەگەر يامغۇر سەۋەبىدىن سەل كەلسە ، ھامان ئۇ سەل ئېگىزدىن پەس يەرلەرگە قاراپ ئاقىدۇ . ئېگىز يەرلەرگە چىقمايدۇ . شۇنىڭغا ئوخشاشلا دېڭىز سۈيىمۇ ئېگىز يەرلەرگە چىقمايدۇ . شۇنىڭ ئۈچۈن دېڭىزلارنىڭ سۈيى يەر يۈزىنى پۈتۈنلەي بېسىپ كەتمەيدۇ . بەزى ھۆكۈمالارنىڭ ئېيتىشىچە ، بۇ تەڭرىنىڭ ھېكمىتىدۇر . تەڭرى زېمىننى دېڭىز ئىچىدە خۇددى ئەينەك ئىچىدە ئادەمنىڭ ئەكسىنى ساقلىغاندەك ساقلىدى . تەڭرىنىڭ قۇدرىتى ئالدىدا ھەممە ئىش ئاساندۇر . تەڭرى ئالەمنى ياراتقاندا يەر يۈزىنى ئىنسانلار ئۈچۈن پائالىيەت مەيدانى قىلىپ بەلگىلىگەن . شۇڭا يەر يۈزىگە سۇ دەخلى

قىلالمايدۇ . ئەزەل ھېكمىتىنىڭ ھۆكۈمىگە ھېچ نەرسە تۇقسان يەتكۈزەلمەيدۇ . تەڭرىنىڭ قۇدرىتىگە ئەقىل ھەيراندۇر . بۇ ھەقتە سۆزلەشكە تىل ئاجىزدۇر . ئىسكەندەر بۇ جاۋابنى ئاڭلاپ قايىل بولۇپ سوقراتقا ئاپىرىپ ئېيتتى .

ئىسكەندەرنىڭ يەتتە دېڭىز بىلەن ئون ئىككى مىڭ ئارال شەھەرلىرىنى بويسۇندۇرغانلىقى ، ئاندىن ئۆزى ئەتراپىنى بەرگەر ① دەك ئايلىنىپ چىققان ئاشۇ مۇھىت دېڭىزنىڭ ئوتتۇرا نۇقتىسىغا قاراپ يۈرۈش قىلغانلىقى ، بۇ يەردە ياغاچ ئات (كېمە) لارنىڭ دېڭىز يورنى ئىچىدىكى ھەرىكەتلىرى ، ئۇ دېڭىزدا نامايان بولغان سۇ باياۋىنىنىڭ ساماۋىي ھالەتلىرى ، دېڭىز دەستىدە دولقۇنلاردىن ھاسىل بولغان ھېسابسىز تاغ - ئىدىرلىقلارنىڭ كۆزگە كۆرۈنۈشلىرى ۋە دېڭىز ئېزىقلىرى تۈپەيلىدىن بۇ يولدا تاش ياغقانداك ئالامەتلەرنىڭ يۈز بەرگەنلىكلىرى قاتارلىقلارنىڭ بايىنى ، ئىسكەندەرنىڭ مۇھىت دېڭىزنىڭ مەركىزىگە يەتكەنلىكى ، ئاندىن پەلەك چاقىنىڭ ئايلىنىدۇرۇشى تۈپەيلىدىن ئىسكەندەرىيە تەرەپكە قاراپ كەتكەنلىكى

ھېكمەت گۆھەرلىرىنى چاچقۇچى غەۋۋاس بۇ دېڭىزدا مۇنداق سەيلە قىلىشقا باشلىدى :

ۋاقتىكى ، سوقرات دەريا - دېڭىزلار ۋە ئاراللارنىڭ كەيپىياتىنى شەرھلەپ ئۆتتى . ئىسكەندەر دېڭىز ئەھۋالىدىن خەۋەر تاپقاندىن كېيىن ، ئۇ دېڭىزلارغا بىر - بىرلەپ سەپەر قىلىش نىيىتىنى كۆڭلىگە پۈكتى . ئاندىن سوقراتقا :

— سېنىڭ سۆزلىرىڭدىن بىز دېڭىز ۋە دەريالارنىڭ خۇسۇسىيەتلىرىنى بىلىدۇق . ئەمدى بىزنىڭ ساڭا ئىلتىماسىمىز شۇكى ، سەن بىزگە بۇ سەپەر جەريانىدا يولباشچى بولغىن . بىز پۈتكۈل لەشكەرلەر ۋە كېمىچىلەر

① بەرگەر — چەمبەر سىزىشتا ئىشلىتىلىدىغان ئەسۋاب ، بەرگەر ، سېر كۆل .

بىلەن بىللە ساڭا ئىناھەت قىلىمىز . قەيەرگە باشلساڭ ، ساڭا ئەگىشىپ شۇ يەرگە بارىمىز ، — دېدى .

سوقرات بۇ ئىلتىماسنى قوبۇل قىلىپ يولباشچى بولدى . ھەممە خالايسىڭ ئۇنىڭغا ئەگەشتى . ئۇ كېمىچىلەرگە باشچىلىق قىلىپ ، ئېھتىيات بىلەن ئىش قىلدى . بارلىق سەپەر ئەھلى سوقراتنىڭ ئەمرىگە ئىناھەت قىلدى . سوقرات بولسا ئىلىياس ئەلەيھىسسالامنىڭ ئەمرىگە ئىناھەت قىلاتتى . ئۇلار كېمىلەرنى ھەيدەپ دېڭىزغا يېتىپ كەلدى . ئىسكەندەر لەشكەرلىرى بىلەن ھەرىكەتكە كېلىپ ، ئاراللارنى ئىشغال قىلىشقا باشلىدى . قايسى ئارالنى ئالغۇسى كەلسە شۇنى قولغا كىرگۈزۈپ ، نۇرغۇن ئاجايىپ — غارايىپ ئىشلارنى كۆردى .

دېڭىز ئەتراپىنى ئۆلچەپ بىلىش ئۈچۈن ، بىر نەچچە كېمىنى قىرغاق بويلاپ مېڭىشقا ئورۇنلاشتۇردى . بەزى ھۆكۈمالارنى دېڭىز قىرغىقىدىكى قۇرۇقلۇقلار بىلەن يۈرۈپ ، يوللارغا تاناپ تارتىپ ، دېڭىز يولىنىڭ مۇساپىسىنى تېپىشقا بەلگىلىدى . ئۇلار دېڭىز قىرغىقى ۋە قولتۇقلىرىدىكى تاغ — باياۋانلارنى كېزىپ ، ئۆلچەشكە كىرىشتى .

دېڭىز ئىچىدىكى ئۆلچەش ئىشلىرىمۇ جىددىي باشلىنىپ كەتتى . ھۆكۈمالار بىرنەچچە كېمىنىڭ ئىچىگە ئون ئىككى مىڭ قېرى ئۇزۇنلۇقتىكى ئارغامچىلارنى قاچىلىغانىدى . ئارغامچا قاچىلانغان كېمە بىر ئورۇندا لەڭگەر قۇرۇپ توختاپ تۇراتتى . ئۇ ئارغامچىنىڭ بىر ئۇچىنى يەنە بىر كېمىگە چېگىپ ئۇ كېمىنى ئالغا قاراپ ھەيدەيتتى . ئارقىدا توختاپ تۇرغان كېمىدىكى ئارغامچا تۈگىگەندە ، ئالدىدا كەتكەن كېمە توختاپ ، ئۆز ئورنىدا لەڭگەر سېلىپ تۇراتتى . ئاندىن ئارقىدا لەڭگەر سالغان كېمە يولغا چىقاتتى . ئۇ كېمىمۇ ئالدىدا توختىغان كېمىدىن ئۆتۈپ ئون ئىككى مىڭ قېرى ئۇزۇنلۇقتىكى ئارغامچا تۈگىگىچە ئالغا قاراپ ماڭاتتى . ئارغامچا تۈگىگەن ھامان توختاپ لەڭگەر سالاتتى ، ئارقىدىكىسى يولغا چىقاتتى . ئاشۇ خىل ئۇسۇل بىلەن ھۆكۈمالار دېڭىز يولىنىڭ ئۇزۇنلۇقى ، ئاراللار بىلەن ئاراللارنىڭ

ئارىلىقىدىكى مۇساپىلارنى ئۆلچەپ ئېرىشكەن ھېساباتلارنى خاتىرىلەپ ماڭدى . يەنە بەزى ھۆكۈمالار دېڭىزنىڭ توغرىسىغا ئارغامچا تۇتۇپ ، ئۇنىڭ كەڭلىكىنى ئۆلچەپ خاتىرىلەپ ماڭدى . بۇ خاتىرىلەرگە ئاساسەن ھېسابدانلار ھەربىر دېڭىزنىڭ ئايلانما ئۇزۇنلۇقى ۋە دېڭىز يۈزىنىڭ ئومۇمىي كۆلىمىنى ھېسابلاپ چىقىشتى . ئىسكەندەر ھەر بىر ئارالنى ئېلىپ بولغىچە ھۆكۈما ۋە ھېسابدانلار ئۇ دېڭىز ۋە ئارالنىڭ ئومۇمىي كۆلىمى ، ئۇزۇنلۇق ۋە كەڭلىكى مۇساپىلىرىنى ئۆلچەپ ، ھېساباتلىرىنى چىقىرىپ خاتىرىلەپ ، تەق قىلىپ تۇراتتى . ئۇ خاتىرىنى ئىسكەندەرگە كۆرسەتكەندىن كېيىن ، خەت قىلىپ يېزىپ ، رۇمدىن ئېلىپ كەلگەن كەپتەرنىڭ ئايىغىغا چېگىپ قويۇپ بېرەتتى . ئۇ كەپتەرلەر ھاۋاغا كۆتۈرۈلۈش بىلەنلا رۇم تەرەپكە قاراپ پەرۋاز قىلىپ ، رۇم ئەھلىگە خەۋەر يەتكۈزەتتى .

ئىسكەندەر شۇ تەقلىتتە يۈرۈپ ، يەتتە دېڭىزنى كېزىپ چىقتى . ھېسابسىز جەزىرە — ئاراللار ۋە ئاجايىپ — غارايىباتلارنى كۆردى . ئون ئىككى مىڭ ئارالنى ئىشغالىيىتىگە ئېلىپ ، ئۆزىگە تەۋە قىلدى . غەيرەت — شىجائەت بىلەن نۇرغۇن غەلىبىلەرنى قولغا كەلتۈردى . ئارغامچا بىلەن ئۆلچەشلەرمۇ تاماملىنىپ ، بارلىق دېڭىزلارنىڭ ئۇزۇنلۇقى ، كەڭلىكى مۇساپىلىرى ، ئومۇمىي كۆلىمى ، ياخشى — يامان تەرەپلىرىدىن خەۋەردار بولدى . ئاندىن بۇ ئەھۋاللارنى خەتكە يېزىپ ، كەپتەرلەر ئارقىلىق يەنە رۇم ئەھلىگە ئەۋەتتى .

بۇ يەتتە چوڭ دېڭىز بۈيۈك مۇھىت دېڭىزنىڭ ئەتراپىغا جايلاش قاندى . ئىسكەندەر بۇ دېڭىزلارنى كېزىش ئارقىلىق مۇھىت دېڭىزنىڭ ئەتراپىنى بىر نۆۋەت ئايلىنىپ چىقتى . ئاندىن پەرەڭ دېڭىزدىكى بىر ئارالغا كېلىپ ئورۇنلاشتى . بۇ ئىشلارغا جەمئىي ئون ئىككى يىل ۋاقىت كەتتى . بۇ ئارالغا كېلىپ چۈشكەندىن كېيىن ، ئىسكەندەرنىڭ لەشكەرلىرى قەۋەتلا خۇش بولۇپ كەتتى . ئۇلار « سەپەر قىلىش تۈگەپ ، بۇ يەرگە ئورۇنلاشقان ئوخشىمىز » دەپ ئويلاپ قالغانىدى .

ئىسكەندەر سوقراتنى چاقىرتىپ :

— يەتتە دېڭىزنىڭ مۇساپە ۋە كۆلىمى خاتىرىلەنگەن ھېسابات قەغەز-

لىرىنى كۆرۈپ باقاي، — دېدى .

ئۇ قەغەزلەر مەخسۇس بىر كېمىگە قاچىلانغان بولۇپ ، ئۇ كېمە مۇشۇ خىلدىكى قەغەزلەر بىلەن لىق تولغانىدى . سوقرات : « ئاستىغا بېسىلغان قەغەزلەرگە سۇ ئۆتۈپ قېلىپ ، خەتلىرى بۇزۇلغان بولسا ، قانداق جاۋاب بېرەرمەن » دەپ ۋەھىمىگە چۈشتى . لېكىن ساندۇقلارنى ئېچىپ قارىغانىدى . قەغەزلەر نەم ئۆتمەي ، سالامەت تۇرۇپتۇ . ئىسكەندەرنىڭ پەرمانىغا بىنائەن ، ھېساباتچىلار بۇ قەغەزلەردىكى سانلارنى ھېسابلاپ ، يەتتە دېڭىزنىڭ ئومۇمىي كۆلىمى ۋە ئۇزۇنلۇق ، كەڭلىك مۇساپىلىرىنى تېپىپ چىقتى . ئاندىن بۇ ھېسابنى توغرىلاپ ، ئىسكەندەرگە مەلۇم قىلدى . ئىسكەندەر بۇ ھېسابلارنى كۆرۈپ ، دېڭىز يۈزىدىكى يوللارنىڭ ھېساباتىنى بىلدى . ئاندىن ئۆز قولى بىلەن بۇ سانلارنى قوشۇپ ، ئېلىپ ، كۆپەيتىپ كۆرۈپ ، بۇ يەتتە دېڭىزدىن ھەربىرنىڭ ئۇزۇنلۇق ۋە كەڭلىك مۇساپىسىنىڭ نەچچە گەز ، نەچچە غېرىچ ئىكەنلىكىگە قەدەر ئىنچىكە ھېسابلاپ چىقتى . يەتتە چوڭ دېڭىز بۈيۈك مۇھىت جايلاشقانىدى . شۇڭا ئىسكەندەر بۇ يەتتە چوڭ دېڭىزنىڭ مۇساپىسىنى ھېسابلاش ئارقىلىق ، « ئۇلۇغ دېڭىز » دەپ ئاتىلىدىغان بۇ مۇھىت دېڭىزنىڭ ئەتراپىنى كېچە - كۈندۈز توختىماي سەپەر قىلسا ، توققۇز يىل يەتتە ئايدا ئايلىنىپ بولغىلى بولىدىغانلىقىنى ئېنىقلاپ چىقتى . ئەگەر ئۇنىڭ بىر تەرىپىدىن يەنە بىر تەرىپىگە قاپ ئوتتۇرىسىدىن ئۇدۇللاپ ماڭسا ، ئۈچ يىل نەچچە ئايدا قارشى تەرىپىگە ئۆتكىلى بولىدىغانلىقىنى بىلدى . مۇھىت دېڭىزنىڭ مەركىزىگە بېرىش ئۈچۈن ئىككى يىل ، قايتىپ كېلىش ئۈچۈنمۇ ئوخشاشلا ئىككى يىل ۋاقىت كېتىدىغانلىقىنى ھېسابلاپ چىقتى . ئاندىن كېمىچىلەرگە مۇھىت دېڭىزنىڭ مەركىزى نۇقتىسىغا بېرىش ئۈچۈن تۆت

يىللىق ئوزۇق - تۆلۈك ۋە باشقا يول راسخوتى تەييارلاشنى بۇيرۇدى . ئىسكەندەر بۇ ئىشلارنى ئورۇنلاشتۇرۇپ بولغاندىن كېيىن ، بارلىق دانىشمەنلەر ، لەشكەرلەر ۋە باشقا چوڭ - كىچىك ھەمراھلىرىنىڭ ھەممىسىنى يىغىپ ، ئۇلارغا مۇنداق نۇتۇق سۆزلىدى :

— ماڭا بىر تالاي پىشىمغان خىياللار ۋە ئارزۇ - ئىستەكلەر پەيدا بولدى . بۇنى كىشىلەر « ھەۋەس » دەپ ئاتىشىدۇ . ئەمەلىيەتتە بۇ ھەۋەس ئەمەس ، تەڭرىنىڭ تەقدىرىدۇر . مەن تەدبىر بىلەن بۇ تەقدىرگە چارە قىلالماي ، خالايقنىڭ جاپا چېكىشىگە سەۋەبچى بولدۇم . سىلەر مېنى دەپ نۇرغۇن ئېغىر رەنج - مۇشەققەتلەرنى تارتتىڭلار . قارىسام ھېرىپ ، سەپەر قىلىشقا ماغدۇرۇڭلار قالمىغاندەك قىلىدۇ . ئەگەر بۇ سەپەرگە رايىڭلار بولمىسا ، بۇنىڭدىن رەنجىمەيمەن . چۈنكى سىلەرنىڭ پىكىرىڭلار ئورۇنلۇق . لېكىن مېنىڭ ئون ئۈچ يىل دېڭىز ۋە ئاراللاردا سەپەر قىلىشتىن مەقسەت ئاشۇ مۇھىت دېڭىزنى سەيلە قىلىشتىن ئىبارەت ئىدى . بۇ ئارزۇيۇم ئازراقمۇ پەسەيگىنى يوق . ھازىرغا قەدەر يەتتە چوڭ دېڭىزنى كېزىپ يۈرۈپ ، نۇرغۇن ئاراللارنى ئىشغال قىلدىم . بۇنداق قىلىشتىكى مۇددىئايىم دېڭىزلارنىڭ ئەڭ كاتتىسى بولغان مۇھىت دېڭىزنىڭ ئوتتۇرىسىغا كىرىپ ، ئۇنىڭ مەركىزىنى كۆرۈپ بېقىش ئىدى . ئەگەر تەڭرى يار بولۇپ مۇۋەپپەقىيەت ئاتا قىلسا ، يەنە تۆت يىل كېمىدە ئولتۇرۇپ ، بۇ نىيىتىمنى ئەمەلگە ئاشۇرغايىمەن . ئىككى يىلدا بېرىپ ، ئىككى يىلدا قايتىپ كېلىمەن . ئۇ يەردىكى ئىشلار ماڭمۇ ئايان ئەمەس ، چۈنكى ھېچكىم غايىنى بىلەلمەيدۇ . ماڭا بەخت - دۆلەت يار بولغان بولسىمۇ ، لېكىن بۇ سەپەرگە چىماسلىققا ئامال يوق . بىلىمەن ھېچكىمنىڭ بۇنداق خەتەرلىك سەپەرگە ئاتلانغۇسى يوق . سىلەر بۇ سەپەردە مەن بىلەن بىللە بارىمىز دەپ ئويلىماڭلار . مەن سىلەرنى بۇنىڭغا زورلىمايمەن ، مەن باشقىلارنى بۇنداق ئۆلۈم خەۋىپىگە قانداقمۇ تەكلىپ قىلالمايمەن . ھەممىڭلار مەندىن رازى بولۇپ ، ئۆز ۋەتىنىڭىلەرگە قايتىڭلار .

بۇ خىتابنى ئاڭلاپ ، خالايق تەۋرەپ كەتتى . ئۇلار نالە - پەرياد چەككەن ھالدا مۇنداق دېيىشتى :

— ئەي پادىشاھ ، بۇ خەلق نېمە گۇناھ قىلدى ؟ نېمىشقا ئۇلارنى خىزمىتىڭدىن مەھرۇم قىلسەن ؟! ساڭا خىزمەت قىلىشتا ھەرقانچە نالايق بولساقمۇ ، ياخشى بولساقمۇ ، يامان بولساقمۇ بەربىر يەنىلا بىز سېنىڭ قۇل - چاكارلىرىڭ ئەمەسمۇ ؟! ھەممىمىز مەيلى شادلىقتا بولسۇن ياكى غەم قاغۇدا ، خەۋپ - خەتەردە بولسۇن داۋاملىق سېنىڭ خىزمىتىڭدە بولۇشنى ئارزۇ قىلاتتۇق . جېنىمىزغا ئەجەل يەتكەن تەقدىردىمۇ ، تېنىمىز سېنىڭ دەرىگا-ھىڭنىڭ توپىسىغا ئايلىنىپ كېتىشىنى تىلەيتتۇق . بۈگۈن بىزنى قايسى گۇناھىمىز ئۈچۈن خىزمىتىڭدىن ھەيدىمەكچى بولدۇڭ ؟! بىزنى قوغلىمىغىن ، سەن قەيەرگە بارساڭ بىزمۇ شۇ يەرگە بارىمىز . سەن نەدە بولساڭ بىزمۇ شۇ يەردە تۇرىمىز . ئۆلسەك ، تىرىلسەك بىللە بولىمىز . سەندىن يىراقلاشقنىمىزدىن كۆرە بىزگە ئۆلۈم ياخشىراق تۇر .

ئىسكەندەر بۇ خەلقنىڭ ئۆزىگە ھەقىقەتەن سادىق ئىكەنلىكىنى بىلىپ ، ئۇلارغا كۆپ ئىلتىپاتلارنى كۆرسەتتى . ئۇلارنىڭ كۆڭلىنى ياساپ مۇنداق دېدى :

— تەڭرى ھەممىڭلارنىڭ ئىشىنى روناقتا تاپقۇزسۇن . بارلىق ئاشكارا ۋە يوشۇرۇن مۇرادىڭلارغا يەتكۈزسۇن . مېنىڭ سىلەرگە بۇنداق تەكلىپنى بېرىشىمدىكى مەقسىتىم ، بۇ مۇشەققەتلىك سەپەر ئالدىدا سىلەرنىڭ ماڭا قانداق مۇئامىلىدە بولۇۋاتقانلىقىڭلارنى بىلىش ئىدى . سۆزۈڭلاردىن سادىقلىق قىلغىڭلار ۋە ئىخلاسىڭلار ئايان بولدى . كۆڭلۈمدىكى ۋەھىمىلەرمۇ كۆتۈرۈلدى . بۇ ئىخلاسىڭلار ئۈچۈن ئۇلۇغ تەڭرى سىلەرگە يار بولۇپ ، ھەممىڭلارنى ئالەمنىڭ ھاۋادىساتلىرىدىن ئامان قىلسۇن .

بۇ سۆزنى ئاڭلىغاندىن كېيىن ، ھەممە خالايق خۇشال - خۇرام بو-لۇشتى . ئىسكەندەرگە دۇئا - تىلەكلەرنى ئادا قىلىپ ، ساداقەتمەنلىك

يوسۇنلىرىنى بەجا كەلتۈردى .

ئىسكەندەر ئوبدان ئويلىغاندىن كېيىن ، ئىككى مىڭ كېمىنى خەلق-لىرى بىلەن ئايرىپ چىقتى . ئۇ خەلقلەرنى ھېسابسىز ئىنتام - ئېھسانلار بىلەن خۇشال قىلدى . ئاندىن ئۇلارغا :

— سىلەرگە تەڭرى مەدەتكار بولۇپ ، ئامان - ئېسەن قىلسۇن . سىلەر ھەممىڭلار دەرھال ۋەتەنگە قايتىپ ، رۇم ئەھلىگە مېنىڭ سالامەت ئىكەنلىكىمنى خەۋەر قىلىڭلار . يەتتە چوڭ دېڭىزنىڭ خەزىنە - دەپىنىلىرىنى قولغا چۈشۈرۈپ ، ئون ئىككى مىڭ ئارالنى بويسۇندۇرغانلىقىمىزنى ، ئاندىن پۈتكۈل خالايق بىلەن بۇ يەرگە يېتىپ كەلگەنلىكىمىزنى سۆزلەپ بېرىڭلار . ئەمدى مېنىڭ بۈيۈك مۇھىت دېڭىزنىڭ مەركىزىگە كىرمەكچى بولۇۋاتقانلىقىمنى ئېيتىڭلار . « پادىشاھىمىزنىڭ مەقسىتى ئەسلىدە يۇرت ئېلىش ، ئاراللارنى ئىشغال قىلىش بولماستىن ، بەلكى مۇھىت دېڭىزنىڭ ئوتتۇرىسىنى كۆرۈپ بېقىش ئىكەن . شۇڭا بىزنى قايتۇردى » دەڭلار ، — دەپ ، بىرمۇنچە سۆز-لەرنى تاپىلدى . شۇنداق قىلىپ ئۇلارنى رۇم مەملىكىتىگە ئۇزاتتى .

ئىسكەندەر قېپقالغان مىڭ كېمە ئىچىدىن يەنە يەتتە يۈز كېمىنى خەلقى بىلەن ئايرىپ چىقتى . ئۇلارغا مۇنداق پەرمان قىلدى :

— سىلەر تۆت يىلغىچە مۇشۇ يەردە ساقلاپ تۇرۇپ ، مېنى كۈتۈڭلار ، قايتىپ كەلگەن چېغىمىزدا ئەگەر ئاغرىپ ، ياكى زەئىپلىشىپ قايتساق ، سالا-مەتلىكىمىزنى ئەسلىگە كەلتۈرۈش ، يارىلىنىپ قايتساق تېڭىش ئۈچۈن رۇمدىن دورا - دەرەمەك ۋە ماتالارنى كەلتۈرۈپ تەييارلاپ قويۇڭلار . قايتىپ كەلگەندە سىلەرنىڭ دورا ۋە تېڭىقلىرىڭلار بىلەن شىپا تېپىپ ، شاد - خۇرام ھالدا ۋەتەنگە قايتارىمىز . ئەگەر بۇ مەككەر پەلەك باشقىچە ئويۇن ئوينىسا ، مەن دېڭىزدا غەرق بولۇپ ، لەھەڭلەرگە يەم بولۇشۇم مۇمكىن . سىلەر ، مەن ۋەدە قىلغان ۋاقىتتا قايتىپ كېلەلمىسەم ، يەنە بىر مەزگىل ساقلاپ بېقىپ ، ئاندىن مەندىن ئۇمىدىنى ئۈزۈڭلار . مېنىڭدىن رازى بولۇپ ، دۇئادا ياد ئېتىپ ،

ئىسكەندەر قېپقالغان ئۈچ يۈز كېمىگە لازىملىق نەرسىلەرنى قاپلىدى . ھۆكۈمالارنى ئۆزى بىلەن ھەمراھ قىلغاندىن باشقا ، يەنە نەچچە مىڭ كىشىنى تاللاپ چىقتى . ئۇلارنىڭ ھەممىسى سۇ ئىلىملىرىگە ماھىر تەڭداشسىز كېمىچى ۋە دېڭىزچى غەۋۋاسلاردىن ئىدى . ئۇلار ئىسكەندەرنىڭ بۇ خىزمىتىگە ئىنتايىن لايىق كىشىلەر ئىدى . ئۇلار بولمىسا ، ئىسكەندەر دېڭىزدا ھېچقانداق ئىشقا قەدەم قويالمىتتى . ئۇ كىشىلەرنىڭ ھەممىسى ئىسكەندەرنىڭ بۇ خىزمىتىنى جان - دىلى بىلەن قوبۇل قىلىپ ، كېمىگە كىرىشتى . قالغانلار زار - زار يىغلاشقان ھالدا ئاردا قېپقىلىشتى .

ئىسكەندەر بۇ ئۈچ يۈز كېمىنى ئېلىپ ، بۈيۈك مۇھىت دېڭىزىنىڭ مەركىزىگە يۈزۈش قىلدى . ئۇلار كىچە - كۈندۈز توختىماي ، تۈزۈكرەك ئۇخلىماي ، تۈزۈكرەك غىزالانماي ، داۋاملىق ئىلگىرىلىدى . ئۇلار ماڭغانسېرى پۈتكۈل قۇرۇقلۇق ۋە ئاراللاردىن يىراقلىشىپ كەتتى . ئەتراپتا سۇدىن باشقا ھېچ نەرسە كۆرۈنمەيتتى . پۈتكۈل ئەتراپتا سۇنىڭ قىرغىقى بىلەن ئاسماننىڭ قىرغىقى بىرلىشىپ كەتكەندەك كۆرۈنەتتى . ئۇلار ئۆزلىرىنى خۇددى ئاسماندا تۇرۇۋاتقانداك ھېس قىلىشتى . قۇياشمۇ سۇدىن چىقىپ ، يەنە سۇغا كىرىپ كېتەتتى . قۇياش سۇنىڭ ئىچىگە كىرگەندە ، ئۇنىڭ مەشرىققە قاراپ مېڭىۋاتقانلىقى خۇددى سۇ ئىچىدىكى گۆھەردەك كۆرۈنۈپ تۇراتتى . قۇياشنىڭ سۇ ئىچىدىكى كۆرۈنۈشى خۇددى پانۇس ئىچىدە يېنىپ تۇرغان شامغا ئوخشايتتى . ئۇ دېڭىز ئاستىغا چۆككەندە ، دېڭىز ئىچىنى يورۇتۇپ ، تۈمەن مېڭىلغان جانلىقلار ئاشكارا نامايان بولاتتى . بۇ تۈمەن مېڭىلغان جانىۋارلارنىڭ كۆزلىرى قۇياش نۇرى بىلەن قوشۇلۇپ چاقناپ ، دېڭىز ئىچىگە نۇر چېچىپ تۇراتتى . ئۇلارنىڭ كۆرۈنۈشلىرى بەئەينى كۆكتىكى يۇلتۇزلارغا ئوخشايتتى . ئۇ جانىۋارلار تەرەپ - تەرەپتىن كېمىلەرگە نەزەر تاشلىغىنىدا

ئۇلارنىڭ ئۆزلىرىنىڭ شولىلىرى كېمىلەرگە چۈشەتتى . خالايتتى بۇ شولىلار تۈپەيلىدىن كېمىلەرگە ئوت كېتەرمىكىن دەپ ئەنسىرەشتى . بىراق كېمىلەر سۇ قاپلاپ تۇرغاچقا ، ئوت كېتىشتىن ساقلىنىپ قالدى . ئۇ جانىۋارلار شۇ قەدەر ھەيۋەتلىك جىسمى بىلەن كېمىلەرگە تاشلىناتتىكى ، ئۇلارنىڭ ۋەھىمىسىدىن خالايتقىنىڭ يۈرەك - باغرى سۇ بولۇشقا باشلىدى . بۇ جانىۋارلار ھەر تەرەپكە ماڭسا ، دېڭىزدا دولقۇنلارنى پەيدا قىلاتتى . ئۇ دولقۇنلار كېمە ئەھلىنىڭ ھاياتىغا خەۋپ سالاتتى . ئۇلار يۈزمىڭلىغان ئايەتلەرگە دۇچار بولدى . قۇياش چىققۇچە ئۇلارنىڭ جانلىرى ئېغىزلىرىدىن يۈزمىڭ قېتىم چىقىپ ، يۈزمىڭ قېتىم كىردى . قۇياش چىققاندا بولسا ، ئۇ جانىۋارلار كۆزىگە كۆرۈنمەيتتى . لېكىن قايناملاردا كېمىچىلەرنىڭ ئەھۋالى تېخىمۇ قىيىنلىشاتتى . ئۇلار قاينام ئىچىدە يول - نشانلىرىنى يوقىتىپ قويۇپ ، سەرگەردان بولاتتى . مۇساپىرلارنىڭ يولىدا بۇنداق قايناملار پەيدا بولسا ، ئۇلارنىڭ ھالى ھالاكەتتىن بۆلەك نېمە بولماقچىدى . كېمىلەر قايناملارنىڭ ئەتراپىدا خۇددى تال ياپرىقىدەك پىرقىراپ يۈرەتتى . قايناملارنىڭ ئوتتۇرىسىدا خۇددى يۈسۈپنىمۇ يۇتۇپ كەتكۈدەك چوڭلۇقنىكى تېگى يوق قۇدۇقلار ھاسىل بولغانىدى . سۇ ئىچىدە ھاسىل بولغان بۇ قۇدۇقلاردا سۇ يوق ئىدى . ئۇنىڭ قىرغاق تاملىرى يۈتۈنلەپ سۇدىن يۈتۈنلەپ كېتەتتى . كېمىلەر ئۇ قايناملارنىڭ بىرىدىن قۇتۇلسا ، يەنە بىرىگە دۇچ كېلەتتى .

بۇ ئايەتلەردىن قۇتۇلۇپ تۇرۇشىغا ، دېڭىزدا بوران چىقىپ ، يەنە ئا - جايىپ - غارايىپ ئايەتلەر نامايان بولدى . بوراننىڭ شىددىتىدىن سۇ ئۈستىدە دەھشەتلىك دولقۇنلار پەيدا بولدى . دولقۇنلار گاھ پەلەككە بەتسە ، گاھ سۇنىڭ تېڭىگىچە پەسلەپ ، پۈتكۈل ئەلەمنى لەرزىگە سالاتتى . دولقۇنلار بىرىنىڭ ئارقىسىدىن بىرى مىنگىشىپ كېلەتتى . بۇ دولقۇنلاردىن سۇ يۈزىدە بەئەينى تاغ تىزمىلىرىدەك ئېگىز - پەس چوققا ۋە جىلغىلار پەيدا بولاتتى .

بوراندا دېڭىز دەھشەتلىك چايقالغانلىقتىن ، دېڭىز جانۋارلىرى مەيلى بېلىق ، مەيلى تاشپاقا ، مەيلى لەھەڭ بولسۇن ھەممىسى سۇ يۈزىگە لەيلەپ چىقاتتى . ئىسكەندەرنىڭ كېمىلىرى دېڭىز دولقۇنلىرى ئىچىدە گاھ ئەر شىئەلارغا چىقىپ ، پەلەك ئۆكۈزى ① ۋە بېلىققا ئۇرۇلسا ، گاھ تەھتىسارغا چۈشۈپ ، يەر تېگىدىكى ئۆكۈز بىلەن بېلىققا ② سوقۇلاتتى . كېمە ئەھلى گاھ ئۆلۈپ ، گاھ تىرىلەتتى . ئۇلار ئاشۇ دەھشەتلىك سۇدا تىرىكلىكتىن قوللىرىنى يۇماقتا ئىدى . كېمىلەر دېڭىز يۈزىدە خۇددى ياغاچ ئاتلاردەك ئۇياق بۇياققا چېپىشىپ يۈرەتتى . ئۇلار دولقۇن سەل پەسەيگەندە بىرى مەغرېپتىن ، بىرى مەشرىقتىن كېلىپ بىر - بىرلىرى بىلەن تېپىشاتتى . بۇ مۇساپىرلار بىر - بىرى بىلەن تېپىشقاندا ، ئەلەملىك پىغان چېكىپ ، دەردلىك كۆز ياشلىرىدىن دېڭىزغا ئۈنچىلەرنى تۆكەتتى .

ئۇلار شۇ تەرىقىدە گاھ ئاستا ، گاھ تېز مېڭىپ ، بىر يىل توققۇز ئاي ئۆتكەندە مۇھىت دېڭىزنىڭ ئوتتۇرىسىغا يېتىپ كەلدى . بۇ يەرگە كەلگەندە ئىسكەندەرنىڭ كۆڭلىگە غايىتىن : « ئەي بەھۇدە ئىشلارنى قىلغان ئىنسان ، نەچچە يىل يول يۈرۈپ ، سەپەر قىلىپ ، نۇرغۇن جاپا - مۇشەققەتلەرنى چېكىپ ، يەتمەكچى بولغان يېرىڭگە مانا ئاخىر يېتىپ كەلدىڭ » دېگەن ئىلھام

① ئۆكۈز (سەۋر) ۋە بېلىق (ھۇت) — كونا ئاسترونومىيە قارىشى بويىچە ، ئەڭ ئېگىز ئاسمان بوشلۇقىدىكى 12 بۇرۇجنىڭ ئىككىنچى ۋە ئون ئىككىنچىسىنىڭ نامى . ئون ئىككى بۇرۇجنىڭ ئىككىنچىسىدىكى يۇلتۇزلار تۈر كۈمىنىڭ شەكلى ھۆكۈزگە ، ئون ئىككىنچىسىدىكى يۇلتۇزلارنىڭ شەكلى بېلىققا ئوخشاشقا ، ئاشۇ نام بىلەن ئاتالغان . بۇ يەردە ئاشۇ يۇلتۇزلار كۆزدە تۇتۇلغان .

② قەدىمدە كىشىلەر : « زېمىننى بىر ئۆكۈز كۆتۈرۈپ تۇرىدۇ ، ئۆكۈزنى بولسا بىر بېلىق كۆتۈرۈپ تۇرىدۇ » دەپ قارىغان . بۇ يەردە ئاشۇ ئۆكۈز بىلەن بېلىق كۆزدە تۇتۇلدى .

پەيدا بولدى . ئۇ سوقراتنى چاقىردى . سوقراتنىڭ كۆڭلىگىمۇ ئىلياس ئەلەيھىسسالامدىن شۇنداق ئىلھام يەتكەندى . سوقرات بۇنى ئىسكەندەرگە مەلۇم قىلىش ئۈچۈن يېتىپ كەلدى . ئىككىيلەن كۆڭلىدىكىنى دېيىشتى . بۇ ئىشتا شەك - شۈبھە قالمىدى . ئىسكەندەرنىڭ كۆڭلىگە ھەممە ئىش ئايان بولدى . ئىسكەندەر باشلىق ھەممەيلەن خۇرسەن بولۇشتى . ئۇلار كېمىلەرنى بىر جايغا يىغىپ ، لەڭگەر سېلىپ توختىدى . كېمىلەرنىڭ يەلكەنلىرىنى چۈشۈرۈشتى . ئاندىن ئىسكەندەر خالايققا :

— سىلەر بۇ يەردە خۇشال - خۇرام ھالدا تۇرۇپ تۇرۇڭلار . مەن دېڭىزنىڭ تېگىگە چۈشۈپ كۆرۈپ چىقمەن . مېنىڭ نەچچە يىلدىن بېرى كۆزدە تۇتقان ئارزۇيۇم مۇھىت دېڭىزنىڭ تېگىنى كۆرۈشتىن ئىبارەت ئىدى . ئەمدى ئاشۇ مۇرادىمغا يەتمەكچىمەن ، — دېدى .

لېكىن بۇ ھەقتىكى رىۋايەتلەر خىلمۇ خىل بولۇپ ، ئۇلار بىر - بىرىگە ئوخشىمايدۇ .

ئەمىر خۇسرەۋ دېھلەۋىي بۇ ۋەقە ھەققىدە مۇنداق رىۋايەت قىلىدۇ : ھۆكۈمالار شېشىدىن ناھايىتى چوڭ ساندۇق ياسىدى . ئىسكەندەر ئۇ شېشە ساندۇقنىڭ ئىچىگە كىردى . ھۆكۈمالار ئۇ ساندۇقنىڭ ئېغىزىنى مۇرەككەپ دورىلار بىلەن مۇستەھكەم ئەتتى . ئاندىن ئارغامچىنىڭ بىر ئۇچىنى ھۆكۈمالار تۇتۇپ تۇردى . بۇ ئىشلار پۈتكەندە ئۇلار تەڭرىگە تەۋەككۈل قىلىپ ، شېشە ساندۇقنى كېمىدىن چۈشۈرۈپ ، دېڭىزغا سالدى . ئىسكەندەر شېشە ساندۇقنىڭ ئىچىدە دېڭىزنىڭ تەكىتىگە چۆكتى . ئۇ سۇ تېگىدە نەچچە ئايغىچە يۈرۈپ ، دېڭىزنىڭ ھەممە ئەھۋالىنى تاماشا قىلدى . سۇ تېگىدىكى ھەممە نەرسىنى كۆردى . يۈز كۈندىن ئارتۇقراق ۋاقىت ئۆتكەندىن كېيىن ، ھۆكۈمالار ئارغامچىنى تارتىپ ، ساندۇقنى چىقىرىۋالدى .

ئەمما، ئەھۋال بۇ رىۋايەتتىكىدەك بولۇشى ناتايىن. مۇنداق ئەھۋال ئاستىدا ئىسكەندەرنىڭ سۇدىن سالامەت چىقىشى ئەقىلگە سىغمايدۇ. بۇ ھەتتە يەنە بىر رىۋايەتتە بار. رىۋايەتچىلەر بۇ رىۋايەتنى ئېتىراپ قىلىدۇ. ماگنۇم مۇشۇ رىۋايەت ئىشەنچلىكتەك سېزىلدى. بۇ رىۋايەت تۆۋەندىكىچە:

تارىخچىلار ئۆز رىۋايەتلىرىدە ئىسكەندەرنى ھەم پەيغەمبەر ھەم ئەۋلىيا دېيىشىدۇ. ئۇنىڭ ۋەقەسىنى مۇنداق بايان قىلىدۇ:

ۋاقتىكى، ئىسكەندەر دېڭىزغا كىرىپ، سەپەر قىلىش جەريانىدا ھەددى - ھېسابسىز جاپا - مۇشەققەتلەرنى چەكتى. بۇ رىيازەتلەر ئارقىلىق ئۇنىڭ تېنى پاك بولدى، كۆڭلىدە تەڭرىنىلا ئويلىدى. سەپەر سۇلۇكلىرى تامام بولغانلىقتىن، ئۇنىڭ روھى دۇنياسىمۇ كامالەتكە يەتتى. شۇنىڭ بىلەن ئەۋلىيالىق مەرتىۋىسىگە يېتىپ، ئۇنىڭ كۆزلىرىنى پەيغەمبەرلىك نۇرلىرى يورۇتتى. ئاشۇ ئەۋلىيالىق شولسى ۋە ئەنبىيالىق چىرىغىدىن ئۇنىڭ كۆزلىرى نۇرلىنىپ، نەگە قارىسا جىمى نەرسىنى كۆرەلەيدىغان بولدى. پۈتكۈل يوشۇرۇن سىرلار ئۇنىڭغا ئاشكارا بولدى. دېڭىز ۋە قۇرۇقلۇقتا مەۋجۇت بولغان بارلىق جانلىق، جانسىز مەۋجۇداتلار ۋە پۈتكۈل ئىنسانلار ئۇنىڭغا سۇدا ئايان بولدى. يەنە ئۇ سۇنىڭ ئىچىدە شۇقەدەر ھەيۋەتلىك زور مەخلۇقلارنى كۆردىكى، ناۋادا ئۇلاردىن بىرەرسى قۇرۇقلۇققا چىقىپ قالسا، ئۇنى كۆرۈپ قورقۇنچىن پۈتكۈل ئىنسانىيەت ھالاك بولغان بولاتتى. ئۇ يەردىكى بېلىقلار شۇقەدەر زور ئىدىكى، ئۇلار ناھايىتى تېز ماگسا، ئۇلارنىڭ تېنى بىر ئورۇندىن بىر ئايدا ئاران ئۆتۈپ بولالايتتى. ئەنە شۇنداق چوڭ بېلىقلاردىن بىر كۈندە نەچچىنى يەۋېتىدىغان لەھەڭلەرمۇ بار ئىدى. بۇ دېڭىزنىڭ تاشپاقا ۋە قىسقىچ پاقىلىرىمۇ ئاشۇ بېلىقلاردەك چوڭ ۋە ھەيۋەتلىك ئىدى.

ئىسكەندەر ئارزۇ قىلغان نەرسىلىرىنىڭ ھەممىسىنى كۆردى. بەلكى

ئارزۇسىدىن يۈز ھەسسە كۆپ نەرسىلەرنى كۆرۈپ مۇلاھىزە قىلدى. ئەنبىيا - لىق ئىلاھلىرىدىن خەۋەر تاپتى. پۈتكۈل سۇ ۋە قۇرۇقلۇققا پادىشاھ بولۇپ، ئۆزى ئويلاپ باقمىغان نەرسىلەرنى بىلىپ يەتتى. ئۇ كۆرگەن ۋە بىلگەنلىرىنى ھەمراھلىرىغا سۆزلەپ بەردى. ئۇ خالايق ئىسكەندەرنىڭ ئېرىشكەن ئىستىقبال ۋە مەرتىۋىسىنى ھېس قىلىپ، ئۇنى غالىب پادىشاھ، ئەۋلىيا، پەيغەمبەر ۋە بۈيۈك ئالىم، دانىشمەن ھۆكۈما، دەپ تونۇدى.

ئەلقىسىسە، ئىسكەندەرنىڭ مۇرادى ھاسىل بولغاندىن كېيىن، شاد - خۇرام بولۇپ، قايتىشقا پەرمان قىلدى. كېمىلەر يەلكەنلىرىنى چىقىرىپ قوزغالىدى. ئۇلار شۇ قەدەر تېز ماگىدىكى، بۇ پىرقىراۋاتقان پەلەكمۇ ئۇلارنىڭ سۈرئىتىگە يېتىشەلمەيتتى. ئۇلار ئىككى يىللىق يولنى بىر يىلدا بېسىپ، يەتتە يۈز كېمىدىكى خەلق ساقلاپ تۇرۇۋاتقان ئارالغا كەلدى. ئارالدىكى خالايق ئىسكەندەر بىلەن كۆرۈشۈپ، شاد - خۇراملىققا چۆمدى. ئىسكەندەر بۇ ئارالدا بىر كۈن ئارام ئالغاندىن كېيىن، ئەتىسى پۈتكۈل خالايق بىلەن بىرگە رۇمغا قاراپ يولغا چىقتى. ئۇلار دېڭىزدا يۈرىدىغان يولنى تاماملىغاندىن كېيىن، بىر يەردىن قىرغاققا چىقىپ، قۇرۇقلۇق سەپىرىنى باشلىدى. لېكىن ئىسكەندەرنىڭ جىسمى بىتاب بولۇپ، مەجەزىدە ساغلاملىقنىڭ ئورنىنى كېمىلىك ئالامەتلىرى ئىگىلىدى. ئۇ ئۆز ئۆمرىنىڭ ئاز قالغانلىقىنى ھېس قىلىپ، خالايقنى ئۆز دىنىغا دەۋەت قىلدى. ئاندىن مەملىكەتنىڭ قانۇن - قائىدىلىرىنى تۈزدى. ئاندىن قىپالغان زۆرۈر ئىشلاردىن بىرى بولغان تائىپىلەر شاھىنى بويسۇندۇرۇش ئىشىنى ئورۇندىدى. بۇ پادىشاھلىق يەتتە يۈز يىل ھۆكۈم سۈرگەن بولۇپ، مەملىكىتى ئىنتايىن قۇدرەتلىك ئىدى. ئۇلارمۇ ئاخىرى ئىسكەندەرگە بويسۇنۇپ، ئۇنىڭ پەرمانىنى قوبۇل قىلدى.

ئىسكەندەر ئاغرىقچان بولسىمۇ، توختىماي يول يۈردى. كېچە - كۈندۈز ئارام ئالمىدى، ھېچ يەردە توختىمىدى. ئۇنىڭ ئەمدىكى ئارزۇسى ئۆز

ۋە تىنى رۇمغا تېزەك قايتىۋېلىش ئىدى . ئۇ بىر چۆلدە ھەمراھلىرى بىلەن كېتىۋاتتى . ھاۋا باغانىبىرى قىزىشقا باشلىدى . قۇياشنىڭ قىزدۇرۇشى تۇ- پەيلىدىن ئۇنىڭ ھېچ ھالى قالمىدى . يۈرۈشكە زادىلا ماجالى يەتمىدى . ئۇ زەئىپلىكتىن جىسمىغا تىترەك ئولاشقان ھالدا قىزىق قۇم ئۈستىگە چۈشتى . ئۇ ئۆزىنى يەلپۈشكە بۇيرۇدى . ھەمراھلار ئۇنى يەلپۈدى . لېكىن كېسەلنىڭ ئې- غىرلىقى تۈپەيلىدىن قايتا ئورنىدىن تۇرمىدى . سىپاھلاردىن بىرى ئۆزىنىڭ ساۋۇتىنى تېشىپ ، يەرگە سالدى - دە ، ئۇنىڭ ئۈستىگە ئىسكەندەرنى يات- قۇردى . سىپاھلارنىڭ يەنە بىرىدە ئالتۇندىن ياسالغان قالقان بار ئىدى . ئۇ سىپاھ ئالتۇن قالقىنىنى ئىسكەندەرنىڭ ئۈستىگە تۇتۇپ ، ئۇنىڭغا سەيە سالدى . ئىسكەندەر قارىسا يەر تۆمۈرگە ، ئاسمان ئالتۇنغا ئايلىنىپتۇ . ئۇ ئىلگىرى ئۆزىنىڭ ئىقبالىنى پال كىتابلىرىدىن كۆرگەنىدى . ئۇ كىتابلاردىن ئۆز ھاياتىنىڭ تۈگىگەن مەزگىلىدە يەر تۆمۈرگە ، ئاسمان ئالتۇنغا ئايلىنىدىغانلىقىنى ئوقۇغانىدى . ئىسكەندەر ئۆزىنىڭ تېگىدىكى تۆمۈردىن يا- سالغان ساۋۇت ، ئۈستىدە تۇرغان ئالتۇن قالقانىنى كۆرگەندىن كېيىن ، ئاشۇ پال ھۆكىمىنى يادىغا ئالدى . بۇ ۋەقەدىن ئۆز ھاياتىنىڭ ئاخىرلاشقانلىقىنى بى- لىپ ، كۆزلىرىدىن قايغۇلۇق ياشلىرىنى تۆكتى . بۈگۈن ئەھۋالنىڭ ئۆزگىچە ئىكەنلىكىنى ھېس قىلىپ ، جاندىن ئۈمىدىنى ئۈزدى . ساقىنامە :

كەتۈر ، ساقىيا ، بادەۋۇ قوي نىزاڭ ،
تولا تۇت ماڭا ساغەرى ئەلۋىداڭ .
دەمى مۇغەنەم ئاڭلا مەيخانەنى ،
كى تولدۇرغۇسى چەرخ پەيمانەنى .
مۇغەننىي ، چېكىپ نەغمە ، قىل بىزنى شاد ،
كېرەك بولسا ئول نەغمەنى خەير باد .

ئەگەر مۇڭلۇغ ئىستەر ئېسەڭ ئاندا بەيت ،
نەۋائىنىڭ ئاشۇقتە نەزمىدىن ئەيت .
نەۋائى تاپىپ ساقىنى ماھۇەش ،
ياندا ئانىڭ مۇترىبى نەغمە كەش .
بولۇپ مەستۇ ياد ئەتمە ئاگاھلىق ،
ئەگەر ئىستەر ئېرسەڭ دەمى شادلىق .

جاھان بەزمىسىنىڭ ساقىيلىرى شۇ قەدەر ھاياسىزكى ، ئۇلار ئۆمۈر پىيالىسىگە ئۆلۈم زەھىرىنى قۇيۇشتا غاپىل بىلەن ھوشيارنى ئايرىپ ئولتۇرمايدۇ . ھايات بېغىنىڭ باغۋەنلىرى شۇ دەرىجىدە ۋاپاسىزدۇركى ، ئۇلار تىرىكلىك شاخلىرىنى ئەجەل تىغى بىلەن كېسىشتە پادىشاھ بىلەن گاداينى پەرق ئەتمەيدۇ . بۇ بولسا ئالەمدىن ئىبارەت چاڭ - توزاندىن ئېتەك سىلكىشكە ئىشارەت ۋە بۇ ھالاكەت گىرادابىدىن قول ئۈزۈشكە بىشارەتتۇر

ئەي كۆڭۈل ، بۇ جاھان تۇراقسىزدۇر ، ئۇنىڭدىن ۋاپا كېلەرمىكىن دەپ تەمە قىلما . بۇ جاھان بىر چوڭ كېسەكتىنلا ئىبارەت ، ئۇ كېسەكتىن ئېتىكىڭنى يىراق تارتقىن . جاھاندىن ئىبارەت بۇ كېسەكنى چوڭقۇر دېڭىز ئوراپ تۇرىدۇ . ئۇنىڭ تۆتتىن ئۈچ قىسمى دېڭىزغا غەرق بولغان ، تۆتتىن بىر قىسمىلا سۇ سىرتىدا كۆرۈنۈپ تۇرىدۇ . سەن لايغا بۇلغانمىسۇن دېسەڭ سۇ ئىچىدىكى پالچىقتىن ئېتىكىڭنى تارتقىن ، كۆڭلۈمنى كىر باسمىسۇن دېسەڭ ، سۇ سىرتىدىكى چاڭ - توزاندىن يىراق تۇرغىن . بۇ پالچىق بىلەن توزاندىن تېز قاچقىن . چۈنكى ئۇنىڭ پاتقىقىغا يېتىپ قالغان كىشى زادىلا قۇتۇلالماي- دۇ . شاھ بەھراممۇ ئاشۇ پاتقاققا يېتىپ كەتكەنىدى ، تاكى قىيامەتكىچە ئۇ پاتقاقتىن چىقالمايدۇ . كەيخۇسرەۋمۇ ئاشۇ توزان ئىچىدە غايىب بولغانىدى . ئۇنى ھېچ كىشى ئىزدەپ تاپالمىدى . ھەرقانداق بىر پادىشاھ جاھان

مەملىكەتلىرىنى ئېلىپ ، كانلار ، دېڭىزلار ۋە خەزىنىلەرنى بويسۇندۇرغان بولسىمۇ ، ئاقسۆڭەكتە جاھان ئۇلارنى دېرىككە مۇپتىلا قىلدى . بەخش ئەتكەنلىرىنىڭ ھەممىسىنى تارتىۋېلىپ ، ھالاك قىلدى .

ئىسكەندەرمۇ شاھلارنىڭ شاھى ئىدى ، ئالم ، ئەۋلىيا ئىدى ھەم پەي-غەمبەر ئىدى ، ئۇ قايسى ئىشقا قولىنى سۇنسا ، ئۇنى قولغا كەلتۈرەتتى ، قايسى ئىشقا كەلسە ، تارتسا ، زەپەر قۇچاتتى ، دۈشمەنلىرىنىڭ كۈلىنى كۆككە سورۇپ ، مۇرادىغا يېتەتتى . ئۇنىڭ قىلغان ئىشلىرىنى كەيۋەمەرس زامانىدىن تاكى ھازىرغىچە ھېچقانداق پادىشاھ قىلىپ باقمىغانىدى . ھېچكىمگە مۇيەسسەر بولمايدىغان ئىشلار ئۇنىڭغا نېسىپ بولدى . بۇ ئىشلارنىڭ بىرى شۇكى ، ئۇ يەتتە ئىشقا قولىنى ئىشغال قىلىپ ، پۈتكۈل قۇرۇقلۇقتا ئات ئوينىتىپ ، جاھاندا ئۆز دەۋرانىنى سۈرۈپ ئۆتتى . سەپەرگە چىقىپ يەتتە چوڭ دېڭىزنى ، بىر بۈيۈك دېڭىزنى ئايلىنىپ ، ئۇ يەرنىڭ بايلىق خەزىنىلىرىنى قولغا چۈشۈردى . ئون ئىككى مىڭ ئارالنى ئىشغال قىلىپ ، ئۆزىگە تەۋە قىلدى . يەنە يەنجۈج - مەجۈجلەرنىڭ يولىغا سېپىل سوقتۇردى ، ئۇ سېپىلنى تەسۋىرلەشكە تىل ئا-جىزلىق قىلدۇ . يەنە تېخى يەلەك سىرلىرى نامايان بولىدىغان ئۇستۇرلاب ۋە جاھاننەما ياساتتى . ئىلىم تەھسىل قىلىپ جاھان مەملىكىتىدە ئېچىلمىغان نۇرغۇن تىلىسىملارنى ئاچتى . كۆپلىگەن يېڭى تىلىسىملارنى ۋۇجۇدقا كەلتۈردى . يەنە نۇرغۇن دانىشمەن ھۆكۈمالارنى ئۆزىگە يېقىن دوست قىلدى . ئۇ ئالىملارنىڭ ئالدىدا يەلەك مۇشكۈللىرىمۇ ئاسان بولاتتى . ئالەمدە ئۇنىڭ شاھلىق قۇدرىتى تەڭداشسىز ئىدى . ئىلىم - مەرىپەتتە ، ئەۋلىيالىق ۋە پەيغەمبەرلىك جەھەتتەمۇ ئۈستۈن مەرتىۋىگە ئېرىشكەنىدى . ھېچقانداق ئادەمگە نېسىپ بولمايدىغان بۇ ئىشلار ئۇنىڭغا مۇيەسسەر بولغانىدى . لېكىن ئاقسۆڭەت يەنە بۇ جاھان ئۇنىڭغىمۇ ۋاپا قىلماي ، جاپا قىلدى . ئۇنىڭ نازۇك تېنىنى ئەجەل ئۇيقۇسى بىلەن ئاجىز قىلىپ ، قارا تۇپراق ئۈستىگە تاشلىدى .

بۇ مەككار يەلەك ئۇنى ئۆز ۋەتىنىدىن ، ئانىسى ۋە بەرزەنتلىرىدىن جۇدا قىلىپ ، دەشت ۋە دېڭىزلاردا سەرسان قىلدى . ئۇ قايتىدىغان چاغدا كۆڭلىگە ئىزتىراپ ۋە ئىشتىياق پەيدا بولۇپ ، جۇدا بولغان قاياشلىرىنى كۆرۈش ئۈ-چۈن شۇ قەدەر تېز ماڭدى . لېكىن يېقىنلاپ كېلىپ مۇرادىغا يېتىدىغان چاغدا ئۆلۈم ئوتى ئۇنىڭ جېنىغا ھارارەت سالدى . تەقدىر ئۇنىڭغا دۈشمەنلىك قىلىپ ، خۇددى بېلىقنى قىزىق قۇمغا تاشلىغاندەك ئىش قىلدى . ئۇنىڭ بې-شىدا سىرداش قاياشلىرى يوق ئىدى . باياۋان ئىچىدە خەستە جېنى قاتتىق قىيىنلىقتا ئىدى . لېكىن ئۇنىڭ يۈز تۈمەن دەردلىرىگە بىرمۇ داۋا تېپىلمىدى . بۇ ئىشلارغا ئەقىل ھەيراندۇر . جاھان ئىشلىرىغا ئارتۇقچە ھەۋەس قىلغۇ-چىلارغا بۇ ئەيسانە مەڭگۈلۈك ئاچچىق ساۋاق ، ئەبەدىي ئىبرەتتۇر .

لوقماننىڭ ھېكايىتى . ئۇ جاھاننىڭ ئەنئەنىۋىدىن قول ئۇزۇپ ، بىر ۋەيرانە جايدا خەزىنىگە ئوخشاش ماكان تۇتتى . يەنە مىڭ يىلدىن كېيىن ئۇنىڭغىمۇ يەلەك ئەجدىھاسىدىن ھادىسە يەتتى

ئاڭلىشىمىچە ، لوقمان ھېكىم ئۆز دەۋرىدە ياقا پۇچقاقتىكى بىر ۋەيرانە جايدا ماكان تۇتقانىدى . ئۇ بەئەينى خەزىنىگە ئوخشاش ۋەيرانە ئىچىدە ئو-رۇنلىشىپ ، جاھاننىڭ ئىسسىق - سوغۇقلىرىنىڭ رەنجى - ئەلىمىنى تارتاتتى . چۈنكى ئۇنىڭ جىسمىغا ئۇ بۇزۇق ۋەيرانە دال بولالمايتتى . ئۇنىڭ مىڭ ياشقا كىرگەن چېغىدا ، بىر ئادەم ئۇنىڭ ئەھۋالىنى كۆرۈپ ھەيران بولدى :

— ئەي ھېكىم ، — دېدى ئۇ ئادەم لوقمانغا ، — سەن بۇ قەدەر دا-نىشمەنلىكنىڭ بىلەن ئالەمنى يورۇتقان تۇرۇپ ، نېمە ئۈچۈن جاھاننىڭ راھەت - پاراغىتىگە ئائىل بولمايسەن ؟ نېمىشقا ئوبدانراق جايدا تۇرماي ، بۇ-خارا بە ئىچىدە ماكان تۇتسەن ؟

لوقمان ھېكىم ئۇ كىشىگە جاۋاب بېرىپ مۇنداق دېدى :

— بۇ ۋەيرانىدە نەچچە يىللاردىن بېرى ھوقۇشتەك ياشاپ كېلىۋاتىمەن. بۇنىڭدىن مەقسەت مېھۋە ئىشلاردىن قول ئۇزۇش، زىيان تارتىشتىن ساقلىنىشتىن ئىبارەت. مەن غەم ۋە ھەسرەتكە قالماي، دەپ بۇ ئالەمگە كۆڭۈل بەرمىدىم ۋە مۇشۇ ۋەيرانە ئورۇنغا ماكانلاشتىم. ھالبۇكى، پانىي ئالەمدىن باقىي ئالەمگە كېتىدىغان چېغىمدا بۇ ۋەيرانىمۇ مېنىڭدىن ئېشىپ قالىدۇ. يوقلۇق سەپىرىگە قەدەم قويغىنىدا، ھەتتا مۇشۇ بۇزۇق كە-پىمۇ ماڭا ئارتۇقلۇق قىلىدۇ. كىمكى بۇ جاھاندىن ئۆزىنى يىراق تۇتسا، ئۇنىڭ رەنجۇ مۇشەققىتىدىن قۇتۇلىدۇ.

بىر كىشىنىڭ لوقماندىن: « ساڭا بۇنچىۋالا بىلىمنى كىم ئۆگەتكەنلىكىنى سۆزلەپ بەرسەڭ » دېگەن مەزمۇندا سوئال سورىغانلىقى، لوقماننىڭ نادان كىشىلەرنى ئىشارەت قىلغانلىقى ۋە ئۇلارنىڭ ئەكسىچە ئىش كۆرگەنلىكىدىن بېشارەت بەرگەنلىكى

بىر كىشى لوقماندىن:

— زامانداشلىرىڭدىن ھېچقايسىسى بىلىم ۋە دانىشمەنلىكتە ساڭا يەت-مەيدىغان تۇرسا، ئەجەب سەن بۇنچىۋالا ئىلىم — ھەرپەتنى كىمدىن تەلىم ئېلىپ ئۆگەندىڭ؟ — دەپ سورىدى.

لوقمان ھېكىم مۇنداق جاۋاب بەردى:

مەن بۇ بىلىم — ھېكىمەتلەرنى دانىشمەنلەرگە شاگىرت بولۇش ئارقىلىق ئۆگەنمىدىم. مېنىڭ ئۆگەنگەن بىلىمىمگە نادان كىشىلەر ئۇستاز بولغان. نادانلار قانداق يامان ئىشنى قىلسا، مەن ئۇنىڭ ئەكسىنى قىلدىم. يامانلىقتىن قېچىپ، ياخشى ئىشلارغا يېقىن بولدۇم. جاھان ئەھلىنىڭ ئورتاق خۇسۇسىيىتى نادانلىقتىن ئىبارەت. كىمكى ئۇلارنىڭ ئەكسىچە ئىش تۇتسا، ئۇ كىشى ئىلىم — ھېكىمەت ساھەسىگە كىرگەن بولىدۇ. شۇڭا دانالار جاھاندىن قول ئۇزۇشنى ئەلا بىلىپ، ئۇنىڭدىن ئالاقىسىنى ئۈزگەن. كىمكى خارابات

خەزىنىلىرىدىن بەھرىمەن بولۇش ئۈچۈن ئۆز قەسىرىنى ۋەيران قىلسا، بۇ بەخت — سائادەتنىڭ بېشارىتىدۇر. جاھاندىن قول ئۇزۇش پادىشاھلىقنىڭ شەرتىدۇر. چۈنكى كۆرۈنۈشتىكى خارابىلىقتىن روھىي جەھەتتىكى، ياق، بەلكى ماھىيەت جەھەتتىكى ئاۋاتلىق ھاسىل بولىدۇ.

ئىسكەندەرنىڭ ئۆلۈم ئازابىدىن تال چۈنقىتەك تولغانلىقى ۋە ئۆزىگە ھازا تۇتماسلىق ھەققىدە ئانىسىغا خەت يازغانلىقى، ئاندىن كېيىن تەقدىر ئىسكەندەرنىڭ ھاياتلىق خېتىنى ئېلىپ، كۆزلىرىگە سۈرتكەنلىكى، خالايق ئىسكەندەرنىڭ تاۋۇتىنى كۆتۈرۈپ، ئىسكەندەرنىڭ كەلتۈرگەنلىكى، ئانىسى خەتنى تاپشۇرۇپ —

ۋېلىپ، تاۋۇت ئالدىغا چىققىنىدا، ئوغلىنىڭ خۇددى بوۋاقلىق

مەزگىلىدە ئۇخلاش ئۈچۈن بۆشۈك ئىچىدە ياتقانداك بۇ

تاۋۇت بۆشۈكى ئىچىدە يېتىپ، مەڭگۈلۈك ئۇيقۇغا

كەتكەنلىكى، ئانىنىڭ يەر كۆكسىنى خۇددى

ئۆز كۆكسىنى يارغاندەك يېرىپ،

ئوغلىنى تۇپراققا تاپشۇرغانلىقى ①

تارىخشۇناسلار بۇ ماتەملىك داستاننى مۇنداق ئاخىرلاشتۇردى: ۋاقتىكى، ئىسكەندەر ئۆزىنىڭ ئومۇر قۇياشنىڭ زاۋاللىققا يەتكەنلىكىنى چۈشەندى. ئۆزىنىڭ دۇنيادىن كېتىدىغان، جاھاتنى، ياق، بەلكى جاننى تەرك ئېتىدىغان ۋاقتى كەلگەنلىكىنى بىلدى. دەۋراننىڭ بۇ داراسى ئەجەل جامىدىن ئۆلۈم زەھىرىنى ئىچىۋاتقان مۇشۇ ئېغىر كۈندە، ئۆزىنى كىچىك ۋاقتتىن باشلاپ بېقىپ، چوڭ قىلىپ، قاتارغا قوشقان ئانىسىنى يا-دىغا ئالدى. ئانىسى يادىغا يېتىش بىلەنلا ئۇنىڭ ۋۇجۇدىغا ئاجايىپ بىر ئوت تۇتاشتى. ئۇ كۆزلىرىنى ئېچىپ، خالايققا قاراپ، خۇددى ئەجەل شىۋىرىغى

① قول يازمىنىڭ ئاخىرىدىن بىر نەچچە ۋازاق يوقالغان، بۇ بىر ماۋزۇ ئەلشىر

نەۋائىنىڭ « سەددى ئىسكەندەرى » داستانى ئاساسىدا تولۇقلاپ ئىشلەندى.

ئىسەك سوغۇق بىر ئاھ چەكتى . ئاندىن ئانىسىغا خەت يېزىپ ، قەغەز يۈزىنى قارا قىلىش ئارقىلىق ئۆز ۋەسىيەتلىرىنى بايان قىلىش ئۈچۈن ، كاتتىپ ، قەغەز ۋە قەلەم كەلتۈرۈشنى تەلەپ قىلدى .

سەھىپىلەرگە گۆھەرلەرنى چاچقۇچى ، قەلىمى چاچقان بىر كاتتىپ بۇ دەردلىك سەھىپىنى ئېچىپ ، قەلەمنى تەييارلىدى . ئۇنىڭغا ئىسكەندەر ئۆز ھېكمەتلىرىنى بايان قىلدى . كاتتىپ قالدۇرماستىن يېزىشقا باشلىدى . خەت مۇنداق باشلاندى :

« بۇ خەت بولسا پۈتۈنلەي دەردلىك سەھىپىلەردىن ئىبارەتتۇر . تەڭرى بەدەن ئىچىگە جان جەۋھىرىنى سالغۇچى ۋە ئۆزى بەرگىنىنى يەنە قايتۇرۇپ ئالغۇچىدۇر . ئۇ دېڭىزدا يوقالغانلارنىڭمۇ يولباشچىسى ، چۆل - باياۋانلاردا ئۆلگەنلەرنىڭمۇ ھىمايىچىسىدۇر . ئۇ گادايلىقنى پادىشاھلىقتىن ئەزىز قىلغان . جاھان شاھلىرى بولسا ئۇنىڭ ئالدىدا ئەرزىمەس پۇچۇق يارماقتۇر . تەڭرىنىڭ تەقدىرىدىن خەۋەر تاپقاندا ئەمەل ۋە مەنەسپنىڭ ھەشىمەتلىرى ھېچ نېمىگە ئەسقاتمايدۇ . ئۇنىڭ ھەربىر قازا ۋە تەقدىرىگە نۇرغۇن ھېكمەتلەر يوشۇرۇنغان . ئۇنى ئەقىل ھەر قانچە پىكىر قىلىشمۇ بىلىپ بولالمايدۇ . تەڭرىنىڭ ئۆزىلا چەكسىز ئۇلۇغلۇق ئىگىسىدۇر . ئۇنىڭ ھەم باشلىنىشى يوقتۇر ، ھەم ئاخىرى يوقتۇر . مەن تەڭرىنىڭ ھەمدۇسانالىرىنى مۇشۇنچىلىك بايان قىلدىم . ئەمدى ۋەسىيەتلىرىمنى باشلاي . مەندەك ئەجەل قوشۇنى ئىلكىدە ئاجىز بولغان بىچارە ناتىۋاننىڭ بۇ بۇزۇلغان تېنىمنىڭ جېنى ھەم ۋۇجۇدۇم گۆھەرنىڭ كېنى بولغان سەن ئانامغا دەيدىغانلىرىم تۆۋەندىكىچە :

مەن سېنىڭدىن ئايرىلىپ ، يىراق يەرلەردە يۈرۈپ ، سېنى جۇدالىق دەردى ۋە پۇرقەت ئازابىدا قويدۇم . بېشىمغا بېھۇدە خىياللار كىرىۋېلىپ ، مېنىڭ ھۇنىرىم جاھاننى بويسۇندۇرۇشتىن ئىبارەت ، دەپ قارىدىم . لېكىن قىلغانلىرىمنىڭ ھەممىسى خام خىيال ئىكەن . چۈنكى كۆڭلۈم ھەۋەس شارابىلىرىنى ئىچىش بىلەن مەست بولۇپ قالغانىكەن . مېڭەمگە ھوش ۋە ئەقىل

پەيدا بولغاندا ، پۇرسەت ئۆتۈپ كېتىپتۇ . ئېست ، سەن ئۈچۈن ئوغۇل بالىلىق بۇرچۇمنى ئادا قىلالىماممۇ ، ساڭا قۇللۇق بەجا كەلتۈرۈپ ئۆتسەمچۇ ! كاشكى . سېنىڭ بوسۇغاڭدىكى تۇپراق بولۇپ ، مۇشۇنىڭ ئۆزىنى پادىشاھلىق دەپ بىلگەن بولسامچۇ ! مانا ئەمدى مېنىڭ ئۇ ئارمانلىرىمنى ئىشقا ئاشۇرۇ . شۇمغا پەلەك ھەسەتخورلۇق قىلىپ ، تەقدىر يول بەرمەيۋاتىدۇ . بۇ خىجالەتچىلىك ئۈچۈن ئەمدى ئۆلەر ۋاقتىمدا ئۆزۈمنى ئۆلتۈرۈۋالغىنىمنىڭ نېمە پايدىسى . ئەگەر سېنىڭ رازىلىقىڭ مەن بىچارىنىڭ كۆڭلىگە تەسكىن بەرمىسە ، مېنىڭدەك ناتىۋاننىڭ ھالىغا ۋاي ! يۈز قېتىملاپ ۋاي ! مەن گەرچە سېنىڭ ئەمىر - پەرمانىڭنى تۇتالمىغان بولساممۇ ، لېكىن سەن مېنىڭ بۇ ئىلتىماسىمنى قوبۇل قىلغىيسەن : بۇ خېتىم قولىڭغا تەگكەندە مېنىڭ ھەممە ئەھۋالىم ساڭا ئايان بولىدۇ . بۇ چاغدا سېنىڭ ھاياتىڭغا ھاياجان چۈشۈپ ، جىسمىڭ پارە - پارە بولغىدەك ھالەتكە يېتىشى مۇمكىن . بىراق سەن جاھان ئەھلى ئىچىدىكى بىر ئەقىللىق ئانا ، شۇنداقلا خەلقىم ئالدىدا مېنىڭ ۋەسىيەتلىرىمنى ئادا قىلغان بىردىنبىر كىشى . شۇڭا تەقدىر ماڭا ھەرقانداق قىسمەتنى يازسا ، ئۇنىڭغا سەنمۇ ماڭا ئوخشاش رازى بولساڭ . كۆڭۈل رىشتىڭنى مەندىن ئۈزۈپ ، تەڭرىگە باغلىساڭ . كاپات ئۇرۇش بىلەن يۈزلىك رىڭنى ئىپادەك قارا قىلمىساڭ ۋە بۇ ئىپادىگە ئاپئاق چاچلىرىڭنى كاپۇردەك چۈۋۈمسىڭ . مەن ئۈچۈن ماتەم ئاھاڭلىرىڭنى توۋلاش بىلەن جاھاننى ماتەم تۈنىدە قارا قىلمىساڭ . قۇياشتەك ئىچىڭنى ھارارەتكە تولدۇرۇپ ، ياقاڭنى سۈبھىدەك يىرتىمىساڭ . قۇياش گويىا نۇر رىشتىلىرىنى چاچقىنىغا ئوخشاش ئاپئاق چاچلىرىڭنى سارغايغان يۈزلىرىڭگە چۈۋۈمسىڭ . باشقىلاردەك ، يەنى ئوغۇل ماتىمى تۇتقان باشقا ئانىلاردەك يۈزلىرىڭنى تا-تىلاپ ، يارا قىلمىساڭ . ئەگەر سەۋر قىلىشقا تاقىتىڭ ، تاقەت قىلىشقا قۇۋۋىتىڭ يەتمىسە ، سەن تەييارلىق قىلىپ بىر چوڭ مەرىكە تۈزگىن . ئۇ مەرىكەگە ھېسابسىز كۆپ لەززەتلىك تائاملارنى تەييارلا . ئاندىن پۈتكۈل

ئەتراپقا جاي سالدۇرۇپ ، ھەممە كىشىنى ئايۋىنىڭغا تەكلىپ قىلغىن . ئۇلارنى يىغىلغاندا داستىخانغا ئولتۇرغۇزۇپ ، ئاندىن مۇلازىملارغا ئۇلارنىڭ ئالدىغا ئاش تارتىشنى بۇيرۇغىن . ھەممەيلەننىڭ ئالدىغا ئاش تارتىپ بولغاندا ، سەن جاكارچىغا تاپشۇرغىن . ئۇ جاكارچى : < بۇ دۇنيادىن ئىبارەت ئەسكى گۈم بەز ئىچىدە ھېچقانداق ئۇرۇق - تۇغقان ، يېقىن - يورۇقلىرى ئۆلمىگەن كىشى بولسا ، ئاشۇ كىشى بۇ ئاشلاردىن يېسۇن > دەپ جاكارلىسۇن . شۇندىن كېيىن سەن داستىخاننىڭغا قاراپ باق . بىرەر ئادەم ئاتامغا قول سۇنمىدۇ - يوق . ئەگەر بىرەر ئادەم ئاشقا قول ئۇزىتالسا ، سەنمۇ مېنىڭ ماتىمىنى تۇتۇپ ئازاب چەككىن . ئەگەر ئۇ ئاتاملارغا ھېچكىم قول ئۇزارتىمسا ۋە ئۇنى يېمىسە ، بۇنىڭدىن جاھاندا يېقىنلىرى ئۆلۈپ تۇپراققا كىرمىگەن بىرمۇ ئادەمنىڭ يوقلۇقى مەلۇم بولىدۇ . ھاياتنىڭ قائىدىسى شۇنداق ئىكەنلىكىنى بىلىگەندىن كېيىن ، بۇ ئىشتىن ئۆزۈڭگە تەسەللىي تاپقىن . مېنىڭ ماتىم دەردىدىن قۇتۇلۇپ ، پۈتكۈل ئالەم ئەھلى بىلەن ھەمدەرد بولغىن . سەن ھەر قانچە بەختىيار ۋە يول باشچى بولساڭمۇ ، لېكىن يەنىلا باشقىلارغا ئوخشاشلا تەڭرىنىڭ بەندىسىسەن . شۇڭا ئۆزۈڭنى بارچە خالايدىق بىلەن ئوخشاش بىلىگەيسەن . ھەق رىزاسى ئۈچۈن تىرىشقايسەن . مەن خاھى ياخشى بولاي ، خاھى يامان ، بەربىر بۇ دۇنيا بىلەن خوشلاشتىم . ئەجەل ماڭا ئامان بەر - مىدى . گەرچە مەقسەت گۆھرىنى قولغا كەلتۈرەلمىگەن بولساممۇ ، لېكىن ئەمدى پۇشايمان قىلغىنىم بىلەن پايدىسى يوق . ساڭا بىر نەچچە كۈنلۈك پۇرسەت بولسىلا ، ھەقىقىي ئۇتۇتما . نائەت بىلەن بولغان مۇبارەك ۋاقتىلىرىڭدا بۇ ئۆلگەن غېرىب ئوغلۇڭنى ياد قىلغىن ، دۇئا بىلەن روھىمنى شاد قىلغىن .»

ئىسكەندەر پۈتكۈل مەقسەتلىرىنى سۆزلەپ تۈگەتتى . بۇلارنىڭ ھەممىسى ۋاراق ئىچىگە يېزىلدى . ئاندىن ئۇنى قاتلاپ ئورغاندىن كېيىن ، ھەمراھلىرىغا بېرىپ ، كۆڭۈل تىلەكلىرىنى مۇنداق بايان قىلدى :

— كېچە - كۈندۈز توختىماي مېڭىپ ، بۇ مەكتۇپنى ئانامغا يەتكۈ-

زۇڭلار . ئەمدى مېنىڭ قۇياشمىنى ئىپادەك قاپقارا بۇلۇت قاپلايدۇ . ئاپتېتىم ئۆچىدۇ . سىلەر مېنىڭ بېشىمدا ئىز تىراپقا چۈشمەڭلار . ھازاماتىمىنى تۇت - مىز دەپ جاھاننى خاراب قىلماڭلار . جەستىمنى تاۋۇتقا سېلىپ ، كېچە - كۈندۈز دېمەستىن . تېز ئىلگىرىلەڭلار . بارلىق تىرىشچانلىقلارنى كۆرسىتىپ ، جىسمىمنى ئىسكەندەرىيىگە ئېلىپ بېرىڭلار . تىرىك ۋاقتىمدا ئۇ يەر ماڭا ۋەتەن بولغانىدى . ئۆلۈكۈمگىمۇ شۇ جاي دەپنىگاھ بولسۇن . مېنى تاۋۇتقا سالغان ۋاقتىڭلاردا چوقۇم بىر قولۇمنى تاۋۇتنىڭ سىرتىغا چىقىرىپ قويۇڭلار . كىشىلەر ئۇنىڭغا ھەيرەت كۆزلىرى بىلەن ، ياق ، بەلكى ئىبىرەت كۆزلىرى بىلەن نەزەر سالسۇن . قولۇمنىڭ بۇ پەنجىلىرى ۋە قاتار تىزىلىپ تۇرغان بارماقلىرى جاھاندىن ۋە جاھان ئەھلىدىن ئۇزۇلدى . مەن گەرچە بۇ قوللىرىمغا پۈتكۈل جاھان مەملىكىتىنى ھەم بارلىق دېڭىز ۋە قۇرۇقلۇقلارنىڭ بايلىقلىرىنى كىرگۈزگەن بولساممۇ ، لېكىن ئەجەلنىڭ قوللىرى ئۆلۈم سەپىرىنىڭ ناغىرىسىنى چالغاندا ، بۇ جاھاندىن قوللىرىم خۇددى چىنار شېخىغا ئوخشاش قۇپقۇرۇق ھالدا كەتتىم . ھېچ نەرسىنى بىللە ئېلىپ كېتەلمىدىم . شۇڭا ئالەم ئەھلى مېنىڭ قولۇمنى كۆرۈپ ئىبىرەت ئالسۇن . بۇ ئالەمنىڭ بايلىقلىرىغا ئارتۇقچە ھېرىسمەن بولمىسۇن .

ئىسكەندەر بۇ سۆزلەرنى ئېيتىپ تۈگىتىش بىلەنلا كۆز يۇمدى . ئۇ پانىي ئالەمنى ئىشغال قىلغانىدى . ئەمدى باقىي ئالەمنى ئېلىش ئۈچۈن يۈرۈش قىلدى . ئۇنىڭ روھى يەردىن كۆككە قاراپ سەپەر قىلدى . مائەمدىن يەر ۋە كۆك ئاستىن - ئۈستىن بولدى . ئۆلۈم شىۋىرغانلىرى جاھاننى كېزىپ ، ئالەم يۈزىنى قارا تۇپراق بىلەن قاپقاراڭغۇ قىلدى . بۇ شاھانە درەخنىڭ بېشى ئېگىلدى . تاج يەرگە چۈشتى ، تەخت يۈز پارە بولدى . ئۈزۈكمۇ ئۇنىڭغا قا - رىلىق تۇتۇپ يۈزلىرىنى يونۇپ ، بۇدۇر - چوقۇر قىلىۋەتتى . سوغۇق شامال بارلىق ھېكمەت كىتابلىرىنىڭ ۋاراقلىرىنى يىرتىپ ئۇچۇرۇپ كەتتى . كىشىلەرگە پەقەت ساۋات چىقىرىش ناخىسىلا قېپقالدى . پەتكۈل ھېكمەت ئەھلى

خۇددى كىتابقا ئوخشاش قارا كىيىم كىيىدى . ئىلىم - مەرىپەتكە ئوخشاش قارا سىياھ ئىچىگە چۆمدى . يەر ۋە پەلەك ماتەم دەستىدىن چايقىلىپ كەتتى . لېكىن ئارىدىن يەنە بىر مۇنچە كىشىلەر شاھنىڭ ۋەسىيەتلىرىنى يادىغا ئېلىپ ، خالايققا سەۋر قىلىش ھەققىدە ئاجىزانە خىتاب قىلدى . شۇندىن كېيىن ئۇلار ئاھ - پىغان چېكىشنى قويۇپ ، ئىسكەندەرنى ئۆز ۋەسىيىسىدە ئېيتىلغاندەك تەرتىپ بىلەن تاۋۇتقا سالدى . تاۋۇتنى بولسا مەپىگە سېلىپ ، شاھ دېگەن مەنزىلگە قاراپ راۋان بولدى .

ئىسكەندەرنىڭ خېتىنى ئېلىپ ئالدىن يولغا چىققان كىشى ئۇ خەتنى شاھنىڭ ئانىسىغا يەتكۈزدى . بۇ ئەھۋالدىن خەۋەر تاپقاندىن كېيىن ، ئانىنىڭ مېڭىسىدىن ئەقلى - ھوشى چىقىپ كەتتى . ئۇ گويىكى بىر جانسىز جىسىمغا ئوخشاپ قالدى . بۇ ماتەم ۋە غەمىدىن ئانا ئۆز كۆكسىنى يېرىپ ، ئۆزىنى ھالاك قىلماقچى بولدى . ئەمما خەتنىڭ مەزمۇنىغا قاراپ ئۆزىنىڭ غەمكىن جېنىغا تەسەللىي بەردى . ئىسكەندەرنىڭ يازغان خېتى بويىچە ئىش تۇتۇشنىڭ پايدىلىق ئىكەنلىكىنى ھېس قىلدى . لېكىن يەنىلا ئۆزىنى تۇتۇۋالالمىدى . ۋەسىيەتتىنمۇ بېشىدا توختالمىدى . ئۇ ئاھ ئوتلىرى بىلەن جاھاننى ، ياق ، بەلكى توققۇز قات ئاسماننى كۆيدۈرمەكچى بولاتتى . بىراق يەنە ئوغلىنىڭ سۆزلىرى ئېسىگە چۈشۈپ ، پىغان زەھىرىنى ئىچىگە يۇتاتتى . بۇ دەرد ئوتىدا يوشۇرۇن ئۆرتىنەتتى . ئۇنىڭ يوشۇرۇن ئوتلىرىدا جاھان ئۆرتىنەتتى . جىسمىدىكى تومۇرلار ۋە توقۇلمىلارنىڭ ھەممىسى كۆيۈپ ، قۇرۇغان سۆڭەكلىرىمۇ كۈل بولۇشقا باشلىدى .

شۇ چاغدا خالايق ئىسكەندەرنىڭ جەستىنى ئېلىپ يېتىپ كەلدى . پۈتكۈل تاغۇ باياۋانلارنى ماتەمدارلار قاپلىدى . كىشىلەر ئىسكەندەرنىڭ تاۋۇتىنى يەلكىلىرىدە قويۇپ ، ھەر بىر قەدەم يولغا جانلىرىنى پىدا قىلغان ھالدا كەلمەكتە ئىدى . ئانا بۇ ئەھۋالنى بىلىپ ، يۈرەك بۇلۇتىدىن چاقماقتەك

ئوتلۇق بىر ئاھ چەكتى - دە ، ئورنىدىن تۇرۇپ ، بېلىنى باغلاپ ، قوللىرىغا ھاسا تۇتقان ھالدا ، يولغا چىقتى . ئانا بۇ ئالەمنىڭ ئىچىنى داغلاپ ، دەردمەنلەرچە قەدەم ئېلىپ كەلمەكتە ئىدى . ئانىنىڭ بۇ خىل ھالىتىنى كۆرۈپ ، ئاسمانمۇ ئۇياتتىن بېشىنى تۆۋەن سالدى . ئانا يىراقتىن ئوغلىنىڭ تاۋۇتىنى كۆرۈپ ، پەلەكنىڭ قىلىدىغان جاپالىرىنى قىلىپ ، بۇ ھاياتلىق ئۇ - مىدىنى ئاخىرى ئۇزۇپ تاشلىغانلىقىنى بىلدى . خالايق پەلەكتىن بۇ خىل ھىيلە - نەپىرەڭلەرنى كۆرۈپ ، شۇنداق سۈرەن سېلىشتىكى ، پەرىشتىلەرمۇ بۇ ئىشقا ھاياجانلانماي تۇرالمىدى .

ئانا تاۋۇت يېنىغا يەتكەندىن كېيىن ، دەردمەنلەرچە ئاۋاز بىلەن مۇنداق خىتاب قىلدى :

— ئەي ئەزىز مېھنىم ، خۇش كەلدىڭ ، كەلگەن قەدىمىڭگە مۇبارەك بولسۇن . مەن قېرىغان كېنىزەكنىڭ جېنى يولۇڭدا پىدا بولسۇن . بۇ ئالەم سارىيى ساڭا لايىق ئەمەس ئىدى . شۇڭا بىزنى غۇربەتتە قويۇپ كېتىپ قالدىڭمۇ ؟ بۇ دۇنيادىن ئىبارەت قارا تۇپراق سەندەك پاك نۇرغا قانداقمۇ لايىد . قىدا ماكان بولالسىۇن ؟! شۇڭا سەن ئۇ ئالەم بېغىنىڭ بوستانىنى مۇنەۋۋەر قىلىپ ، پەرىشتىلەرنىڭ قەسىرلىرىنى يورۇتتۇڭ . ئەقىل - ئىدراك سېنىڭ بۇ ئىشىڭنى مۇۋاپىق تاپىدۇ . ساڭا مۇشۇ ئىش بىلەن شادلىق ھاسىل بولغان بولسا ، بۇ خۇشاللىقىڭغا بىزنىڭ رازى بولۇشىمىز زۆرۈر . بىراق ، ماڭا بۇ پەلەكتىن ۋە بەھايى دۇنيادىن شۇ قەدەر زۇلۇم يەتتىكى ، سېنىڭدىن بۇرۇن ئۇ ئالەمگە سەپەر قىلىپ ، ساڭا جەننەت ئىچىدە ئورۇن ياساشقا مۇيەسسەر بولالمىدىم . تەقدىر شۇ قەدەر ئاجايىپ ئويۇن ئوينىدىكى ، قۇياش غايىب بولۇپ ، يەنە قېرى پەلەك قېپقالدى . بۇنداق بولارنى خىيال قىلغان بولسام ، دەرد - ئەلەم مېنى بۇرۇنلا ھالاك قىلغان بولاتتى . بۇنداق ئىشنى چۈشۈمدە كۆرگەن بولسام ، شۇ ھامان يۈرىكىم يېرىلغان بولاتتى . تەقدىر ئىلكىدىن بۇ

ئىش تۇيۇقسىز جېنىمغا تاقالدى . بۇ بالا - قازا سېلى توستاتتىنلا جىسمىمغا يۈزلەندى . ئەگەر ئاشكارا ماتىمىڭنى تۇتالغان بولساممۇ ، بۇنچىۋالا ئازاب چەكمەس ئىدىم . ئاق چاچلىرىمنى چۇۋۇپ ، گام ھوشۇمغا كېلىپ ، گام ھۇشسىز بولۇپ ، يۈزلىرىمنى تىرىپ ، بۇ زەپرانزارغا لالە گۈللەرنى ئېچىپ دۇرغان بولسام ، ياقلىرىمنى يىرتىپ ، قارا كىگىز كىيىپ ماتىمىڭنى قىلسام ، ھازا ئىچىپ ، نالە پەريادلىرىمنى يەلەككە يەتكۈزسەم ، تاۋۇتۇڭ ئالدىدا جان بېرىپ ، زەئىپ جىسمىمنى تېنىڭ ئۈستىگە تاشلىسام . شۇ ئارقىلىق بۇ يەلەك زۇلمىدىن خالىي بولۇپ ، سەن بىلەن بىللە كەتكەن بولسام ئىدى . مېنىڭ غەم مېھنەتلىرىم ۋە دەرد ئەلەملىرىمنىڭ سەۋەبى شۇكى ، سېنىڭ ماتىمىڭنى تۇتۇپ ھازا ئاچالمىدىم . بۇ جاننى بېرىپ ، سېنىڭ ئارقاڭدىن بارالمىدىم . چۈنكى ماڭا سەندىن بۇرۇن خېتىڭ يېتىپ كەلدى . ئۇ خەتتە قانداق ئىشلارنى ئىلتىماس قىلغان بولساڭ ، سۆزۈڭنى قوبۇل قىلىش زۆرۈر ئىدى . گەرچە چەكسىز ئازابلىنىۋاتقان بولساممۇ ، لېكىن سۆزۈڭنى ئاڭلىماسقا ھەدىسىم يوق . چۈنكى ، بۇ خەتتە يېزىلغىنى خاقانىڭ ياكى قەيسەرنىڭ سۆزى ئەمەس ، بەلكى ئىسكەندەرنىڭ سۆزى . ئاھ ، تېنىم قۇتسىدىكى پاك گۆھەر قېنى؟! سۇ ۋە قۇرۇقلۇقنىڭ شاھى ئىسكەندەر قېنى!؟

ئانىنىڭ بۇ يىغانلىرىدىن خالايق ئىچىگە ھاياجان چۈشتى . ئۇلار ئاھۇ - ئەيىغان چېكىشكەن ھالدا شاھنى مەڭگۈلۈك ئارامگاھىغا ئېلىپ كېلىشتى . ئۇ تەننى دەپنىگاھقا يەتكۈزدى . ياق ، بەلكى ، روھنى تەنگە يەتكۈزدى . قارا تۇپراقنىڭ باغرىنى يېرىپ ، ئىسكەندەردىن ئىبارەت بۇ قۇياشنى شۇ تۇپراق ئىچىگە يوشۇردى . بۇ كونا يەلەك قۇياشنىڭمۇ قارا تۇپراققا يېتىشى بىر ئادەتتۇر . شۇڭا ، ئىسكەندەرنىڭ نۇرلۇق جىسمىنى قارا تۇپراققا كۆمۈپ ، ئۇنىڭ قەبرىسىنى يۈز تۈمەنلەرچە زىبۇ - زىننەتلەر بىلەن ياساپ چىقتى . ئۇ قەبرىگە يەلەك ئەتلىسىنى يوپۇق قىلدى . كىشىلەر نەچچە

كۈنىگىچە نالە - پىغان قىلىپ ، شاۋقۇن سۈرەن - سېلىشتى . لېكىن بۇ دەردكە ھېچبىر داۋا تاپالمىدى . قانچە نالە - پەرياد چېكىشكەن بولسىمۇ يايىدىسى بولمىدى . ئاخىر ھەممەيەلەن قازانىڭ ھۆكۈمىگە سەۋر قىلىپ ، كۆ-گۈللىرىنى توختىتىپ ، خۇشاللىق ئادەتلىرىنى داۋام ئەتكۈزدى . ساقىيىنامە :

ئاياقچى ، ئىچىم كەلدى غەمدىن بەتەڭ ،
كەتۈرگىل تولا ساغەرى لالەرەڭ .
كى چۇن بولسا ئانى سۇمۇرمەك ماڭا ،
ئىش ئولخاي ھەم ئول دەم ئۆگۈرمەك ماڭا .
مۇغەننىي ، كەلۈنەۋھە ئاھەڭگى تۈز ،
بۇزۇغ كۆڭلىمىزنى يانا داغى بۇز .
كى ھەم ماتەمى كەلدى ، ھەم غەمزەدە ،
قىراق ئىچرە بىزنى بۇ ماتەمكەدە .
نەۋائى جەھاندىن ۋەفا ئىستەمە .
تۇتۇپ بىنەۋالىغ ، نەۋا ئىستەمە .
بىراۋغە جەھاندىن يېتىشمەس ئەنا ،
كىم ئول تۇتسە ئايىنى فەقرۇ فەنا .

مەسئۇل مۇھەررىرى : ئوبۇل ئىسلام
مۇقاۋىسىنى لايىھىلىگۈچى : تۇردى قادىر نازىرى

Abdulcelil TURAN
Yenidoğan Mh. 41. Sk. No: 7
Daire: 4 Zeytinburnu - İST.

موللا سىدىق يەركەندى
سەددى ئىسكەندەرىي

نەشرگە تەييارلىغۇچى : ئابدۇقەييۇم خوجا

*

شىنجاڭ خەلق نەشرىياتى نەشر قىلدى ۋە تارقاتتى

(ئۈرۈمچى شەھىرى جەنۇبىي ئازادلىق يولى N0348)

شىنجاڭ شىنخۇا ياساش زاۋۇتىدا بېسىلدى.

فورماتى : 850×1168 مىللىمېتىر 1/32

باسما تاۋىقى : 875 ، 9 قىستۇرما ۋارىقى : 5

1995 - يىل 9 - ئاي 1 - نەشرى

1995 - يىل 9 - ئاي 1 - بېسىلىشى

تىراژى : 1100 — 1

ISBN7—228—03470—8/I • 1229

ئاددىي مۇقاۋىلىقى : 80 . 17 يۈەن

باھاسى : قاتتىق مۇقاۋىلىقى : 80 . 19 يۈەن

责任编辑:乌布力·斯拉木
封面设计:吐尔地卡德尔·纳孜尔

毛拉斯迪克·叶尔坎迪

赛地伊斯坎德尔

阿不都克尤木·霍加 整理

策划:新疆维吾尔自治区维吾尔古典文学研究会

新疆人民出版社出版发行

(乌鲁木齐市解放南路348号 邮政编码830001)

新疆新华印刷厂印刷

850×1168毫米 32开本 9.875印张 5插页

1995年9月第1版 1995年9月第1次印刷

印数:1—1100

ISBN7-228-03470-8/1·1229

定价:平装:17.80元 精装:19.80元